
अनुवादकाचे उत्फर्के..... 


“सतीचे वाण' हे पुस्तक कोंकणींत हाड़चें अशें म्हाका कित्याक दिसचें? 

मराठी पुस्तकां कोंकणींत भाशांतरीत जावन येवंक फावना ह्या मत्ताचो हांव. 
गोंयकारांक हेर कितल्योय भासो येवं वो येवं नाकात. पूण मराठी भास ही थोड़ी 
भोव तरी येवंकूच जाय. निदान वाचना खातीर तरी. मराठी साहित्य अनुवादीत 
जावन तें कोंकणींतल्यान वाचचे परस थेट मराठींतल्यान आसा तश्शें वाचून ताचो 
आनंद गोंयकारांक मेळूंक जाय. कोंकणी साहित्य मराठींतल्यान मात मोठ्या 
प्रमाणांत अणकारीत जावंक जाय. आमी महाराष्ट्रांतल्या कितल्या तरी दर्जेदार 
मराठी साहित्यीकांचीं पुस्तकां वाचत आयल्यात. तेच पासत आमी तांका 
वळखतात. पूण तांका आमची कोकणी कळनाशिल्ल्यान आमी बरयिल्ले साहित्य 
तांचे मेरेन पावना. तें पावतलें जाल्यार मराठी अनुवाद होच एक उपाय. पूण गोंयकारा 
पासत मराठी साहित्याचो कोंकणी अणकार जावपाची गरज ना. ताणीं मराठीच 
पुस्तक वाचचें. मराठी भास ही गोंयचे संस्कृतायेचो एक वेगळावं नज असो भाग. 

पूण आता इग्रजी ही पयली भास जाल्ल्यान सगळे शिकप इंग्लीशींतल्यान 
जाता आनी मराठी वो कोंकणी ह्यो भासो तिसरी भास म्हण्ण भुरगे शिकतात. जे 
कोण कोंकणी भास घेतात तांका मराठी सासणाची पयसावता. पूण जे कोण 
मराठी घेतात ते कोंकणी आवय भास वो परिसर भास आशिल्ल्यान कोंकणी 
वाचूक बरोवंक तरी पावतात. तेच पासत कांय पुस्तकां आतां मराठींतल्यान 

कोंकणींत येवपाची गरज उप्रासल्या. 

“सतीचे वाण' हें पुस्तक कोंकर्णीत हाडपा फाटलें मूळ कारण तें हेंच. जे 
भुरगे कोंकणी शिकतात आनी मराठी पासून पयस उरल्यात तांका मराठी भास 
येना म्हण 'सतीचे वाण' वाचपाची संद ताणीं वगडावंक फावना. 

आमचें गोंय हें रसरसत्या उज्यांतल्यान वयर सरिल्लें फूल कशें. गोंयांक 
प्रदीर्घ असो इतिहास आसा. साडे चारशीं वर्सा गोंयकारांनी पुर्तुगेजांच्या शेकातळा 
काडलीं. ह्या चारशीं साडे चारशीं वर्सांच्या काळांत गोंयकारांनी कितें हाल उपद्रे 
काडल्यात आसतले, कितें अत्त्याचार सोंसल्यात आसतले तें तेच जाणांत. तो 
इतिहास कोणें बरोबन दवरिल्लो दिसना. जो कितें सापडटा तो सामकोच उणो. 
तो कथा- कादंबऱ्यांतल्यान आयिल्लो दिसून येता वो कांय इतिहासकारांनी ताचो 
ओझरतो उल्लेख केल्लो दिसून येता. पूण ह्या साडे चारशीं वर्साच्या काळांत, 
जुलमी पुर्तुगेज सत्तेक गोंया भायर हुंवाळून उडोवपा पासत जे जे प्रयत्न जाल्यात 
आनी ते करतना जाणीं जाणीं अत्त्याचार सोंसल्यात, जाणी जाणीं हौतात्म्य 
पत्करला त्यो सगळ्यो गजाली कल्पना करपा पलतडङच्यो जावन आसात. त्या 
घडणुकांचो इतिहास जे तरेन नोंद जावंक जाय आशिल्लो तो जावंक ना. 

'गोयच्या स्वातंत्र्याचो इतिहास ह्या नांवान दोन खंड गोंय सरकारान उजवाडाक 
हाडल्यात. पूण त्या इतिहासाविशीं खूबश्या सुटके झुजाऱ्यांच्या मनांत दुबाव आसा. 
तो इतिहास एकतर्फे आसा अशेंय मत ते खंड उजवाडाक आयिल्ले ते वेळार 
कानार पडटाले. म्हणटकच गोंयच्या ह्या धगधगत्या पर्वाचो खरो इतिहास येवपी 
पिळगे मुखार कोणे बरोवन दवरेपाचो? 

बिम्ब प्रकाशनान गोंय मुक्ती संग्रामांत सक्रीय वांटो घेतिल्ल्या कांय सुटके 
झुंजाऱ्यांक हो इतिहास बरोवन दिवपाची विनवणी केल्ली. गोंय मुक्तीच्या भांगरा 
उत्सवी वर्सा त्या इतिहासाचें प्रकाशने करपाचो हावेस आशिल्लो. पूण तें काम 
कोणाच कडल्यान जावंक पावलेंना. जायत अशें दिसना. गोंय मुक्ती संग्रामांत 
वांटो घेतिल्ले कांय सुटके झुंजारी आमचे मदीं आसतनाच हो वावर कोणे तरी 

हातांत घेवपाची गरज आशिल्ली. म्हणटकच त्या इतिहासाच्या सत्त्यतायेची 
मोलावणी जावपाची. येवपी पिळगे मुखार एक जितो जागतो इतिहास उरपाचो. 
पूण तें घडून येवपाचें भोवतेक नाशिल्लें. तरी आसतना ह्या भांगरा उत्सवी वर्सा 
गोंयच्या इतिहासावेले पुस्तक आनी तेय गोंयमुक्ती सग्रामावेले पुस्तक उजवाडाक 
हाडपाचो जो हावेस बिम्ब प्रकाशनान बाळगिल्लो तो पुराय करपा खातीर सतीचे 
बाण' पुस्तकान उलो घालो. 

'सतीचे वाण' पुस्तक हावें वाचिल्ले तें विद्यार्थी चळवळींत सक्रीय आसतना. 
तेन्ना म्हज्या सारख्या जायत्या तरनाट्यांचेर क्रातीचो सावार आयिल्लो. भगतसिंग, 
विवेकानंद, राजगुरु, चेराबंडा राजू बी कितले तरी क्रांतीकारक आमचे मानेर 
बशिल्ले. त्या काळांत सतीचे वाण सारकीं पुस्तकां आमका स्फूर्त दितालीं. ह्या 
आनी असल्या पुस्तकांची आमी पारायणां करताले. 

सतीचे वाण' आपलेशें दिसपाचें कारण म्हळ्यार तें गोंयच्या मुक्ती संग्रामाचेर 
आशिल्ले आनी दुसरी गजाल म्हळ्यार जाणी तें पुस्तक बरयलां आनी त्या 
पुस्तकांतलो नायक जो आसा ते मोहन रानडे म्हज्या भुरगेपणार आमगेर येताले. 
रावताले आनी तांचेकडेन उलोत्रपाची, ताणीं सांगिल्ल्यो गजाली आयकुपाची 
संद म्हाका मेळिल्ली. असली संद खूब थोड्यांक मेळटा. त्या भाग्यवंतां मदलो 
एक हांव. 

साडेतेरा बर्साची पुर्तुगालाच्या कशीयश बंदखणीत ख्यास्त भोगून क्रांतीवीर 
मोहन रानडे गोंयांत आयले तेन्ना हांव अकरा वर्साचों. मोहन रानडे हे म्हज्या 
व्हडल्या भावाचे नंदा बोरकाराचे इश्ट. आमच्या घरांतले शेणान सारयिल्ले जमनीर 
पाटार आसनमांडी घालून बसून, पेत्रोलाच्या दिव्याच्या उजवाडांत ते वाचन 
करताले. तांचे मुखार बसून हांवूय कितें तरी वाचतालों वो अभ्यास करतालों. त्या 
प्रसंगार ताणीं खूब गजाली सांगच्यो. मुखार वेगवेगळ्या चळवळींत वांटेकार 
जावपाची जी खुमखुमी आयली ताचीं बिजां त्या वेळचो तांचो तो सांगात आसू. 
येता. 

त्या उप्रांत सतीचे वाण' परत एकदां वाचप जालें तें साहित्यक दिलीप 
बोरकाराचें. गोंयचो इतिहास, गोंयचो मुक्‍ती संग्राम आनी अशेच तरेचो अभ्यास 
चलतना अभ्यासक नदरेन हे पुस्तक समजून घेतालो तेन्ना ह्या पुसतकाचें मुल्यमापन 
आपसूक जावंक लागलें. पयलीं वाचिल्ले तें एका क्रांतीकारी विचार सरणीच्या 
मार्गविल्यान वचूंक सोदपी एका चळवळ्या तरनाट्यान. उप्रांतर्चे वाचन जाले तें 
सत्‌ समजून घेवपाचे नदरेन आनी मोहन रानडे हें व्यक्तीमत्व सर सर करून मळबा 
मेरेन पाविल्ले म्हाका होलमलें देखून. आनी मागीर सतीचे वाण' हें निखळ आत्म 
चरित्र न्हय, तें निखळ इतिहासाचे पुस्तक न्हय तर तें महाकाव्य म्हणपाचो विचार 
स्पर्शून गेलो. 

महाकाव्य म्हळ्यार किते हें पयले खेप हें पुस्तक जेन्ना वाचलें तेन्ना म्हाका 
खबर नाशिल्ले. पूण वाचतना आंगार स्फुल्लींगा येतालीं. आंग शिवशिवतालें 
पूण उप्रांत जेन्ना वाचलें तेन्ना महाकाव्य म्हणटात तें हेंच हाचो साक्षात्कार जालो. 

आमचे भारतीय संस्कृतायेंतलीं महाकाव्यां दोन. एक रामायण आनी दुसरें 
महाभारत. वाल्मिकी आनी व्यास हाणी तांची रचना केली तेन्ना तीं महाकाव्यां 
म्हणून ताणीं रचूक नाशिल्लीं. साहित्याच्या जाणकारांनी, चिकित्सकानी, 
समिक्षकानी उप्रांत साहित्याची वाटणी करपाक आरंभ केलो आनी ह्यो रचना 
ताणीं महाकाव्य हातूंत दवरल्यो. 

महाकाव्यात उच्चकोटीचीं पात्रा आसतात. तातूंत उदात्त विचार आसतात. 
तातुंतलो नायक हो उदात्त आसता, महाकाव्यांत एका युगाच्या जिणेच्या वेग 
वेगळ्या आंगाचो विचार जाल्लो आसता. महाकाव्यात जीं म्हत्वाची तत्वां मानून 
घेतल्यांत तातूंत नायक हो उदात्त भावना, उदात्त विचार घेवन वाबुरता. तेच उदात 
विचारसरणेक म्हत्वाचें तत्व महाकाव्यात मानतात. महाकाव्यात गंभीर आनी 
महत्वाच्या घडणुकाचें वर्णन सातत्यान जायत आसता. महाकाव्यांत पात्रां भव्य 
आनी म्हान अशीं आसूंक जाय. तातुंतलो उद्देश्य उदात्त आसुंक जाय. 
महाकाव्याची शैली अलंकृत आसूंक जाय. महाकाव्य वाचतना तें रोमांचकारी 


सतीचे वाण / आठ 


भासूंक जाय. 

सतीचे वाण' वाचतना वो अभ्यासतना एका युगाचे चित्रण पळोवंक गावता, 
मोहन रानडे सारखें एक उदात्त पात्र तांच्या चरित्र चित्रणा सयत येता. हेर पात्रा, 
कुळवंत, वैभवशाली, यशस्वी, मानवी गूणदोशांनी भरिल्लीं दिसतात तातूंत 
वास्तविक पात्रा, परंपरागत पात्रा आनी आदर्श पात्रां पावला कणकणी सांपडटात. 

खंयचेंय सशक्त कथानक, तशेंच उदात्त अशें पात्र, अभिव्यक्ती शैली उच्च 
कोटीची नासत जाल्यार महाकाव्याचें रूप धारण करूक पावना. मोहन रानडेंची 
अभिव्यक्ती शैली ही उच्चकोटीची आशिल्ली वाचतना भावता. अशें हें 
महाकाव्याचे गूण घेवन आयिल्लें आत्मचरित्र म्हाका ओगी बसूंक दिना जालें. 
गोंय मुक्तीच्या भांगरा उत्सवी वर्सा जर गोंयच्या तरण्या राताक जागयतलो जाल्यार 
“सतीचे वाण' तांचे मुखार वचूंक जाय. ताणीं तें वाचूंक जाय. तें वाचून तांचें 
रगत खतखतूक जाय, गोंयांतले राजकीय वातावरण जें हळशिकावणे जालां तें 
जर पयस करतलो जाल्यार ह्याच भांगरा उत्सवी वर्सा बिम्ब' मासिकातल्यान 
अशेच कितें तरी वाचका मेरेन पावूंक जाय अश्या विचारांनी सतीचे वाण' घेवन 
बसलो. दर म्हयन्याक एकेक खीस्त कोंकणींतल्यान दिवंक लागलों. ताका 
प्रतिसादूय खूब मेळूक लागलो. खूब जाणांनी व्यक्तीगत भेटून, फोन करून, पत्रा 
बरोबन ह्या वावराची तुस्त केली. तांच्याच प्रोत्साहनाक लागून हें पुस्तकरूपान 
काडपाचेंय धाडस करपाचें थारायलें. 

पुसतकाचो अनुवाद करतना रानडेंची मुळची शैली तशीच दवरल्या. 
मराठींतल्यान कोंकणींत हाडटना अट्टाहासान मराठी उतरां कोंकणी करपाचो 
प्रयत्न करूक ना. जी मराठी शब्दसंपदा सर्रासपणान कोंकणी मनीस दिसपट्ट्या 
वावरात वापरता ती तशीच दवरल्या. मोहन रानडे सवकळीच्या मनशांक आदरार्थी 
संबोधतात ती मराठी संस्कृताय. हांवें गोंयची संस्कृताय आनी चड करून कोंकणी 
संस्कृताय हातूंत येवची देखून एकूच गजाल करपाचें स्वातंत्र्य घेतलां तें आदरार्थी 
संबोधन टाळपाचें. आमी गोंयकार आपल्या इश्टांक, सांगात्यांक केन्नाच आदरार्थी 


सतीचे वाण / णव 


उतरांनी संबोधनांत. तशें केल्यार परकेपण तकली वयर काडटा. देखून जंय 
संवकळीच्या लोकांचें आदरार्थी संबोधन जालां तें टाळून तातूंत सैमीक घरगुतीपणा, 
आपलेपणा हाडला. ते पासत मोहन रानडे म्हाका माफ करतले. 

सतीचे वाण' हें आमच्या सारख्या चळवळी मनशांपासत 'गीता' अशें 
म्हळ्यार अतिताय जावचीना. तेच भावनेन हें आत्मचरित्र कोंकणीत हाडलां. हे 
येदें व्हडलें काम छापून लोकां मुखार व्हरतलो जाल्यार ताका दुडवांचो आदार हो 
लागताच. तो आर्थिक भार उबारून हें पुस्तक कोंकणी मनशाकडेन पावपाचें 
उतर स्टेट बँक ऑफ इंडियाच्या विभागीय कार्यालयांतल्या अधिकाऱ्यांनी दिलें. 
त्याच पालवाचेर हें पुस्तक छापून आयलां आनी तें गोंयच्या तरनाट्यांनी वाचून 
गोंयचे पासत, क्रांतीवीर मोहन रानडे हांच्या त्यागाचो कुस्कुटायेदो जरी वांटो 
उखल्लो तरी ह्या अनुवादाचे सार्थक जालें अशें हांव म्हणीन. 


१ डिसेंबर २०११ दिलीप बोरकार.... 


सतीचे वाण / धा 


भनोगत 


गुलामगिरीचें झू मोखून मारून देश स्वतंत्र करपा पासत देशभक्ताक खंयच्या 


दिव्यांतल्यान वचचें पडटा हाची यथार्थ कल्पना भारतीय जनतेक दिवपी 'माझी 
जन्मठेप' ही आत्मकथा उपलब्ध आसतना आनीक आत्मकथेची भर घालपाची 
म्हजी खऱ्यानीच तयारी नाशिल्ली. स्वातंत्र्यवीर सावरकरांच्या आनी हेर 
देशभक्तांच्या त्यागाच्या मानान म्हजो त्याग अत्यल्प आसा. दोनांय भितर तुळाच 
जावंक शकना. तांचे बंदखणीच्या मानान म्हजी बंदखण सर्गसुखाक लजयतली 
अशीच आशिल्ली. अशे परिस्थितींत माझी जन्मठेप' परतून एक खेप वाचून 
देशाच्यो आपल्या कडल्यान आशिल्ल्यो अपेक्षा पुराय करपाच्या प्रमाणिक 
प्रयत्नाक लागपा बदला आपले आत्मकथेचें तुणतुणे वाजयत बसप योग्य नाशिल्ले 
पूण... 
गोंय-मुक्तीसंग्रामांत जो ल्हानसो वांटो घेवपाचें भाग्य म्हाका लाबले, जो 
अणभव म्हाका आयलो ताका लिखीत रूप दिवप इतिहासाचे नदरेन गरजेचें 
आशिल्लें. हांवें विशेश त्याग करूंक नाशिल्लो, पूण हेरांनी तो निश्‍चितपणान 
केल्लो आनी तांचेकडेन म्हजो लागशिल्लो संबंद आयिल्लो. तांचीं नावां तांच्या 
आंगावेल्या बोतरांक लागून खबरापत्रांतल्यान झळकूक नाशिल्लीं. असल्या 
सामान्य लोकांच्या असामान्य त्योगाचें दर्शन हावें गोंयांत भितर सरिल्ल्या खिणा 
सावन, १९४९ सावन, म्हाका घडिल्ले. ताची नोंद खंयतरी जावप गरजेची 
आशिल्ली. तें कृतज्ञताय दाखोवपी आशिल्ले. गोंय-मुक्तीसंग्राम ज्या वसणुकवादी 
झुजाचो एक वांटो आशिल्लो त्या झुंजाचीं आनीक कांय तासां पळोवपाची जी 
संद म्हाका पुर्तुगालाक मेळ्ळी तीय कथन करप गरेजेची आशिल्ली. पुर्तुगेज 
जनता आनी साम्राज्यवादी पुर्तुगेज सरकार हीं एकरूप नांत, भिन्न आसात, परस्परा 
आड आसात, ताचे भितर संघर्श चालू आसा. ह्या संघर्शाची जी थोड़ी भोव 
वळख म्हाका थय जाली ती हेरांक करून दिवप म्हाका गरजेचें दिसले. गोंय मुक्ती 
उप्रांत कैद्यांचे अदलाबदलीचे बाबतींतली निर्लज्ज इतिहासाची पुनरावृत्ती जावन 
आनीक कोणा भारतीयाचेर फुडाराक, आपलो देश मुक्त जाल्लो आसतनाय 
विजनवास काडपाची पाळी येव नये हे पासत, त्या इतिहासा पासत हांवें बरोवप 
आवश्यक आशिल्ले. स्वदेशी परत आयल्या उप्रांतच्या फाटल्या इकरा म्हयन्यांच्या 


सतीचे वाण / अकरा 


काळांत वयल्या संदर्भांत प्रश्‍नाचो एक सारको भडिमार म्हजेर जालो. ताका समादान 
कारक जाप दिवपाचो होच एक मार्ग उक्तो आशिल्लो. साडेतेरा वर्सा उप्रांत काय 
जायना पूण मांयदेशांत जिवंत परत येवंक शकिल्ल्यान ही आत्मकथा म्हाका 
बरोवप शक्य जालें. तेन्ना जाणीं म्हजे सुटके पासत प्रमाणिक प्रयत्न केले तांका हे 
आत्मकथेचें श्रेय मुखेलपणान आसा. पयसो वो नामना हांची पुंजी गाठीक 
नाशिल्लो, एक किरकोळ किराणा भुसारी दुकान चलोवन कसोतरी उदरनिर्वाह 
करपी पूण म्हजे सुटके पासत जिद्दीन, मोठ्या मनशांचे मजतीची अपेक्षा बाळगी 
नासतना एकट्यानूच वर्सान वर्सा प्रयत्न करपी म्हजो भुरगेपणा सावनचो इश्ट बापू 
साठे; नगरहवेली मुक्ती-संग्रामाचे ऐन धुमश्चक्रीत वळख जाल्ले आनी मुखार 
जिवश्च कंठश्च स्नेही जाल्ले, अनेक व्याप आसतनाय ते सोडून रानडे विमोचन 
समिती. स्थापन करून हजारांनी भारतीयांक आपल्या बांधवांचेर जावपी अन्यायाची 
जाणविकाय करून दिवन तांका कर्तव्यपालनाक तयार करपी श्री. सुधीर फडके 
आनी तांच्या उल्याक प्रतिसाद दिवपी, मंत्रीपदाक वो फुडारीपणा पासतची 
कसलीच आस्त नाशिल्ली असंख्य सामान्य भारतीय, म्हजी आवय, सांगलीचे 
श्री. दांडेकार, पुर्तुगालांत रावता आसतनाय म्हर्जे वकिलपत्र खोसयेन आनी धैर्यान 
स्वीकारपी आनी म्हजे सुटकेच्या निमण्या खिणा मेरेन जिवापाड धांबपळ करपी 
श्री. शंकर उर्फ प्रीती कामत; ऐष आरामी दिल्ली दरबारा कडल्यान सुचना येवपाची 
वाट पळयत बसनासतना म्हजे सुटके बाबतींत आपूण जावन फुडाकार घेवपी 
मेक्सिकन जनतेच्या स्वातंत्र्य प्रेमाचें प्रतिनिधीत्व करपी मेक्सिकन वकिलारतीतले 
अधिकारी; आंतरराष्ट्रीय रेडक्रॉस संघटना आनी शेवटाक. ..पुर्तुगालांत हुकुमशायेचो 
सावार चालू आशिल्ल्यान जांच्या नांवाचो उल्लेखूय हांव करूंक शकना अश्या 
पुर्तुगेज भाव भयणांक म्हजे सुटकेचे श्रेय आसा. म्हजी पूज्य आई आनी मावशी 
हाच्या प्रयत्नांविशीं तर जितलें बरयत तितलें थोडें. 

सुटका जाली. आत्मकथा बरोवपाचें थारले. पूण वीस वर्साचें जीवीत तांतल्या 
प्रत्येक गजाली सयत परतून जियेवप सहजसाध्य नाशिल्लें. दै. 'गोमंतक' चे . 
संपादक श्री. माधव गडकरी आनी विणा मासिकाचे संपादक श्री. उमाकांत ठोमरे 
हाच्या निरलस पालवा बगर हें केवळ अशक्यूच जावपाचें. श्री. दिनकर साक्रीकर 
हांच्या मार्गदर्शनाचोय लाब जालो.... 


१८-१२-६९ | - मोहन रानडे 
सतीचे वाण / बारा 


₹. स्वातंत्र्योत्सव, पूण सळयांआड 


“बाँ दीय...!' कशीयश बंदखणींतले केंस मारपाचे कोठडेंत भितर 


सरता आसतना आमच्या त्या सदच्या वळखिच्या कारागिराक हावें अभिवादन 
केलें. स्वताक सर्वज्ञ समजुपी आमच्या तुरूगाधिकाऱ्याचे लहरी प्रमाण केंस 
मारपाची कार्यावळ जाताली आनी आमकां हे कोठडेंत हाडटाले. ह्या वेबसायांतलो 
मनीस हो सदांच बोलको आसता. आपणाकडेन येवपी विगविगड प्रवृत्तींच्या 
गिरायकाकडेन तो गजाली मारीत आसता, खबर घेत आसता. आमचो कारागिरूय 
ह्या नेमाक आडवाद नाशिल्लो. मोठ्या कश्टान ताणें ही कला चडूच विकसीत 
केल्ली. विशेश करून आमच्या सारख्या कैद्यांकडल्यान म्हायती काडून घेवपाची. 
आमचेकडल्यान दुडवांरुपान बक्षिसी मेळपाची ताका आस्त नाशिल्ली. पूण 
आमच्या सारक्या राजकीय कैद्याच्या कोठडींतल्या हालचालिंची म्हायती मेळळी 
तर ती ताचे नदरेन व्हड बक्षिसी थारपाची. मेळिल्ली म्हायती वयल्या अधिकाऱ्यांक 
दिवन बढ़तीचो मार्ग ताका उक्तो जावपाचो आशिल्लो. देखुनच तर तो हेरवीं 
काळखी उदास आशिल्ली कोठडी आमी भितर सरतांच आपल्या हासपान परजळून 
उडयतालो. पूण आज मात म्हज्या सुप्रभातेक ताचेकडल्यान प्रतिसाद मेळ्ळो 
ना. एकदां दिसलं ताका आयकूक बी येवंक ना काय म्हण. तेन्ना हावें मातशें 
व्हडल्या आवाजांत परत एकदां 'बाँ दीय्‌' म्हळे. ताणें म्हजे कडेन पळयलें पूण 
मख्ख चेरो करून. तोंड शिविल्ले. हें आतां अती जालें. म्हजो हो चक्क अपमान 
आशिल्लो. आमी शुभेच्छा दिवंच्यो आनी दुसऱयान प्रतिसादूच दिवप ना हो 
अपमानच न्हय? निमणें हावे 'बाँ दीय!' म्हण किळांचूच माल्ली. ह्या आङ्डुपाचो 

मात परिणाम जालो आनी ताच्या तोंडांतल्यान इत्सा नासून लेगीत, अस्पश्टशी 
कित्याक जायना शुभेच्छा भायर सरलीच. 'बाँ दीय!'. पूण तितलेंच. केंस कापून 
जाय मेरेन ताच्या तोंडांतल्यान आनीक एकूय उतर भायर पडलें ना. ताच्या तोंडार 
राग आनी शोक हाचें गडद सांवट दिसून येतालें. “कितें जालें आज?” हावें 
बिचाल्लें, पूण तो ओगीच रावलो. केंस कापून जाले. पारेकऱ्यान म्हजो ताबो 
घेतलो. कोठडेकडेन व्हेलो. दार उगडलें, म्हाका भितर धुकलून धण्णू करून दार 
बंद केले आनी 'कितें जालां आसतलें?' हाचो उलगडो म्हाका जालो. सात कैद्यां 
खातीर बांदिल्ले ते ल्हानशेच कोठडेंत म्हजे पंदराय वांगडी म्हाका येवकार दिवंक, 
म्हजें अभिनंदन करूंक सामके ताटकळून उबे आशिल्ले. ते उदास, काळखे 
कोठडेंतूय तांच्या मुखामळार आयज खरोखुरो आनंद ओसंडून व्हांवतालो.. 
केशकर्तना खातीर कोठडेंतल्यान भायर सरून परत ये मेरेन जेमतेम पंदराच मिनटां 
कितें तीं उलगल्लीं आनी इतल्या मजगतीं पुराय देखाबोच बदलून गेल्लो. दर 
एकलो म्हाका कडकडून वेंग मारतालो, म्हजें अभिनंदन करतालो. “आरे आयज 
जाले तरी किते? कित्याक लागून ही खोस?' म्हज्या ह्या प्रस्नाच्या जापे दाखल 
निकत्याच आयिल्ल्या उ सँकुळु' ह्या लिस्बन दिसाळ्याचो अंकूच ताणीं म्हज्या 
दोळ्यां मुखार धरलो. “भारतीय सेनेचे गोयचेर आक्रमण! पणजेचेर चढाय!' ठळक 
अक्षरांत पयल्याच पानार बातमी! 

म्हज्या आयुश्यांतलो सर्वोच्च आनंदाचो हो खीण! 'याचसाठी केला 
होता अट्टाहास', संत तुकारामाची उक्ती म्हाका येवजली. पुर्तुगेज 
साम्राज्यवाद्याचे धवे पांय हे भुंयेर पडत सावन उबे साडेचार शेंकडे स्वातंत्र्य झुजाचें 
होमखंड पेटत राविल्ळे तें ह्या खिणा खातीरूच. हजारांनी देशभक्तांनी आपल्या 
प्राणांची तातूंत आहुती दिल्ली ती हेच पासत. हुतात्मा जावपाचे, त्यागाची 
परिसिमा गाठपाचें भाग्य म्हाका लाबूंक नाशिल्लें तरी कांय समिधा म्हज्या 
हातांतल्यान यज्ञकुंडांत पडिल्ल्यो, एका काळार सप्ना सारको दिसपी खीण आयज 
पुर्णायेक पाविल्लो. “याची देही याची डोळा' हें हांव पळयतालों. भारतापासून 
हजारांनी मैल पयस अंतरावयल्या कशीयशच्या त्या जुनाट पूण भरभक्कम 
कोटांतल्यानय हांव त्या इतिहासीक खिणाचो साक्षीदार जाल्लों. पुर्तुगेज सम्राट 
म्हजो फक्त देहूच त्या कोटाचेर कडेकोट बंदोबस्तात दवरूक शकतालो. “वाढू दे 


स्वातंत्र्योत्सव, पूण सक्यांआाइ सतीचे वाण / २ 


कारागृहाच्या भितीची उंची किती, मन्मना नाही क्षिती' ह्या कविवर्य यशवंतांच्या 
उतरांनी सम्राटाक आव्हान दीत म्हज्या मनान बातमी वाचली त्या खिणातूच गोंयांत 
भरारी मारिल्ली. भारतीय मुक्तिसेनेचें मनासावन स्वागत करपी हजारांनी गोंयकारांक 
तें सांगात करताले. भारतीय सेनेवांगडा तेय पणजेंत पाविल्ले. आदिलखानाच्या 
ऐतिहासीक राजवाड्यावयल्या पुर्तुगेज साम्राज्यशायेचें निशाण सकयल 
खेचिल्ल्याचो आनी स्वतंत्रतायेचो उद्घोष करपी राष्ट्रीय तिरंगो मोठ्या दिमाखान 
फडफडपाची खोस भोगपाक तें बेहोश जाल्ले. 

“आरे कोणतरी सिगरेट काडा” एकलो आङ्डलो आनी हांव भानार 
आयलों. शुभवार्ता सिगरेटीच्या झुरक्यान आमी मनयताले. अर्थात सिगरेट आसली 
जाल्यार! दर एकल्यान आपआपलीं बोल्सां सांसपिलीं, वयर-सकयल सोदलें 
आनी शेवटाक चार सिगरेटी सांपडल्यो. दर एकल्याच्या वांट्याक सामकी एक 
चतुर्थांश सिगरेट! चैन! हांव आनी ते पंदरा पुर्तगेज खोशयेचो आस्वाद घेवंक 
लागले. गोंय मुक्तिसंग्राम भारतीय स्वातंत्र्य झुजांतली निमणी लढाय आशिल्ली 
आनी तातूंत म्हजो देश जैतीवंत जाल्लो. म्हाका खोस भोगूंक ना जाल्यारूच 
अजाप म्हणपाचें. पूण पयसुल्ल्यान लेगीत भारतीय नाशिल्ल्या म्हज्या पंदरा 
सांगात्यांक म्हजी इतलीच खोस जाताली. ह्या पंदरांतले तीग जाण 'अंगोला' हे 
आफ्रिकेंतले पुर्तुगेज बसणुकेंतले सुटके झुजारी आशिल्ले जाल्यार उरिल्ले 
बाराजाण आपल्याच देशांतले हुकूमशाय राजवटी आड लढपी लोकशायवादी 
आशिल्ले. गोंयच्या जैतांत तांकां आपलेंय जैत लागीं आयिल्ल्याचें दिसतालें. 
विशीश्ट इतिहासीक परिस्थितीक लागून दिर्घकाळ पुर्तुगेज साम्राज्याक आशियेंत 
तशेंच आफ्रिकेत लढाय खेळपाचो प्रसंग येवंक नाशिल्लो. हाका लागून पराभवाचो 
अणभवय येवंक नाशिल्लो. ताका लागून आपलें लश्करी सामर्थ्य अजिंक्य आसा, 
आपलो एक एक सैनिक १० भारतीय आनी २० निग्रो सैनिकांक भारी आसा 
अशी गोड समजूत पुर्तुगेज साम्राज्यवाद्यांनी करून घेतिल्ली, हेरांनीय करून दिल्ली. 
गोंयच्या पराभवान हे समजुतीच्यो तिस्त्यो वाद्रयो जाल्यो. "भारतीय 
आक्रमकांकडेन आमचें सैन्य प्राणपणान झुजता. इंच इंच भूय झुजयतात.' अशी 
दर्पोक्ती त्या पोर्तुगेज दिसाळ्यांत आशिल्ली. पूण ताचेर विशवास दवरपाक आतां 
कोणूच तयार नाशिल्ले. भारतातले पुर्तुगेज साम्राज्य इस्पिकांच्या बंगल्याप्रमाण 


सतीचे वाण / ३ स्वातंत्र्योत्सव, पूण सळयांभ्ाइ 


कोसळटालें, मातये भरवण जातालें. पुराय संवसारांतल्या पुर्तुगेज साम्राज्यवादा 
आडच्या झुजांतली पयली लढाय स्वातंत्र्यवाद्यांनी जिकिल्ली. आफ्रिकेंतल्या 
अंगोला आनी मोझांबीक ह्या पुर्तुगेज वसणुकांच्या स्वतंत्रतायेची ही नांदी 
आशिल्ली. देखुनूच तर गोंय मुक्तीचे वार्तेन म्हजे कोठडेंतल्या त्या तीन अंगोली 
सुटके झुजाऱ्यांक म्हजे इतलीच खोस जाल्ली. त्या १३ पुर्तुगेज लोकशायवाद्यांकूय 
लोकशाय खातीरच्या संग्रामाचें जैत गोंय मुक्‍तींत आसपावल्लें दिसलें. १९२५ 
वर्सा लोकशायेचो अंत जावन फॅशिस्ट लश्करी हुकूमशाय पुर्तुगालांत स्थापन 
जाली. गोंयांतलो लश्करी पराभव हुकूमशायेच्या समाप्तीचो आरंभ थरपाचो. 
आमकां सगळ्यांक जाल्ले खोशयेन बंदखणीचें वेळापत्रक कोसळ्ळे. शिस्तीचीं 
बंदनां सदळ पडलीं. काम बंद, फकत गजाली, गोंयच्या स्वातंत्र्य लढायेचेर गजाली. 
ह्या शौर्यशाली स्वातंत्र्यळढ्याचो इतिहास हांवें तांकां आयकयलो. १५१०त ज्या 
दिसा आफोंसो द आल्बुकेर्कान गोंयांत पावल दवरले, सामको त्याच दिसा सावन 
सुरू जाल्लो लढो, तांतले चड-उतार, गोमंतकीय जनतेचे विनवणे वेल्यान शिवाजी 
महाराज आनी संभाजी महाराजांनी १६७५ आनी १६८३ वर्सा गोंयचेर केल्ल्यो 
स्वाऱ्यो, संभाजी महाराजाचे स्वारी वेळार पुर्तुगेज व्हायसरॉयची भंयान उडिल्ली 
धांदळ, ताणें आपलो राजदंड झेव्हियराच्या शवपेटीचेर दवरून आमचें राज्य वाचय 
म्हणून हुयेली मारून केल्ली प्रार्थना, थिवीच्या पाद्रयांनी १७१७ वर्सा केल्लें बंड, 
चिमाजी अप्पान वसईचेर १७३९त केल्ली यशस्वी स्वारी, सत्तरींतलीं राण्यांचीं 
बंडां, दिपाजी राण्याचो पराक्रम, १८५० ते १९३७ अशीं ८७ वर्सा पुर्तुगेजांनी हे 
सत्तरीचेर लादलेलो लश्करी अंमल आनी थंयचे जनतेची स्वतंत्रतायेची उर्मी चिङ्डून 
उडोवपाचो केल्लो अयशस्वी प्रयत्न. १९१० ते १९२६ ह्या लोकशाय काळांत 
गोयकारांनी खबरांपत्रांतल्यान, राष्ट्रीय शिक्षण संस्था, राजकीय पक्ष हांचे वतीन 
प्रभावीपणान उक्तायल्ले राष्ट्र प्रेम, त्रिस्तांव ब्रागांझ द कुन्य हाणें १९२८ वर्सा 
भारतीय राष्ट्रीय सभेची गोंयांत स्थापन केल्ली शाखा, १८ जून १९४६ दिसा 
राम मनोहर लोहिया हाणीं गोंयांत केल्ली स्वतंत्रतायेची शींव गर्जना, हजारो 
गोयकारांनी तिका दिल्लो प्रतिसाद, दाखयल्ले धैर्य, सोशिल्ली मारहाण, भोगिल्ली 
बंदखण, १९५४ ते १९५५तलो अपूर्व सत्याग्रह, नि:शस्त्र सत्याग्रहींचेर- सामकें 

बायल सत्याग्रहींचेरूय पुर्तगेज सैनिकांनी केल्लो अमानवी फारपेट, 'रणावीण 
स्वातंत्र्य कोणा मिळाले' ह्या स्थलकालांतीत नेमांची विस्मृती पडू नाशिल्ल्या 
तरनाट्यांनी सत्याग्रहाचो अणभव घेतल्या उपरांत १९४७ वर्सा स्थापन केल्लें 
आझाद गोमंतक दल आनी उबारिल्ले सशस्त्र आंदोलन, तांतलो म्हजो आनी 
म्हज्या सहकाऱयांचो सहभाग, तांतले हुतात्मे- हांव वर्णन करीत आशिल्लों . 
आनी ते उत्सुक्तायेन आयकताले. दोगूय बेभान जाल्ले. गोंय मुक्तीची कथा 
सोंपली आनी सगळ्यांनी हर्षान्मादान ताळयो मारल्यो. गोंयच्या, अंगोल आनी 
मोझंबिकाच्या स्वातंत्र्याचो 'जयजयकार जालो, पुर्तुगेज लोकशाय आंदोलनाचो 
जयजयकार जालो. खिणांत धण्ण्‌ करून दार उगडलें. संतापिल्लो पारेकार गर्जतूच 
भितर आयलो. ख्यास्तीची धमकी, दोन मिनटा स्तब्धताय, परत दार धण्णू करून 
बंद आनी परत आमी हर्षोन्मादांत मग्न! खंयचीय शिक्षा, धमकी आयज आमचे 
उमेदीक आवर घालूंक शकनाशिल्ली. 

दनपारचीं बारां वरां जाल्लीं. दार उगडले. पाळी बदलताली. नवो पारेकरी 
आनी नवे अधिकारी. तांचेकडल्यान शुभेच्छा ना! आमकांय पर्वा नाशिल्ली, 
जेवण आयले, हाडांकडेन लक्ष वचूंक ना. मासांतलें वातडपणूय जाणवले ना. 
कशें गोड लागलें जेवण आयज! रातच्या आठ वरांचेर परत एकखेप कैद्यांची 
मोजणी, अधिकारी आनी पारेकरी सकाळचे बशेनच वोग्गी. जनेलांच्यो जाडजूड 
सळयो बडोवन, तपासून गेले. दिवे पालवले. बंदखणींतल्या नेमाप्रमाण हरशीं 
जाल्यार हांतरूणाचेर पड़पाचें आशिल्ले. आज मात हांव आपसूक पडलो. कितली 
सुस्त न्हीद लागली! सावयवेरेंचो तो परिसर, दोंगरावेलीं आमचीं निवासस्थानां, 
शिवोले, पोम्बुर्पा, धुळेर ह्या वाठारांतले म्हजे सहकारी, सत्तरींतल्या दाट 
जंगलांतल्यान आनी दोंगरघळींतल्यान म्हज्या वांगडा भोंबपी म्हजे अर्धनग्न 
देशभक्त सांगाती. ह्या सगळ्यांच्या उगडासान केन्ना म्हाका न्हीद लागली तेंच 
कळळें ना. 

दुसरे दिसा, २१ डिसेंबर १९६१ दिसा, उ सँकुलून पुर्तुगेज गव्हर्नर जनरल 
व्हसालु ई सील्व्ह भारतीय मुक्तीसैन्यांक शरण गेल्ल्याची बातमी आयली. ताका 
कैद केल्लो. गजालींक परत वोतो आयलो, आनी खोशयेंत भर म्हण डॉ. तेलु द 
माश्करन्यशांकूय आमचे कोठडेंत हाडले. दर म्हयनो- दोन म्हयन्यांनी कैद्यांच्या 


सतीचे वाण / ५ स्वातंत्रयोत्सव, पूण सळयांाइ 


कोठड्यांची अदलाबदल करताले. अशेच अदलाबदर्लीत माश्करन्यशांक आमचे 
कोठडेंत येवपाचो योग आयलो. कोठडेंत येतांच तांणीं म्हाका घट्ट वेंग मारली. 
हे बंदखणींत ते आशिल्ले इतलीच म्हाका म्हायती आशिल्ली. पूण अजून प्रत्यक्ष 
भेट जावंक नाशिल्ली. आयज जाली आनी तीय बी ह्या इतिहासीक दिसा. गोंय 
मुक्तीची खरी खोस आमी दोगूय भारतीय आयज अणभवंक शकताले. तीनचार 
दीस आमी वांगडा आशिल्ले. पूण कितें उलोवं आनी कितें नाका अशें जावन 
गेल्ले. स्वातंत्र्यळढ्याच्यो यादी, फुडल्यो येवजण्यो, स्वतंत्र गोंयचे प्रस्न, कितलेशेच 
विशय उलोवपांत येताले. स्वातत्र्याचीं पाखां लाबिल्ले ते तीन-चार दीस कशे 
भुर करून उडून गेले कळळेच ना आनी कोठड्यांचे अदलाबदलीचो हुकूम आयलो. 
पयलीं माश्करन्यशांक आनी उपरांत म्हाका कोठडेंतल्यान भायर काडले. गोंय 
मुक्त जाल्ल्यान आतां आमकां बंदखणींत आनी चड़ वेळ दवरचे नांत, आमची 
सुटका जातली अशीच कोठडेंतल्या सगळ्यांची रास्त भावना आशिल्ली, सामकी 
आमच्या तुरूगाधिकाऱ्यांचीय. फकत भावनाच न्हय तर खात्रीय. ताका लागून 
म्हजे ते कोठडेंतल्यान वचप म्हळ्यार थयच्या म्हज्या वांगडीकैद्यांचो सासणाचो 
निरोप घेबपच आशिल्ले. “अ देऊश' (रामराम) म्हणून एकमेकांचो आमी निरोप 
घेतलो. 'वेगींच तुमका स्वतंत्र गोंय पळोवंक मेळटलें' तांणीं म्हळें. 
पूण.... म्हजी सुटका जाली ना. 
EEE 


स्वातंत्र्योत्सव, पूण सळयांभ्षाह सतीचे वाण / ६ 


२.बाळकडू 


पूण सुटकेचे अपेक्षेन हांव थोडोच बंदखणींत गेल्लों? गोंयच्या 
स्वातत््यसंग्रामांत ज्या खिणाक हांवें उड़ी घेतली त्याच खिणाक बंदखणींत 
बचपाची, शीममेर नाशिल्ल्यो हालअपेश्टा सोंसपाची, मरण चलून आयले तरी 
ताकाय हांसत फुडो करपाची पुराय तयारी हावें केल्ली. 
ते संस्कार खूब पोरणे आशिल्ले, भुरगेपणांतले, सांगलीचे, म्हज्या 
जल्मगांवचे. ल्हानपणार थंयचे श्री समर्थ व्यायामशाळेत हांव वतालों. 
“आले शिरावरी जरी घनघोर घाले । 
दारिद्य दु:ख अपमानही प्राप्त झाले । 
कारागृही सततवास जरी मरे मी । 
पूजीन मी सतत निर्भय मातृभूमी ।।'' 


हे प्रार्थनेचे बाळकडू पिरायेच्या पांचव्या वर्सा सावन श्री समर्थ 
व्यायामशाळेन म्हाका दिलले. वाडटे पिराये बांगडाच हेच संस्कार आनीकूय दुढ 


जायत गेले. 


नमो मातृभूमी जिथे जन्मलो मी । 
नमो पितृभूमी जिथे वाढलो मी ।। 
नमो पुण्यभूमी जियेच्याच कामी । 
पडो देह माझा सदा ते नमी मी ।। 


सतीचे ताण / ७ बाळकडू 


म्हजेर देशभक्तीचे संस्कार करपी ही आनीक एक प्रार्थना. राष्ट्रीय 
स्वयंसेवक संघांत हांव त्या वेळार वतालों. स्वातंत्र्यवीर सावरकरांच्यो कविता 
आनी पोवाडे म्हज्या मनांत कोमेल्ल्या देशभक्तीच्यो भावना फुलयताले. “माझे 
मृत्युपत्र' ही तांची कविता म्हज्या काळजार अशीच कोरांथिल्ली. 


“की घेतले व्रत न हे अम्हि अंधतेने 
लब्ध प्रकाश इतिहास निसर्ग माने । 
जे दिव्य दाहक म्हणोनि असावयाचे 
बुद्धयाचि वाण धरिले करी हे सतीचे || ' 
देशसेवेचें सतीचे वाण बुद्याचि घेवपाचें आसता. स्वातंत्र्यवीरांक ही 
कविता स्फुरली तेन्ना ब्रिस्टनचे बंदखणींत फाशीचे सावळेंत ते आशिल्ले. तांच्या 
ब्हडल्या भावाक जन्मठेपेची ख्यास्त फर्मायल्ली आनी अंदमानचे काळ कोठडेंत 
बंदिस्त केल्ले. धाकट्या भावाक धरिल्लो. 'हे काय बंधु असतो जरि सात आम्ही 
त्वत्स्थडिलीच दिधले असते बळी मी' ह्यो तांच्यो काव्यपंक्ति त्याग सर्वस्वाचो 
करचो आसता, ताका शिममेर नासता, तातूंत हातचो धरपाचो नासता हो संस्कार 
म्हजेर करताल्यो. तांच्या सात्वन' कवितेतल्या - 


अनेक फुले फुलती फुलोनिया सुकोन जाति । 
कोणी त्यांची महती गणती ठेविली असे? ।। 
परी जे गजेद्रशुडेने उपटिले श्रीहरीसाठी मेले । 
कमल फूल ते अमर ठेले मोक्षदाते पावन ।। 


ह्या वळींनी जीवीताचें ध्येय निश्‍चित केलें. श्रीहरीखातीर, भारत 
मातेखातीर, समर्पून घेवपी फूल आपल्याक जावंक जाय. १८५७च्या 
स्वातत््यसंग्रामांतल्या वेगवेगळ्या वीरांच्यो कथा, स्वातंत्र्यवीर सावरकरांची 
जीवनगाथा “माझी जन्मठेप', चाफेकर बंधू, मदनलाल धिंग्रा, भगतसिंग, राजगुरू, 
सुखदेव हांणी प्रियतम आवयभुंये खातीर वदस्तंभाक हांसत हांसत दिलले अलींगन 
हाणें मन मजबूत केलें. कुसुमाग्रजांचे 'डमडमच्या तुरूगात' हे कवितेंतल्यो - 


वाळकडू सतीचे वाण / ८ 


“'सरणावरती आज आमुची पेटताच प्रेते 
उठतिल त्या ज्वालामधुनी भावी क्रांतीचे नेते'' 


ह्या ओळिनी अंतीम जैतावेली श्रध्दा दृढ केली. 

म्हजो एक बालमित्र चिता गोखले हो पोवाडे खूब बरे म्हणटालो. ताणें 
भुर्यांचे एक शाहिरी पथकूच तयार केल्लें. कृष्णेच्या वाळवंटांत सामके नेटार 
येवन ते पोवाडे म्हणटाले. एक दीस तांचो कार्यक्रम सोंपलो आनी तन्मयतेन 
आयकत बशिल्लो एक गृहस्त मुखार आयलो आनी ' भुरग्यांनो तुमी पोवाडे खूब 
बरे म्हणटात. पूण तुमकां मुखार फक्त शाहिर जावपाचें आसा काय शाहिराक 
विशय जावपाचें आसा?'' असो ताणीं प्रस्न केलो. ते गृहस्त आयुश्यांत कोण 
जाले खबर ना. पूण तांच्या प्रस्नान मात म्हज्या मनांत सासणाचें घर केले. शाहिर 
काय शाहिराक विशय?'' अर्थात विशयूच जावपाचें ह्या विचारान मनांत सासणाचें 
घर केलें. 

हांव तीन म्हयन्यांचो आसतना म्हजो बापूय सर्पदंशान भायर पडलो. 
वाईचे प्राज्ञपाठशाळेंत ते शिक्षक आशिल्ले. ते खादी वापरताले, स्वदेशीचे ते 
जाज्वल्य पुरस्कर्ते आशिल्ले. वाईक ते राष्ट्रीय शाळा चलयताले. तांचेर एकदां 
अटक जावपाचोय प्रसंग आयिल्लो म्हणपाचें आई म्हाका सांगताली. 

परिणाम म्हण आपल्याय हातांतल्यान देशाखातीर कितें तरी भव्य दिव्य 
घड़चें अशें दिसूंक लागलें. म्हजे वांगडी मित्रूय त्याच विचारांचे आशिल्ले. शालेय 
जिवितांतले आमी संवगडी एकठांय जमताले. ते भुरगे पिरायेंत भारताचे मुक्तीचे 
बेत आखताले. आवय-बापायकडल्यान खाणां खातीर, सिनेमां खातीर मेळपी 
पय आनी पय साठोवन आमी एकदां चाकू सुरयो विकत्यो घेतल्यो. इंग्रजांक त्या 
चाकू सुऱ्यांनी मारपाचें आनी देश मुक्त करपाचो! दुबाव नासतना हाश्यास्पद, 
बालिश कल्पना. पूण त्या बालिशपणांतूय देशभक्तीचो म्हान अर्थ भरिल्लो . 


१९४२चो स्वातत्रसंग्राम हावें म्हज्या शालेय जिवितांत पळयलो. ९ 
आनी १० ऑगस्टाक सांगलींत भव्य मिरवणूक भायर सरिल्ली. लोकमान्य टिळक 
स्मारक मंदिरा मुखार प्रचंड सभेंत तिचें रुपांतर जालें. हजारांनी कंठांतल्यान प्रगट 


सतीचे ताण / ९ बाळकडू 


जावपी स्वातंत्र्याचो जयजयकार ते दिसा हांवें पयलेच खेप आयकलो. तुबकांच्या 
गुळयांनी ते हजारांनी आवाज कायमचे बंद करपाचो पोलिसांचो पाशवी प्रयत्नय 
पयलोच पळयल्लो, आनी लोकमान्य तिळकांचे साक्षीन एकाक आयिल्लें 
हौतात्म्यय पयलेच खेप पळयलें. देशभक्तीचो आवाज बंद जावंक शकलो ना. 
इतलेंच न्हय तर कांय दिसांनी रखवालदारांच्योय बंदुको झोंबून घेवन १०-१२ 
देशभक्त तरनाट्यांनी वसंतदादा पाटील हांच्या फुडारपणा खाल सांगलीचे 
बंदखणींत भर दिसा पलायन केलें. शेनवारचो तो बाजाराचो दीस आशिल्ल्यान 
रस्त्यार गर्दी आशिल्ली आनी ते गर्देतल्यान मार्ग काडीत देशाचो जयजयकार 
करीत ही सशस्त्र तरूण मंडळी धांवताली. गांवांभायल्या शेतांतल्यान धावतना 
पाबसान जाल्ल्या चिखलांत, फोंडकुलांनी, पत्रावळे नांवाचो एक २०-२१ वर्सांचो 
कंवळो तरनाटो रुतलो. तातुंतल्यान तो मोट्या प्रयत्नान उठ्टा आसतनाच फाटल्यान 
येवपी पोलिसांनी ताचेर गुळयो घालून ताका जिवेशीं मारलो . म्हज्या दोळ्यांमुखार 
आत्मार्पण केल्लो हो दुसरो हुतात्मो. इतिहासूच जणकाय पुनरूज्जिवीत जावन 
दर्शन दितालो . | 

१९४३त देशभक्त बाबाराव सावरकर हे सांगलींत येवन रावले. ते 
शरपंजरी अवस्थेंत आशिल्ले. तांच्या हाता पायांक संदीवात जाल्लो. 
अंदमानांतल्या दीर्घ कारावासान आनी कश्टमय जिवितान दिल्ली ती भेट 
आशिल्ली. तांच्या सहवासांत रावपाचें भाग्य म्हाका मेळळें. ते आपल्यो यादी 
आमकां भुरग्यांक सांगताले. त्यो सांगतना हाता पायांतल्यान सोसू नज अश्यो 
वेदना जाताल्यो आनी ते वळवळटाले. कथनांत खंड पडटालो. अंदमानांतल्या 
भिराकूळ बंदखणींत तेलाचो घाणो ह्या म्हान राजबंद्यांनी कसो ओडलो आसतलो 
हाची कल्पनाय'करप अशक्य जाताले. तांचे वेदने फाटल्यान ते क्लेश आशिल्ले. 
निर्भयपणान ते क्लेशूय ताणीं भोगले. १९४५त ताणीं इहलोकिची यात्रा सोंपयली 
पूण तांचे संगतींत, सेवेंत देश प्रेमाची प्रज्वलीत जाल्ली ज्योत म्हज्या अंतस्कर्णात 
सदांच तेवत रावली. 

जिनांचो जातीयवादाचो परिपाक म्हण मुसलमान जात्यंधांनी नरसंहार 
सुरू केल्लो. १९४६ वर्सा पुर्वबंगाल मदल्या नोआखलीत जातीय दंगलीचो उजो 
पेटिल्लो. खबरा पत्रांतल्या खबरांनी मन पेटून उठ्टालें. आपणें थंय वचून अन्यायाचो 

प्रतिकार करचो अशें म्हाकां आनी म्हज्या वांगड्यांक दिसतालें. आनी एक दीस 
निर्धार करून आमी घर सोडले. खंय वता तें सांगलें ना. मुंबय गेले आनी 
स्वातंत्र्यवीर सावरकरांक मेळळे. तुमी पयलीं विद्याभ्यास करात आनी व्हडले 
जातकच राजकीय वो सामाजीक कार्याचो विचार करात.'' अशें सांगून ताणीं 
आमकां आडयले. आमची परिक्षाय ते पळयता आसतले अशें आमकां दिसले 
देखून आमींय प्रस्न केलो, तुमी तरूण आसतना ही भुमिका कित्याक घेवंक 
नाशिल्ली? शिवाजी, बाजी प्रभूचेर त्या वेळार तुमी पोवाडे रचताले. विदेशी 
लुगटांची होळी करून स्वताची म्हाविद्यालयांतल्यान हकालपट्टी जावपाची पाळी 
तुमी कित्याक ओडून घेतली?” आमचे भुरग्यांचे हे प्रस्न आयकून ताणीं आपलें 
मनोगत उक्तायलें. म्हणूंक लागले, ' शत्रून वेंचून काडिल्ल्या रणांगणाचेर आपणें 
बचपाचें नासता. आपणें आपले सोयी प्रमाण रणांगणां निर्माण करपाची आसतात 
आनी ते सुवातेर शत्रूक येवपाक भाग पाडचें आसता. '' हाचो अर्थ स्पश्ट आशिल्लो 
कीं आपले सोयीप्रमाण रणांगण निर्माण करपाची शक्त अजून आमच्यात येवंक 
नाशिल्ली. तांचे रणनितीचो हो धडो म्हाका गोमंतक मुक्तीसंग्रामांत अतिशय 
उपयुक्त थारलो. 

नोआखलीक वचपाचो बेत रद्द करून आमी सांगलीक परतले. खंडीत 
स्वरूपाचो काय जायना मुखार देश स्वतंत्र जालो. पूण हैद्राबाद संस्थानांत 
मुक्तीआंदोलन चालूच आशिल्ले. निजामाच्या पाठबळांत रझाकारांनी थैमान 
घातिल्ले. दक्षिण भारतांत तांकां आनीक एक पाकिस्तान निर्माण करपाचें 
आशिल्ले. थंय बचचें अशें मनांत आयलें आनी जून १९४८त हांव थंय गेलोय. 
पूण खूदूद भारत सरकारूच कारवाय करपाचे तयारींत आशिल्ले. थंयच्यान परतलों 
आनी मनांत विचार आयलो तो गोंयचो... 

डॉ. राममनोहर लोहियांच्या गोंयांतल्या पयल्या सत्याग्रहाचे वृत्त सांगलींत 
आयले तेन्ना ह्या गोमंत भुंयचें नांव पयलीं कानार पडलें. १९४६ची ती घडणूक. 
तेन्ना हांव शाळेंत आशिल्लो. गोंयांतले परकी राजवटीकडेन सगळ्यांचे लक्ष 
ओडले तें ह्या सत्त्याग्रहाक लागून. खबरापत्रांचे रकान्याचे रकाने सत्याग्रहाच्या 
वृत्तान भरिल्ले. भारत मुक्त जातांच गोमंतकूय सट्ट करून मुक्त जातलो अशी 
जायते जाणांची भावना आशिल्ली आनी देशाचे व्हडले व्हडले फुडारी तसो 

आभासूय निर्माण करताले. “भारत स्वतंत्र जातांच अवघ्या २४ वरां भितर 
आग्वादाचेर स्वतंत्र भारताचो तिरंगो फडकल्लो दिसतलो.' अशी गर्जना करून 
श्री. स. का. पाटील हाणीं भरपूर टाळयोय घेतिल्ल्यो. १९४८ वर्सूय सोंपत आयले, 
पूण लाल किल्ल्याचेर फडकल्लो “तिरंगा प्यारा आग्वादाचेर काय झळकूंक 
नाशिल्लो. हैद्राबादच्यान परत आयलों तेन्ना कसलेंच कार्य आमच्या हातांतल्यान 
जायना हे भावनेन मन निराश जाल्ले. पूण म्हजे साथी श्री. बापुराव साठे हाणीं 
म्हज्या मनांतली देशभक्तीची ज्योत निराशेन पालोवपाक दिली ना. गोंय मुक्तीविशीं 
भासाभास करून तांचेकडल्यान आर्थीक मजत घेवन आनी सामक्या गरजेच्या 
कपड्यांची पोटली घेवन आयुश्यात पयलेच खेप गोंयच्या रस्त्याक लागलों. 

3. पूर्वतयारी 


गोंयचे सरहद्दीचेर आशिल्ल्या बांदे गांवांत हांव पावलों. आदीं येवजिल्ले 


प्रमाण डॉ. र.के. बर्वे हांगेर रावलों. गोंयचे परिस्थिती विशीं तांचेकडेन भासाभास 
केली. ताणीं विष्णुपंत वझे हांचें नांव सुचयलें.गोंयच्या बार्देश म्हालांतल्या 
कोलवाळ ह्या गांवांत ते रावताले. डॉक्टरान दिल्ल्या वाटाड्या वांगडा हांवें गोंयचे 
हद्दीत प्रवेश केलो आनी दोंगर टेकड्यो चडत आनी देंवत,चारपांच वरां पायपीट 
करत,शेवटाक काळोख पडपाच्या अदमासाक कोलवाळे विष्णुपंत वझ्यांच्या दारांत 
पावलों.२०-२५ किलोमीटर वाट पांयांखाला घाल्ली. दोंगर-जंगलांतल्यान 
पयलेच खेप इतलो चलिल्लों. पांय भरून आयिल्ले. वझे कोलवाळच्या श्रीराम 
मंदिराकडे राव5. ते मंदिराचे पुजारी आशिल्ले. घर सामकें सादे आशिल्ले. 
खर्‍्यानीच चंद्रमौळी कशें. मनान मात घोव बायल दोगांय सामकीं गिरेस्त. मोठ्या 
प्रेमान ताणी म्हाका येवकार दिलो. गरमागरम, सामकें उबेचें जेवंक घाले. पानात 
खंयचे पदार्थ आशिल्ले हे म्हाका आता याद जायना. पूण जे आतिथ्यशीलतायेन, 
मोगान ताणी वाडलें, तें प्रेम मात म्हज्या स्मृतिपटलार आजूनय कोराधिल्लें आसा. 
गोंयाकडेन हो म्हजो पयलो संबंद. म्हजे हें स्वागत मुखार पांच-स वर्सानी त्या 
दोगांकूय बरेंच भुजतलें अशें कांय ते वेळार दिसूक नाशिल्लें. मुक्ती आंदोलनान 
नेट धरतकच म्हज्या सोदा खातीर पुर्तुगेजांनी ह्या घराब्याची १९५५ वर्सा ससे 
होलपट केली. विष्णुपंतांक पळून वचचें पडलें. तांचे गैरहाजेरीत मोंतेरान ताच्या 
घरांत घुसून तांचे घरकान्नीक निर्दयपणान बेदम मारली. तिचे हांडीवेले माणकुले 
चलयेक हिसकावन घेवन मोखून मारलें. पूण फुडाराच्या ह्या सगळ्या घडणुकांची 
हयन्हय शी सुलूस लेगीत ते पयले भेटींत लागूक नाशिल्ली. म्हाका आनी तांकांय. 

दिसभराचे तकालशीन आनी त्या उपरांत मेळिल्ल्या गरम जेवणाक लागून 
केन्ना दोळो लागलो तें कळुंकच ना. जाग आयली तेन्ना फांतोड सरून दिसूंकय 
लागिल्लें. गोंयचें दर्शन घेवंक रस्त्यार आयलों जाल्यार मुखारूच एके वणटीचेर 
१९४६ च्या लोहिया आंदोलनाची निशाणी दिसली. 'जयहिंद!' पोस्टाचे वण्टीचेर 
स्वतंत्र्यतायेची युद्ध गर्जना कोणे अनामिक देशभक्तान घाईघाईन रंगयल्ली. पयस 
पूर्वेकडेन आझाद हिंद सेनेन ब्रिटीश साग्राज्यशायेक हेच गर्जनेन आव्हान दिल्लें. 
तिचो प्रतिध्वनी उमटल्लो. पयसुल्या खेड्यांत, पुर्तुगेज साम्राज्यशायेक आव्हान 
दिवपाक “जयहिंद” ह्या दोन उतरांनी पुर्तुगेज साम्राज्यवाद्यांक साक्षात मृत्यूच दिसलो. 
हांगच्या मुक्ती आंदोलनाक ताणीं “जयहिंद'ची चळवळ अशें नांव दिलले. 
गोमंतकीय जनतेनूय ताची वळख 'जयहिंद'ची चळवळ ह्याच नांवान दवरली. 
पुर्तगेज सरकार आनी गोमंतकीय जनता सुटके झुजाऱयांचो उल्लेख 'जयहिंदवालो' 
असोच करताले. सुभाषबाबूंच्या दोन उताराचे हे युद्ध गर्जनेंत पुराय गोवा मुक्ती 
आंदोलन व्यक्त जातालें. 

ह्या आंदोलनाचे मुखेल व्यासपीठ आशिल्लें गोंयच्यो मराठी मुळाव्यो शाळा. 
गोंयच्या समस्त हिंदूंक मराठींतल्यान मुळावें शिक्षण जाय आशिल्लें. आनी 
पुर्तुगेजांक अर्थांत तें नाका आशिल्ले. तें शिक्षण दिवपाखातीर गोंया भायल्यान 
कोकणांतल्यान, शिक्षक चड पसंत करताले. ह्यो शाळा बेकायदेशीर आसताल्यो . 
देवळां- वसऱ्यांतल्यान त्यो चलताल्यो. गोंयचे गांवकार पय-पयसो जमोवन 
शिक्षकांक पगार दिताले. कांय जाण शिक्षकांच्या जेवपा-रावपाची वेवस्ता आपल्या 
घरा करताले. त्या घरांतलो तो एक घटकूच जातालो. ताका गांवांत मान आसतालो . 
पुर्तुगेज सत्तेचे हात दोंगरामुळसांतल्या खेड्यापाङ्यानी तशे कमीच पावताले. ताका 
लागून थय सुरक्षितताय आशिल्ली. देखूनच हावें प्राथमिक शिक्षकाचो वेवसाय 
पसंत केलो. श्री.बझे हांचे वतीन धारगळच्या श्री. सोनू आपटेंची वळख जाली. 
श्री. दत्तात्रय म्हळ्यार सोनू आपटे धारगळच्या श्री शांतादुर्गा मंदिरांत पुजारी 
आशिल्ले. पूण तेच वांगड़ा तांच्या काळजांतली देशभक्ती तांचे कडल्यान वेगळें 
कामय करून घेताली. अर्थात त्या वेळार म्हाका ताची कांयच कल्पना नाशिल्ली. 

धारगळच्या देवळांत आमची शाळा चलताली. भुरगीं गरीब वर्गातली. पूण 
तांचे गरिबीकडेन अजून म्हजें लक्ष वचूंक नाशिल्लें. सगळ्यांक शाळेंत फी भरची 
पडटाली. गावच्या कांय उत्साही तरणाट्यांनी “हरिजन सेवा संघ' स्थापन केल्लो. 


पूर्वतयारी सतीचे वाण /१४ 


सरभोंवतणच्या हरिजन वस्त्यांचेर फुकट शाळा ह्या संघान चलयिल्ल्यो. पूण हेंय 
काम तशें लिपचोरयां करचें पडटालें. कारण जश्यो शाळा बेकायदा तशे संघूय 
बेकायदाच. शाळेतल्या विद्यार्थ्यांचे हजेरीपत्रक जशे गुपीत तशेंच संघाचे कार्य. 
१९४६-४७ च्या आंदोलनांत टेलीफोनाच्यो तारो तोडप्यांमदले कांय जाण ह्या 
हरिजन सेवा संघांत आशिल्ले. सर्वश्री आप्पा देसाय, सोनू आपटे आनी नारायण 
बझे हांचें कार्य अशें दोट्टी आशिल्लें. संघाच्या कार्याकडेन संबंद दवरिल्लो जाल्यार 
बरें जावपाचें. हरिजन सेवेचे विधायक कार्य करतना दारिद्र्याचें दर्शन म्हाका 
लागच्यान घेबंक मेळपाचें. तांचेर जावपी स्वदेशी अन्यायालागींय म्हजो परिचय 
जावपाचो. १९५४-५५ तल्या मुक्ती आंदोलनाक वेगळी नदर लाबूक पावपाची. 
पूण तशे घडपाचें नाशिल्लें. जनतेच्या विशाळ बुन्यादीचेर आंदोलना उबीं करपाची 
नदर म्हाका येबंक नाशिल्ली. ताका लागून म्हजे पद्धतीन हांवें कामाक आरंब 
केलो. श्री. सोनू आपटे हांचेकडेन दाट संबंद जुळत वताले. ह्या भटजी' बुवाक 
पिस्तुलां खंय मेळटात हेय खबर आसा म्हणपाचेंय उमगले. केसरी सारकी गोंयांत 
बंदी आशिल्ली वर्तमानपत्रांय श्री. आपटे भारतीय हर्द्वीतल्यान लिपचोरयां हाडटाले 
आनी म्हाका वाचूक दिताले. संबंद वाडत आशिल्ले. सुरळीतपणान सगळें चलता 
अशें दिसता आसतनाच अचानक गोंय सोड़पाची म्हजेर पाळी आयली. 

धारगळ येवन पांच-स म्हयने जाल्ले. जयहिंद. चळवळीचो पयलो आवाज 
आजूनय जावंक नाशिल्लो, तेन्नाच एक दिसा फांतोडेर धारगळचो एक मित्र घरा 
आयलो आनी ताणें बेगोबेग गोंय सोड़पाची म्हाका सुचना केली. पुर्तुगेज सरकाराकडेन 
कोणेतरी म्हजेविशीं चाडी केल्ली. तांचो ससेमिरो म्हज्या फाटल्यान म्हळ्यार पर्यायान 
सगळ्यां फाटल्यान लागपाची शक्यताय आशिल्ली. सांगलीचो मनोहर आपटे, 
धारगळाक रावन पुर्तुगेज सरकाराआड कारवायो करता अशी म्हायती कोणेतरी तांकां 
दिल्ली. श्री. वझे आनी श्री. आपटे हांचो दोगांयचोय हांवें सल्लो घेतलो. ताणींय 
तुर्ताक साटली पोटली कवळून नदरेआड जावपाची सुचोवणी केली. हांवें ती मानली. 
सांगलीच्या मनोहर आपट्याची पथारी गोंय सोडून परतून बांद्याक भारतीय हद्दीत 
येवन पावली. अर्थात परतून गोंयांत परतुपा खातीरूच. 

क आनी खऱ्यानीच १९५० च्या एप्रिल म्हयन्यांत हांव पर्थून कोलवाळे श्री. 
वझे हांच्या दारार पावलों. पूण मनोहर आपटे म्हूण न्हय तर मोहन रानडे म्हण. 
सरकारी दप्तरांत मनोहर आपटे केन्नाच गोंयच्यान गेल्लो. आतां उबो आशिल्लो 

तो मोहन रानडे!... श्री. वझे हाणीं सांगलें की धारगळे वचप अजूनय सुरक्षीत ना. 
त्या परस सत्तरी म्हालांतल्या आंबेली ह्या तांच्या मूळ गांवांत हांवें बचचें. ते प्रमाण 
कोलवाळच्यान आंबेलीक हांव गेलों. सत्तरी हो गोंयांतलो सगळ्यांत चड दोंगराळ 
आनी अटंग्या जंगलाचो वाठार. थंय नव्यानूच आयिल्ल्या मोहन रानडेक मेळप 
पोलिसांक बरेंच कठीण आशिल्ले. आंबेलीकूच श्री. पदमाकर सावयकार नांवाचे 
गृहस्थ मेळ्ळे पूण ते आडपयचे. तांच्या गांवांत एका शिक्षकाची गरज आशिल्ली 
देखून ताणी म्हाका थंय येवंक सांगलें. तांचो नामो घेवन दवरलो आनी एक दीस 
आडपय वचूंक भायर सरलों. साखळे हांव बशींतल्यान देंवलो ते वेळार म्हाका कोंकणी 
उलोवंक येना आशिल्ली. सावईकार ह्या आडनांवाचो उच्चार करतांच आडपय 
ऐवजी म्हाका सावयची वाट दाखयली. सावय पावमेरेन रात जाली. एका भव्य, 
हांसत्या मुखामळाच्या व्यक्ती सामकार हांव उबो रावलों. हेच ते पद्माकर सावयकार. 
नियतीन इतिहासाचो ओघ आडपयच्या वाठारांतल्यान सावयच्या परिसरांत वळयल्लो. 
हांगाय देवळांत भरपी मराठी शाळा आशिल्ली आनी शिक्षक नाशिल्ल्यान ती बंद 
पडिल्ली. ताका लागून देवानूच म्हाका धाडला अशें मानून पद्माकर सावयकारान 
म्हाका रोखडोच दवरून घेतलो. 

सावयकारांच्या घरांतूच हांव रावंक लागलों. ते गांवचे रेजिदोर आशिल्ले तरी 
पुरायेन राष्ट्रीय वृत्तीचे आशिल्ले. वळख देख नासतनाय ताणीं म्हजेर विस्वास 
दवरलो. पुराय शाळा म्हजे सुवादीन केली आनी उप्रांतच्या म्हज्या सगळ्या कार्यांत 
म्हाका मजत केली. शाळेत हांवे सुरू केल्ले लाठी काठीचे खेळ, हुतुतू, लंगडी 
आदी गजाली गावांत नव्यो आशिल्ल्यो. खेळाच्या निमतान गांवचे तरनाटे आनी 
प्रौढ अशे दोगूय जमपाक लागले. सामने सुरू जाले. सरभोंबतणच्या खेड्यांतल्या 
तरनाट्यांचे संघ येवंक लागले. व्यायाम हीय नवी गजाल आशिल्ली. तो करूंक 
गर्दी पडूक लागली. थंय मारूतीपूजन सुरू जालें. नमो मातृभूमी चो गजर 
हनुमानामुखार सुंरू जालो आनी निर्वेधपणान तो खपून वचूंक लागलो. ह्या सगळ्या 
गजालींक ओतो आयलो तो श्री. श्रीपाद उर्फ बाळू साठे हो म्हजो सांगलीचो मित्र 
सावय येवन पावलो तेन्ना. 

श्रीपाद उर्फ बाळू साठे हो बापुराव साठेंचो भाव. राष्ट्रीय तशेंच हेर रासवळ 
कार्यांत तो मनासावन वांटो घेतालो. सावय-सांगली असो आमचो पत्रवेव्हार 
चालू आशिल्लो. आपणेय गोंयां येवंचें अशें साठेक दिसतालें. ते प्रमाण एक दीस 

तो सावय येवन दाखल जालो. कार्याचो व्याप वाडोबपा खातीर दोगूय एकाच 
गांवांत वावर करपा बदला वेगवेगळ्या गांवांत वावर करून आपापले 'तळ' निर्माण 
करप अशें आमी थारायलें. साठेन मंगेशीच्या मराठी शाळेंत शिक्षकाचे काम पत्करले. 
ताणें आपले भोंवतणी विद्यार्थी जमयले. पाठ्यपुस्तकां भायलें वाचन ताणें त्या 
भुरग्यांकडल्यान करून घेवंक आरंभ केलो. खबरापत्रां वाचून घेतलीं. गोंयांभायर 
कितें घडटा, हांगा कितें घडटा हे विशीं जागृताय निर्माण करपाक आरंब केलो. 
आनी हांगाच सगळें बिनसलें.थंयच्या कांय उच्चभ्रू ग्रामस्थांक हातूंत काळेबेरे 
दिसलें. हो जयहिंदवाल्यां'तूलो दिसता अशें ते उलोबंक लागले. साठेन आपलें 
म्हणणें सोडलें ना. विद्यार्थ्यांक हेर पुस्तकां आनी खबरापत्रां वाचपांत गैर कितें 
आसा असो ताचो सवाल आशिल्लो. पूण ताणें त्यागपत्र दिवचें अशें ताचेर 
दडपण हाडलें. साठेन तें दिलें. मंगेशीची शाळा सोडली आनी सावय आयलो. 

सावयतलें काम वाडटालें. बाळू साठ्यांच्या पालवान वावराक नेट आयलो. 
जायत्या जाणांकडेन गांवांत संबंद येवंक लागलो. तांतले नेमके विस्वास दवरपा 
सारके कोण हाचो अदमास मात येना आशिल्लो. इंग्रजी आनी हिंदीच्यो शिकवण्यो 
हांव घेवंक लागलों. हे शिकवणेंतल्यान जे पयशे मेळळे तांतल्यान एक रिव्हॉल्वर 
घेवपाचें हांवें थारायलें. भिक्षुकाचो भेस धारण करपी सोनू आपट्यां कडल्यान हावें 
तें फैदासलें. म्हजी एक लायसन्स नाशिल्ली पूण बऱ्यापैकी डबल बॅरल बंदूक 
सांगलीक आशिल्ली. बाळू साठ्याच्या मार्फत हाें ती हद्दी मेरेन हाडली. बांद्याक 
डॉ. बर्व्यांकडेन ती दवरली. थंयच्यान आङमार्गान ती गोंयांत सुखरूपपणान हाडपाचें 
काम॑ सोनू आपट्यान केलें. आतां साठे आनी हांव दोगूय सशस्त्र आशिल्ले. ताका 
लागून प्रसंग आयलोच जाल्यार तातुंतल्यान निसटून निभावन व्हरपाचें सामर्थ्य 
आमचेकडेन आयिल्लें. आमचो आत्मविश्‍वास वाडिल्लो . 

पद्माकर सावयकार हे सावयचे रेजिदोर आशिल्ल्यान जायत्यो गजाली म्हाका 
सुरक्षितपणान करूंक मेळटाल्यो. पूण ही सुरक्षीतताय परिपूर्ण आशिल्ली अशें मात 
न्हय. एके सादे गजालीवेल्यान गांवच्या एका शिश्ट आनी उच्चभ्रू मनशाकडेन म्हजो 
तंटो जालो. प्राथमिक शिक्षक सामान्य आसलो तरी तो स्वाभिमानी आसूंक शकता 
हाची त्या उच्चभ्रू मनशाक जाण नाशिल्ली. वैयक्तीक सूड घेवपा खातीर ताणें चाडी 
केली. आनी १९५० च्या नोव्हेंबरांत पोलिसांनी अकस्मात आमचे शाळेर धाड 
घाली. श्रीपाद साठेक ताणीं अटक केली. नेमकों ह्याच दिसा हांव पणजे गेल्लों, 

ताका लागून हांव पोलिसांक सापडलों ना. साठेक धरून फोंड्या व्हेला म्हणपाचें 
सांजे परतलों तेन्ना कळळें. ते राती पदमाकरा घरा रावप तांचे नदरेन तरी धोक्याचें 
आशिल्ले. 

ती रात हांवें दोंगरावेल्या एका घरांत सारली. दुसरे दिसा राती पोलीस साठेक 
घेवन सावय आयले. ज्या घरांत तो रावतालो थंय ताका हाडलो. पुर्तुगेज सरकारान 
साठ्याचेर हद्दपारीचो हुकूम काडिल्लो आनी ताचें सामान घेवपा खातीर ते सावयत 
आयिल्ले. सामान घेवन साठे पोलिसांवांगडा परत फोंड्यां वचूंक लागले. वाटेर 
वांगडच्या एका पोलिसाकडेन ताची बाचाबाची जाली. तो सोरो पियेल्लो आसलो. 
ताणें साठ्याचेर गुळयो घाल्यो. साठ्याच्या मनगटांतल्यान एक गुळी आरपार 
गेली. तर एका पोलिसाक गुळी लागिल्ल्यान तो जखमी जाल्लो. साठेक उपचारा 
खातीर पणजे व्हेलो. हे घडणुके उप्रांत ताका लागींलागीं एक म्हयनो रेईस मागूशचे 
बंदखणींत दवरलो आनी उप्रांत ताका गोंयां भायर हद्दपार केलो. 

म्हाका आतां सावय सोडल्याबगर गत्यंतर नाशिल्ले. साठली पोटली कंवळून हांव 
नवी दिका सोदूंक भायर सरलों. सावयची शाळा बंद पडली. 'जयहिंदवाले' गांवांतल्यान 
गेले म्हण पुर्तुगेज धार्जिणे खूश जाले. हावें म्हजी बंदूक सावयूच एका सहकार्‍्याच्या 
घरा दवरली आनी रिव्हॉल्वर वांगडा घेवन सावय सोडली. वाटेंत कोलवाळे श्री. वझे 
हांचेकडे आनी धारगळे श्री. आपटे हांचेकडे मातसो रावून बाळू साठेविर्शी फुडली म्हायती 
घेतली. तांचे भाव श्री.बापुराव साठे हांका ती दिवची म्हण गोंयची हद्द वलांडून हाव 
भारतीय हद्दीत भितर सरलो. 'जयहिंद चळवळीची फकत अआई सुरूकेल्ली. मुखावयलो 
धडो चिरपा खातीर पर्थून परतप, आनी तेय जाता तितले बेगीन, हें ठरिल्लेच. 

गोंयची हद्द वलांडून हांव बांद्या आयलों. थंयच्या राबित्यांत सूर्यकांत नाईक 
हांची भेट जाली. १९४६ च्या सत्याग्रहांत ताणी वांटो घेतिल्लो. श्री. विश्वनाथ 
लवंदे आनी श्री.दत्तात्रय देशपांडे हांचे ते वांगडी आशिल्ले आनी गोंयच्यान निसटून 
ते बांद्याक आयिल्ले. हदपारीचें जिवीत सारताले. ताणीं मुंबयच्यान उजवाडाक 
येवपी 'दीपगृह' ह्या सातोळ्याचे कांय अंक म्हाका दाखयले. गोंय मुक्तीक ओपिल्लें 
ते सातोळे आशिल्ले. 

आता मेरेन हांवें गोंयांत जो कितें वावर केल्लो तो केवळ वैयक्तिक स्तरार. 
ताच्या फाटल्यान खंयचीच संघटना नाशिल्ली वो संघटीत वाबुरप्यांचो पंगड. 
सुर्यकांत नायकाचे हे. भेटीतल्यान गोंय-मुक्ती आंदोलनांत वाबुरपी संघटनांचो 

म्हाका परिचय जालो. सुर्यकांत नायकान आनीक एका इमानदार शेतकार 
वाबुरप्याकडेन वळख करून दिली. ताचें नांव आशिल्ले आत्माराम मयेकार. काळी 
सावळी मूर्त, शेतकाराचें सभावीक करारीपण दोळ्यांत भरिल्लें. ताणीं आनी मयें 
गांवच्या शेतकारांनी थंयच्या अन्यायी जमिनदारांआड कसो लढो दिलो, पुर्तुगेज 
सरकारान जमिनदारांक राखण दिवंक सगळ्या शेतकारांक कशे देशोधडीक 
लायले,सगळ्यांक गोंय सोडून कशे हद्दपार जावंचे पडले ही सगळी रोमांचकारी 
घडणूक प्रत्यक्ष मयेकारांच्या तोंडांतल्यान आयकुपाचो योग ते दिसा आयलो. 
“आमची कैफियत' ह्या नांवान ह्या लढ्या विशींचे एक पत्रकूय ताणीं म्हाका 
दिलें. गोंय मुक्‍त करून पर्थून गोंयांत वचपाचो सगळ्यांचो निर्धार कायम आशिल्लो. 
तांका फकत गोंय मुक्‍त करपाचें नाशिल्ले. तर परकियांच्या संरक्षणान स्वकीयांचेर 
अन्याय करप्यांचीय खबर घेवपाची आशिल्ली. ह्या अंतर्गत शत्रूंची जाणविकाय 
मयेकारांची खबर आयकून म्हाका त्या दिसा जाली. 

सुर्यकांत नायक हाणींच म्हाका नॅशनल काँग्रेस (गोवा) च्या डॉ. संझगिरींचो 
बेळगांवचो पत्तो दिलो. तांचेकडेन गेल्या उप्रांत विश्‍वनाथ लवंदो हांचीय आलायती 
भेट जाली. तेच वेळार म्हापशेंच्या बापू नार्वेकारान म्हजी थंयच्या डॉ. गणबा 
दुभाषी हांची वळख करून दिली. डॉ. दुभाषी भोवतणी म्हापशांतल्या कितल्यातरी 
देशभक्त तरनाट्यांचो सदांच गराडो पडिल्लो आसतालो. म्हाबळू नायक, श्रीकांत 
नायक, म्हाबळू दिवकार, शशिकांत नार्वेकार हे तांतले कांय जाण. डॉक्टर दुभाषीन 
म्हजी तांचेकडेन खास वळख करून दिली. म्हाबळू नायक आनी श्रीकांत नायक 
हांचे म्हापशांतलें घर हें मुखार आमचे केंद्रच जावन गेलें. इटालीचे थोर क्रांतिकारक 
जोझफ माझीनीच्या चरित्राक स्वातंत्र्यवीर सावरकरान बरयिल्ली प्रदीर्घ प्रस्तावना 
तेन्ना म्हजे कडेन आशिल्ली. शशिकांत नार्वेकाराक ती इतली आवडली की 
ताणें ती पाठूच केली आनी म्हाका धडाधडा म्हणूनय दाखयली. डॉ. दुभाषीन 
मुखार मुक्ति आंदोलनांत नामनेक पाविल्ल्या डॉ. पुंडलीक गायतोंड्यांकडेन म्हजी 
वळख करून दिली. पणजेचें रेडिओ केंद्र हांवें उडोवन दिवंचें अशें त्या दोगांयच्याय 
मनांत आशिल्लें. हांव शशिकांत नार्वेकाराकडेन हे विशीं उलयलों. म्हजी आनी 
साठ्याची रावपाची वेवस्ताय ताणी आपल्या घरांत केली. पूण आमकां साधनाचो 
अभाव आशिल्ल्यान रेडियो केंद्र उडोबप शक्य जालेंना. 

हांव डिसेंबर १९५०त गोंयांत परतलों. सुर्वेक सत्तरीतले पणशे हांगा थोडे दीस 
रावलों. थंय काशिनाथ तेंडुलकार मेळळे. ते लागशिल्ल्या खोडये गांवचे. पूण १९४६ 
च्या आंदोलनावेळार तांकाय गोंयच्यान फरारी जावंचें पडिल्लें. सरहद्दी पलतडी तेरावताले 
आनी गोंयांत लिप चोरयां येताले. तेच प्रमाण हेय खेपे ते आयिल्ले. म्हजेविशी तांकाय 
कोणे तरी म्हायती दिल्ली देखून मुद्दम म्हाका मेळ्ळे. मुखार कितें आनी कशें करचें हे 
विशी उलोवप जालें आनी ताणीं म्हाका मोर्ले गांवांत व्हेलो. रमणभट जोशी ह्या नांवाचे 
एक कार्यकर्ते राष्ट्रीय चळवळीचे रोपटे थंय लायताले. तांचेकडेन हांवें रावचें आनी तांकां 
मार्गदर्शन करचे अशें थारलें. मोले गांव महाराष्ट्राचे शिमेलागसार आशिल्ल्यान बरोच 
सुरक्षितूय आशिल्लो. गांवच्या एका पडंक देवळांत हांवे शाळा सुरू केली आनी म्हज्या 
नव्या जिविताक परतून आरंभ केलो. 

सावयच्या जिवितापरस हें जीवन सामकें वेगळें आशिल्ले. सावय धवाड्या 
समाजांत हांव चड वावरतालों. हांगा मोर्ल्यां धवाडो समाज नाशिल्लोच. रमणभट 
जोशी हे फकत नांवाचे भट. भिक्षुकीचो धंदो ताणी केन्नाच करूंक नाशिल्लो. 
तांची ल्हानशी जमीन आशिल्ली. तिचेर स्वता खपून ते जेमतेम पोटा पुरतें 
मेळयताले. तातुंतल्यान ते म्हाका मजत करताले आनी घरच्यांक सांबाळटाले. 
नांवा पुरतें शीत जेवन नाचण्यां आंबलीन पोटाची उरिल्ली खळगी भरताले. गांवच्या 
सगळ्यांचीच परिस्थिती अशी हलाखीची. भोवतेक जाण शेतमजूर आशिल्ले. 
गोंयचो सर्वोच्च असो मोर्लेगड ह्या मोर्ले गांवांतूच ठाण मांडून बशिल्लो आसा. 
पूण ह्या गड़ान मोर्ल गांवच्या गांवकारांक आपले उचायेची गिरेस्तकाय काय 
दिवंक नाशिल्ली. मोर्ल गडार रावपी धनगरांवरी, पाकड, नाचणीची बी अदीक 
उणी शेतवड करताले आनी गोरवां राखताले. मयेकरांच्या शेतकरी आंदोलनाचे 
उद्दिश्ट आनी मोर्लेच्या शेतमजुरांच्यो आनी धनगराच्यो व्यथा एकूच आशिल्यो. 
गड़ावेल्या धनगरवाड्यारूय म्हजी बरी सरबराय जाली. 

मोर्ले गांवांत जय देवळांत शाळा भरताली तें ल्हान तर आशिल्लेंच, पूण एके 
मोठे रोयणीक त्या देवळान आलाशिरो दिल्लो. ती रोयण देवाची, ती काडली तर 
देवाचो कोप जातलो अशी गांवकारांची दुढ श्रद्धा आशिल्ल्यान ती साफ करपाक 
कोण धजनाशिल्लो. रमणभट हाचेर विस्वास दवरपी नाशिल्ल्यान ते म्हजे वांगडा 
ते रोयण सफायेक तयार जाले. आमी दोगांनीय ती रोयण काडून उडयली आनी 
शाळेची सुवात भयां विरयत केली. हे ल्हान गजालीचोय थंयच्या अशिक्षित 

तरणाट्यांचेर परिणाम जालो. रोयण काडून उडयल्ल्यानय आमचेर कसलेंच संकश्ट 
कोसळूंक ना हें ताणी पळयलें आनी 'जाण्टेले सांगताले आनी आमी ताचेर विशवास 
दवरताले अशें ताणी म्हळें. 

रोयण काडप तशी गरजेची आशिल्ली. कारण देवूळ पोरणे आशिल्ल्यान 
छष्परांतल्यान जिवाणीं पडटालीं. तीं जिवाणीं पळोवन सुर्वेक हांव भियेतालों. पूण 
लागींच बशिल्लीं स-सात वर्साचीं भुरगीं मात सुसेगाद आसतालीं. कारण जिवाणीं 
आकारान व्हड आसलीं तरीय तीं विखारी नासतालीं. ल्हान आसुनय त्या भुरग्यांक 
तें खबर आशिल्ले. हांव मात भियेतालों. सुदैव इतलें की म्हजी भिरांत त्या भुरग्यांचे 
नदरेक पडनाशिल्ली. ह्या मोर्ल्यातूच हांवें म्हजो पयलो प्रौढ शिक्षण वर्ग सुरू 
केलो. जाण्ट्यांक श्री गणेशा शिकोवबंक लांगलों. तेच वांगडा खबरापत्रातली 
म्हायतीय दिवंक लागलों. ह्या प्रौढशिक्षण वर्गातल्यानूच गांवची आनी गांवकऱयांची 
वळख म्हाका लागशिल्यान जावक पावली. 

मोर्ल्यांत आसतना शीम हुपून जायते खेपे हांव महाराष्ट्रांत वजऱ्याक वतालों. 
बाळा पर्येकार हो आमचो वाटाडो थय रावतालो. मनीस सभावान सामको सालस, 
प्रामाणिक, तसोच खरोखर वाटाडो. गोंयचो खयचोय दोंगर, खंयचेंय जंगल, 
खंयचीय पायवाट, ताचे म्हायतीची. जय वाट ना थय तो वाट निर्माण करूंक 
शकतालो. आमच्या भूमिगत, सशस्त्र आंदोलनाक बाळा पर्येकाराचे हे कलेचो 
बरोच व्हडलो उपेग जालो. | 

बाळा पर्येकारा मार्फत म्हजो वजर्‍याक जे. एल्‌. आरौज, मारियु रूद्रिगस, 
सालदान्य आनी थॉमस्‌ डायस ह्या सुटके झुंजार्‍यांकडेन वळख जाली. थॉमस 
डायसाक मुंबयत सचिवालयांत बऱ्या पयकी सरकारी नोकरी आशिल्ली. ती सोडून 
आंदोलनांत वांटो घेबपाक तो आयिल्लो. वळखी वाढत गेल्यो. एकदा मारीयु 
रूद्रीगश हांचे वांगडा दोंगरेर गेलों तेन्ना अण्णा देशपांडे हांची वळख जाली. 
अण्णा देशपांडे हे मुळचे हैद्राबादचे आनी तांचें मुळचें नांव रामकृष्ण हेमाद्रि. गोंय 
मुक्ती आंदोलनान तांकां अण्णा देशपांडे केलो. ते डॉ. राम मनोहर लोहियांचे 
लागशिल्ले सहकारी. लोहियां वांगडा ते १९४६ वर्सा गोंयांत आयले. ताणी 
प्रत्यक्ष सत्याग्रहात वांटो घेतलोंना हें खरें, पूण पडूडया फाटल्यान रावन संघटना 
उबारली. लोकसंग्रहाची तांची हातोटी तोखणाय करपासारकी आशिल्ली. नॅशनल 
काँग्रेस गोवाचे स्थापनेत तांचो शिंवाचो वांटो आशिल्लो. आंदोलनाचो नेट देंवल्या 

उपरांत ते दोंगरेर स्थायीक जावन हिंदी, इंग्रजी शिकोवपाचो वावर करूंक लागले. 
गोंयचे राजकी उलथापालथीची समग्र हकिकत तांचे कडल्यान म्हाका आयकूक 
मेळळी. जयहिंद चळवळीचें रोखडेंच आंदोलनांत रूपांतर जावपाचें आसा हाचो 
अदमास तांचे कडेन जाल्ले चर्चेतल्यान म्हाका लागिल्लो. 

हे चर्चेन म्हाका मोर्लेच्यान पणजी लागशिल्या नावशी गावांत हाडलो. मोर्ले 
दोंगर-जंगलांतलो अडचणीचो गांव. हेर कार्यकर्त्यांकडेन संबंद येवप कठीण. 
कसलीय येवजण आखतलो म्हळ्यारूय कठीण. अण्णा देशपांडे म्हाका पणजे 
घेवन आयले. ताणी एदुआर्दु दीयश हांचेकडेन म्हजी वळख करून दिली. दीयश 
ते वेळार “उ एराल्दु ' ह्या पोर्तुगीज दिसाळ्याचे पालवी संपादक म्हण काम करताले. 
श्री. वसंत रिवणकार आनी श्री. माझारेलो हांचे लार्गीय वळख जाली. हे तिगूय 
तेन्ना गोंय वैजकी महाविद्यालयांत शिकताले. माझारेलो हो दावे विचारसरणेचो 
आशिल्लो. सगळ्यां कडेन चर्चा केल्या उप्रांत हांवें नावशी गांवात रावपाचें थारलें. 
पणजे लागशिल्ल्या बांबोळेची घांटी चडून देवलो आनी दर्यावरी भासपी जुवारी न्हंयचे 
कुशींतलो नावशी हो खेडेगाव दिसूंक लागलो. मोर्ल गांवांत म्हज्यातल्या स्वप्नाळूपणाक 
पयलो धक्को दिल्लो. म्हज्यांतलें धवाडेपण संपुश्टांत येवंक थय आरब जाल्लो. नावशीन 
ती प्रक्रिया पुराय केली. 

नावशींत सगळी वस्ती गावडा समाजाची. “अशें कितें करता गावड्या 
सारको?' असो तुच्छतेचो शब्द प्रयोग उच्चभ्रू समाज जांच्या संदर्भात वापरता 
त्या गावडा समाजांत हांव रावपाक आयिल्लों. बांबोळेचो दोंगर हुपून स-सात 
किलोमिटर रस्तो माङ्डीत दिसवड्याच्या कामाक सकाळी पणजे वचपाचें आनी 
परतून सांजवेळार तें पुराय अंतर थकिल्ल्या पांयानी चलून घरा परतुवपाचें हो 
नावशींतल्या भोवतेक सगळ्यांचो दिसपट्टो कार्यक्रम. पिरायेच्या धा वर्सा सावन 
तो सुरू जातालो आनी कूड थक मेरेन, सामकेंच कामाक येना तो मेरेन तो चल5! 
गांवात दिसा फकत जख्खड म्हातारीं कोतारीं आनी ल्हान भुरगीं अशीं दोन 
तोकांच कितें तीं दिसतालीं. अश्या गांवांत रावपाचें भाग्य म्हाका लाबलें. सामान्य 
गोयकाराक हांव ते खातीर वळखूक शकलों आनी तांचेच सारके जीवन कांय दीस 
जगूंक शकलो. मध्यमवर्गीय समाजाकडे आशिल्ले म्हर्जे नातें सामकें तुटलें. 
ताणीच खालीं करून दिलले तांचेच एके खोपींत हावें बिराड थाटले. पाकशास्त्राचे 
धड़े ताणींच म्हाका दिले. तांची खाशेली कोंकणी ताणीच म्हाका शिकयली. 

उच्चवर्णियाच्यो बेडयो खिणांत तुटून पडल्यो आनी तांच्या आशा आकांक्षांकडे 
हांव समरस जालों. 
विद्याध्ययन सुरू जालें. सकाळ, दनपार, राती, फांतोडेर इतलेंच न्हय तर 
जेन्ना जेन्ना उसंत मेळ5, मागीर ती खिणाची आसना, तेन्ना तेन्ना विद्यार्थी आनी 
हांव एकठांय येताले. शिकप सुरू जातालें. पणजे कामाक वचपी मजूर सामके 
फांतोडेर उठून धडे घेताले आनी राती कामाक साकून परततकच ते दाखोवन नवे 
घेताले. गोरवां राखणे सकाळीं गोरवां घेवन वतना पाटयेचेर श्रीगणेशा व्हरताले. 
दनपरां बारा वाजतां परतून येतकच हांव रांदता आसतनाय मात्तूय भीड-लज 
धरिनासतना चुलीकडेन येवन बसताले. सकाळीं व्हेल्लो धडो तयार जाल्लो 
आसतालो. आतां नावो धड़ो घेवन वताले. दिसाचे शाळेत जीं भुरगीं येतालीं 
तांच्या उत्साहा बाबतींत तर प्रस्नूच नाशिल्लो. गांवांत एक थोटो आशिल्लो. तोय 
शिकूक लागलो. रातीच्या आनी फांतोडेच्या वर्गांक आयताराची सुटी लेगीत 
लागना आशिल्ली. 
कोणाच कडल्यान फी घेवप ना अशें हांवें थारायिल्लें. मास्तराक कशें जगोवंचें 
हें तांचेच निर्णयशक्तीचेर सोडिल्लें आनी ताणी म्हाका जगयलोय. भारत सरकाराक 
ते 'काँग्रेस' म्हणटाले. मास्तर फी मागना म्हणटकच 'काँग्रेशीकडल्यान' ताका 
पयशे मेळटात आसतले असो ताणीं तर्क केल्लो पूण जेन्ना ते परत परत म्हजे 
खोपींत येवंक लागले, थंड चूल पळोवंक लागले तेन्ना तांकां सत्य परिस्थितीची 
जाणविकाय जाली. मागीर उत्स्फूर्तपणान ताणीं शिदो हाडून दिवपाची प्रथा घाली. 
गांवात म्हालो आयल्यार मास्तराचें खाड केंस फुकट जावंक लागलें! हेच वेळार 
आनीक एक मजेशीर गजाल घडली, जाका लागून मास्तराक जगोवपाचें आनी 
तेय काळजीपूर्वक जगोवपाचें ह्या विचारांक बेगोबेग चालना मेळळी. 
नावशी गांव जुवारीचे देगेर. खाडी बरीच रूंद. पलतड़ची देग हय न्हय शी 
दीस5! म्हाका पेवपाची अतिशय आवड. खाडी बलांडपाचो विक्रम करचो अशें 
मनांत आयलें आनी हांवें उडकी मारली. सुकती आशिल्ली. जेमतेम अदर्यार 
गेलों. पूण रोखडीच भरती आनी नेटाचो वारो सुरू जाल्ल्यान ल्हारांक तोंड दीत 
मुखार वचप अशक्य जालें आनी परतुवचें पडलें. परतून जेन्ना देगेर पावलों तेन्ना 
थंय भुरग्यांची आनी जाण्टयांची घेऽ म्हण गर्दी! हाबें कित्याक उडकी मारली? भर 
दनपरां कोणाक सांगनासतना हांव पेवत इतले पयस कित्याक गेल्लों? हाची 

खोलायेन चौकशी सुरू जाली. म्हाका पयलीं कळळेंना. इतल्यांत थंय गांवांतर्लेच 
एक व्हडें आयलें. तातूंत आमचो थोटो दानियेल आनी आनीक दोग जाण आशिल्ले. 
सगळो खुलासो जालो. म्हाका खाडींत उडकी घेतना कांय भुरग्यांनी पळयिल्लें. 
मागीर हांव दिसना जालों म्हणटकच ताणीं देगेर रावपी त्या थोट्या दानियेलाक 
हांव बुडलों म्हणपाचें सांगलें. ताणें लंगडत लंगडत वचून आनीक एक दोगांक 
सोदूक काडले आनी व्हडें घेवन म्हजो सोद घेवंक गेले. वादळाक लागून तांचें 
व्हडें एके दिकेन भरकटलें आनी दुसरे वटयां हांव देगेर आयलों. 'हांवें जीव 
दिवपाखातीर उडकी घेवंक नाशिल्ली.... ' अशें परतें परतें सगळ्यांक सांगलें, 
पूण तांची खात्री जायना जाली. मास्तराच्या पोटा पाणयाचो विचार आमी 
सारको केलोना देखून तो जिवाक कंटाळळो आनी ताणें आत्महत्येचो 
प्रयत्न केलो. अशी तांची ठाम समजूत जाली. तांची म्हजेविशींची सगळी 
आत्मियता जागी जाली. जुवारी न्हंयची पलतड ते दिसा हांव गाळूंक शकलों 
ना. पूण नावशीच्या नेण्ट्या जाण्ट्यांच्या मनाचो तळ मात हांवें ते दिसा 
गाठलो. गावकरी आनी म्हज्यांतलें अंतर ते दिसा नाच्च जालें. 
खेड्यातल्या चाली रितींची वळख म्हाका हेच नावशेन करून दिली. माणकुल्या 
भुरग्यांक गिळूंक पयल्या धा दिसांत 'सटी' येता अशी गांवकऱ्यांची श्रध्दा. ह्या धा 
दिसांत गोंयच्या खेड्यांतल्यान रातदीस धोल बड़यतात. आनी ह्या आवाजान 
भिवून सटी नवजल्मीत बाळका कडेन लागीं वचूक शकना अशें मानतात. सटयेच्या 
भोंवडेचो धोको फकत ह्या धा दिसातूच. पूण मुंडकाराक मट्ट करपाखातीर 
भाटकाराचो फेरो मात केन्नाय जाता. ताका काळ वेळ नासता. हाचो अणभव 
हावें ह्याच गांवांत घेतलो. ते काल्पनीक सटयेची अल्पसंतुश्टताय हे मानवी 
सटयेकडेन नाशिल्ली. एक दीस हांव खोपींत आसतना भायर नाल्ल पाडपाचें 
आनी ते मेजपाचें काम चलतालें. थोड्याच वेळान डरकाळयो आयकूक येवंक 
लागल्यो. दोन नाल्ल कमी पडटाले. मुंडकारांक जाब विचारप चलतालें. भाटकारान 
आपल्या भाटांत तांकां खोपी बांदून रावपाक सुवात दिल्ली. ताच्या बदल्याक 
ताच्या माडांची काळजी घेवपाची जापसालदारकी मुंडकाराचेर घाल्ली. गरजेक 
एखाद्रो नाल्ल काडपाचें “म्हापाप' घडल्यार परायचीत घेवंक लावप हेंच प्रस्थापीत 
'न्याया' क धरूनच आशिल्लें. ते प्रमाण सद्या उतरांचो मार भाटकार दितालो. 
'सायबा!' नितीदार वतकच अंकुश गावड्याचे जाणटे आवयन म्हाका म्हळें, 

““फाल्यां घराकडेन आपोवन ना माल्ल्यार पुरो. कितें कोरपाचें? '' अंकुश पणजेसावन 
वावरावयल्यान राती परतलो तेन्ना ताणेंय होच प्रस्न केलो. 'कितें कोरपाचें?' 
कृष्णा आनी सायर हांच्याय तोंडांतल्यान प्रस्न आयलो 'कितें कोरपाचें?' खरे 
म्हळ्यार म्हजो सल्लो घेवपाखातीर तो प्रस्न नाशिल्लो. शेकड्यांनी वर्साच्या 
चेपणांतल्यान, गुलामपणांतल्यान वयर सरिल्ली निराशा त्या प्रस्नांतल्यान प्रकट 
जाताली. राज सत्तेची प्रबळ शक्त फाटल्यान आशिल्ले एकेवटेन आनी शेकड्यान 
शेकडे दारिद्रयान दुर्बळ, गळसणलेले दुसरे वटेन, निराशेची सुवात क्रोधान, एकवटीत 
क्रोधान घेवपांत दीर्घ प्रयत्नाची-गरज आशिल्ली. ते प्रयत्न करप म्हज्यासारख्यांचें 
कर्तव्य आशिल्ले. स्वातंत्र्य कित्या खातीर? कोणा खातीर? ह्या प्रस्नाचीय जाप 
म्हाका त्या दिसा नावशीन दिली. 

कोंकणांतलें मुखेल अन्न शीत हें म्हजें भुगोलांतल्या पुस्तकांतलें गिन्यानय नावशीन 
फट थारायलें. गोंयांत तांदूळ पिकता. शीतूय भरपूर जेवतात. पूण तें नावशीच्या 
खोपींनी न्हय. थय तांची रूच सप्तकांतल्यान एक दोन खेपेच कळटाली. नाचण्याचें 
उकडलेले पातळ पीठ चड सवाय पडटालें न्हय? ते भायर तें थोडे जरी खाल्लें तरी 
पोट भरतालें. निदान भरिल्लेवरी दिसताले. सत्तररीतल्या खोपीनीय तीच काणी. फकत 
नाचण्याचे आंबिली वांगडा पणसाचीं उकडलेलीं भिकणा वो खारयल्ल्या घऱ्यांची 
भाजी हे पदार्थ आसताले इतलेंच, आनी हे पदार्थूय बेश्टेच शिताबगरूय खाताले. 
सावयच्या खोपींतल्यानय मुखार होच अणभव आयलो. 

नावशीतलें काम खूबश्या अडचणींतल्यान आपलो मार्ग सोदीत मुखार वतालें. 
आनी एक दीस सावयच्यान म्हाका आपोवणें आयलें. थयच्यान अठरा वीस 
म्हयन्यापयलीं फरारी जावंचें पडिल्ल्यान थयची शाळा म्हज्या सांगलीच्या एका 
बालमित्रान, चिता गोखलेन सांबाळिल्ली. वैयक्तीक कारणाक लागून तो परत 
सांगलीक गेल्लो. आतां शिक्षक नाशिल्ल्यान शाळा बंद आशिल्ली. बाळू साठेचें 
प्रकरण आतां विसरायेच्या पड्ड्या आड गेल्लें. नावशी रावपाक आनी शाळा 
सांबाळपाक माधव कोरडे नावाचो फोंडेचो एक वांगडी मेळ्ळो. तेन्ना हांवें नावशीचो 
निरोप घेवपाचें थारायलें 

नावशीच्यान म्हज्या वचपान भाटकारबाब हि) जाल्लो. तुमचें 


गिन्यान ह्या नावशींतल्या गावड्यांमदी फुर्वड आ र 
ह si ”; 

चड वाव मेळटलो.' असो 'भोवमोलाचो' उपदेश म्हाका ताणीं जायतेदां 
आयकयल्लो. 

१९४६ च्या आंदोलना उपरांत गोंयां भायल्या भारतीयांचेर पुर्तगेज सरकारान कांय 
निर्बंध घाल्ले. गोंयांत प्रवेश करीत सावन ७२ वरांभितर लागशिल्ल्या पोलिस थाण्याचेर 
आपले नांव, गोंयांत येवपाचें कारण, कितले दीस मुक्काम, कोणाकडेन? बी नोंद करची 
पडटाली. फाटले खेपे जेन्ना हांव सावय राबिल्लों तेन्ना हांवें ही नोंद करूंक नाशिल्ली. हे 
खेपे शादूरकाय म्हण पद्माकर सावयकार म्हाका फोंडेंच्या पोलिस ठाण्यार घेवन गेले. 
आनी ही सगळी नोंद थंय केली. आतां कांय जावपाचें ना हे कल्पनेन सुशेगाद आशिल्लो 
पूण चारेक दिसां उप्रांत फोंड्यां पोलिस ठाण्या वयल्यान म्हाका आपोवणें आयलें. थंय 
वतांच बाळू साठे प्रकरणा संदर्भांत म्हाका अटक केली आनी पणजे धाडून दिलो. 
पुर्तुगज स्तेन म्हाका केल्ली ही पयली अटक. पोलिस कोठडेची हवा धा दीस खावची 
पडली. हांव खासा फोंड्या पोलिस ठाण्याचेर वचून म्हजेविशी रीतसर नोंदणी केल्ल्यान 
म्हजी बाजू बळकट आशिल्ली. न्यायालयाकडेनूय म्हजे आड कसलोच पुरावो नाशिल्लो. 
ताका लागून शेवटाक म्हाका सोडून दिलो. 

१९५०च्या नोव्हेंबरांत सावयच्यान म्हाका फरारी जावंचें पडलें. आयज १९५२ 
च्या फेब्रुवारींत हांव सावयत भितर सरतालों. पूण हांव मात तो नाशिल्लों. मदल्या 
काळांतल्या सोळा म्हयन्यांत म्हज्यांत बरोच फरक घडोवन हाडिल्लो. गोंयच्या 
गांवगिऱया वाठारांत हांव पांयांनी भोविल्लों. खोपीनीं राविल्लों. जनतेच्या, खरेखुरे 
जनतेच्या जीवनाकडेन समरस जाल्लों. तांचे बोलींत तांचेकडेन उलयल्लों . 
तांचेकडेन संवाद केल्लो. तांची चलिल्ली लूट, पिळवणूक प्रत्यक्ष पळयल्ली. 
मोर्लेच्या दोंगरांच्या तेमकांवेले धनगर कितें वो बांबोळेचे दोंगर आनी जुवारेची 
खाडी हांचे अशीर कात्रेंत सांपडिल्ले एकमुळ्या नावशींतले गावडे कितें। कोणूच 
तातुतल्यान सुटूंक शकूक नाशिल्लो. देश, देशभक्ती, स्वतंत्रताय आदींचे 
कल्पनेच्या जगात म्हजे सपनाळे वृत्तीन हांव १९५० मेरेन जियेतालों. आतां मात 
हे आदले प्रवृत्तीन खर्‍या वास्तवाचो आलाशिरो घेतिल्लो. ताका लागून पयलीं 
हांव सावय ज्या लोकांमदी वाबुरतालों तांचे पासून पयस गेलों आनी जांचेकडेन 
पयलीं म्हजो केन्नाय संबंद येतालो तांचेकडेन म्हजे इश्टागतीचे संबंद प्रस्थापित 
जायत गेले. 

प्रौढ शिक्षणाचो वर्ग सावयच्या पयल्या राबित्यांत नाशिल्लो. हे खेपे तो सुरू 
जालो. दिसा शाळेतल्या पाचवी यत्तेत शिकपी रामदास चाफाडकार नांवाच्या 
भुरम्यान थोड्याच दिसांनी ह्या वर्गाचें काम स्वेच्छेन पत्करले आनी म्हाका दुसऱ्या 
वाड्यार रातीचे वर्ग सुरू करूंक मेकळो केलो. रामदास चाफाडकाराचें अनुकरण 
आनीक विद्यार्थ्यांनी केले. १९५२ ते १९५३ वर्सा स वी आनी सातवेचे वर्ग 
दिसाचे शाळेंत सुरू जाले. तशे रातच्या वर्गाखातीर आनीक विद्यार्थी-शिक्षक 
मेळळे. पुरोगामी विचार व्यक्‍त करपी पुस्तकांचें सामुदायिक वाचन सुरू जालें. ह्या 
रातच्या वर्गाक लागून फुडें शंभू पालकारा सारके मुक्ती संग्रामांत सर्वस्वाचो होम 
करपी कार्यकर्ते निर्माण जाले. ह्या रातच्या वर्गाक लागून खोपीकडेन संबंद आयलो 
आनी मुखार भूमीगत चळवळींत ह्योच खोपी आमचीं आश्रयस्थानां जाल्यो. ह्या 
वर्गाक लागून कितल्या तरी रूह, हळशिकावण्या समजुतींक हादरोय बसलो. 

सावयच्या ह्या दुसऱ्या वास्तव्यांत पारंपारीक हळशिकावण्या रूढींचेर नेटाचो 
हल्लो करपाचेंय थारायलें. दिसाचे शाळेतल्यान ताका आरंब केलो. शाळा देवळांत 
भरताशिल्ल्यान दोन क्रिस्तांव विद्यार्थी थय एके विशिश्ट मर्यादे मेरेनूच भितर सरूक 
शकताले. तेन्ना शाळाच देवळाचे भायले कुडींत घेवपाक सुरू केली. पूण म्हार 
थंयीय प्रवेश करूंक शकनाशिल्ले. ताका लागून शाळेची वेगळी स्वतंत्र इमारत 
बांदपाचें थारायलें. जाती भेदाच्या जजाळांतल्यान कंवळीं भुरगीं तरी कांय वेळ 
पयस रावंक शकतलीं आनी योग्य अशें कितेंय ग्रहण करूक शकतलीं हे खातीर 
ही इमारत म्हाका जाय आशिल्ली. कोंड्याचे पाटले विणपाचें आपलें पारंपारीक 
काम करपाखातीर जेन्ना बेतकीच्यान म्हार मंडळी सावय येत तेन्ना तांका गोठो वो 
त्या परस हळशिकावणी सुवात रावपा खातीर दिताले. तांका थंयच्यान काडून 
शाळेत जागो दिवप आनी तांचेखातीर रातचो वर्ग चलोवप हें शाळेच्या स्वतंत्र 
इमारतीक लागुनूच शक्य जावपाचें. 

शाळेची अशी स्वतंत्र इमारत बांदप हें खर्‍यानीच अदभूत काम आशिल्ले. ना 
गाठीक पयसो, ना फाटल्यान व्हडा व्हडांची समिती. पूण इत्सा उक्तायतांच पदमाकर 
सावयकारान जमीन दिली. ताणी तशेंच रामदास चाफाडकाराचो बापूय गणपत 
चाफाडकारान पाटयो, वासे, चुड़टां दिलीं. दिसाचे शाळेतल्या भुरग्यांनी आनी 
रातचे शाळेतल्या जाणट्यांनी 'तशेंच हांवें श्रमदान केलें. गांवचे विश्वनाथ 
सावयकार, गणपत सावयकार, लक्ष्मीकांत चाफाडकार ह्या सारके तरनाटेय मजतीक 

धावन आयले. सगळ्यांच्या पालवान सामकें एक देड म्हयन्यांत फेब्रुवारी १९५३ 
च्या मध्याक, इमारत उबी रावली. सामक्या ल्हान ल्हान भुरग्यांनी लेगीत खोशयेन 
श्रम घेतले. गांवच्या एका गृहस्थाक मात आपल्या सारख्या श्रीमंतांच्या भुरग्यांनी 
अंगमेहनत करपाची आनी तीय बी गरीब भुरण्यांवांगडा ही कल्पनाच सोसूंक जालीना. 
ताणीं आपल्या दोगांय भुरग्यांक शाळेंतल्यान काडली. 

स्वतंत्र इमारतींत आमी सगळें कितें मेकळेपणान करूंक लागले. शाळेंत दरवर्सा 
जावपी सरस्वती पूजन हें खंयच्याय जातीधर्माच्या विद्यार्थ्या कडल्यान करपाचो 
आमी पायंडो घालो. आगरकरांचे आनी स्वातंत्र्यवीर सावरकरांचे सामाजिक निबंद, 
साने गुरूजींचीं पुस्तकां वयल्या वर्गातले विद्यार्थी वाचूंक लागले. रातच्या वर्गातूय 
हें लोण वयल्या वर्गातल्या विद्यार्थी-शिक्षकांनी ब्हरून पावयलें. हळशिकावण्या 
रूढी आडचे म्हजे शिकवणेक सनातनी मंडळींचो निश्चितूच विरोध आशिल्लो. 
पूण कांय जाणांनी म्हाका भक्कम तेंको दिलो. पदमाकर सावयकारांचो हातूंत 
मुखेलपणान उल्लेख करचो पडटलो. गोंयचे थोर सामाजिक कार्यकर्ते डॉ. गोविंदराव 
धुमे हे तर मुद्दाम पणजेच्यान वयलेवयर शाळेंत येवन म्हाका आनी म्हज्या वांगडा 
काम करप्यांक प्रोत्साहन दिताले. 

रातच्या वर्गाच्या निमतान वळख जाल्ल्या कांय लोकांच्या शेतांत तांचे वांगडा 
हांव स्वता सगळे तरेचें कामूय करूंक लागलों. शेणखताचीं 'पाटीं' हांवूय माथ्यार 
धरून व्हरूक लागलों. प्रतिश्ठित लोक म्हाका चक्रम म्हणूक लागले. म्हज्यो 
उच्च वर्णियत्वाच्या अहकाराच्यो आशिल्ल्यो नाशिल्ल्यो बेडयोय निखळून पडटात 
हाची जाणविकाय आशिल्ल्यानूच त्या प्रतिश्ठीतांच्या उपहासाचें म्हजे नदरेन मोल 
शून्य आशिल्ले. 

सावयत ह्यो सगल्यो गजाली घडत आसतनाच भायर राजकीय हालचालीं 
कड़ले संबंद वाडत आशिल्लेच. अण्णा देशपांडे म्हजेकडेन येता-वताले. नव्या 
लोकांक हाडटाले. वळणी वाडटाल्यो, चर्चा जाताली. २६ जानेवारी १९५२ चो 
प्रजासत्ताक आमी पाळये कसो गुपीतपणी मनयलो ती अजून म्हाका याद जाता. 
अण्णा देशपांडे, गजानन रायकार आनी आनीक स-सात जण एकठांय आयले. 
गोंयचे राजकीय परिस्थिचेर चर्चा केली. पाळयेंतल्या दळवी कुटुंबान त्या निमतान 
किते तरी गोड़शें केलें ताचो आस्वाद घेवन जशे जमिल्ले तशेच पासार जाले. 

मार्च १९५२ त अण्णा देशपांडे सावय आयिल्ले आसतना ताणी बेगीनूच वझरी 
(शीमेपलतडी. महाराष्ट्रांत) हांगा भरपी नॅशनल कांग्रेस गोवा' चे बसके विशींची म्हाका 
म्हायती दिली आनी निमंत्रणूय दिलें. “गोंयच्यान वचपी थोडेच आसात. आमी गोंयांत 
रावतल्यांनी थंय मुद्दाम हजर रावंक जाय आनी गोंयची वस्तुस्थिती सांगूंक जाय.' अशें 
ताणीं म्हणले. 

गोंयच्या वावराचे सुरक्षतायेचे नदरेन म्हाका बसकेक वचप धोक्याचे दिसतालें. 
गोपनीयतेक धक्को लागपाचो! पूण हो धोको पत्करपा खेरीज गत्यंतर नाशिल्ले. 
बैठक 'नॅशनल काँग्रेस गोवा' च्या पुनरूज्जीवनापासत आपयल्ली. प्रजासमाजवादी 
पक्षाचे श्री. पीटर अल्वारीस, तांचे लागशिल्ले सहकारी श्री. अँथनी डिसौजा, 
श्री. विश्‍वनाथ लवंदे, श्री. माधव वीर, श्री. आत्माराम मयेकार, श्री. सुर्यकांत 
नाईक आदी मंडळी बसकेक हाजीर आशिल्ली. गोंयच्यान श्री. अण्णा देशपाडे, 
हळदोणचे श्री. शांताराम धोंडे आनी हांव अशे तिगूच आशिल्ले “गोंयांत आयज 
काँगेसचे वांगडी शून्य आसात. ह्या शुन्यांतल्यान तिची थोड्याच काळांत कशी 
वाढ करू येता हें पळोवपाचें आसा'' अशें आरंबाकूच श्री. पीटर आल्वारीस 
हांणी सांगलें. ताणी बसकेंत दवरिल्लो कार्यक्रम विधायक स्वरूपाचो आशिल्लो. 
गोंयांत गांवांगांवांनी 'ग्रामसुदारणां मंडळां स्थापन करचीं, उगड़ राजकी रंग ताका 
दिवंचो न्हय, जपानी भातशेतीसारके उपक्रम ह्या मंडळानी हातांत घेवन लोकांक 
आपलेकडेन आकर्शीत करून घेवंचें अशें तांचे मत आशिल्ले. पुर्तगेज शासीत 
गोंयची राजकीय परिस्थिती ब्रिटिश शासीत भारतापरस मुळांतूच वेगळी आशिल्ल्या 
कारणान थंय 'ग्रामसुदारणा मंडळां' सारख्या उपक्रमांक वाव ना अशें मत श्री. 
विश्वनाथ लवंदे हांणी मांडलें. ते परस लोकांमदी फैलावल्ल्या असंतोशाक वळण 
लावन, तो संघटीत करून प्रत्यक्ष लढ्याचो मार्ग आपणावप योग्य आसा अशें 
ताचें मत आशिल्ले. शेवटाक नॅशनल काँग्रेस गोंय' ही संघटना बांदपाचो संदेश 
गोंयच्या खाशी गोंयड्यांनी पसरोवपाचो निर्णय घेवन आमी गोंयांत परतले. 

ते वेळार मुंबयच्यान उजवाडाक येवपी 'साधना' ह्या मराठी सातोळ्याचो हांव 
वर्गणीदार आशिल्लों. महाराष्ट्रांतल्या दुकळाची बातमी ह्या साधनेतूच हांवें वाचली. 
ते वेळार सावय वाठारांतल्यान कपडे आनी पयशे एकठांय करून हांव एप्रिल १९५३ 
त पुण्यांत गेलों आनी थंय ते दुकळ समितीचे सुवादीन केले. हेच वेळार साने गुरूजी 
सेवापथकान नसरापूर- कर्जत हो जोड रस्तो श्रमदानान तयार करपाचें ठरयिल्लें. ह्या 

निमतान स्वतंत्र भारतांतले घडणुकांचो, विचार मंथनाचो, लोक अश्या उपक्रमानी 
कसो वांटो घेतात हाची लागसून वळख करून घेवपा खातीर हांव ह्या श्रमपथकांत 
वांटेकार जालों. रस्त्याची लांबाय चार मैल आशिल्ली. १००-१५० आपदवावुरपी 
जीव तोडून काम करताले. तातूंत म्हाविद्यालयीन विद्यार्थी, प्राध्यापक आनी राजकीय 
फुडारी, मुखेलपणान प्रजासमाजवादी पक्षांतले फुडारी आशिल्ले. प्रा. मधु दंडवते, 
यदुनाथ थत्ते हांची वळख थंयच जाली. स्वराज्याचे लोण खेड्यापाड्यामेरेन पावयतात 
अशी सगळयांची प्रामाणिक भावना आशिल्ली. थळावे जनतेनं हातूंत वांटो घेवंचो 
अशी आमची अपेक्षा आशिल्ली. पूण गांवच्या लोकांचो तेंको आमकां मेळनाशिल्लो. 
ते आमचे पासून हातभर पयसूच रावताले. आपली उदरगत करून घेवपाचीच हांका 
मुळांत इत्सा ना, आनी कदाचीत ती आसलीय जाल्यार ते खातीर आंग मोडून हांका 
काम करूंक नाका, सगळें आयतें जाय.' अशे विचार आमचे मदले कांय उक्तावपाक 
लागले. 'कांय न्हय, ह्या लोकांक चाबकाचे फटके मारूक जाय. ते बगर हांका 
अक्कल येवपाची ना.' अशें म्हणपामेरेन कांय जाण पाबिल्ले. 

आपल्या गांवांतल्यान वचपी ह्या रस्त्याचे सुदारणे विशीं गांवकार उदाशीन कित्याक 
हाचो सोद घेवपाचो प्रयत्न कांय जाणांनी केलो तेन्ना सगळो उलगडो जालो. जमिनदाराचे 
मालकीचे ते जमनींत तण वाढयताले आनी मुंबय धाडटाले. रस्तो खडबडीत आशिल्ल्यान 
गांवकारांक बैलगाडयेंतल्यान ते म्हामार्गा मेरेन व्हरचे पड आनी ताका लागून त्या गांवच्या 
लोकांक रोजगार मेळ, चार गोठे खावंक मेळ. रस्तो बरो जालो जाल्यार जमीनदार 
स्वताचे ट्रक त्या रस्त्यान हाडूक शकतले आनी मागीर आपल्या तोंडांतलो घास काडून 
घेतले अशी ग्रामस्थांची रास्त समजणी जाल्ली. देखुनूच आमच्या श्रमदानांत वांटो 
घेवन तांका आत्महत्या करपाची नाशिल्ली. जमीनदारांचो फायदो करून दिवपाखातीर 
खंयचेतरी कंपनीचेच लोक आयिल्ले आसतले असोय तांचो आमचे विशी समज 
जाल्लो आशिल्लो. ह्या विधानाक थंयच दुसरे एके घडणुकेन तेंको मेळळो. गांवांत 
शाळा बादपा खातीर आमचे पयकींच कांय जाणांनी गांवकारांची बसका आपयल्ली. 
तिका मात ताणी बरोच प्रतिसाद दिलो. जर खऱयानी आमकां जनतेचें सहकार्य जाय 
आसत जाल्यार येवजण्यो सकयल्यान वयर येबंक जाय, येवजण जनतेच्या हिताचेर 
आदारिल्ली आसूक जाय ह्या धड्याचो प्रत्यक्ष वस्तुपाठूच म्हाका थंय मेळ्ळो. 

वयल्या रस्त्याचे काम १९५१ त सुरू जाल्ल्या पयल्या पंचर्वसुकी येवजणेंत 
आसपावल्ले. थळावी जनता आपल्या येवजण्यांक उपाट तेंको दिता हें सरकारी 

प्रचार बहादूरांक दाखोवन दिवपाचें आशिल्लें. एक दीस म्हायती खात्याच्यो गाडयो 
छायाचित्रणाच्या साहित्यासयत धडाधड आयल्यो. मनशां देंबलीं. थळावे लोक 
नाय म्हळ्यार एक-एक-दोन- दोन रूपया दिवन कांय जाणांक हाडिल्ले. तांका 
तात्पुरते फेटे बांदपाक दिले आनी ते 'काम करतात' अशें चित्रण केलें. जनते वांगडा 
सरकारी अधिकारीय काम करतात हें दाखोबपाखातीर चित्रिकरणा वेळार एका 
अधिकाऱ्याच्या हातात रिकामी टोपलीय दिली. 

साने गुरूजी सेवा पथकाच्या वयल्या शिबिराचे फुडारपण श्री. नानासाहेब डेंगळे 
आनी कामगार फुडारी बगाराम तुळपुळे करताले. गोवा सत्याग्रहात मुखार वांटो घेतिल्ले 
नानासाहेब गोरे हे एक दोन दीस शिबिरात वाटेकार जाल्ले. हांव गोंयच्यान आयलां 
म्हणटकच ताणी म्हजे वांगडा गोंयचे राजकीय परिस्थितीविशीं चर्चा केली. गोंयांत 
करपाचे कार्य पध्दती बाबतचीं ताणीं उक्तायल्लीं मता श्री. पीटर आल्वारीस हांच्या 
मतांकडेन जशाकतशी जुळपी आशिल्लीं. 

शिबीर एप्रिलच्या अखेरेक सोंपलें हांव मुंबय गेलों आनी श्री. अँथनी डिसौजाक 
मेळ्ळो. ते वेळार ते लॉइडस बँकेत काम करताले. ते म्हाका तडक प्रजासमाजवादी 
पक्षाच्या कार्यालयांत घेवन गेले आनी पीटर आल्वारीसांकडेन गांठ घाली. बोरीवलीच्या 
कोरा केंद्रात वचून जपानी भात शेती हांवें शिकून घेवंची आनी ती गोंयांत व्हरची अशें 
ताणीं सुचयलें. पूण हांव स्वता शेतकार नाशिल्ल्यान म्हाका तें कठीण आसा, म्हजेपरस 
सावयतल्या एखाद्र्या शेतकाराच्या भुरम्याक तें शिकोवंचें अशे सांगून हांव गोंयांत 
परतलों. 

मेच्या अखेरेक हांव गोंयांत, सावय परतलो आनी जुलयांत एक दीस शाळा 
चालू आसतना एक व्हडली पोती घेवन बाळा पर्येकार शिमेपलतडङच्यान आयलो. 
पुर्तुगेज विरोधी पत्रकांचो एंक व्हडलो गड़ो पोतयेंत आशिल्लो. श्री. विश्वनाथ 
लवंदे हांचो निरोपूय आशिल्लो. दासू (रामदास चाफाडकार) आनी शंभू 
पालकाराच्या पालवान पत्रका रातोरात वाटून उडयलीं आनी निरोपा प्रमाण आझाद 
गोमंतक दलाच्या अंबेली हांगच्या शिबिराक वचपाखातीर भायर सरलों. ह्या 
शिबिरानूच फुडले प्रत्यक्ष चळवळीचे रणशिंग फुंकले. 

HEE 

४. आझाद गोमंतक दळांत 


“दीव, दमण, गोवा” हे भारताचे अविभाज्य भाग आसून पुर्तुगेज 
साम्राज्यशायेक थंयच्यान खंयच्याय मार्गान धांवडावन घालून हे बसणुकेचें भारतात 
पर्थून विलिनीकरण घडोवन हाडपाखातीर हांव आयज आझाद गोमंतक दलाचो 
आपवाबुरपी जातां. दलाचो उद्देश्य पुराय जावपाखातीर, सर्वस्वाचो होम करपाखातीर 
हांव फाटी फुडें पळोवचो ना आनी म्हज्या सहकाऱ्यांकडेन आनी दला कडेन 
केन्नाच प्रतारणा करचो ना. जय हिंद!' भारताच्या बावट्या मुखार दलाचे संचालक 
श्री. विश्‍वनाथ लवंदे वयल्या आशयाचो सोपूत आमकां शिबिरार्थीक दिताले आनी 
हांव ती मेणवातीच्या मंद उजवाडांत संतपणान घेतालों. हांव कितें करतां, हांव 
उच्चार करतालों त्या दरेक उतरा वांगडा खंयची जापसालदारकी म्हज्या आंगार 
येवन पडटा हाची जाणविकाय म्हाका पुरायेन जावंची देखून आवाजांत संथपणा 
आसुंये! घाईन किते तरी घडत आसा अशें स्वरूप ताका नाशिल्लें. 'की घेतले व्रत 
न हे आम्ही अंधतेने' हे काव्यपंक्तीची याद करून दिवपी गांभीर्य त्या वातावरणात 
आशिल्ले. 

अंबोलीच्या शिबिराची ती सांगता आशिल्ली. धा दीस कशे गेले ते कळूंकच 
नाशिल्ले. पूण त्या दिसांत जें जें घडलें तें तें अविस्मरणीय अशेंच आशिल्ले. 
अंबोली हो गांव सावंतवाडी सावन बेळगांव रस्त्याचेर २०-२५ मैलांच्या अंतराचेर 
आसा म्हणटकच गोंयचे शीमे पासून बरेंच पयस. अत्यंत दोंगराळ आनी अटंग्या 
जंगलांचो हो वाठार. आझाद गोमंतक दलाचो इतिहास, ताचें ध्येय धोरण, गोंयांतली 
पर्तुगेज साम्राज्यशाय, ती ना नपयत करूंक सशस्त्र मार्गाची गरज आनी ताका मुळावी 

गरज आशिल्ली दोंगराळ युध्द पध्दतीचें शिक्षण हे खातीर हें शिबीर भरिल्ले. 
१९४६तल्या सत्याग्रह चळवळीत प्रत्यक्ष वांटो घेवन त्या मार्गावयलो विस्वास गेल्ल्या 
तरनाट्यांनी फुडल्या वर्सा म्हळ्यार १९४७त “आझाद गोमंतक दल' ही संघटना 
स्थापन केल्ली. सुभाषबाबूंची “आझाद हिंद सेना' ही ताचे स्फुर्ती स्थान. वास्तवीक 
“आझाद गोमंतक सेना'अशेंच नांव हे संघटनेक दिवपाचें आशिल्ले. पूण सेने क 
येवपी हिंसेचो वास “सोज्वळ प्रकृतीच्या ज्येश्ठ भारतीय राजकारण्यांक सोसचोना, 
तांचो अकारण विरोध सोसचो पडटलो ह्या रास्त भंयान सेने ची सुवात 'दला'क 
दिवंची पडली. 'रणावीण स्वातंत्रय आम्हा मिळाले!!' असो नेट मारप्यांचे ते दीस 
आशिल्ले आनी तांचे लागीं पावला कणकणी संबंद येवपाचो आशिल्लो. 

जुलाय १९४७ त म्हापश्यांतल्या सरकारी खजिन्याचेर जाल्ल्या हल्ल्यान 
आझाद गोमंतक दलाच्या वावराक एका अर्थान सुरवात जाल्ली. श्री. दत्तात्रय 
देशपांडे, श्री. प्रभाकर सिनारी, श्री. विश्वनाथ लवंदे, श्री. नारायण नाईक हाणीं 
तातूंत वांटो घेतिल्लो. ह्या हल्ल्यांत एक पोलीस मेल्लो आनी दुसरो जखमी जाल्लो . 
मुखार श्री. दत्तात्रय देशपाडे, प्रभाकर सिनारी, नारायण नाईक हांका धरले आनी 
तांका दीर्घ मुजतीची ख्यास्ती जाल्यो. श्री. विश्‍वनाथ लवंदे, श्री. सूर्यकांत नाईक 
आदीनी गोंय सोडले आनी आझाद गोमंतक दलाचे केंद्र भारतीय हहीत व्हेले. 

अशे तरेन १९४७ त दलाची जरी'स्थापना जाल्ली, तरी हावें पयलीं ताचें नांव 
आयकल्लें तें १९५२ च्या मार्चात वझरी हांगा भरिल्ल्या नॅशनल काँग्रेस गोवा', 
हाचे हे आदीं उल्लेख केल्ले बसकेंत. अर्थात ते वेळार दलाचो उडटो उल्लेख 
आयकलो आनी तोय श्री. विश्वनाथ लवंदे हांच्या तोंडांतल्यान. राष्ट्रसेवा दल' 
ही जशी भारतीय राष्ट्रीय काँग्रेस ची आपवावुरपी संघटना मानताले, तेचप्रमाण 
'आझाद गोमंतक दल, हें नॅशनल काँग्रेस गोंयची आपवाबुरपी संघटना मानची 
असो आग्रो श्री. लवंदे हाणी धरिल्लो. अंबोलेच्या शिबिरांतूय ताचो पुनरूच्चार 
केलो. १९५५त नॅशनल काँग्रेस गोवा आनी आझाद गोमंतक दल हांचे मदलो 
मतभेद तेंगशेक पावून संबंद सामको तुट मेरेन होच आग्रो परतून परतून जातालो. 
सनदशीर, सत्त्याग्रही, सात्विक, मार्गान वचपी सज्जनांच्या सहवासांत रावन सशस्त्र 
आंदोलनाचे आपल्या हातांतल्यान'घडपी “पाप दिल्ली दरबाराचे नदरे आड उरचें 

हो डावपेच वयल्या आग्ग्रा फाटल्यान आशिल्लो. निदान म्हजी तरी तशी भावना 
आशिल्ली. 

शिबिरा खातीर हांव अंबोले पावलों तेन्ना सांजवेळ जाल्ली. गांवापासून पयस 
आशिल्ले एके पडंग धर्मशाळेत आमी रावले. म्हजेवरीं आनीक २०-२५ जाण 
गोयच्यान आयिल्ले. सगळे गोंयकार आशिल्ले. मोर्ले गडावेलो धनगरूय तातूंत 
आशिल्लो. दुसरे दिसा सकाळी आमी पलटणी प्रमाण ओळीन कवायतीचे सुवातेर 
धांवत वतना एकल्यान आमच्या मुखेल्याक कितें तरी कानांत सांगलें आनी ते 
प्रमाण आमी रोखडीच शिस्तबद्द रांक मोडली आनी ल्हान ल्हान तुकड्यो करून 
कवायतीचे थारायिल्ले सुवातेर गेले. थंय बंदुको, त्योय कासाच्यो, साकांत घालून 
हाडिल्ल्यो. पिस्तोलां आनी हेर शस्त्रांय अशींच लिपोबन हाडिल्लीं. हें गुपीतपण 
कित्याक? रस्त्यावेल्यान सामकें गांवा भायल्या रस्त्यावेल्यानूय - आमकां संचलन 
कित्याक करूंक मेळ्ळें ना? ल्हान ल्हान तुकड्यांनी फाफसून कित्याक येवंचें 
पडलें? गोंयांत जर शिबीर भरिल्लें जाल्यार ही गुप्तताय पाळची पडपाची. पूण 
गोंयाभायल्या स्वतंत्र भारतांत ही गुप्तताय कित्याक? जाप मागीर मेळ्ळी आनी 
ती आयकून मन संतप्त जाले. सकाळीं संचलन मोड़चें पडलें कारण तेच वेळार 
व्हडले भारतीय पोलिस अधिकारी रस्त्यावेल्यान वचपाचे आसात म्हणपाची 
ऐनवेळार बातमी मेळळी. संचलनाक लागून तांचें शितीद आकर्शीत जावपाचें! 
आमी कोण, खंयचे हाची चौकशी जावपाची आनी मागीर कायद्याचे पावित्र्य 
अबाधित दवरपा खातीर आमच्या मदल्या कांय जाणांची शस्त्रां सयत पोलिस 
ठाण्यार आनी उप्रांत शस्त्रांविणे भारतीय बंदखणीत रवानगीय जावं येताली. पोलिस 
खात्यांतल्याच एकल्यान खात्याकडेन बेईमानी करून आमका योग्य वेळार वयली 
म्हायती आमच्या मुखेल्याक दिल्ली देखून आमी वेळारूच संचलन मोडूंक शकले 
आनी सुरक्षीतपणान थारायिल्ले सुवातेर वचूक शकले. शस्त्राय गुपीतपणान व्हरपाची 
दक्षताय हेच कारणा पासत घेतिल्ली. भारत सरकारच्या भोंगळ धोरणाची परिणीती 
आशिल्ली. संवसारांतलीं हेर राष्ट्रां अशे परिस्थितींत कसले सहकार्य स्वातंत्र्य 
लढ्याक दितात हाचो विचारूय भारत सरकार करी नाशिल्ले. आल्जेरियांतल्यान 
झुंजपी आल्जेरियन देशभक्तांक मोरोक्को आनी ट्युनिशिया ह्या शेजराच्या स्वतंत्र 

राष्ट्रांनी आपापल्या वाठारांत लश्करी शिक्षण दिवपी शिबिरां घेवंक दिलीं. कायम 
तळ उबारूक दिले आनी तशें करपाक उक्तेपणी मोठेपण मानलें. पुर्तुगेज 
साम्राज्यशाये आड झुंजपी गिनी, अंगोल आनी मोसंबीक हांगच्या निग्रो देशभक्तांक 
अशेच तरेची मजत निकत्याच स्वातंत्रय लाबिल्ल्या शेजारच्या आफ्रिकी राष्ट्रांनी 
उक्तेपणी दिली. सामकी अत्याधुनीक युध्द साहित्याचीय पुरवण केली आनी हैं 
ताणीं मोठ्या अभिमानान, हड्डें मुखार काडून संयुक्त राष्ट्रसंघाच्या व्यासपिठार 
जाहीरपणी सांगलेंय. स्वतंत्र भारतांत मात गोंय मुक्त करूक आंवड़ेवपी देशभक्तांक 
सादें संचलन करपाकूय चोरी! दोन-चार मोडक्यो बंदुकोय वापरपाची चोरी! अर्थात 
ही केवळ सुरवात आशिल्ली. फुडाराक येवपी चड़ कोडू अणभवांची ही केवळ 
नांदी आशिल्ली. भारताचो एक वांटो परकीयांच्या ताब्यांतल्यान मुक्त करूक सोदपी 
म्हज्या सारख्या भारतीयाच्या हाताक एक दीस भारतीय बेडयो घालून म्हजी धींडूय 
काडपाचे आशिल्ले. म्हज्या दोन गोंयकार वांगड्यांक, सुखा शिरोड़कार आनी 
अनत थळी हाका, भारतीय बंदखणीची हवाय खावची पड़पाची. 

वयल्या सगळ्या प्रकारच्या बंधनाक लागून शस्त्रास्त्रांचे जें शिक्षण मेळऽ तें 
सामकेंच उणें आसताले. मुखार पुण्याच्या सर परशुरामभाऊ महाविद्यालयांत 
भुगोलाचे प्राध्यापक जाल्ले साम्यवादी विचारसरणीचे कॅप्टन गोळे हे शिबिरात 
शिक्षण दिताले. तांचो उत्साह प्रचंड आशिल्लो. तुटपुंजे सामुग्रेच्या पालवान 
चडांतचड जितलें शिकोवप शक्य आसा तितलें आमकां शिकोवपाची ताणीं 
पराकाश्ठा केली. दोंगर कशे चडपाचे, मात्तूय आवाज करिनासतना, दिसनासतना 
अकस्मात दुस्मानाचें ठाणें कशें हातासपाचें, सरभोंबतणच्या वातावरणाकडे आनी 
रंगाकडेन सारकेपण राखून शत्रूक कशें चकोवपाचें आनी आपलो बचाव तशेंच 
तांचेर हल्लो कसो करपाचो, शत्रूनी व्यापिल्ल्या वाठारांतल्यान चलता आसतना 
दिसा तशेंच रातची किते काळजी घेवंक जाय, रातचो शक्यतो दिवो वापरप ना, 
वापरपाचो जालोच तर कशे पध्दतीन वापरपाचो, विडी-सिगरेट रातची खंयचे 
परिस्थितीत ओडपाची ना, जेन्ना ती ओडपाक हरकत ना तेन्ना कशी ओडपाची, 
रस्ते कशे हुपपाचे. मैदानांतल्यान वतना कितें काळजी घेवपाची, न्हंयचेर दोरयेचो 
पूल कसो बांदपाचो ह्या सारखी जायती म्हायती ते दिताले आनी प्रात्यक्षीक मेहनतीन 
करून घेताले. 

प्रथमोपचाराचेंय शिक्षण कॅप्टन गोळे दिताले. हे विशीं घडिल्ली एक मात्शी 
विनोदी घडणूक सांगपा सारकी आसा. जबर जखमी जाल्ल्याक माचुलांतल्यान 
कशें व्हरचें हें दाखोबपाचे आशिल्ले. मोर्ले गडावेल्या धनगर तरनाट्याक ताणीं 
जखमी जाल्ल्याचें सवंग करून सकयल पडून रावपाक सांगलें. ताणें न्हयकार 
दिलो. “तुमी करात, हांव पळयतां. हांव जखमीक व्हरपाचें काम करतां.. अशें तो 
म्हणत रावलो. “आरे, पूण कित्याक?' अशें परतें परतें विचारतकच ताणें म्हळे, 
“जखमी नासतनाय आपणें बेश्टेंच स्वताक जखमी समजलो तर खऱ्यानीच आपणाक 
तशें कितेंय जातलें. स्वताक कितेंय वायट जातलें हाची कल्पना लेगीत करची 
न्हय, कित्याक तर ती कल्पनाय एक दीस साकार जाताच. ' जाण्टेल्यांनी ताचेर 
केल्ले संस्कार उक्ते जाल्ले. शकुनापशकुनांतल्या जाळांतल्यान आपली सुटका 
करून घेवप ताका इतलें सोंपें नाशिल्लें. ताची जाप आयकून आमी हांसले खरे, 
पूण ह्यो सगळ्यो उणिवो गृहीत धरूनच मुखार वचपाचें आशिल्ले. 

अंबोलीच्या ह्या शिबिरांत हाजीर राविल्ल्या पयकी धुळेर-म्हापशें हांगचे श्री. 
महाबळेश्वर तथा म्हाबळू नाईक हे मुखेलपणान याद जातात. म्हापशेंतले डॉ. 
गणबा दुभाषी हांचे भोंबतणी जे धडपडे राष्ट्रीय वृत्तीचे तरनाटे एकठांय जाल्ले 
तांतले म्हाबळू नाईक मुखेल आशिल्ले. सावयतल्यान पयलीं फरारी जावंचे पडल्या 
उपरांत म्हळ्यार १९५०च्या शेवटाक डॉ. दुभाषी हांच्या दवाखान्यांत म्हाबळूची 
वळख जाल्ली आनी उपरांत तिचें घनिश्ठ इश्टागतीत रूपांतर जाले. हांव आनी 
श्री. बाळू साठे खूबदां तांच्या घरा मुक्कामाक आशिल्ले. थंय तांचे व्हडले भयणीची, 
बायची आनी तिचो चलो श्रीकांत हांचीय वळख जावपाचो योग आयलो. ह्या 
तिगानीय उपरांत मुक्ती संग्रामांत सातत्यान समर्पण वृत्तीन वांटो घेतलो. तांचें घर 
ह्या लढ्याचो व्हड आदार जाल्ले. पणजेंतल्या पुर्तुगेज शिक्षक विद्यालयांतले 
प्राध्यापक श्री. शंकर सरदेसाय हे एक सोयरे म्हण अंबोली शिबिरांत उपस्थित 
आशिल्ले. 

अंबोलीचें शिबीर आटापून हांव सावय परतलों. हवेच्या दाबाचेर चलपी एक 
पिस्तोल (एअर पिस्तूल) हांवें वांगडा व्हेलें आनी नेमबाजीचो सराव करपाक 
दासूक सांगले. ह्या पिस्तोलाचो आवाज येना आशिल्लो. ते भायर तेच तेच छरे 
परतून परतून वापरूक मेळऽ. हे उपरांत आझाद गोमंतक दलाच्या 'क्रांती' पत्रकाचे 

गठ्ठे बाळा पर्येकार नेमान हाडूंक लागलो. आमी तीं पत्रकां बाणस्तारी शुक्राराच्या 
सप्तकी बाजारा दिसा तशेंच सरभोंवतणच्या खेड्यानी वाटूंक लागले. वणटीचेर 
दसोवंक लागले. रातच्या वेळार जनेलांतल्यान लोकांच्या घरांत उडोवंक लागले. 
सावयच्यानूच दोंगरेर पुंडलीक नाईक ह्या वावुरप्याकडेनय तीं पावंक लागलीं. क्रांती 
पत्रकां वांगडाच केन्ना केन्ना डॉ. श्री. तेलु द मश्करन्यश हांचे रसूर्ज गोअ हें 
पुर्तगेज सातोळें तशेंच फ्री गोवा' ह्या इंग्रजी सातोळ्याचेय अंक येताले. रातच्या 
वर्गांत क्रांती'चें सामुदायीक वाचनय जातालें. थोडेभितर हांव आझाद गोमंतक 
दलाचो सक्रीय आपवावुरपी जाल्लों. 

ऑगस्ट १९५३ त म्हाका श्री. रघुवीर कामत दुर्येत आशिल्ल्याचो निरोप 
आयलो. हांव शंभू पालकाराक घेवन तांची खबर घेवंक रैश मागुशचे बंदखणीत 
गेलों. हय बंदखणीत! डिसेंबर १९४७ सावन ते बंदखणीत कुसताले. गुन्यांव 
आशिल्लो पेडणे म्हालांतल्या एका व्हड जमीनदारान चलयिल्ले लुटमारीचो प्रतिकार 
करूंक शेतकार चळवळ संघटीत करप. तांका ९वर्सा बंदखणीची ख्यास्त दिल्ली. 
जानेवारी १९५३त गोमंतकीय व्यायामपटू श्री. चंद्रकांत वेर्णकार हांचे वांगडा श्री. 
कामत हांकां मेळूंक वचपाचो पयलो योग आयिल्लो. एकदां वळख जाल्ली आनी 
मागीर दर सप्तकात एक दोनदां तरी तांका मेळपाचो नेम करून हांव वळख वाडयतच 
गेलों. तांका चंद्रकांत वेर्णकाराचो अपवाद सोडून फामिली भायलो दुसरो कोणूच 
मेळूक आयिल्लो हांवें पळोवंक ना. कैद्याक फक्त सोयऱ्यांकूच मेळपाची मान्यताय 
आशिल्ली तरी एखाद्ग़रान आपूण ताचो सोयरो म्हण फट मारल्यार ताचो पत्तो 
लावपाच्या फंदांत रैश मागुशच्या बंदखणीचे अधिकारी पडनाशिल्ले. हाबेय अशीच 
फट मारिल्ली आनी ती बऱ्यापैकी पचिल्ली. तांचो एक सोयरो म्हण हांव नेमान 
ताका मेळूंक लागलों. म्हज्या मेळपान तांका कितलो आनंद जातालो हाची पुराय 
कल्पना हांब ते वेळार करूंक शकलोना. पुर्तुगालचे बंदखणीत इकरा वर्साच्या 
कारावासा उप्रांत म्हाका जेन्ना म्हजे वकील श्री. प्रीती कामत पयले खेप मेळूंक 
आयले तेन्ना ती कल्पना आयली. आपलेविशीं कोणाक तरी सहानुभूती दिसता, 
आपूण गजाआड आसलों तरी लेगीत मोगान आपणाक कोण तरी मुद्दम मेळपाक 
येता हाचो आनंद शीममेर नाशिल्लो आसता. ही खोस हांव रघुवीर कामतांक चड 

उणी दिवंक शकलों. तांचे गोयचे स्नेही तांका ही खोस शतपटीन चड दिवंक 
शकपाचे. सोयरे म्हण तांका म्हजेपरस चड सहजपणान बतावणी करूं येताली. 
पूण आपूण राजकीय कायकर्ते म्हण मिरोवपी लेगीत पयस रावताले. 

रघुवीर कामतीक हे खेपे मेळळों तेन्ना ते दुरयेत आशिल्ले. म्हजेपरस वैजकी 
गिन्यान आशिल्ली व्यक्‍ती तांका चड उपेगी पडू येताली. पणजेचे म्हजे स्नेही डॉ. 
गोविंद धुमे रोखडेच म्हज्या दोळ्यां मुखार आयले. तांका हांवें सगळी गजाल 
सांगली. एका खिणाचोय वेळ वगडायनासतना डॉ. धुमेन पणजेच्या रूग्णालयांतल्या 
कैद्यांच्या विभागात रघुवीर कामतांची भेट घेतली. ताणीं तांची आपलेपणान खबर 
घेतली. तांका योग्य त्यो सुचोवण्यो केल्या उपरांत आनीक एक दोन खेप ते आपूण 
जावन कामतांक मेळळे. सरकारी रागाची पर्वा करी नासतना डॉ. गोविंद धुमे 
सदांच गांधी तोपी घाली. रघुवीर कामतां सारख्या राजकीय कैद्यांक मेळूंक वतनाय 
डॉ. धुमेन गांधी तोपीच घाल्ली. आदलीची वळख पाळख नासतनाय डॉ. धुमे 
मेळूंक गेल्ले. कितें जातले? कशें जातलें? म्हाका ते धरचेनांत बी मू?' असले 
कामटाळू प्रस्न ताणीं मुखार हाडूंक नाशिल्ले. हांगा ह्या संदर्भात सत्याग्रही म्हण 
मिरोबपी एकल्याची जाणें शक्‍य आसुनय वचूंक न्हयकार दिलो ताची जेन्ना याद 
जाता तेन्ना डॉ. गोविंद धुमेन दाखयिल्ले तत्परतायेचें मोल चडूच जाणवपाक 
लागता. सावयचे शाळेतले वयल्या वर्गातले विद्यार्थी तशेच रातचे शाळेतल्या 
जाण्ट्यांकूय हांव म्हजे वांगडा रघुवीर कामतांक मेळूंक व्हरतालों. एकदा रघुवीर 
कामतांक मेळून बंदखणी भायर पडटांच, आमकांय एकदीस अशेच सुवातेर, 
कदाचीत हांगाय बंदी म्हूण येवचें पडटले. ' अशें शंभू पालकारान म्हणले. कदाचीत 
येवचेय पडचेंना. झुजामळारूच आमी सोंपून वचं. ' अशें हांव सहजपणान उलोवन 
गेलों. 

१९५३च्या ऑगस्टांत श्री. पीटर आल्वारीस गुपीतपणी गोंयांत आयले. 
नॅशनल काँग्रेस गोवा च्या वाबुरप्यांक तशेंच विश्वासू स्वातंत्यप्रेमींक मेळप हो 
त्या फाटलो उद्देश आशिल्लो. तांचे प्रत्यक्ष भेटीक लागून सगळ्यांकूच उत्साह 
येवपाचो. श्री. पीटर आल्वारीस गोंयाभायर राजकीय फुड़ारी म्हणून प्रसिध्द 
आशिल्ल्यान ताचें गोंयांत येवप धोक्याचे आशिल्लें. पूण श्री. अण्णा देशपांडे 
आनी हेरांनी तांचे सुरक्षीततायेची हमी घेतली. आपलो सदचो लेंगो आनी नेहरू 

सदरो ताणीं आंगार चडोवंक नाशिल्लो. ताची सुवात झक्क पैकी सुटाबुटान 
घेतिल्ली. माथ्यार हॅटूय चडिल्ले. हुबेहूब एखाद्रया क्रिस्तांव भाटकारावरीं तो 
सोबतालो. असो हो भाटकारबाब पणजेंत कांय वकील, डॉक्टर, प्राध्यापक आदी 
बुध्दिजिवींक मेळळो. नेवऱ्यां एके ओसाड सुवातेर मंदिरांत बसका घेतली. 

वेगवेगळेकडचे पन्नास-साठ जाण हाजीर आशिल्ले. सावयच्यान हांव आनी शंभू 
पालकार गेल्ले. जमिल्ल्यां पैकी भोवतेक जाण शेतकार आशिल्ले. पीटर मराठीत 
उलयले. आपल्या उलोवपांत गोंय मुक्ती संग्रामा संदर्भात इंडोचायनांत फ्रेंच 
साम्राज्यवादा आड संवसारभर लढो चल्ला हेंच तांका सांगपाचें आशिल्ले. 

इंडोचायनांतले जनतेन वेंचिल्ल्या सशस्त्र लढ्याचो मार्ग अर्थातूच तांका अभिप्रेत 
नाशिल्लो. फाटीं वजरीचे बसकेंत मांडिल्ल्या विधायक कार्यक्रमाचो ताणीं हांगा 
पुनरूच्चार केलो. श्री. अण्णा देशपांडे उलयले आनी बसका उलगली. जमिल्ले 

सगळे विश्वासू आशिल्ल्यान बसकेची बातमी पुर्तुगेज सरकाराक मात्तूय लागूक 

पावली ना. १९५४ त आंदोलन सुरू जाल्या उप्रांत दोन तीन वर्साच्या काळांत हे 

बसकेंत वांटो घेतिल्ल्यांमदल्या बरेचशे जाणांक धरले. अर्थात ही अटक ताणी 

आंदोलनांत केल्ल्या सक्रीय वावराखातीर आशिल्ली. बसकेची खबर भायर फुटली 
म्हण न्हय. श्री. पीटर आल्वारीसांक गोया भायर सुरक्षीतपणान पायल्या उप्रांत 
जीवाक एकदाचो सुशेग मेळ्ळो म्हणपाचो सुस्कारो श्री. अण्णा देशपांडे हाणी 

सोडलो. 

१९५३ च्या अंबोलीच्या शिबिरात जेन्ना हांव आझाद गोमंतक दलाचो 
आपवाबुरपी जालों तेन्ना दल आनी नॅशनल काँग्रेस गोवा हांचे मदले संबंद बरेपणाचे 
आशिल्ले. आझाद गोमंतक दल ही नॅशनल काँग्रेस (गोवा)ची आपवावुरपी संघटना 
अशें मानताले. पूण मुखार हे बरेपणाचे संबंद तुटत गेले आनी हांवूय नॅशनल काँग्रेस 
(गोवा) पासून पयससावत गेलों. १९५४ साल उजवाडले तेन्ना पुर्तुगेजांच्या 
शेकाखाल आशिल्ल्या भारताचो एखाद्रो तरी भूंयभाग मुक्त जातलो हाची कल्पना 
नाशिल्ली. थोडें अपेक्षीत आशिल्ले तें मात अनपेक्षीतपणान घडलें आनी एक 
दीस असो उजवाडलो की नगर हवेलीचे दिकेन वचपाखातीर हांवें सावय सोडली. 

५. दादरा-नगरहवेली मुकत 


१९५३च्या अंबोली शिबिरांत तशेंच १९५४च्या आरंबाक भरिल्ल्या वझरी 


हांगच्या शिबिरांत दादरा, नगरहवेलीचे मुक्ततायेचो उल्लेख जाल्लो. हो सगळी 
वाठार चोंयवटेन स्वतंत्र भारतान आटापिल्लो आशिल्ल्यान थंयच्या उण्या पुर्तुगेज 
पोलीस दळाचेर मात करप व्हडलेंशें कठीण ना अशी चर्चा ह्या शिबिरातल्यान 
जाल्ली. आझाद गोमंतक दलाच्या वाबुरप्यांनी मुंबयत हे नदरेन प्रयत्न सुरू केल्ले. 
कांय येवजण्यो आशिल्ल्यो. तशें पळयल्यार १९५४च्या आरंबासावनच स्वातंत्र्य- 
चळवळीचे वारें मातशें नेटानूच व्हावंक लागिल्ले. ताका अटकसत्राचोय वांगड 
मेळिल्लो. प्रजासमाजवादी पक्षाचे पुराय सहकार्य नॅशनल काँग्रेस गोवा क मेळिल्ले. 
त्या पक्षाचे अणभवी वाबुरपी भूमिगत रितीन गोंयांत येवन १९५४ सावन काँग्रेस 
संघटनेचे बळ वाडयताले. भारत सरकार गोंयची आर्थिक कोंडी रोखडेंच करपाचें 
आसा अशेय आयकूक येताले. डॉ. पुंडलिक गायतोंडे हांचे गोमंतकीय हे भारतीय 
आहेत' हें एकूच वाक्य विजेसारकें ते वेळार परजळून गेल्लें. एका जेवणावळी 
वेळार पुर्तुगेज गव्हर्नरा मुखार तांणी हें वाक्य ठणकावन म्हणिल्लें आनी गोंयकार 
पुर्तुगेज आसा ह्या गव्हर्नराच्या विधानाक तोंडा सामकार आव्हान दिल्लें. सत्य 
उच्चारिल्ल्या बद्दल डॉ. गायतोंडेक रोखडीच १७.२.५४ दिसा अटक जाल्ली. 

लोकांच्यो भावना हे घडणुकेक लागून साहजिकच चाळवल्ल्यो. कितें तरी आतां 
घडटलेंच अशें लोकांक दिसूक लागिल्लें. हेच वेळार म्हळ्यार जून-जुलायंत श्री. 

शिवाजी सावंत, श्री. माधवराव चव्हाण हांचे सारखे गोयांभायले आनी श्री. गोपाळ 

आपा कामत, डॉ. गणबा दुभाषी, प्रा. शकर सरदेसाय, श्री. पांडुरंग मुळगांबकार 

आदी गोंयकारांक अटक जाली. १५ ऑगस्ट सावन गोंयांत सत्याग्रह सुरू करपाचो 
निर्णय नॅशनल काँग्रेस गोवा'न जाहीर केल्लो. भारतीय जनता ह्या सत्त्याग्रहांत 
देंबतली हाचो अर्थ भारत सरकारूय ह्या लढ्यांत पडटलें असो केल्लो. अश्या ह्या 
उत्साहपूर्ण वातावरणांत २३ जुलाय १९५४ची ती खबर आयली. दादरा मुक्‍त 
जाल्ले आसा! 

सावयचे शाळेंत हाव शिकयतालों आनी अचानक एकलो दादराचे मुक्तीची 
खबर आशिल्ले खबरांपत्र घेवन खोशयेन म्हजेकडे आयलो. खबरांपत्र पुर्तुगेज 
आशिल्लें. अनिसेतु रूझारियु ह्या सुनशेफाक (सब इन्स्पेक्टराक) जिवो मारिल्लो 
आनी देशभक्तांनी दादरा मुक्त केल्लें. खोसयेचें लहार सरता थय आसा इतल्यांत 
शिमेपलतडङच्यान, वझर्‍्यासावन रकाद घेवन बाळा पर्यकार आयलो. म्हाका बेगोबेग 
आपयल्लो. खबर आयकल्ली तेन्ना म्हाका दिशिल्ले की आमच्या आझाद गोमंतक 
दलानूच तें काम तडीक व्हेलां आसुंये! पूण वझऱ्याक पावतकच कळळे की, श्री. 
वामन देसाय हांच्या फुडारपणाखाल दादरा मुक्‍त केल्लें आनी तांचो आनी दलाचो 
कांयच संबंद नाशिल्लो. पूण हाका लागून म्हजे खोशयेंत मात्तूय उणें आयलेना. 
खरें म्हळ्यार दादरा कोणें मुक्‍त केले हे परस तें मुक्त जालें हेंच म्हत्वाचे आशिल्ले, 
मागीर तें कोणाच्याय यत्नान काय आसना! पुर्तुगेज साम्राज्याक वेरो वचूक 
लागिल्ल्यो. ताका लागून श्रेय कोणाक वता हो प्रस्न गौण आशिल्लो. अर्थात हैं 
म्हज्या सारख्या सामान्य सैनिकांचे मत आशिल्ले. फुडारी लोकांची, राजकारणी 
लोकांची विचारपध्दत वेगळी आशिल्ली. दलाक श्रेय मेळूंक ना हाची खंत चड 
आशिल्ली. हेरांनी दादरा मुक्त केल्ल्यान जें श्रेय आमी वगड़ायल्लें तें नगरहवेली 
तरी मुक्त करून घेवया अशें थारावन नगरहवेली वचपाचें थारलें आनी जायतेजाण 
मुखार गेल्लेय. श्रेया खातीर आसूं वो हेर कित्याखातीरूय आसूं, चड शक्त एकवटीत 
जातली आनी पुर्तुगेज साम्राज्याचो आनी एक वांटो मुक्त जातलो हे कल्पनेन जे 
जायतेजाण बेभान जाल्ले तांतलो हांबूय एक आशिल्लों . 

होंडाचो कृष्णा माईणकार आनी हांव वझऱर्‍्याच्यान बेळगांव पावले. थंय श्री. 
टोनी फेर्नाडीस आनी कुंकळेचे स-सात जाण मेळ्ळे. सगळे जाण २९ जुलायाक 
मुंबयत पावले. श्री. विश्‍वनाथ लवंदे थंय आशिल्लेच. तांचे वांगडा रोखडोच 
वापीक गेलों आनी थंयच्यान करंबेळ ह्या शिमेवेल्या गांवांत आयलों. थंय खोशयेची 

एक बातमी आमची वाट पळयताली. नगरहवेलींतल्या नरोली पोलीस ठाण्यार 
आदले राती यशस्वी हल्लो करून थंयच्या स य पोलीसांक आनी रेजीदोराक 
(पोलीस पाटलाक) कैद करून दल सैनिक परतून आयिल्ले. पुण्याचे श्री. राजाभाऊ 
वाकणकर, सातारचे श्री. नाना काजरेकर, पुणे, मुंबय आनी सातारा हांगचे २०- 
२५ आपवावुरपी, श्री. प्रभाकर सिनारी, श्री. कान्होबा नाईक, कुंकळेचे श्री. दत्ताराम 
देसाय, सालेलीचे श्री. कृष्णराव राणे, बाबुराव राणे आनी दलाचे आनीक ६-७ 
आपवाबुरपी आनी कांय ग्रामस्थ थंय आशिल्ले. यश मेळिल्ल्यान जाल्ली खोस 
सगळ्यांच्या मुखामळार उफेताली. आमकां नव्या लोकांक येवकार दिवपा खातीर 
सगळे आपआपल्या जैतिवंत आयुधांसयत भायर आयले. झुंजा काणयो रिजवणेच्यो 
आसतात. त्यो आयकतना सांज केन्ना सरली आनी रात केन्ना जाली हें कळळें 
ना. झुंजाच्यो काणयो आयकुप्याचें काम ते दिसा हांवें केल्ले. दुसरे दिसा हांव 
तातूंत वांटेकार जावपाचो आशिल्लों, श्रोतो रावनासतना युध्दकथेचो कर्तो 
जावपाचों. 

नगरहवेलीचे राजधानीचेर, सिल्व्हासाचेर चाल करून, ती काबीज करपा खातीर 
खंयचे खंयचे साधन सामुग्रेची गरज आसा हाची श्री. विश्वनाथ लवंदेन तेच राती 
श्री. राजाभाऊ वाकणकर आनी श्री. नाना आजरेकर हांचे लागीं चवकशी केल्ली 
तेन्ना एमजीची (म्हळ्यार मशीनगनची) गरज आसा अशें ताणी सांगले. 
'आपणाकडेन आसा पूण ती सरकारी सहकार्या बगर हांगा हाडूंक येवचिना. ' 
अशें लागींच बशिल्ल्या एका त्रयस्थान म्हळे. सरकाराकडेन हे बाबतींत विचारपाचें 
थारलें. मुखार कितें जालें खबर ना पूण एक मात खरें की निमणे मेरेन एमजी 
आयलीना. सरकाराकडेन जेरूल चवकशी केल्ली आसूक जाय पूण ती करूनय 
न्हयकार मेळ्ळा जावंक जाय. ह्या मुक्ती संग्रामांतलें सरकारी सहकार्य चें स्वरूप 
अशें आशिल्ले. 

दुसरेच दिसा आमी सिल्व्हासाचेर चाल करून वचूं अशें म्हाका दिसतालें. पूण 
त्या दिसाच न्हय तर त्या उप्रांत दोनतीन दिसूय आमकां शक्य जालें ना. आमची 
इत्सा व्हड आशिल्ली. शस्त्रां उणीं आशिल्लीं, पूण मुखार चाल करून वचपाची 
आमची तयारी आशिल्ली. पुर्तुगेजांचे आनीक एके चौकेचेर हल्लो करून आमकां 
आमचो शस्त्रांचो आंकडो वाडोबं येतालो. तसो विचार आमचे फुडारी उलोवनूय 

दाखयताले. पूण कित्याक कोण जाणां आमी त्या करंबेळच्या देवळांत दोन दीस 
बसून आशिल्ले. थंयच्यान आमचें पावल काय भायर पडनाशिल्ले. इतलेंच न्हय 
तर अश्यो कांय गजाली घडूंक लागिल्ल्यो की हांव चडूच घुस्पागोंदळांत पडूक 
लागिल्लों. नरोलीच्यान जे पुर्तुगेज शिपाय धरून हाडिल्ले तांचेर पारो दवरपाचें 
काम सुर्वेक भारतीय राखीव दलाचे जवान करताले. पूण आतां त्या शिपायांक 
आनी रेजिदोराक पर्थून 'नगरहवेलीचे हद्दीत सोडून दियात' अशें आमकां सांगून 
राखीव पोलीस दल गेल्ले. आमी कैद्यांक सोड़पाचें नाटक केलें आनी दुसरेकडेन 
तांकां पर्थून अटकेत दवरले पूण मोन्यानी. नरोलीसावन जिंकून हाडिल्लीं शस्त्रा 
आमी आतां कुडी भायर काडपाचें सोडून दिले. ही इतली दक्षता कित्या खातीर? 
भारत सरकार तीं आमचेकडल्यान काडून घेवन आमकां पर्थून धाडटलो काय 
किते? अशे जायते दुभाव म्हज्या मनांत येवंक लागले. 

१९५०त पाँडेचेरी हे फ्रेंच वसाहतींतले जनतेन उठाव करून पाँडेचेरी आपले 
सुवादीन घेतली पूण उप्रांत फ्रान्साक साकून कुमक येवन फ्रेंच नाळी जेन्ना उजो 
ओकपाक लागल्यो तेन्ना पाँडेचेरीचे जनतेक आनी तिचे देशभक्त फुडाऱयांक 
हताश अवस्थेत पर्थून फ्रेंचाचे मगरमिर्ठीत भक्ष्य जावंक सोडून दिल्ल्याचें हावें 
आयकल्लें. तशेंच आमचें जातलें काय? आमी वचन थंयच्यान पूण नगरहवेलीची 
जनता? असल्या जायत्या दुभावांत बुडिल्लो आसतनाच अकस्मात ३१ जुलायचे 
राती आमकां नगरहवेरलीत प्रवेश करपाची आमच्या फुडाऱ्यांनी आज्ञा दिली आनी 
आमी वचूक भायर सरले. 

हेच रातीक म्हजी श्री. सुधीर फडके हांचेकडेन वळख जाली. अर्थात ते थंय 
एखाद्रया बोलपटाचें संगीत दिग्दर्शन करूंक येवंनाशिल्ले तर मुक्ती संग्रामांत वांटो 
घेवपा खातीर आयिल्ले. संगीतकार सुटकेझुंजारी जाल्लो. आपले वाद्यपेटयेचो 
उपेग मुंबयच्यान नगरहवेलींत हत््यारां हाडपा खातीर ताणीं केल्लो. नगरहवेली 
मुक्तीचो बेत तांच्या मुंबयतल्या निवासस्थानार आखिल्लो. ते संग्रामाकडेन म्हजे 
परस चड समरस जाल्ले. 

ते राती हांव, सुधीर फडके आनी आनीक चारपांच जाण करंबेळच्यान नरोलीचे 
दिकेन वचूंक लागले. काळखी आनी पावसाळी रात. वाटेर एक व्हडली न्हय 
लागली. चिक्कार भरून व्हांवताली. व्हडेकार पलतडीं आशिल्लो. उलो मारूनय 

ताचीं येवपाचीं चिन्हां दिसनांत. अडचण सोडोवप गरजेची आशिल्ली. म्हाका 
नावशीचे जुआरीची याद जाली. आंगावेले कपडे काडून उडी मारपाची हांवें तयारी 
केली. इतल्यांत व्हडेकाराचो प्रतिसाद आयकूंक आयलो. व्हडें हय न्हयशें दिसूक 
लागलें. तें तडीक आयलेंय. खोसयेन पलतडी गेले. परतून चलप. शेवटाक 
फांतोडेच्या सुमाराक नरोलीक पावले. प्रभाकर सिनारी, राजाभाऊ वाकणकर, 
नाना काजरेकर, कृष्णा माईणकर बी दुसरे वाटेन रातींच थंय येवन पाविल्ले आनी 
फुडले चढायेचे तयारेक लागिल्ले. आमी तांचे वांगडा भायर सरले. उटंगाराचो 
पावस पडूंक सुरू जाल्लो. “पहा, प्रत्यक्ष वरूणराजही या संग्रामात भाग घेत आहे. ' 
आमच्यांतलो एक कवी श्री गजूभाई उद्‌गारलो. कविराज धन्य तुमची! हा 
वरूण जर घरीच गप्प बसला असता तर काही विगडले असते का?'' एका 
अरसिकाची प्रतिक्रिया. आनी खऱ्यानीच सामक्या ल्हानल्हान व्हाळांक लेगीत 
हुंवार येवन तांच्यो न्हंयो जाल्ल्यो. एक एक पावल मुखार उडोवप म्हळ्यार कश्टांचे 
आशिल्ले. आमकां मजत करपा सोडून परकियांकूच मजत करूंक आमचो भारतीय 
पर्जन्यराज अवतरिल्लो जावंक जाय अशें दिसले. वरूणराजान न्हंयत रूपांतर केल्ल्या 
अशाच एका व्हाळा लागीं आयले. पलतडीं पोलीसचौकी आशिल्ली. ताका 
लागून पलतर्डी वचप कठीण आशिल्ले. अखेरेक पावस थांबून हुंवार देंवमेरेन थयच 
सगळ्यांनी बैठक मारली. आतां फाटीं सरप ना, कशीय करून चौकी हातासपूच 
हो आमचो निर्धार आशिल्लो. ताकाच लागून काय कितें पावसूय उणो जावंक 
लागलो आनी तेच वांगडा हुंबारूय. तो देवताच आमी चौकेर हल्लो केलो. चौकी 
खालीं आशिल्ली. आमचो आंकडो पळोवन, बंदुकीचे फैरींचे आवाज आयकून 
आमी पावचे आदींच पोलीस चौकी सोडून पळून गेल्ले. ते चौकेवेल्यान मागीर 
आमी सिल्व्हासा लागसारचे चारूच मैल अंतरावेले एके चौकेकडची वाट धरली. 
दनपरा तीन साडेतीनच्या सुमाराक आमी थंय पावले. चौकेंत दोग पोलीस आसले. 
ते रोकडेच शरण आयले. सिल्व्हासाविशीं म्हायती विचारली तेन्ना, सकाळ सावन 
आपले सिल्व्हासाकडचे संबंद तुटल्यात म्हणपाचें ताणीं सांगले. तांतल्या एकल्याक 
आमी सायकलीवेल्यान सिल्व्हासाकडेन धांवडायलो. 

'बेगोबेग शरण येयात, नातर गंभीर परिणाम भोगचे पडटले.' अशी तंबीय त्या 
पोलिसामार्फत दिल्ली आनी रोखडीच जाप दिवपाची मागणी केल्ली. देड वरान 

तो सायकलीवेल्यान परतलो. 'दमणच्या मुखेल्यांकडेन आमकां संपर्क करूंक दियात 
आनी तांचो आदेश घेवंक दियात.' अशी वयले वयर खंबीर दिसपी जाप ताणें 
हाडिल्ली. ह्या खंबीरपणाच्या आनी शिस्तीफाटल्यान वेगळोच हेतू लिपिल्लो. 
कांय वेळांतूच तो उक्तो जावंक लागलो. ताणीं दिल्ले जापेचेर विचार करून 
आमचे फुडारी दुसरे दिसा सकाळी हल्लो करपाचें थारायता आसतनाच आमचे 
दिकेन सिल्व्हासाच्यान एक जीप आयली. आमी ती थांबयली. दमणचो एक 
कंत्राटदार आनी सिल्व्हासांतली एका पुर्तगेज अधिकाऱयाची बायल अशीं दोगांच 
जिपींत आशिल्लीं. दोगांकूय ताब्यांत घेतलीं. भारतीय हद्दीत पळून वचपाखातीर 
ताणी सिल्व्हासा सोडिल्लो. ते उप्रांत आनीक एकलो सायकलीवेल्यान आमचे 
दिकेन आयलो. तो निकतोच शिपायदळांत भरती जावन गोंयच्यान सिल्व्हासाक 
गेल्लो आनी थंय अधिकाऱयांक भियेल्ले पळोवन स्वताचो जीव वाचोवपाखातीर 
भारतीय हद्दीत पळून वतालो. ताकाय ताब्यांत घेतलो. कंत्राटदाराक सिल्व्हासाक 
धाडून परतून एकदां थंयच्या अधिकार्‍यांक सिल्व्हासा खाली करून शरण येवपाचो 
इशारो दिलो. जाप मात आदलेवरींच मेळळी. रात जायत आयिल्ली तेन्ना दुसरे 
दिसा सकाळीं हल्लो करपाचें आमच्या फुडाऱ्यांनी थारायलें आनी आमी भारतीय 
हद्दीत परतले. 

नगरहवेलीच्या ह्या मुक्‍तीसंग्रामांत आमच्या सरकारच्या अजब धोरणाचीं कांय 
तासां आमकां पळोवंक मेळ्ळीं. ह्या लढ्याखातीर भारत सरकारान शस्त्रां तर 
दिवंक नाच, उरफाटें आमकां शिमेचेरूच आडावन धरिल्ले. दोन दिसां उपरांत 
मात चक्रां कशीं अकस्मात घुवंक लागलीं. ३१ जुलायचे राती सावन आमकां 
उक्तेपणी हालचाली करूंक मेळूंक लागल्यो. मुंबय सरकारचो ह्या लढ्याक तेंको 
आसा अशें दिसूंक लागलें. पोलीस अधिकारी वर्ग आमचेकडेन सहानुभूतीन वागूंक 
लागले. पयलींचें मोनेपण खंयचे खंय पळळें. नगरहवेलीचेर हल्लो करूक 
सिल्ब्हासाचो जाता तितले बेगीन पाडाव करूंक आमकां ते प्रवृत्त करूंक लागले. 
नगरहवेलीचे मुक्ततायेची गरज अशी अकस्मात मोरारजींच्या मुंबय सरकाराक 
आनी पर्यायान भारत सरकाराक कित्याक दिसूंक लागली? हो प्रस्न म्हजे मनांत 
उबो रावलो. ताची जाप म्हाका कळळी तेन्ना सरकारी भूमिकेची म्हाका काकूट 
आयली. साम्यवादी विचार सरणी आशिल्ल्या 'गोवन पिपल्स पार्टी'चे लोक 

सिल्व्हासा काबीज करपाचो “धोको' उप्राशिल्लो. ते खातीर 'तांचे आदीं तुमी 
चलात' म्हण वयल्या स्तरावेल्यान हो पांचवो बावटो दाखयल्लो. पुर्ुगेजांच्या 
शेकातळा आशिल्लो हो भूँय प्रदेश मुक्त करपाखातीर आमचेच प्रमाण आगेकूच 
करीत येवपी भावांक जर यश मेळटा जाल्यार तातूंत “धोको' कसलो? भारताक? 
हांचे पयकी कोणाकूच हो धोको नाशिल्लो. परकी सत्ता हुमटून उडोवंक मुंबय 
सरकारान सुर्वेक सावन आमकां मुक्तपणान मजत केल्ली जाल्यार तांचे 
विचारसरणीत कितेंय अर्थ आसपाचो. साम्यवाद्यांच्या हातांत नगरहवेली वचची 
न्हय हे खातीर हेरांनी थंय आदीं पावपाची गरज निर्माण जाल्ली. वसाहतवादा 
आड अथवा साम्राज्यवादा आड युध्द करतना लेगीत सगळ्यांचो एकवट नाका. 
त्या परस परकी सत्ता चड काळ मेरेन रावल्यार उपकारता ह्या निश्कर्शामिरेन येवपी 
ही भूमिका आशिल्ली. खंयच्याय कारणाक लागून काय जायना अजून पुर्तुगेजांचे 
सुवादीन आशिल्ले नगरहवेलीची मुक्तताय करपाची संद आमकां मेळटा हातुंतच 
म्हज्या सारक्यांनी समादान मानलें. 

दुसरे दिसा फांतोडेर राजाभाऊ वाकणकर पुण्यांतल्यान आनीक ५०-६० 
आपवावुरप्यांची कुमक घेवन आयले. तातुंतले जायते जाण म्हजे वळखिचे 
आशिल्ले. आपलें शिकप, आपलो नोकरी धंदो कुशीक दवरून ते आयिल्ले. 
नव्या येवप्यांचें मोठ्या धुमधडाक्यान स्वागत जालें. थोडेंशें खावप जालें आनी 
जीं हत्त्यारां हाताकडेन आशिल्लीं तीं घेवन सगळे जाण एखाद्र्या लग्न सुवाळ्याक 
बचपाचे उमेदीन भायर सरले. 'काट्यान काटो काडपाचो' असो निर्णय घेवनूय 
शस्त्रास्त्रांचो वरदहस्त आमचेर दवरपाची बुध्द काय मुंबय सरकाराक जाली ना. 
आमच्या पयकीं जायते जाणांकडेन शस्त्राय नाशिल्लीं. आशिल्ली ती मुक्‍्ततायेची 
आस्त. तिचेच आदाराचेर पुर्तुगेज व्याप्त नगरहवेलींत पर्थून प्रवेश करून आमी 
सिल्व्हासाचेर चाल केली. 

सिल्व्हासा नदरेक पड़टांच मुखार आशिल्ल्या पंगडान 'अँटमबॉम्ब्स चे फार 

घडोवन हाडले. हय, अँटमबॉम्ब्स! फरक इतलोच की ते हिरोशिमा, नागासाकीचेर 
घाल्ल्या अँटमबॉम्ब्स पयकी नाशिल्ले तर दिवाळे सारक्या खोसयेच्या प्रसंगार 
लायिल्ल्या फोगा सारके आशिल्ले, आनी फक्त कान बसता इतलो आवाज करप 
इतलोच ताचो उद्देश्य आशिल्लो. अँटमबॉम्बच्या फाटोफाट श्री. वाकणकर, श्री. 

प्रभाकर सिनारी आदीनी आर्माचे फार सोडले. मुखेल ठाण्याचे दिकेन सगळे धांवले 
आनी पळय जाल्यार रेवें पोतयो दाळून प्रतिकार करपाक तयार केल्ल्या त्या 
थाण्यांतल्यान शत्रूसैनीक भराभर भायर आयले. थाणें आमचें जाले, सिल्व्हासा 
राजधानी आमची जाली. “जयहीन्द!' “भारत माता की जय!' ह्या गर्जनानी 
बातावरण गाजपाक लागलें. थाण्यावेल्या पुर्तुगेज बावट्याचे पिंजून कुडके कुडके 
केले. पुर्तगेज साम्राज्याची बोधचिन्हा (पर्तुगेज आर्म्स) तोडून उडयले, पांया सकयल 
माड्डिले. “बाबानो परक्यांच्या मानचिन्हांची अशी अवहेलना करू नाकात. इतले 
संकुचीत जावं नाकात.' असो सात्वीक सोज्वळ उपदेश करपी 'म्हापुरूस' ते 
सुवातेर सुदैवान नाशिल्ले. ते पासत हें अचळय सगळें घडले. आमी हेच समाधानांत 
आशिल्ले, इतल्यांत मारू नाकात, मोरारजींची तशी सक्त ताकीद आसा!' अशी 
आज्ञा आयकूंक आयली. पुर्तुगेजांक मस्को लावन स्वकीयांकडेन द्रोह करप्यांच्या 
पापाचो पाढो तांका वाचून दाखोवन, न्याय करपाच्या विचारांत कांय जाण आशिल्ले 
आनी इतल्यांत हो आदेश फर्मायलो. भारतीयांचे 'एकमेवाद्वितीयत्व' हे आज्ञेबतीन 
आनीक एक फावट सिध्द करपाचो पवित्र' हेतू उक्तो जातालो. धिक्कार दादरा 
मुक्‍त करपी त्या देशभक्तांचो! अनिसेतु रूझारीयू ह्या जुलमी पोलीस सबइन्स्पेक्टराक 
तांणी जिवो मारलो मरे! 

सकाळचे ते चार पांच वराचे रण धुमाळींत खूबच तान लागली म्हण एका घरा 
लागसारचे बांयकडेन गेलों. बोतरांनी कशेंतरी आंग लिपयल्ली ती एक मध्यम 
पिरायेची बायल थंय आशिल्ली. त्या घराकडेन बोट दाखयत तिणे म्हळे, हें एका 
पुर्तुगेज धार्जिण्या मनशाचें घर. सामको काल मेरेन तो रस्त्यान नेटार भोंवतालो. 
आज मात घरांत दारां जनेलां बंद करून बसला. हाका आतां बुध्द शिकोवंक 
जाय.' खरें आशिल्ले तिचें म्हणणें. पूण.... उच्चपदस्थांची ताकीद आशिल्ल्यान 
आमकां आमची खुमखुमी मारची पडली. 

दनपरां शाराच्या प्रवेश चौकार हांव आनी अनंत थळी हातांत आर्मा घेवन पारो 
करताले. लोकांच्यो झुंडीच्या झुंडी प्रवेश करताल्यो. सगळेजाण आमचेकडेन 
हांसत्या तोंडान पळयताले. पूण तातुंतय जांच्या माथ्यार करकरीत गांधी तोपयो 
आशिल्ल्यो ते सामके वाळो पेंचून हांसताले. सलामूय करताले. 'पळयले हें धोंग?' 
अनंत थळी उद्गारलो. “एक रातींत हांणी तोपयो बदल्ल्यो. आयज आमच्या 

हातांत आर्मां आसात देखून आमकां सलाम करतात. चार पांच दिसां आदीं हेच 
आमकां धरून दिवपाचे. हेरां बाबतींत ताणीं तशें केलांय. ' अनंताक कोणाकडल्यान 
तरी म्हायती मेळिल्ली. “आमी कित्याक हीं घरां राखपाचीं? कित्याक हांच्या 
मालकांची राखण करपाची? ताणीं स्वातंत्र्य लढ्याक द्रोह केला आसतना हें संरक्षण 
कित्याक? मात्शी नदर आड करूया आनी मागीर पळय लोक आपूण जावन कसो 
न्याय दितात ते .' हे आशिल्ले ताचे परखड विचार. म्हज्या अंतस्कर्णांत सहानुभूती 
मेळळेबगर ते रावलेनांत, पूण फक्त सहानुभूती. 

सिल्व्हासाच्या पोलिस ठाण्यार सुमार पाऊणशे पोलिस कैद केल्ले. पांच मुलकी 
अधिकाऱ्यांकूय धरिल्ले. ह्या सगळ्यांक फाटल्यान दवरून नगरहवेलीचो प्रशासक 
कॅप्टन फर्नाडिस फिदाल्गु, पोलिस कमांडर फल्कांव, पोलिस इन्स्पेक्टर पेगादु ७०- 
८० सशस्त्र पोलिसांसैत खांडवेलचे दिकेन पळून गेल्ले. ताका लागून सिल्व्हासा 
आजून पुरायेन सुरक्षीत नाशिल्ली. रातचो एखाद्रो हल्लो जावपाचोय संभव 
आशिल्लो. तेन्ना वयल्या सगळ्या कैद्यांक आनी हातांत पडिल्लीं शस्त्रां घेवन 
सिल्व्हासा भायर योग्य ठिकाणार आमी तळ दिलो आनी सकाळ जातांच पर्थून 
गांवांत प्रवेश केलो. 

हेच दिसा नव्या प्रशासनाच्या नांवान पत्रकां येवंक लागलीं. खबरापत्रांक 
मुलाखती दिवंक लागले. मुक्ती आंदोलनांत ठळकपणान वांटो घेतिल्ले 
एकमेकांकडेन पळोवंक लागले. 'हें सगळें करतना आमचें मत विचारांत घेवपाची 
गरज आतां सोंपली काय? हैं प्रश्‍नचिन्ह तांच्या मुखामळार हीं पत्रकां आनी मुलाखती 
पळोवन प्रकट जाल्ले. 

नगरहवेली मुक्तीचो जाहीरनामो प्रसिध्द जालो. तांतलो सगळो मजकूर म्हाका 
आता याद जायना पूण स्वातंत्र्य म्हळ्यार फकत बावट्यांची अदलाबदल न्हय' 
अशें लोकांक दिसतलें अश्यो मुळाव्यो गजाली तातूंत आसपाबल्ल्यो नाशिल्ल्यो. 
तें शक्यूय नाशिल्लें. पुर्तुगेजांक धांवडायल्या उप्रांत कितें करपाचें हाची स्पश्ट 
कल्पना आमच्या दोळ्यां मुखार नाशिल्ली आनी हें खबर आशिल्ल्यानूच मुंबय 
सरकाराकडल्यान आमका 'पांचवो बावटो' दाखयल्लो. जर तशें नाशिल्लें तर 
'गोवन पीपल्स पार्टी प्रमाण आमकां लागूनय सिल्व्हासाक धोको निर्माण जाला? 
अशेय मानपाचे आनी आमचो काटो काडपाखातीर आनीक कोणाक तरी “आगे 

बढो'चो आदेश मेळपाचो. पूण अशें आसले तरी बावट्याची अदलाबदल हीय 
कांय उण्या खोसयेची गजाल नाशिल्ली. जे सुवातेर जय हिंद!' हीं उतरां सामकी 
हयन्हयश्या आवाजांतय म्हळ्यार खोटांचो प्रसाद मेळटालो, प्रसंगी जीव वगडावचो 
पड5, थंय आयज मुक्‍त कंठान 'जय हिंद'चो घोष जावंक लागिल्लो. पुर्तुगेज 
युवक संघटनेत (मोसिदाद पोर्तुगेज) सामील जावन ज्या पुर्तुगेज बावट्या मुखार 
नतमस्तक जावपाची सक्ती विद्यार्थी युवकांचेर जाताली तेच युवक आयज त्या 
बावट्याचे हजारांनी कुडके करूक शकताले. परकी राजवटीच्या अंताक लागून 
शेकड्यान शेकड्यांच्या दळिक्रंतल्यान आपली रोखडीच मुक्‍तताय जातली, 
खर्‍्यांनीच स्वतंत्रताय आपणाक मेळटली अशी आस्त दिशिल्ल्यान सामान्य मनशां 
शेकड्यांनी रस्त्यार जमिल्लीं. अन्यायाची हयन्हयशी जाणविकाय आशिल्ल्यांक 
लेगीत मुक्तीचो अणभव त्या दिसा मेळटालो आनी ते खोसयेंत ते दंग जाल्ले. 

सिल्व्हासा हातांत आयिल्लें, पूण थंयच्यान पळून गेल्ले पुर्तगेज अधिकारी 
आनी ७०-८० सशस्त्र पोलिस मात आजुनय मेकळे आशिल्ले. नगर हवेलींत 
खांडवेलकडचो ल्हानसो वांठार आजून तांचे सुवादीन आशिल्लो. पूण ताचें मनोधैर्य 
खचिल्ले आशिल्ल्यान तांचो पराभव हो ठरिल्लो आशिल्लो. प्रस्न केवळ दोनचार 
दिसांचो आशिल्लो. १५ ऑगस्टाक गोंयांत व्हडा प्रमाणार सत्याग्रह करपाची 
तयारी नॅशनल काँग्रेस गोवा' करता म्हणपाची वार्ता खबरापत्रांतल्यान येताली. 
हो सत्याग्रह सुरू जावचे आदीं गोंयांत पावप म्हाका गरजेचे दिसतालें. दादरा- 
नगरहवेलींतल्या घडणुकांक लागून पूर्तगेज सरकारान गोंया भायल्या भारतीयांक 
गोंयच्यान धांवडावंक आरंब केल्लो आनी मुंबयतल्या पुर्तुगेज कॉन्सुलचो व्हिसा 
आसले बगर भारतीयांक गोंयांत प्रवेश करपाची बंदी घातल्या म्हणपाचें जाहीर 
केल्लें. चड दीस वगड़ायल्यार शीमेवयलो बंदोबस्त कडक जावन गोंयांत प्रवेश 
करप कठीण जावपाचें. नगरहवेली आतां मुक्‍त जाल्ल्यांतच जमा जाल्ली. थंयच्यान 
म्हाका भायर सरपाक कांयच हरकत नाशिल्ली. तेन्ना ४ ऑगस्टाक म्हळ्यार, 
सिल्व्हासा घेतल्या ताच्या तिसऱया दिसा हांव थंयच्यान भायर सरलों. वांगडा 
पिस्तुल व्हरपाची इत्सा आशिल्ली. फुडले हालचालींचे नदरेन गोंयांत तांची गरज 
आशिल्ली. पूण भारत सरकारच्या .धोरणाक लागून तींच हांव व्हरूक शकलोना. 
पुराय निशस्त्र अवस्थेंत म्हाका नगरहवेली सोडची पडली. 

सिल्व्हासा हांवें सोडलें तें एका अर्थान बरेंच जालें. एक पाप ताका लागून म्हज्या 
हातांतल्यान घडलें ना. हें पाप म्हळ्यार सुटके झुंजाऱ्यांकूच बंदखणीत उडोवन तांचेर 
पारो करपाचें पाप! मानेस्त मुखेलमंत्री मोरारजी देसाय हांच्या मुंबय सरकाराक जाची 
भिरांत दिसताली ती “गोवन पिपल्स पार्टी' लुआरीचे दिकेन खऱ्यानीच चाल करून 
आयिल्ली आनी १३ ऑगस्ट दिसा जॉर्ज व्हाज हांच्या फुडारपणाखालचे गोवन 
पिपल्स पार्टीच्या एका पंगडाकडेन श्री. प्रभाकर सिनारी हांच्या पंगडाची खांडवेल 
हांगा गांठ पडली. सुटके झुंजाऱ्यांच्या दोन पंगडामदीं झगडीं जावपाचो प्रसंग आयिल्लो 
पूण श्री. सिनारी हाणी इशारो करतकच जॉर्ज व्हाज हांच्या पंगडान शस्त्रां सकयल 
दवरलीं. फुडलें दुर्दैव्य म्हळ्यार त्या सगळ्यांक धरून सिल्व्हासाच्या पोलीस ठाण्यार 
कादयेंत दवरले. १५ ऑगस्ट ह्या स्वातंत्र्यदिनाक भायर झेंडावंदन चलतालें. आनी 
जॉर्ज व्हाजाच्या पंगडांतले सुटके झुंजारी बंदखणींत आशिल्ले. गोंय मुक्ती आंदोलनाचे 
एक ज्येश्ठ फुडारी श्री. त्रिस्तांव ब्रागांझ द कून्य हांका ते दिसा मुखेल सोयरे म्हूण 
सिल्व्हासाक आपयल्ले. तांचे मध्यस्तीचोय कांय उपेग जालो ना. उरफाटें त्या सुटके 
झुंजाऱ्यांनी ते दिसा अन्न सत्याग्रह केलो. हें सगळें पळोवपाक हांव थंय नाशिल्लो हैं 
एका अर्थान बरें जाले. 

५ ऑगस्टाक हांव मुंबय आयलों आनी ७ वो ८ तारकेक वझऱ्यां पावलों. थंय 
खबरापत्रांचेर सिल्व्हासाच्यान पळून गेल्ले तिगूय अधिकारी आपल्या वांगङच्या 
सगळ्या सशस्त्र शिपायांसयत भारतसरकाराक शरण आयिल्ल्याची खबर वाचली. 
तिगांय अधिकाऱ्यांक न्यायालयांत व्हरून जामिनाचेर सोडिल्ले. नगरहवेलींतल्यान 
पळून वता आसतना आमच्या ताब्यांत सांपडिल्लो काँट्रॅक्ट आतां मुंबय आशिल्लो 
आनी ताणेंच तांच्या जामिनाची वेवस्ता केल्ली. थोड्याच दिसांनी त्या तिगांयचीय 
मुक्तताय जावन तांका दमणाक सामकें सुरक्षीत धाडले. तांच्या वांगडच्या सशस्त्र 
शिपायांकूय धाडले. पुर्तुगालचे बंदखणींत मात हे वेळार श्री. दत्तात्रय देशपांडे हांचे 
सारके देशभक्त यमयातना सोसताले. १९४६चे चळवळींतले आनी त्या उप्रांत 
पुर्तुगालाक वो आफ्रिकेक व्हेल्ले आनीकूय ८-१० देशभक्त विजनवास काडटाले. 
वयल्या तीन पुर्तुगेज अधिकाऱ्यांच्या बदल्यांत ह्या सगळ्यांचे सुटकेची मागणी 
करप भारत सरकाराक शक्य नाशिल्ले? अधिकृततायेन तशी मागणी केल्यार आपलें 
नांव आंतरराष्ट्रीय मळार इबाडटलें असो भ॑य दिसतालो जाल्यार हें काम नगरहवेली 


दाद्रा-नगरहतेली मुक्‍त सतीचे वाण / ५० 


मुक्त करप्यांकडेन दिवंक जायना आशिल्ले? कायद्याचें बारकायेन पालन करपाचें 
आशिल्ले तर नगरहवेलींतल्यान पळून आयिल्ल्या सशस्त्र पुर्तुगेज अधिकाऱ्यांक 
आनी पोलिसांक पर्थून नगरहवेलीचे हद्दीत धाडप अदीक योग्य जावंचें नाशिल्ले? 
मुक्त नगरहवेली शासन तांचेर खटले घालपाचें. अधिकारार आसतना ताणीं 
देशभक्तांचेर आनी जनतेचेर केल्ल्या अत्त्याचारा खातीर तांका जबर ख्यास्त 
जावपाची. ताका लागून पुर्तगेज सरकार आपूण जावन वयल्या सुटके झुजाऱ्यांक 
सोडपाक तयार जावपाचें. नगरहवेलीच्या मुक्ती पयलीं कांय म्हयने आदींच ह्या 
तीन अधिकाऱ्यां पयकीं पॅगादु ह्या पोलिस इन्स्पेक्टरान दमणात एका विद्यार्थ्याक 
पूर्तगेज युवक संघटनेत (मुसिदाद पुर्तगेज) वचपाक न्हयकार दिलले खातीर खोटानी 
बेदम मस्तील्लो आनी तातुंतच ताका मरण आयिल्लें. ह्या अधिकाऱ्यांक शासन 
करपाचो आनी ताच्या बदलाक पुर्तुगाल आनी आफ्रिकेतल्या पुर्तुगेज वसाहतींत 
कुसत पडिल्ल्या भारतीय देशभक्तांचे सुटकेची मागणी करपाचो इरादो हांवे 
आमच्यातल्या कितल्याच जाणांच्या तोंडांतल्यान सिल्व्हासाचेर चाल करून वचपा 
आदीं लेगीत आयकल्लो. सगळ्यांची ती इत्सा आशिल्ली. दादरांत मेल्ल्या 
अत्त्याचारी अनिसेतु रूझारियोचें उदारण त्या अधिकाऱ्यांच्या गुन्यांवकारी मनाक 
भिवयतालें. देखुनच तर आपलो जीव वाचोबपा खातीर ते नगरहवेलींतल्यान 
जळामळाक पळून गेले. भारत सरकोरान तांका आलाशिरो दिलो आनी दमणाक 
ताका बरेबशेन व्हरून सोडले. १९५५त म्हाका धरतकच पणजेच्या पोलीस कोठडेंत 
ह्याच पोलीस इन्स्पेक्टर पॅगादूकडेन म्हजो संबंद आयलो. आमकां राजकीय कैद्यांक 
अत्यंत कठोरपणान वागोवपांत तांचो हात हेरां परस काकणभर चडूच आशिल्लो. 
आमच्याच सरकारान ताका मुक्त करून दमणाक धाडिल्लो आनी आमचेर सूड 
घेवंक ताका संद मेळोवन दिल्ली. 

नगरहवेलीच्या मुक्तीसंग्रामात राष्ट्रीय स्वयंसेवक संघाच्या आपवावुरप्यांचो 
शिवाचो वाटो आशिल्लो. राजाभाऊ वाकणकर, नाना काजरेकर, सुधीर फडके, 
बाबासाहेर पुरंदरे हे संघाचे आपवाबुरपी आशिल्ले... पूण ताणीं, पुणें, सातारा, 
मुंबयच्यान हाडिल्ले सगळे संघाचेच आपवावुरपी आशिल्ले. गोंयचे आमी सामकेच 
थोडे, सुमार पंचवीस जाणूच आशिल्ले. आझाद गोमंतक दलाचें नांव घेनासतना 
आनी आमची मजतूय घेना आसतना फकत आपल्या बळाचेरूच ते नगरहवेली 

मुक्‍त करूंक शकताले पूण ते वेळचे राजकीय परिस्थितींत तांका अशें करप सोयीचे 
दिसलें ना इतलेंच. गोवन पिपल्स पार्टीचीय अशीच परिस्थिती आशिल्ली. 
साम्यवादी पक्षाची संघटना गोवन पिपल्स पार्टीच्या फाटल्यान आशिल्ली. मुखार 
पुण्याच्या स. प. महाविद्यालयांत भूगोलाचे प्राध्यापक जाल्ले कॅप्टन गोळे हे गोवन 
पिपल्स पार्टीवतीन नगरहवेलींतल्या सैनिकी कारवायांचें फुडारपण करताले. पूण ते 
गोंयचे अथवा नगरहवेलींतले नाशिल्ल्यान ताचें नांव प्रसिध्दी पासून मुद्दामूच पयस 
दवरिल्लें ताचे फाटलें कारणूय हेंच आशिल्ले. 

नगर हवेली मुक्‍त जाल्ली. आतां लक्ष आशिल्लें गोंयचेर. दादरानगरहवेली 
इतल्या सहजपणान गोंयूय मुक्‍त जावंक शकतले काय? विचार करीत हांव 
मुंबयच्यान बेळगांवां बतालों. वाटेर मिरज स्टेशन लागलें. गाडी थांबली. सकयल 
देंवलो. मुखार शशिकांत उमर्ये दिसलो. सावयचे म्हजे शाळेतलो हो अतिशय 
हुशार विद्यार्थी. सातवी जातकच हांवें ताका सांगलीच्या अनाथ विद्यार्थी गृहात 
दवरिल्लो. ताचे वांगडा आशिल्लो बाळू साठे. शशिकांत म्हाका मेळपाखातीर 
आयिल्लो तर बाळू साठे म्हजे वांगडा परतून गोंयांत वचपाक आयिल्लो. तो 
निकतोच दीर्घ दुयेसांतल्यान उठिल्लो. कुडीन अजून अशक्त आशिल्लो. पूण 
दादरा नगर हवेलीचे मुक्ततायेन वज्राचें बळगें ताच्या आंगांत संचारिल्लें. बाळूक 
बेळगांव दवरून हांव सरळ वझर्‍याक गेलों. बाळा पर्येकार हो आमचो वाटाडो 
हजर आशिल्लोच. ताचे मजतीन हांव गोंयचे शीमेकडेन वचूंक भायर सरलों. 
सगळ्यांक १५ ऑगस्टचे वेध लागिल्ले. ते दिसा भारतीय सेना चाल करून येतली 
आनी आपले गोंय मुक्त जातले हे कल्पनेंतूच सगळे दंग आशिल्ले. पूण नगरहवेलीचो 
अणभव तशे कांयच घड़चेना हाची आमकां गवाय दितालो. 

६. स्वतंत्रतायेची प्रतिक्षा 


बाळा पर्येकारा वांगडा हांव गोंयचे शिमेर पावलो आनी पळय जाल्यार 


मुखावेल्यान लोकांच्यो झुंडींच्यो झुंडी येताल्यो. माथ्यार पोटल्यो आनी मुखार 
गोरवां बिरवां अश्या थाटांत शिमेवेलीं आपापलीं खेडीं खालीं करून बेगबेगीन 
सगळे भारतीय हद्दींत शिरताले. आतां लढाय सुरू जातली...' हें एकूच वाक्‍य 
तांच्या तोंडार आशिल्ले. १३ वो १४ ऑगस्टाक भारतीय सेना गोंयचेर चाल 
करून येतली, पुर्तुगेज सेना पळून वतली आनी १५ ऑगस्टाक गोंय मुक्‍त जातलें 
अशी तांची सामकी समजूत जाल्ली. अशे परिस्थितींत शिमेर रावप धोक्याचें. ते 
परस भारतीय हद्दीत आदींच वचचें म्हण हे सगळेजाण वताले. 'हद्दीवेल्या पुर्तुगेज 
चौकीवेल्या शिपायकानी तुमकां कशें आडायले ना? गोरवां बिरवां सयत ताणीं 
तुमकां येवंक कशें दिलें?' अशें विचारतकच ताणी म्हणले, 'चौक्यांचेर पुर्तुगेज 
पोलीस आसातूच खंय? आर्मा उड़ोबन ते केन्नाच पसार जाले.' 

चौक्यो खाली आसात अशी बातमी मेळ्ळ्या उप्रातूय शीम हपतना आमी 
सदची काळजी घेतली आनी पुराय दीसभर आनी रातभर रपेट करून सकाळीं 
सावय लागीं आयले. गांवांत प्रवेश करीत आसतना रात्रशाळेतलो एक तरनाटो 
मेळ्ळो. म्हाका पळयतकच ताणें तीन-चार दिसां पयलींच, ५ वो ६ ऑगस्ट 
दिसा, पोलिसानी सावय धाड घालून थय काम करपी जोशी नांवाचे एक शिक्षक, 
श्री. गणपती सावयकार आनी श्री. सच्चित शिलकार हांका धरून व्हेल्ल्याची 
आनी म्हजे विशीं चवकशी केल्ल्याची बातमी सांगली आनी आतां गांवांत वचूं 
नाका' असो सावधगिरीचो इशारोय ताणें म्हाका दिलो. हांवें तो मानलो आनी 

बाळा पर्येकाराक अदीक म्हायती काडून हाडपाखातीर गांवांत धाडून हांव दोंगरार 
रावपी पुंडलीक शिलकार नांवाच्या एका शेतकाराचे खोपींत वचून रावलों. 

बाळा पर्येकार गांवांतल्यान सविस्तर बातमी घेवन आयलो. उप्रांत दासू 
चाफाडकार आनी शंभू पालकार ह्या दोन सहकाऱ्यां वांगडा तशेंच तळ्यांतले 
रात्रशाळेंत शिकपी एक दोन विस्वासू जाण्ट्यां वांगडा चर्चा जाली. दुसरे दिसा 
उंच दोंगरावेल्या आत्माराम जांभुळकार ह्या मजुराचे खोपींत रावंक गेलों. आत्माराम 
जांभुळकाराची खोप दोंगरांत सामकी आडमोडणाक आनी दाट जंगलान पुरायेन 
लिपिल्ली. ते राती श्री. विश्‍वनाथ सावयकारा कडल्यान गोंयच्यो मुखेल बातम्यो 
कळ्ळ्यो. “एराल्ु' ह्या पुर्तुगेज.खबरा पत्रान उजवाडाक हाडिल्ली एक कोंकणी 
पुरवणीय ताणी धाडून दिल्ली. “कायश इकुनॉमिक' (बचतपेटी) तशेंच 'वांकु 
उल्न्रमरीनु' (सागरोत्तर बॅन्क) च्या दारामुखार ठेवीदारांच्यो आपआपल्यो ठेवी 
काडून घेवपाखातीर दादरानगर हवेली मुक्‍ती संग्रामाक तोंड फुट सावन एकूच रीग 
लागिल्ल्याची बातमी ते कोंकणी पुरवणेत आशिल्ली. १५ऑगस्टाक भारतीय 
सेना गोंयांत प्रवेश करून गोंय मुक्‍त करतली, पुर्तुगेजांक धावडावन घालतली, 
पुर्तुगेज बँकेत आशिल्ले आमचे पयशे पुर्तुगालाक घेवन पळटले अशें जो तो 
उलयताले. 'एराल्दु' आनी गोंयांतलीं हेर खबरापत्रां लोकांक 'पयशे काडू नाकात. 
सगळ्यो अफवा आसात. तांचेर विस्वास दवरू नाकात.' अशी केविलवाणी 
विनवणी परतून परतून करताले. पणजे, म्हापशें, मडगांव आनी शारांतले कितले 
तरी जाण आपापलीं शारां सोडून खेड्यांत सुरक्षिततेखातीर रावपाक गेल्ले. 
दादरानगर हवेलींत घड़टल्या घडणुकांचो निशेध करून पुर्तुगेज सरकाराक पाठिंबो 
दिवपी सरकारी सभांची आमत्रणां दिवपाक आयिल्ले शिपाय 'कितें करू, आमी 
हुकमाचे ताबेदार, सभेक येवंचें काय ना तें तुमचे तुमी थारायात. आमकां आदेश 
दिला देखून आमी तुमकां निमंत्रणां दितां.' अशें काकुळटेन म्हणटाले. तें 
आयकतकच पयलीं केन्ना तरी हांच्यात उर्मटपणा आशिल्लो काय असो दुबाव 
मनांत येतालो. बाणस्तारचे पोलीस चौकेवेले पोलीसय अशेच थतर वितर जाल्यात 
म्हणपाची खबर तळ्यांतल्या धर्मान हाडली. १५ ऑगस्टाक गोंयांत प्रवेश करपी 
भारतीय सैन्यांक जंगी येवकार दिवपाखातीर वळवयत जायते जाणानी माराण विकते 
घेवन दवरल्यात म्हणपाचें कळळें. भारतीय बावटेय गांवच्या दर्ज्याकडल्यान जायते 

जाणांनी शिवून घेतिल्ले. १५ ऑगस्टची सगळे उत्सुकतायेन वाट पळयताले. 
स्वतंत्रतायेची प्रतिक्षा करताले. फोंड्यां कुळेच्या (म्हळ्यार भारतीय हद्दीच्या) 
वटेन एखाद्री लश्करी जीप वो मोटरसायकल आयली तर “भारतीय सेना. आयली 
अशेंच जायते जाणांक दिसतालें. दुसरे दिसा सकाळीं हांव एका कागदार कसली 
तरी बातमी बरोवन काडटालों. आत्माराम जांभुळकाराच्या घरासावन ५०-६० 
फूट अंतराचेर आशिल्ल्या घरांतली मंडळी आपली साटली पोटली घेवन, भुरग्यांक 
हाण्णीर घेवन, खांदार मारून पळून वतात म्हणपाची खबर कांय वेळान कोण तरी 
घेवन आयलो. “कितें घडलें? लोकं कित्याक पळून वतात?” हांवें आत्मारामाक 
विचारले. ताणें चवकशी करून जो खुलासो केलो ताणें आमची हासून सामकी 
मुङ्डी घाली. सकाळीं जेन्ना हांव बरयतालों तेन्ना हांवें खाकी कालसांव घाल्ले. 
तेच वेळार कोणतरी अनवळखी मनीस येवन गेल्लो. ताणें खाकी कालसांव घाल्लो 
कोणतरी एकलो कितेंतरी बरोवन घेता' इतलेच थयच्या लोकांक सागलां मात 
सगळे भियेले. सगळ्यांनी तर्क लडयलो की कोणतरी पोलीस शिपाय, तरनाट्यांची, 
भुरग्यांची यादी करता. ह्या सगळ्यांक १५ ऑगस्टाक लढपा खातीर पुर्तुगेज व्हरतले. 

` १५ ऑगस्टाक गोंय स्वतंत्र जातले' हो लोकांचो भ्रम पयस करपाचो प्रयत्न 
हांव, दासू, शंभू सतत करीत आशिल्ले. १५ ऑगस्टाक फक्त सत्त्याग्रह जातलो, 
गोया भायल्यान सत्याग्रही येवपाचे आसात पूण तांचो भारतीय सैन्याकडेन कांयच 
संबंद ना.' अशें सतत सांगपाचो आमी प्रयत्न करताले. पूण आमचेर विस्वास 
दवरपाक कोणूच तयार नाशिल्ले. 'आतां मात जातलें!' असो जबरदस्त विस्वास 
त्या सगळ्यांच्या अंतस्कर्णांत आशिल्लो. शेवटाक तो १५ ऑगस्ट उजवाडलो. 
गोय मुक्त जातले हे कल्पनेन रंगून गेल्ली जनता आनी आपलो जीव कसो वाचोवचो 
ह्या हसक्यात आशिल्ले पुर्तुगेज ह्या दोगांयचोय अपेक्षाभंग करपी तो १५ ऑगस्ट 
उजवाडलो. हांव पाळीवाड्यार गुणलो पालकाराच्या घरा आशिल्लो. ते दिसा 
सकाळीच भुरग्यांनी शाळेत जमून साखर वाटली. गुपीतपणान ध्वजवंदन केलें. 
स्वातंत्र्यदीन मनयलो. दासू, शभू पालकार, तुकाराम, पुंडलीक, विनायक पालकार 
आदींनी खेतक्याच्या उंच दोंगर माथ्यार तिरंगी बावटो फडकयलो. 'पळोवया किते 
जाता फाल्यां तें. अशे आशेन दळिद्री खोपींत जनता मुक्ततायेच्या खिणाची 
आतुरतायेन वाट पळयताली. पूण सकाळ सोंपली, दनपार उलगली, सांजवेळ 

आयली, तीय उलगली, रात आयली तरीय कांयच घडलें ना देखून लोक गोंदळून 
गेले. 'पणजेत लढाय जाल्या आसतली. कारण पुर्तुगेज सैनिक थंयच आसात. 
आमकां रानांत फकत फाल्यांच ती गोड खबर समजतली.' अशा उतरांनी कांय 
जाण आपलें सांत्वन करून घेवंक लागले. “आतां मात जातलें' अशें आयज 
सकाळमेरेन विस्वासान म्हणपी गुणलो, हें केन्नाच जावंचें ना. हें अशेंच उरतलें' 
अशें म्हणूंक लागलो. राती श्री. विश्वनाथ सावयकारान 'एराल्दु'ची कोंकणी पुरवणी 
धाडली. “सत्याग्रह' फसला म्हणपाचें तातूंत ठळक वृत्त आशिल्ले. सावयवेरैंच्या 
ुर्तुगेज शाळेर बावटो उबोवपाचें धाडस कोणे देशभक्तान केल्लें आनी थंयच्या 
कुश्तॉदीक फर्नांडीस ह्या पुर्तगेज खबऱयान तो पिंजून ल्हासलेल्याची खबर दासू 
घेवन आयलो. सगळ्यांचो राग अनावर जाल्लो. बाणास्तारच्या बाजाराक गेल्ल्या 
तळेवाड्यावेल्या धर्मान पोलिसां मदल्या भिरांतेची खबर दिली. थंयचे चौकेवेले 
पोलीस सकाळीं आर्मा दवरून कुशीक पयस वचून बशिल्ले. त्या आर्माकडेन, ते 
पोलीस चौकेकडेन आपलो कांयच संबंद ना हें दाखोवपाचो ते प्रयत्न करताले. 

पुर्तुगेज सरकारच्या भिरांतेचो लाब आमच्या सरकारान, आमच्या फुडाऱ्यानी, 
आमी अजिबात घेतलो ना. उरफाटें गोंया भायल्या देशभक्तांक सत्याग्रहातूय वांटो 
घेबंक मज्जाव करून तांची शक्त खच्ची करपाचें कार्य मात आमच्या सरकारान 
केले. तेरेखोलच्या कोटांत ते दिसा सत्त्याग्रही भितर घुसले आनी तांका पळयतांच 
कोट खालीं करून सशस्त्र पुर्तुगेज पळून गेले. दुर्दैव्य आमचें की कोट ताब्यांत 
दवरपा खातीर उप्रांत मजत करपाचें आमच्या सरकारान मनांतूय हाडलें ना. 'हो 
कितें प्रकार!' अशें अजाप उक्तायत दुसरे दिसा पुर्तुगेजांनी आरामांत तो कोट 
परतून ताब्यांत घेतलो. 

पुर्तुगेज भिरातेचो प्रतिकात्मक उपेग करून घेवपी एक तरनाटो मुखार सरलो. 
हेमंत सोमण हें ताचें नांव आतां सगळ्यांक वळखीचें आसा. मडगांवच्या राऊत 
मास्तरांचे शाळेंत शिक्षक म्हण कांय म्हयन्या पयलींच ते आयिल्ले. ते दिसा सरळ 
ते पणजे गेले आनी पलाशी मुखार (आयच्या सचिवालया मुखार) ताणीं एकट्यान 
भारतीय बावटो उबयलो. तांका अटक जाली. ते एकटेच आसात, तांचे फाटल्यान 
सेना ना हें पळोवन तांका बेदम मारहाणूय जाली. भारतीय सेना आयिल्ली ना हें 

' पळोवन भंयान आर्मा उडोवन दिवपी पोलीस दुसरे दिसा सावन शूरविरां सारके 
/_ फिरूंक लागले. पुर्तुगेज सामर्थ्याच्या अजिंक्यपणाचेर तांची श्रध्दा वाडली. 


त्या वेळार मनांत आयले, सकाळीं ताणीं उडयल्लीं आर्मा आमी कित्याक 
उखल्लीं नांत? नैतिक धैर्य पुरायपणान खच्ची जाल्ली शासनयंत्रणां हुमटून 
उडोवपाखातीर तिचेर फाव ते निमणे घाव आमी कित्याक घातले नांत? हांगचे 
परिस्थितीची मात तरी कल्पना चळवळीच्या फुडाऱ्यांक आशिल्ली जाल्यार आनी 
तिचो उपेग ताणीं केल्लो जाल्यार गोंयचो थोडो तरी वांटो निश्‍चितूच मुक्‍त जावपाचो. 
सामके नि:शस्त्र लोकांक कसलोच प्रतिकार नासतना चौक्यो ताब्यांत घेवंक 
मेळपाच्यो. पूण तांतळे कांयच घडलें ना. १५ ऑगस्ट १९५४त सरकारान पुरायेन 
निश्क्रीय भुमिका घेतली आनी गोंय मुक्‍ततायेची एक भांगरा संद वगडायली. इतलेंच 
न्हय, तर मुखार मुंबय विधानसभेत हेमंत सुरक्षिततायेचो प्रस्न आमदारांनी उपस्थित 
केल्लो आसतना श्री. मोरारजी देसाईन म्हळे, “कोणें सांगिल्लें ताका गोंयच्या 
लढ्यांत वांटो घेवपाक?' 

शत्रू सामकोच दुर्बळ आसा तें पळोवन पुर्तुमेज सरकाराक आपले सुरक्षतायेची 
खात्री जाली आनी आंदोलन निश्ठुरपणान दडपून उडोवपाक ताणीं निर्धास्तपणान 
सुरवात केली. भायल्यान आयिल्ल्यांचो तशेच थळाव्या गोंयकारांचो ताणीं कल्पना 
करू नज असो छळ करूक सुरवात केली. फितुरांक उत्तेजन मेळळे, धरपकडीचें 
सत्र सुरू जाले, लोक परतून भियेवंक लागले. हांव कोणाच्या घरांत रावनासतना 
दोंगरारूच रावंक लागलों. ताका लागून सुरक्षितताय वाडली. फकत म्हाका आश्रय 
दिलो म्हण एखाद्रयाच्या घरादाराचें लुकसाण जावपाची शक्‍यताय कमी जाली. 
दोन तीन दीस अशे दोंगरार उगड्यार रावन सरता थंयच आसा, भोवतेक २० 
ऑगस्टाक भर दनपरां पोलिसांची धाड परतून सावयचेर पडली आनी विश्‍वनाथ 
सावकाराक अटक करून पोलीस गेले. म्हजे विशीं परतून विचारणा जाली. नेमक्या 
हेच दिसा बाळा पर्येकार वझर्‍याच्यान आयलो. सामको खर्शत खर्शत आयलो 
आनी म्हाका पळोवन ताचो जीव सुसेग जालो. 'टेलीफोनच्यो तारो तोडटना मोहन 
रानडेक पोर्तुगीजानी गुळयो घालून जिवो मारलो' अशे तरेची बातमी भारतीय 
खबरा पत्रांतल्यान ठळकपणान प्रसिध्द जाल्ली. तेन्ना खरें फट जाणून घेवपा खातीर 
तो खर्शतालो. हांव जितो आसल्यार म्हाका वझऱ्याक हाडपाची सुचोवणी ताका 

केल्ली. दोंगरांतल्या आडवाटांनी सावधगिरीन आमी भायर सरून वझर्‍्याक 
आयले. ताबडतोब बेळगांवा वचपाचो आदेश म्हाका मेळ्ळो. पावसाक लागून 
बांद्याचो रस्तो मोटारींक बंद आशिल्लो. तेन्ना १५-१६ मैलांचे अंतर पायांनी 
माङ्डयत हांव बांद्याक आयलो. सावंतवाडीक म्हज्या वळखिचे आनी नॅशनल 
काँग्रेस गोंयचे वाबुरपी श्री. गजानन रायकार मेळळे. आपले सामकार रानड्यांचें 
भूत तर ना मू! असो दुबाव ताका आयिल्ल्यान तांच्या मुखामळावेल्यान आनी 
एकंदर आविर्भावावेल्यान दिसले. थंयच्या खबरापत्रांत म्हज्या मर्णाची खबर हांवे 
स्वता वाचली आनी म्हजो म्हाकाच चिमटो काडून हांव जितो आशिल्ल्याची 
खात्री करून घेतली. “आपुले मरण-पाहिले म्यां डोळा' अशें हांवूय म्हणूक 
शकतालों. पूण वेगळ्या अर्थान. 

आझाद गोमंतक दलाच्या बेळगांव हांगच्या कार्यालयांत गोंयच्यान कोणतरी 
आयिल्ल्याचें केसरीच्या वार्ताहराक कळ्ळें आनी तो धावत आयलो. हांव चपाती 
करूंक अस्तन्यो सावरून कणीक मळपांत गर्क जाल्लों. 'रानड्यांच्या मरणांसंबंदी 
तुमकां आनीक कितें कळ्ळां बी?' हो पयलो प्रस्न ताणें म्हाका विचारलो! 'हांवच 
तो रानड़े' ही जाप मेळटकच तो तोंड आं करून पळयतूच रावलो. तेच दिसा एका 
खबरापत्रांत म्हज्या मरणाचे बातमेक दुजोरो मेळिल्लो. ह्याच दुजोऱयाक आनीक 
दुजोरो मेळटलो म्हूण तो आयिल्लो. पूण ताची सामकीच निराशा जाली. पूण हे 
निराशेन तो दुखेस्त जालो ना. कारण हांव जिवो आशिल्ल्याची सनसनाटी बातमी 
तो सगळ्यांत पयलीं आपल्या वाचकांक कळोवंक शकतालो. 

सांगलीचो म्हजो बालमित्र चिंता गोखले होय म्हज्या मर्णाची बातमी 
आयकतकच खरें फट पळोवंक आदलेच दिसा बेळगांवां येवन गेल्लो. आनीक 
जायतेजाण आयिल्ले. एकंदरीत म्हज्या मरणांक लागून जायत्यांकडेन म्हजी भेट 
जाल्ली. 

हांव जितो आशिल्ल्याची बातमी घेवन तो बातमीदार वता थंयच आसा. 
बेळगावच्या पोलीस ठाण्यावेल्यान म्हाका आपोवणें आयले. सावयच्या गणेशपंत 
शिलकार नांवाच्या एका जाण्टेल्याक बेळगांव पोलीसानी धरिल्लो. सावयत 
पुर्तुगेजानी जी धरपकड केल्ली ताच्या फाटल्यान ह्या मनशाचो हात आसा असो 
पुरावो ताच्याच एका पुतान बेळगांव पोलिसांक दिल्लो. ह्याच मनशान म्हाका 

: सावय हांगा जाळ्यांत धरपाचो जायतेदां प्रयत्न केल्लो. बेळगांव पोलिसांनी म्हजी 
जबानी घेतली आनी सुरक्षा कायद्या खाल ३ म्हयने त्या मनशाक दवरून घेतलो 
आनी मुखार गोंयांत धांबडावन घालो. ताणें मुखारूय आपलीं कारस्थाना चालूच 
दवरलीं. गोंय मुक्‍ती उप्रांत हो मनीस एकदांय घराभायर पडलो ना आनी थोड्याच 
दिसांनी मेलो. 

हांव गोंयच्यान बाळा पर्येकारा वांगडा २० ऑगस्टाक जेन्ना बझऱर्‍्याक पावलों 
आनी खबरांपत्रांतल्या बातमेप्रमाण हांव सर्गेस्त' वा कैलासवासी, जाल्लो तेच 
सुमाराक आनीक एकल्याच्या मरणाची बातमी येवन आपटली. म्हापशेच्यान डॉ. 
दुभाषीन “हेमंत सोमणाक पोलिसांचे बेदम मारंहाणीक लागून पोलीस कोठडेंत 
मरण आयिल्ल्याचें अस्नोडच्या बाजारांत उलयतात आनी ती बातमी खरी 
म्हणपाचेय आयकूक येता.' अशी चीट हांव वझऱर्‍्याक पावलां ते दिसा धाडिल्ली. 
आनी हावेंच ती ताबडतोब बेळगांवां धाडून दिल्ली. हेमंत सोमणच्या मर्णाची 
बातमी खबरापत्रांत झळकली आनी पुराय महाराष्ट्रात एकूच खळबळ माजली. 
हरताळ पडले. मुंबय विधान सभेंत प्रस्न विचारपांत आयले आनी मुखेलमंत्री श्री. 
मोरारजीभायन हे आदीं म्हणिल्लें तेंच परतून म्हणले. पुण्यांत शनिवार वाड्या 
सामकार व्हडली शोकसभा जाली. देशसेवेचें ब्रत घेवपाखातीर भारतमातेचो उलो 
पुरो आसता, मोरारजींच्या संदेशाची गरज नासता.' अश्या आशयाची मार्मिक 
जाप ते सभेंत दिली. 

ता. १ सप्टेंबर १९५४ सावन भारत सरकारानं गोंयांत वचपाक आनी थंयच्यान 
येवपाक पासपोर्ट आनी व्हिसाची गरज जाहीर केली. दादरा आनी नगरहवेलीच्या 
घडणुकांक लागून पुर्तुगेज सरकारान पासपोर्ट आनी व्हिसाचो हुकूम ऑगस्ट १९५४ 
त जाहीर केलो. जापेक प्रतिजाप ह्या न्यायान भारतान हें पावल उखलिल्लें. पूण 
ताका लागून आंदोलकांचे अडचणींत भरूच पडली. पासपोर्ट आनी व्हिसाची 
गरज नाशिल्ल्यान आता मेरेन गोंयांत भारताच्या खंयच्याय कोनशांतल्यान भारतीय 
जाय तशे येवंक वचूंक शकताले. गोवा मुक्तीच्या आंदोलनांत वांटो घेवपी 
कार्यकर्त्यांची ताका लागून सोय जाताली. राष्ट्रीय चळवळ दडपून उडोवंचे पासत 
पुर्तुगेज सरकाराक पासपोर्ट आनी व्हिसाची गरज पडली. पूण भारत सरकाराचो 
व्हिसा आनी पासपोर्ट सुरू करपा फाटलो असो खंयचो उद्देश्य आशिल्लो? गोयच्यान 

पुर्तगेज लोक भारतांत येवन घातपात करपाची मातूय शक्‍यताय नाशिल्ली. दोन 
प्रदेशांत जावपी, चोरटो वेपार काय हाका लागून थांबपाचो नाशिल्लो. व्हिसा 
आनी पासपोर्टाक लागून त्रास निश्चितूच जावपाचे. पूण तो चोरटो वेपार करण्यां 
खातीर न्हय तर पुर्तूगेज सरकारच्या ससेमिऱ्याक उबगून भारतांत आसऱ्याक वचपी 
गोंयकारांक आनी गोंय मुक्त करूंक सोदपी भूमीगत कार्यकर्त्यांक. पयलीं आमकां 
फक्त पुर्तुगेज पोलीसांक चुकोवचें पडटालें. आतां भारतीय पोलीसांकूय चुकोवप 
गरजेचें जावन पडलें. भारतांत शिक्षण घेवंक वचपी विद्यार्थ्यांक पासपोर्ट आनी 
व्हिसा तापदेणो जावंक लागलो. “गोमंतक हा भारताचा अविभाज्य भाग आहे. 
अशें म्हणपी भारतसरकारान पासपोर्ट आनी व्हिसा सुरू करून गोवा आनी भारत हे 
दोन वेगवेगळे देश आशिल्ल्याचो आभास निर्माण करपाचें कांयच कारण नाशिल्ले. 
आपूण पुर्तुगेज नागरीक म्हणपाचें ह्या पासपोर्टच्या निमतान बरोवपाची सक्तीच 
गोंयकारांचेर भारत सरकारान केल्ली. पासपोर्ट आनी व्हिसा सुरू करतना भारत 
सरकारान फक्त एकेच गजालीचो विचार केल्लो आसूंक जाय आनी तो म्हळ्यार 
आपूण कितेंतरी करतात म्हणपाचो आभास जनतेत करप! 'पुर्तुगेज सरकारान 
पासपोर्ट आनी व्हिसा चालू करून भारतीयांक गोंयांत प्रवेश करपाक अडथळो 
हाडलो तेन्ना आमीय ठोश्याक ठोसो हे न्यायान पुर्तुगेजांक भारतांत येवपाक पायबंद 
घालो! अशें मिरोबप! पूण ही फक्त आत्मवंचना आशिल्ली. पुर्तुगेजाक अन्य 
परकियां प्रमाण भारतात प्रवेश करपाक पयलीं सावनूच पासपोर्ट आनी व्हिसाची 
गरज आशिल्ली. आतां मात ते बंधन गोमंतकीय भारतीयांच्या गोमंतकेतर भारतात 
प्रवेश करप्यांचेर घातलें. 

भारत सरकारच्या ह्या पासपोर्ट आनी व्हिसाच्या आदेशाचो कडू अणभव 
म्हाका रोखडोच आयलो. सावयच्या आमच्या बंद पडिल्ल्या शाळेंतल्या निदान 
वयल्या वर्गातल्या म्हळ्यार सातवी आठवींतल्या विद्यार्थ्यांची सावंतवाडीक वेवस्ता 
लावप शक्य आसा काय हें पळोवप गरजेचें आशिल्ले. गोंयच्या हेर भोवसंख्य 
शाळांप्रमाण आमचीय शाळा पुर्तुगेज सरकारमान्य नाशिल्ली. धरपकडी उपरांत 
आनी शाळेची झडती बी घेतिल्ल्यान फाव त्यो तांत्रिक, औपचारीक बाबी पुराय 
करप शक्य नासतनाय सावंतवाडीच्या कळसूलकर हायस्कूलान सातवी आठवीच्या 
विद्यार्थ्यांक आपले शाळेंत प्रवेश दिवपाचें मान्य केलें. एकूण स विद्यार्थी १९५४ 

च्या सप्टेंबरांत सावयच्यान सावंतवाडीक वचूंक भायर सरले. तांका गोंयच्यान 
भायर हाडपाखातीर हांव गोंयचे शिमेर गेलों आनी पुर्तुगेज पोलीसांक चुकोवन 
तांकां हांबें भारतीय हहींत हाडले. भारतीय पोलीसांनी हटकीले, चौकेर व्हेले. 
पासपोर्ट ना, व्हिसा ना. बरेंच चलोवन व्हरून व्हडल्या सायबा मुखार उबे केले. 
प्रस्नांची सरबत्ती आनी मागीर त्या भुरग्यांची सुटका. 

हे नवे पारिस्थितींत कितें कितें स्थित्यंतरां जातात हाचो अंदाज घेवपाखातीर 
हांवें कांय काळ राबपाचें थारायलें. दलाचे भोवतेक आपवावुरपी आजून नगरहवेलीक 
आशिल्ले. हांव आनी साठे वझऱ्याक गेले. थंय कांय दिसांनी साठेक शिवोलेच्या 
यशवंत म्हळ्यार येशी आगरवाडेकार, लाडू, बाबली, वेर्णकार, रामकृष्ण 
तोरसकार, विद्याधर शिरोडकार आदी दलाच्या आपवावुरप्यांनी शिवोले व्हेलो. 
भुरग्यांक शिकोवपाच्या निमतान तशेंच ज्ञानेश्वरी, दासबोध आदींचेर प्रवचना 
करपाच्या निमतान तो चडसो बोवाळ जायनासतना थंय रावंक लागलो आनी 
संघटना उबारूक लागलो. हांव ह्या काळार म्हळ्यार सप्टेंबरच्या पयल्या सप्तकांत 
गोपुरीक कोकण गांधी श्री. आप्पासाहेब पटवर्धन हाणीं चलयिल्लो आश्रम पळोवंक 
गेलों. आप्पासाहेबांचो आनी म्हजो संबंद १९५३त आयिल्लो. हांव तेन्ना 
'भूदानयज्ञ' ह्या पाक्षिकाचो वगर्णीदार आशिल्लो. साधना सातोळ्यांत त्या आदीं 
भूदानयज्ञ आंदोलनाचेर बरेंच कितें वाचिल्लें. साने गुरूजी सेवापथकांत श्री. यदुनाथ 
थत्ते हांचो ह्या विशयाचेर एक बौध्दिकय आयकल्लें. श्री. रघुवीर कामत हांका 
जेन्ना हांव रैशमागुश बंदखणींत मेळपाक वतालों तेन्ना ते विनाबाजी वांगडा पदयात्रेत 
ते वेळार वांटो घेवपी तांचे चलयेन, मालून धाडिल्लो दीर्घ वृत्तांत म्हाका वाचून 
दाखयताले. आपल्याकूय हे चळवळीचो लागशिल्ल्यान अभ्यास करपाची संद 
मेळटा काय हें पळोवया म्हूण सप्टेंबर १९५३त हावे एकखेप प्रयत्न केल्लो आनी 
एका वर्सान आज तो योग आयिल्लो . 

बांदा आनी मालवण विभागांत आमचे ते भुदान पदयात्रेन संचार केलो. खंयचीं 
खयचीं आनी कितलीं खेडीं भोवले हाची म्हाका आता याद ना पूण कमीत कमी 
पंचवीसेक तरी तीं आसतलीं. गोंयच्या रवीन्द्र केळेकारांचे भाव श्री. मुकुंदराव हेय 
तातूंत आशिल्ले. आप्पासाहेबांच्या फुडारपणा खाल आमी सात आठ जाण 
भोंबताले. दरेक खेड्यांत सभा जाताली. तेलंगणच्या जमीनदारां आड बंड जावन 

रक्तपात कसो जालो, तो टाळपाखातीर भुदान यज्ञाचो अभिनव मार्ग विनोबाजीन 
काडून शांतीकायेन क्रांतीची शक्यताय कशी दाखोवन दिली, शरिरांत रक्‍ताभिसरण 
योग्य तरेन जालें ना जाल्यार फोफटां निर्माण जावन पुराय कुडीक जसो त्रास जाता 
तेच प्रमाण धनसंचय हो कांय लोकांच्या हातांत एकवटीत जाल्ल्यान सगळ्या 
समाजाचें कशें लुकसाण जाता, बी मुद्दे पटोवन दिवपाचो प्रयत्न आप्पासाहेब 
करताले. इंग्रजांनी भारताक स्वातंत्र्य दिल्ल्यान इंग्लंड आनी भारत हांच्यांतले संबंद 
आतां जशे मायेमोगाचे आसात तशे भूपतीनी भूहिनांक जमीन दान दिल्ल्यान 
आपलेपणाचे संबंद दोगांयचेय रावतले, आमी सगळीं देवाचीं लेकरा, सगळी जमीन 
देवाची, “सबै भूमी गोपालकी' बी गजाली सांगून जमीनदार भावांक भूदानाखातीर 
आप्पासाहेब आवाहन करताले आनी त्या आवाहनाक प्रतिसादूय मेळटालो. पूण 
हो प्रतिसाद चड करून ४-५ एकरवाल्या ल्हान जमीन मालकांकडल्यान आसतालो.. 
एकदीस तर एक विधवा बायल आपले ३-४ एकरांतली अर्द एकर जमनीचें दान 
करपाक पयसच्यान दोंगरांतले पांयवाटेन आयली. व्हडल्या जमीनदारांचो वांटो 
मात अपवादात्मक आसतालो. सभेक ते हाजीर राविल्ल्याचे आनी भूदान यज्ञात 
आपले जमनीची आहुती दिल्ल्याचें उदाहरण म्हाका तरी याद जायना. उरफारें 
आमी वावुरपी ह्या व्हडल्या जमीनदारांच्या घरा वचून तांचेकडल्यान जमीन मेळोवपा 
खातीर कांय वेगळ्या मार्गाचो अवलंब करताले आनी तातूंत थोडें यशूय मेळटालें. 
'अशेंतशें मुंबय सरकार आतां जमीन धारणेचेर मर्यादा घालपाखातीर कायदो 
करपाचोच आसा, तेन्ना तुमी तो जावचे आदींच ते मर्यादेभायर उरतली जमीन दान 
म्हण दिवन उडयात' अशें आमी म्हणटाले. सभेंतल्यानूय “कायदो जातलोच' 
'कायदो जावंक जाय' ह्या आशयाचीं विधानां वावुरप्यां कडल्यान जातालीं. 
तेलंगणांत जमनीखातीर जाल्लो रक्तपात हांगा जावंक फावना असो सूचक इशारोय 
दिताले. हीं विधानां वेव्हारी निश्चितूच आशिल्लीं. फक्त तीं हृदय परिवर्तनाचे 
भावनेक धरून नाशिल्लीं इतलेंच 

केन्ना केन्नाय जमीन मेळटाली ती नापीक, पडींग आसताली. हें सगळें पळोवन 
भूदान-यज्ञ आंदोलन यशस्वी जावपाचें ना असो दुबाव मारतालो. तें यशस्वी जालेंना 
अशें स्पश्ट विधान आप्पासाहेबान कांय काळा उप्रांत केलेय. 

भूदान पदयात्रेंत वांटो घेतिल्ल्यान मुक्त भारतांतली परिस्थिती प्रत्यक्ष दोळ्यांनी 
पळोबपाचो अलभ्य लाब म्हाका जालो. हरिजन समाजाची समग्र म्हायती हे 
पदयात्रेंत एकठांय करताले. तांचेकडेन जमीन आसा काय ना? पिवपाच्या उदकाची 
सोय आसा काय ना? गांवचे बांयचेर तांका उदक भरूक दितात काय ना? शिक्षणाचे 
बाबतींत तांची कितें स्थिती आसा? शाळेंत तांका हेरांवरी वांटेकार जावंक दितात 
काय ना आदी म्हायती मेळोवपाचें काम एका वावुरप्यांकडेन दिल्लें. कांय दीस 
हांव ही नोंद करतालों. भारत मुक्‍त जावन ते वेळार सात वर्सा जाल्लीं. वयल्या 
प्रश्‍नांच्यो जापो क्लेशदायी आशिल्ल्या एका खेडेगांवांत जांच्या घरा आमी रावपाचे 
आशिल्ले तांचो पत्तो विचारलो तेन्ना, 'तुमच्यांत कोणी हरिजन नाही ना? कारण 
तसे असल्यास तुम्हाला त्यांच्याकडे उतरणे शक्य होणार नाही.' अशी जाप मेळळी. 
पदयात्रेत आमचेमदीं ज्यो चर्चा चलताल्यो तातूंत आप्पासाहेब आनी जी. के. 
म्हळ्यार गोविंदराव शिंदे सारके एखाद्रे वावुरपी सोडले जाल्यार हेरांची झेप पयसमेरेन 
वचपाची नासताली. गीतेचेर संभाषण जातालें. कर्मण्ये वाधिकारस्ते' ह्या 
शिळोकाचो खरो अर्थ कितें हाचेर मतां प्रगट जातालीं. हांव फकत आयकुपाची 
भुमिका करतालों. सूतकताई हांव थंयच शिकलो. आपली याद म्हूण श्री. 
गोविंदराव शिंदेन म्हाका स्वताचो पेटी चरखोय दिलो. 

म्हजी १५-२० दिसांची मुजत सोंपताच हांव पदयात्रेचो निरोप घेवन परतून 
वझरीक परत आयलों. पदयात्रेंतल्यान भायर सरलो मात आनीक एका नव्या जगांत 
परतून प्रवेश केल्ल्याचो सुखद अणभव आयलो. वर्तमानपत्र हातांत पडलें. गीतेत 
कितें सांगलां हे परस काल कितें घड़लां, आयज हे खिणाक कितें घडटा हें जाणून 
घेवपाक म्हज्या सारख्या पामराचें मन चड उत्सूक आसताले. होच अणभव हावें 
गोपुरीक शिकोवंक दवरिल्ल्या सावयच्या दोन विद्यार्थ्यापयकी एकल्याक आयलो. 
दुसऱ्याकूय तो आयला आसतलो पूण ताणें तो म्हाका उलोवन दाखोवंक ना इतलेंच. 
सावंतवाडीक हांव गेल्लो आसतना गोपूरी आश्रमात दवरिल्लो तो भुरगो परत 
येवन आपूण परतून थंय बचना, हांगाच शाळेंत शिकतां अशें म्हणूंक लागलो. 
भूदान पदयात्रेंतले, तशें गोपुरी आश्रमातले जीवन पळयतकच म्हाकाय मातशें तशे 
दिसूक लागिल्ले. थंय आमी खंयतरी मध्ययुगांत आसात अशें दिसतालें. खबरापत्रां 
वाचपाची ओड ना, रेडियोचेर खंयची बातमी आयकूंक मेळटली हाची आतुरताय 

ना. पोरणीं मध्ययुगीन उत्पादन साधनां मनशाक मध्ययुगांत कशी व्हरतात, ताचो 
विचार करपाचे पध्दतीचेर कसो परिणाम घडोवन हाडटात, सरभोंबतणचें जग जो 
वर्तमानकाळ जियेता आनी मुखार मुखार वचपाची जी वृत्ती आसा ताचेकडेन 
आश्रमांतले जिवीत कशें प्रतारणां करता हाचो प्रत्यय म्हाका आयिल्लो. आश्रम 
हो शब्दूच सामको प्राचीन काळाकडेन संलग्न आसा आनी अर्विल्या विचारांचे 
संवर्धन तो करूंक शकना. 

म्हाका मेकळे मेळिल्ले १५-२० दीस वयले सारके भूदान पदयात्रेत घालयतकच 
वझरी गेलों आनी परतून आमच्या सदच्या उद्योगाक, गोंय मुक्तीच्या आंदोलनाच्या 
कार्याक लागलों. नोव्हेंबर ५४ची दुसरी पंद्रस चलताली. श्री. आत्माराम मयेकार, 
तांचो हांसत्या मुखामळाचो भाचो तुकाराम, तशेंच नगरहवेलीक गेल्ले आझाद 
गोमंतक दलाचे हेर कांय वावुरपी परत आयिल्ले. गोयच्यो खबरो परतून परतून 
कळूंक लागिल्ल्यो. सावय दासूकडेन तशेंच डोंगरेर पुडलीकाकडेन एकदोन खेप 
हांव वचूनय आयिल्लो. बाळू साठेय शिवोलेच्या येशी, लाडू, बाबली, भगवंत 
हांकां घेवन आयिल्लो. तांचे संगतींत तो व्हडा उत्साहान कोंकणी उलोबंक 
लागिल्लो. तो शिवोलेक सुरक्षितपणान रावंक शकतालो. ताचे वांगडा ४-५ तरनाटे 
वझरीच्या दलाच्या कार्यालयांत येबपाचें धाडसय करताले. १५ ऑगस्टाच्या 
स्वातत्प्रतिक्षेचे निराशेंतल्यान गोंय मुक्त जाल्ल्याचो तो पुरावोच आशिल्लो. 
बझरी कार्यालयांत सामकें उत्साहाचें वातावरण आशिल्ले. प्रत्यक्ष लढ्याक रोखडीच 
सुरवात जातली हेय दिसूंक लागलें. १९५४ वर्स सोंपत आयले आनी तो रणदुंदुभीचो 
दीस उजवाडलो. 

७. हल्ल्यांक सुरवात 


३१ डिसेंबर १९५४. रातची साडे-धाची वेळ. आत्माराम जांभुळकारांच्या 


खोपीसारक्या घराभायर हांव, दासू आनी शंभू बशिल्ले. शिवोलच्यान बाळू साठे, 
येशी, लाडू आनी बाबली निकतेच येवन पाविल्ले. डोगरेवेल्यान पुंडलीक अजून 
येवंचो आशिल्लो. आत्मा जेवणाविशीं सुचवणी दिवक घरांत गेल्लो. दासू आनी 
येशी कोयतुलान बांबू कापून हात देड हाताचे चार-पाच दांडे तयार करताले. म्हजे 
लागचें नगर हवेलीच्यान लिपोवन हाडिल्लें एकले एकसुरें पिस्तोल दाखोवन हांव 
सगळ्यांक परत एकखेप तें कशें वापरपाचें हाची म्हायती दितालों. बाणस्तारचे 
पोलीस चौकेवेलो हल्लो यशस्वी जाल्यार आमकां तसलींच न्हय, तेय परस बरीं 
पिस्तोलां कितलीं तरी मेळपाचीं. तीं मेळटकच रोखडींच चलोवंक येवंचीं हो 
उद्देश्य वयली म्हायती परत एक फावट दिवपा फाटलो आशिल्लो. बंदुकोय ते 
चौकेर मेळपाच्यो आशिल्ल्यो. तेय विशीं म्हायती दिवप गरजेचें आशिल्ले. पूण 
आमचेकडेन एकूय बंदूक नाशिल्ली. दादरा नगर हवेलींतलीं कितलीं तरी पिस्तोलां 
आनी बंदुको पडिल्ल्यो आशिल्ल्यो. आपलो जीव त्रासांत उडोवन तो प्रदेश मुक्त 
करप्यांनी पुर्तुगेजांवांगडा झुजून तीं शस्त्रां मेळयल्लीं. ती काय कोणे घाल्ली भीक 
नाशिल्ली. आमी मेळयल्लीं तीं पुर्तुगेज शस्त्रां दीव, दमण आनी गोंय हे पुर्तुगेजानी 
व्यापिल्ले वाठार मुक्त करपा खातीर व्हरपाचीं थारायल्लीं जाल्यार तातूंत गैर कितें 
आशिल्ले? पूण बसाहतवादा आड लडपाचो आव हाडपी भारत सरकारान तीं 
काय आमका व्हरूक दिलीं नांत. संवसारांत हेरकडेन अशें जायना. आयज 
आफ्रिकेत पुर्तुगेज वसाहतवादा आड लडपी वेगवेगळ्या देशांकडल्यान उक्तेपणी 

शस्त्रपुरवठो जाता आनी ते देश तशें अभिमानान जाहीर करतात. आमचे हांगा 
मात अशें जालें ना आनी देखून तर कोंड्याचे एक-देड हात तोणके घेवन सशस्त्र 
पोलीस चौकेर हल्लो करपाचो प्रसंग आमचेर आयिल्लो. भारत सरकार आमकां 
शस्त्रां न्हयकारूंक शकताले. पूण आमच्या काळजांतलो देशभक्तीचो उजो मात 
सरकारूच न्हय, पूण दुसरें खंयचेंय सरकार पालोवंक असमर्थ आशिल्लें. आमकां 
आझाद गोमंतक दलाच्या वो गोंय मुक्त करूंक आवंडेवपी हेर देशभक्तांक 
आपल्याच सरकाराच्या बंदनाक लागून अदीक त्याग निश्‍चितूच करचो पडपाचो 
आनी तो करपाची आमचे सगळ्यांची तयारी आशिल्ली. 

आत्माराम जांभूळकाराच्या घरासावन बाणस्तारची पोलिसचौकी पाच स 
किलोमिटर अंतराचेर आशिल्ली. ही चौकी पुलाच्या पलतडङच्या टोकार आशिल्ली. 
पुलाच्या आलतडच्या टोकार एक पारेकार पारो करीत आसता हें आमकां खबर 
आशिल्ले. ताचेर अचानक झडप घालून ताच्या हातांतली बंदूक काडून घेवन 
आनी त्या शस्त्राच्या बळाचेर चौकेचेर हल्ला चडोवप आनी ती काबीज करप 
शक्य आशिल्ले. देखुनच आमी शिवोले लागच्या चौकीपरस ही चौकी अदीक 
पसंत केल्ली. 

चौकेचेर फांतोडेर चारांक पावपाच्या बेतान वचपाचें ठरयिल्लें. फांतोडच्या 
वेळार कोण येना अशे कल्पनेन रातभर जागरण जाल्ले थंयचे पारेकार फांतोडेर 
न्हिदताले, निदान निश्काळजी तरी जाताले. तेन्ना आत्मारामच्या घराकडल्यान 
लाठयो घेतिल्ले आमी आठजाण दोनाच्या सुमाराक भायर सरले. दोंगराळ वाटेन 
बाणस्तारच्या त्या पुला पासून एक फर्लागच्या अंतरार साडेतीनाक सुमार पावले. 
थयच्यान वसती सुरू जाताली. आमची सुलूस लागतकच सुण्यांनी बर्‍याच व्हडान 
भोकपाक आरंब केलो. पूण मातसो वेळान ते थांबले. सुण्याच्या भोंकपाक लागून 
जागे जावन कोणूय भायर आयलेच जाल्यार तांचे नदरेक आपूण पडचे न्हय म्हूण 
थयच्या झोपानी आमी कांय वेळ स्वस्थ बसून रावले. हीं मिनटांच खऱयानी निर्णायक 
आशिल्लीं. आत्माराम जांभूळकराच्या घराकडेन धैर्य शौर्याच्यो गजाली आमी 
सगळ्यांनीच मारिल्ल्यो. आतां परिक्षेची वेळ आयिल्ली. त्यो गजाली भुरग्यांच्यो 
आशिल्ल्यो काय तांचे फाटल्यान खऱ्यानीच धैर्य आशिल्ले हाची शहानिशा आतां 
जावपाची. हो प्रसंग सगळ्यांकूच नवो आशिल्लो. म्हजेवेले जापसालदारकीचें 

म्हाका एक वजे दिसतालें. भिरांत सगळ्यांच्याच मनांत आशिल्ली. आनीक कांय 
मिनटां सरलीं जाल्यार हे भिरांतेचो आमचेर जबरदस्त पगडो बसपाचो आनी कितेंय 
निमित्त सोदून काडून आमी परतुपाचे. पूण सुदैवान अशें जालें ना. जणएकल्यान 
आपल्याक दिसपी भिरांत लिपयली. “भिवपाचें कित्याक?' असो प्रस्न हेरांक 
बिचारलो आनी यंत्रावरी थंयच्यान उठले आनी तडक पुलाचे दिकेन गेले. ज्या 
कच्च्या रस्त्यान आमी बताले तो पुलापासून वीस हातांचेरूच मुखेल दांबरी रस्त्याक 
मेळटालो थंय आमी आयले. लागशिल्ल्या निर्मनुश्य बाजारांतलें एक सुणें व्हडान 
भोंकपाक लागले, पूण ताचेकडेन लक्ष दिवपाचे मनस्थितींत आमी नाशिल्ले. 
आमकां फकत मुखावेलीच दिका दिसताली. तें वीस हातांचे डोगरी रस्त्यावेले 
अतर देगेदेगेच्यान लागीं लागीं धावतच काडलें. दोग जाण पलतडचे चौकेलागीं 
रावपाक गेले आनी आमी जकात नाक्यांत घुसले. थंय न्हिदिल्ल्या तीन चार जाणा 
मदल्या एकल्यान कोण आसात तें पळोवपा खातीर तोंडावेले पांगरूण काडले. 
पारेकारूच आशिल्लो तो. ताणें पिस्तोल काडपाचो आविर्भाव केला मात 
सगळ्यांनी ताका दांड्यांनी यथेच्छ धोड़ावंक सुरवात केली. हावें ताचें पिस्तोल 
काडून घेतलें. ताका घेवन पुलाचे पलतडी चौकेंत घेवन गेले. म्हर्जे पोरणें पिस्तोल 
घेवन बाळू ताच्या फाटल्यान आशिल्लो. दासूकडेन ताचें ल्हान पिस्तोल 
आशिल्लेंच. भितरल्या ताच्या वांगडच्यांक भायर येयात असो उलो मारपाक आमी 
त्या पोलिसाक सांगले. ताणें उलो मारलो. भितरले तिगूय पोलीस भियेल्ले. “मारू 
नाकात आमका, आमी येतात भायर.' अशें ताणीं म्हणले. आतां आमचो उद्देश्य 
सफळ जातलो, चौकी काबीज जातली, शस्त्रां मेळटलीं अशी खात्री दिसूंक 
लागली. इतल्यांत त्या शिपायान झटक्यान फाटल्यान वळून बाळूच्या हातांतले 
पिस्तोल काडून घेवपाचो प्रयत्न केलो. हे खेप मात आमी ताची गय केली ना. 
दासून ताचेर दोन गुळयो घाल्यो. तो किंळांच मारून सकयल पडलो. ताचो प्रतिकार 
आनी किंळांच दोनूय सोंपलें. गुळयांचो आवाज आनी किंळच्यो आयकून भितरले 
पोलीस आनीकूय भियेले. इतल्यांत पोरण्या गोंयचे वाटेन मोटार येता म्हणपाचो 
आवाज आयकूक आयलो. आमकां येवन पंदरा मिनटां परस चड वेळ सरिल्लो. 
साडेचार जाल्लीं. आतां चड वेळ रावप धोक्याचे आशिल्लें. फाटीं सरपाचें आमी 
थारायलें भारत माता की जय!' आनी 'जय हिंद!' ह्यो घोशणा पिस्तोलाचे बार 

काडून केल्यो आनी बाणस्तारी सोडली. जंगलांतल्यान मुद्दम लांबचो वळसो घेवन 
आत्मारामाच्या घराकडेन परतले. बाळू साठे दुसर्‍या रस्त्यान आयलो. साठे आनी 
हेर शिवोलकार सहकारी शिवोले आनी पुंडलीक डोंगरेर पसार जालो. हांव जाल्ल्या 
हल्ल्याविशीं विचार करीत रावलों. हल्लो यशस्वी जावंक नाशिल्लो. चौकी काबीज 
करूंक शकूंक नाशिल्ले. थंयचीं सगळीं शस्त्रां हातांत पडूंक नाशिल्लीं. पारेकार्‍याचें 
एक बऱ्या पयकी नवेंताल्ल पिस्तोल आमकां मेळळें. पूण ताच्या बदलाक एकल्यान 
परत येतना नगरहवेलीच्यान हाडिल्लें तें एकलें एकसुरें पोरणें निरूपेगी पिस्तोल 
शेणयल्लें. तेन्ना रुपया, आणे, पैत हल्ल्याचो लाब अजमांवचो जाल्यार एका 
पोरण्या रद्दड पिस्तोला बदलाक एक बरें, भक्कम पिस्तोल आमकां मेळ्ळें इतलोच 
करू येतालो. पूण अशें आसतनाय म्हज्या आयुश्यांतल्या अविस्मरणीय दिसांनी 
हांव १ जानेवारी १९५५चो आसपाव करतां. पुर्तुगालचे बंदखणींत दर नव्या वर्सा 
दिसा ह्या हल्ल्याचे वर्णन केलें आनी ताचें म्हाका इतलें म्हत्व कित्याक दिसता तें 
सांगले. वेव्हारा नदरेन हो आमचो हल्लो सामको गौण थारता. पूण खूब व्हडल्या 
अश्या सत्याचें विराट दर्शन हे दिसा म्हाका घडलें. हल्ल्यांत वांटेकार जाल्ले एक 
साठे सोडून म्हजे सगळे सहकारी हे सामान्य शेतकार आशिल्ले. उब्या जल्मात 
ताणी कोणाचेर हात उबारूक नाशिल्लो. उरफाटें भाटकार आनी तांचे फाटल्यान 
आशिल्ली पुर्तुगेज सत्ता हांचेकडल्यान तांका आनी तांचे सात पिळग्यां पयलींच्या 
पूर्वजांकूय उबे जल्मांत खोटोच खावंच्यो पडिल्ल्यो. आपूण दीन दुर्बळ आसात, 
ते प्बळ आसात, आपूण कांयच करूंक शकचेनांत, ही पराभूत वृत्ती तांच्या 
काळजांत घर करून बशिल्ली. नशिबाचे खेळ, ईश्वराची करणी' अशें आपलेंच 
सात्वन करून घेवन अन्याय चलूक दिवचो अशी भुमिका आशिल्ली हीं सगळीं 
मनशां केन्ना तो ताण सोसूंक जालो ना म्हणटकच घरांतले बायलेचेर ताचो वचपो 
काडटाले. आनी आयज तांच्यांतलेच कांयजाण अन्यायी जगाचेर खोटो घालूंक 
तयार जाल्ले. पुर्तुगेज सत्तेचें प्रतिनिधीत्व करपी एके पोलिस चौकेर ताणीं हल्लो 
चड्यल्लो. तिची राखण करप्यांक मारपाकूय ताणीं आयज फाटीफुडें पळोवंक 
नाशिल्लें. आपले भितरूय दुसऱयाचो समाचार घेवपाचें सामर्थ्य आसा हाचें दर्शन 
तांका चड़करून पयलेंच जाल्लें. 
हल्ल्यांत वांटो घेवपी म्हज्या सहकाऱ्यांक खंयच्याय प्रकारचें लश्करी शिक्षण 

म्हजे सारके तकलुपी लेगीत नाशिल्लें. तांचो सगळो जल्म केन्ना शेतांत कुदळी 

घेवन खणपाक तर केन्ना नुस्तें धरपाक, तर केन्ना हेर कामां करपाक गेल्लो. आयज 
अकस्मात ताणी कुदळी शेवटून मारून दांडे-कोयतुलां घेवन लड़पाक ते तयार 
जाल्ले. तांची आंगलोटूय अशीतशीच आशिल्ली. दुर्बळ मनीस कांयच करूक 
शकना आनी लश्करी शिक्षण घेतिल्लें आसल्याबगर सशस्त्र लडो सुरू करपूय 
जमना ह्यो दोनूय गजाली आमच्या ह्या पयल्या हल्ल्यान परतून एकखेप फट 
ठरयिल्ल्यो. अन्यायाआड तुमकां लडपाचें आसत तर दुर्बळ दिसपी सामान्य मनीसूय 
शूरवीर जावंक शकता. ताच्या मनांत अन्यायाआड खरीखरी चीड निर्माण जाल्ली 
आसत जाल्यार सादो कारकून लेगीत लेखणी उडोवन बंदूक घेवंक शकता आनी 
सामके ल्हानपणासावन लश्करी शिक्षणाचो धंदो करपी सेनेकूय हारोबंक शकता. 
प्रचंड सेना हातांत शस्त्रां आसुनय, छाती चौतीस इच आसुनय, धैर्याचो अभाव 
आशिल्ल्यान शरणागती पत्करतात. आपूण गोंयच्या स्वतंत्रताये खातीर हें सगळें 
करतां, हें आपले कर्तव्य आसा अशें एकखेप मनांत येतकच शेतकार आयज 
सैनिक जाल्लो. धैर्यवान सैनिकाचें रूप ताणें घेतिल्लें. ह्या हल्ल्यांत ताच्या 
हातांतल्यान जाल्ल्यो चुको तो मुखावेल्या हल्ल्यांत करपाचो नाशिल्लो आनी 
क्रमाक्रमान भाडोत्री धंदेवाल्या सैनिकापरस ताचें शौर्य-धैर्य सरस ठरपाचें. 
पयल्यावयल्या हल्ल्यान, त्या नूतन वर्स दिसा ही अमूल्य देणगी आमकां दिल्ली 
आनी उरफाटें पुर्तुगेज सैनिक गलितगात्र जाल्ले. 

ह्या हल्ल्या संबंदीची सर्वसादारण प्रतिक्रिया त्या दिसा सांजवेळा कळ्ळ्यो. 
भिरांतेन चौकीत लिपून बशिल्ल्या पोलिसांनी आमी माघार घेतले उप्रांत भायर 
येवन बंदुकांचे खंय बार काडिल्ले. तांचे वरिश्ठ अधिकारी पांचच्या सुमाराक 
म्हळ्यार आमी थयच्यान गेल्या उप्रांत २०-२५ मिनटानी येवन पाबिल्ले. चौकीचेर 
तीस पस्तीस लोकानी हल्लो केल्लो अशें त्या शिपायांनी तांका सांगिल्लें. 
हल्लेखोरांकडेन अत्याधुनीक शस्त्राय आशिल्लीं अशेंय ताणीं सांगिल्लें. गुळी 
लागिल्लो पोलिस मरूक नाशिल्लो. ताणेंय हल्लेखोरांचो आंकडो असोच वाडोवन 
सांगिल्लो. लोकांनी तो आनिकूय वाडोवन पन्नासांचेर हाडून दवरलो. नगरहवेलीच्यान 
हाडिल्लें आनी आमच्यांतल्या एकल्याच्या हातांतल्यान पडिल्लें तें पोरणें पिस्तोल 
पोलिसांक मेळिल्लें. ताचो परिणाम आमकां अपेक्षीत असोच जालो. दादरा नगर 
हवेलीची सगळी शस्त्र सामुग्री आतां गोंयांत आयल्या आनी हांगा सशस्त्र हालचाली 

नेटान सुरू जातल्यो असो निश्कर्श तातुंतल्यान ताणीं काडलो. दादराच्या सुबशेफचें 
(सब इन्स्पेक्टराचें) मरण तांच्या दोळ्यां मुखार उबें रावले. चारपाच दिसां उप्रांत 
श्री. म्हाबळू नायकान म्हाका निरोप धाडलो, म्हापशेचो एक पोलीस बाणस्तारची 
बातमी कळटकच डॉ. दुभाष्यांकडेन वचून म्हणटालो की, “आमी जयहिंदवाल्यांचे 
वटेनचेच. आमकां मारूं नाकात अशें तांकां सांगात.' डॉ. दुभाषी बंदखणीत 
वचून आयिल्ले आनी हो पोलीस वळखिचो आशिल्लो. सावयच्यान जेन्ना हांव 
वझर्‍्याक गेलों तेन्ना थंयीय अश्याच स्वरूपाच्यो प्रतिक्रिया आयकूंक मेळळ्यो . 
पूण सत्याग्रहींचे अग्रणी म्हण मिरयत भोंवपी शिश्टांनी मात आपल्या पत्रकांतल्यान 
“बाणस्तारच्या पुलाकडेन कांय बेबद्यांचीं आपापसात झगडीं जालीं. असो मजकूर 
छापलो आनी सत्याची 'उपासना' केली. 

ह्याच सुमाराक दलाचे म्हापशेचे अनंत थळी आनी शिवोलेचे सुखा शिरोडकार 
हांकां ते गोंयच्यान शीम हुपून भारतांत वता आसतना अटक जाली. तांचेकडेन 
पिस्तोल आशिल्ले. दुर्दैव्य हें की, पोर्तुगेज पोलिसांनी ती अटक करूंक नाशिल्ली. 
ते अटक करूंक आयिल्ले जाल्यार दोगांयनीय तांचेर हल्लोच केल्लो. अशे सोपेपणी 
तांकां धरप शक्‍य नाशिल्लें. पूण आमच्या भारतीय पोलिसांनी तांका धरपाचें श्रेय 
घेतिल्लें. तांका कोर्टात व्हेले. सावंतवाडीच्या कादयेंत चारपांच दीस तांका काडचे 
पडले आनी मागीर जामिनाचेर सोडले. 

बाणस्तारचे घडणुके उप्रांत जानेवारीच्या मध्याक हांव सावंतवाडीक गेल्लों 
आसतना दोगूय थंय मेळळे. निकतेच भारतीय कादयेंतल्यान ते भायर आयिल्ले. 
“शक्य तितले बेगीन गोंयांत वचूया. थय प्रत्यक्ष हल्ल्यांत वो उप्रात पुर्तुगेज बंदखणींत 
मेल्यार लेगीत चलता, पूण हांगा नाका रावपाक.' अशें ताणी म्हळें. अनंत थळी 
नगरहवेलीच्या मुक्ती संग्रामातूय आशिल्लो. पूण भारतीय पोलिसांनी वो सरकारान 
हे विशींची कृतज्ञताय तर दवरूक नाशिल्लीच, उरफाटें तांका कादयेंत उड़यल्ले. 

जानेवारीच्या शेवटाक हांव धारगळे श्री. सोनू आपट्यांकडेन वचून तांकां 
मेळ्ळों. नकाशाचेर म्हाका बाद्याचे शिमेलागसार सोप्यो अश्यो दोन चौक्यो 
दिसताल्यो. एक पत्रादेवीची आनी दुसरी गाळेलीच्या भारतीय चौकेमुखावेली 
पुर्तुगेजांची. सोनू आपट्यांक ह्या वाठाराची बरी म्हायती आशिल्ली. तांचे वांगडा 
चर्चा करून ताणी गाळेली सामकारची पुर्तगेज चौकी अदीक सहजतायेन घेवं 

` येता अशें सांगलें. सरभोंवतणी वस्ती ना आनी चौकेर दोनूच पोलीस. ते भायर 
शीम लागीं आशिल्ल्यान थंयच्या पोलिसांचे धैर्य मातशेंशेंच. अश्या जायत्या 
कारणांखातीर ही चौकी हांवें निवडली. म्हापशां धुळेरांतल्यान लाडून खयच्यान 
तरी पन्नास कार्तोशी म्हज्या एका ल्हानशा रिव्हॉल्व्हर खातीर फैदासून हाडिल्ल्यो. 
थंयच्यान हांव, लाडू, साठे, येशी, बाबलो आनी दत्ता नागवेकार धारगळाक आयले. 
थंयच्यान एका वाटाड्याचे मजतीन दोंगराळ वाटेन बांद्याचे शीमेर पत्रादेवी आनी 
गाळेली ह्या चौक्यांचेर येवन पावले. लागीं लागीं पंदरा मैल अंतर चलून आयिल्ले. 
सांजवेळचीं स-साडे स जाल्लीं. शीम हुपून बांद्याक वचपाचें आनी दुसरे दिसा 
सांजे परतून गोंय शीमेर येवचें थरिल्ले. अनंत थळी आनी सुखा थंय राविल्ले. 
सूर्यकांत नायक बांद्याक दलाच्या कार्यलयाची वेवस्ता पळयतालो. तांच्या पालवान 
सगळेजण शीम हुपून बांद्याक गेले आनी दुसरे दिसा दनपरां साडेचारांक गोंयचे 
शिमेर प्रवेश केलो. जंगलांत चौकीपासून थोड्या अंतरार लिपून रावपाचें आनी 
स-साडे स जावन हयन्हयशें दिसना जातकच चौकेर हल्लो करपाचो असो आमचो 
बेत आशिल्लो. चौकीचो दरवाजोय हे वेळार उक्तो मेळपाचो . पूण आयत्या वेळार 
हो बेत आमकां बदलचो पडलो. आमी शिमेर भितर सरल्यात मात आमचे पासून 
मातश्या अंतराचेर, ३०-४० फुटांचेर, मुखारूच एक पोलीस दिसलो. आमकां 
चोस्येचो वेपार करपी समजून तो आमचे दिकेन धावलो आनी ताणें कोण तुमी?' 
म्हण हरकत घेतली. योग्य तो निर्णय सटूट करून घेवप गरजेचे आशिल्ले. हांव 
हातांत पिस्तोल घेवन लागींलागीं धावतूच ताचे दिकेन गेलों. ताका हात वयर 
करपाचो हुकूम दिलो आनी एका खिणाचोय कळाव लायनासतना ताणें यंत्रा सारके 
हात वयर केले. “मारू नाकात म्हाका...' इतलींच उतरा रडक्या आवाजांत भायर 
सरलीं. आमी ताचें पिस्तोल काडून घेतले आनी रोकडेंच ताचे हात बांदून उड़यले. 
बाणस्तारच्या हल्ल्यांतल्यान आमी कितेंतरी शिकले हें स्वताकूच दाखयलें. 
चौकेविशींची ताका म्हायती विचारली. पूण आमकां जाय आशिल्ले तें ते चौकेर 
नाशिल्ले. ताचो सहकारी तेच दिसा सकाळीं रजेर गेल्लो. चौकेवेल्यो दोनूय बंदुको 
पत्रादेवीचे चौकेर व्हेल्ल्यो. ताचेकडेन चौकेच्यो चावयो आशिल्ल्यो. ताका झोपांनी 
कोणाक दिसचोना अशे तरेन बसयलो. तीग चौगांक ताचेर पारो करूंक बसयले. 
आमी हेर फावो ती सावधगिरी घेवन चौकेर गेले. चौकी उगडली. झडटी घेतली. 

खऱ्यानीच थंय बंदुको नाशिल्ल्यो. कांय कार्तोशी तितल्यो मेळ्ळ्यो. दोगांयचेय 
गणवेश थंय आशिल्ले तेय घेतले. कित्याक तर हेरांक फटोवंक तांचो बरोच उपेग 
जावं येतालो. पर्तगेज बावटो घेतलो. चौकी बंद करून परतून त्या धरिल्ल्या पोलिसाक 
जंय बसयल्लो थंय आयले. मातसो काळोख पड$5 मेरेन रावले आनी मागीर ताका 
थंयच्यान लागींच आशिल्ले भारतीय हद्दींत वचूंक सांगलें. साठे आनी बाबुली हेय 
तेवटेन गेले आनी आमी शिवोलेचे दिकेन वचूंक गेले. रस्तो अनवळखी आशिल्लो. 
नखेत्रांच्या आदारान मुक्कामाचे दिकेन वाट काडीत आमी शेवटाक फांतोडेर पांचच्या 
अदमासाक शिवोले लागसारच्या एका दोंगरा माथ्यार पावले. सगळे थकून गेल्ले. 
पुराय रातभर जागरण आनी पंदरा मैलांची दोंगरी रपेट! एकल्याक पारो करपाक 
बसयलो आनी सगळे थंयच न्हिदले. पूण फकत देड-दोन वरांच. कित्याक उप्रांत 
बरीच सकाळ जाल्ली. मागीर थंयच्यान वळखिचे सुरक्षीत सुवातेर वचप गरजेचे 
आशिल्ले. शीं सामकें कडक आशिल्ले. मातशे हात तरी शेकोवन घेवंचे म्हूण 
जळोव पळोवंक लागले. तण आशिल्ले, पूण दवान सामकें भिजिल्लें. इतल्यांत 
एकल्याचे तकलेंत नामी कल्पना आयली. काल चौकेवेल्यान हाडिल्लो व्हडलो 
पुर्तुगेज बावटो आमचेकडेन आशिल्लो. ताचे धगाचेर हात निश्चितपणी गरम 
जावपाचे. तो ल्हासपाचो, गोंयचेर हक्‍क नासतनाय सत्ता गाजोवपी पुर्तुगेज राजसत्तेचो 
बावटो ल्हासपाचो, हे कल्पनेनूच तो प्रत्यक्षात ल्हासोवपा पयलींच आमचें शीं 
गायब जाल्लें. बावटो ल्हासलो. येशी मोट्यान जयहींद ची गर्जना करूंक सोदतालो. 
जणेकल्याची तीच इत्सा आशिल्ली. पूण हो अती उत्साह कदाचीत म्हारग पडत 
हे जाणविकायेन आमकां आमची इत्सा चिङ्डून दवरची पडली. पुर्तुगेज बावट्याचो 
ल्हासून पुराय गोबोर जातकच थंयच्यान वचूक गेले आनी शिवोलेच्या आमच्या 
दोंगरांतल्या आश्रयस्थानार पावले. भगवंत थंय आशिल्लोच. तो रोकडोच गांवांत 
दनपारच्या जेवणाचे तयारेक गेलो. पारो करपा खातीर आमचे पैकी कोणाक 
दवरपाची हे खेप गरज नाशिल्ली. कित्याक तें काम करपाक एक 'राखणो' थय 
आशिल्लोच. तो ताचीं गोरवां राखतालो आनी आमकांय राखतालो . 

गाळेली लागसारच्या ह्या चौकेवेल्या हल्ल्यांत आमकां एक पिस्तोल, कांय 
कार्तोशी आनी दोन गणवेश मेळिल्ले. बाणस्तारच्या हल्ल्यान दुर्बळ शेतकारांक 
भीमाचें बळ हाडिल्लें तर ह्या हल्ल्यान पिस्तोलाचें सामर्थ्य प्रकट केले. पिस्तोल 

डड जना 


/_ लावन 'हात वयर कर' अशी आज्ञा करतकूच शत्रू हात वयर करता अशें फकत 
. आयकल्ले, पूण ह्या हल्ल्यांत हावे तें प्रत्यक्ष अणभवल्ले. त्या पोलिसा सामकार 
. फकत पिस्तोल रोखिल्लें मात आनी हात आपसूक वयर गेले. हातांतल्या शस्त्राचे 

ताकतीच्या प्रभावाची खात्री पटली आनी आत्मविश्वास दुणावलो. 

तेच नेटार आमी बेगोबेग आनीक एक हल्लो करपाचें येबजिले. शिवोले सावन 
कळंगूट फकत धा किलो मिटरांचें अंतर. सुखाचे वो लाडूचे कोण तरी सोयरे थय 
रावताले. ताका लागून त्या गांवाकडेन तांचो पयलीं संबंद आयिल्लो. गांवांत एक 
चौकी आशिल्ली. थंयीय दोन पोलीस आशिल्ले. रातच्या आठ बरांचेर तिचेर 
हल्लो करपाचें आमी ठरयल्लें. सदांच साडे आठांच्या सुमाराक ती बंद जाताली. 
आमचेकडेन आजून बंदुका सारकीं प्रभावी हत्त्यारां अथवा चौकी अध्वस्त करपाची 
साधनां नाशिल्ल्यान ती बंद जातकच आमी निश्प्रभ ठरताले. चौकी उगडी आसतना 
एकदम भितर घुसून शस्त्रांचेर हात घालप आमकां शक्य आशिल्ले. एखाद्रो शिपाय 
जर भायरूच आसत तर ताचेरूय अचानक झडप घालप कठीण नाशिल्लें. गाळेली 
लागचे चौकेंत तो प्रयोग यशस्वी जाल्ल्यान हे खेपेक आमचो ताचेवयलो विस्वासूय 
वाडिल्लो. 

आदींच दोन दिसांच्या पदरा पंदरा मैलांचे दोंगराळ रपेटीन आमी थकिल्ले 
आसुनय सांजवेळचीं सात जातकच कळंगुटचे दिकेन आमी वाटचाल करूंक 
सुरवात केली. वाटेर मेळपी लोकांक दुबाव येवचो न्हय म्हूण तीग तीग जाणांचीं 
दोन टोळकी केलीं. गांव लागीं येतकच फाफसले. गांवच्या वेगवेगळ्या दोन रस्त्यांनी 
चौकेलागीं पावले. आजून साडेआठ जावंक नाशिल्लीं. पूण चौकी मात बंद जाल्ली. 
तशे बंद जाल्ले चौकेर हल्लो करपाचो असो कांय जाणांनी आग्रो धरलो. पूण 
हेरांक त्रासांत धुकलपाक हांव तयार नाशिल्लों. म्हजेर सगळ्यांचीच जापसालकी 
आशिल्ली. आमी परतून शिवोले गेले. दुसरे दिसा आनीक एक खेप प्रयत्न करपाचें 
थारायलें, पूण हे खेपे मात वेगळे पध्दतीन. काल सांजे वतना आमकां जायते 
जाणांनी पळयल्ले. आयज परतून पळयल्लें तर कदाचीत तांचे भितर कुतुहल 
निर्माण जावं येताले. तेन्ना रातचें काळोख पडटकच वचपाचें. बंद चौकेर पेत्रोल 

ओतोवन उजो लावपाचो, लागींच लिपून बसपाचें आनी पोलीस भायर सरतकच 
तांका धरपाचें अशें थारलें. ते प्रमाण दुसरे दिसा काळोख पडटकच गेले. णव- 
साडेणवांक थंय पावले. गांवांत शांतताय आशिल्ली. शादुरतायेन चौकेर गेले. 
फाटलेवटेन दारार आनी जनेलाचेर पेत्रोल शिंपडायलें. कांय जाण मुखावेले वटेन 
आनी कांय जाण फाटलेवटेन लिपून बसले. एकल्यान काडी लायली. भक्क करून 
उजवाड जालो. दारां पेटपाक लागलीं. फुडले वटेन भितर पळयल्यार शुकशुकाट. 
कोणूच भितर नाशिल्लो. जनेलाचे हारशे फोडून भितर उडी मारली. बंदुकोय 
नाशिल्ल्यो. भायर आयले. खंती जावन परतून शिवोलेचे दिकेन आमी पसार जाले. 
कांयच मेळूक ना ही खंत व्हड आशिल्ली. शस्त्रास्त्रांची भूक आमकां लागिल्ली 
आनी तीच नेमकी शांत जायना आशिल्ली. शिवोले परतले आनी दुसरेच दिसा 
अस्नोङच्यान गोपी चोडणकार नांवाचो एक वावुरपी थंयचे पोलिस चौकेची म्हायती 
घेवन आयलो. हांगा भरपूर शस्त्रां मेळटलीं अशें मनांत आयलें आनी हीच फुडली 
मोख आमी थरयली. गोंयचे एके व्हड बाजार पेठेतले पोलिस चौकेर आमी आतां 
हल्लो करपाचे आशिल्ले! 


हठल्यांक सुरवात सतीचे वाण / ७४ 


८. अस्नोडे ते हळदोणोें 


अस्नोड्याची पोलिसचौकी म्हापशें-दिवचले ह्या हमरस्त्यार 


आशिल्ली. त्या रस्त्यावेल्यान चलून वतना हांवें जायतेदा ती पळयल्ली. चौकेंतल्यो 
बंदुको भायल्यान लेगीत सामक्यो स्पश्ट दिसताल्यो आनी हात सामके 
शिवशिवताले. त्यो जणकाय हातांतूच आसात असो भास जातालो. चौकेचेर 
दोग पोलीस आशिल्ले. चौकी उगडी आसल्यार बरीच जाल्ली, पूण ती बंद 
आसल्यारूय कांयच प्रस्न नाशिल्लो. एक शिपाय गस्तेक गांवांतल्यान भोवतालो. 
ताका धरून चौकेर व्हरू येतालें आनी भितरल्या शिपायांक चौकी उगडपाक लावं 
येताली. बाणस्तारीच्या हल्ल्यांत हीच पद्धत आपणायल्ली 

तेच दिसा म्हळ्यार ता. ४ वो ५ फेब्रुवारी ५५ त, सांजेचो मातसो काळोख 
जातकच अस्नोड्या आमी पावले. चौकीचे फाटलेवटेनच्या वाड्यार बाळा मापारी 
रावतालो. ताचे खोंपी सारक्या घरांत रावले. बाळा मापारी, गोपी बी सगळे शेतकार 
मंडळी शेतांत मजुरी करपी अशेच आशिल्ले. बाळा मापारी आनी गोपलो अस्नोडचे 
आशिल्ल्यान तांकां पोलीस वो हेर कोण वळखत बी म्हण तांची इत्सा आसल्यारूय 
आमचे वांगडा येवंक दिवंक नाशिल्लें. चौकीचें दार बंद आसून एक पोलीस गस्तीक 
भायर गेल्ल्याचें समजल्ल्यान फक्त हांव आनी अनंत थळी अशे दोगूच बाजारा 
दिकेन वयर गेले. वसती सोंपतकच रस्त्याचे कुशीक दबो धरून बसले. फकत धा 
पंदरा मिणटांच आमकां थंय थांबचें पडलें पूण केन्ना येता हो रखवालदार अशी 
सारकी प्रतिक्षा करीत काळखांत बसचें पडिल्ल्यान हीं पंदरां मिनटा प्रदीर्घ काळा 
सारकीं भासलीं. तो आतां येना अशें दिसून आमी उठपाच्या विचारांत आशिल्ले. 


सतीचे ताण / ७५ अस्नोहे ते हळदोणें 


इतल्यांत ताच्या बुटांचो आवाज आमकां आयकूंक आयलो. आमचे कडचीं 
पिस्तोलां हातांत धरून आमी केन्ना सावन सज्ज आशिल्ले. तो आमचे मुखावेल्यान 
वता थंय आसा आमी उठले आनी ताचे दिकेन गेले. “कोण तुमी?” असो प्रस्न 
ताणें केला मात, जाप म्हूण अनंत थळीन ताच्या सोणकुटाचेर एक सणसणीत 
फुलयलें. तो पिस्तोल बी काडीत म्हण, चडशें पिस्तोल कंबराक ज॑य हुमकळायतात 
थंय पट्याक हांवें हात घालो. ताच्या आंगावेलो ओव्हरकोट केन्नाच सकयल 
पडिल्लो. आमचे हे चपळायेन आनी सोणार पडिल्ल्या थापटान तो सामको 
गर्भगळीत जाल्लो. “म्हाका तुमी मारूं नाकात, हांव तुमच्या पांयां पडटां आनी 
तुमी सांगता थंय येतां.” अशें परतून परतून म्हणूंक लागलो. ताचेकडेन एखाद्रे 
पिस्तोल बिस्तोल आसत आनी तें आमकां मेळटलें हे कल्पनेत आमी आशिल्ले. 
पूण पिस्तोलाऐवजी चक्क ३०३ची एक बऱयापैकी बंदूक ताचेकडेन आशिल्ली 
आनी ती आमी बेगोबेग ओडून घेतली. दोनूय शस्त्रां हाें हातांत घेतलीं आनी 
ताका चड उलोवंक दिनासताना मोन्यांनी चौकेकडेन चल अशें सांगलें. तशें सांगचे 
आदीं ताचे हात फाटल्यान बांदूंक आमी विसरूक नाशिल्ले. आशी कुशीचीं एक 
दोन दुकानां ह्या बोवाळांत उगडलीं, पूण आमी तांकां भिवू नाकात अशें सांगतकच 
तीं बंद जालीं आनी मागीर आमी मुखार गेले. 

चौकेकडेन पावतकच सरळ मुखावेल्यान वचपा बदला फाटलेवटेन 
वचपाचें आमी थारायलें. वाटेर एक खाकी कपडे घाल्लो मनीस आमकां दिसलो 
तेन्ना “कोण तूं?” अशें ताका हटकिलो. ताच्या खाकी कपड्यां वेल्यान होवूय ते 
चौकेवेलोच कोणतरी आसुये अशें आमकां दिसले आनी ताकाय आमी आमचे 
बांगडाच त्या पोलिसा सांगाताक चौकेर व्हेलो. चौके सामकार पावतांच भितरल्या 
पोलिसांक उलो मारून दार उक्ते करूंक फर्मायले. ताणें उलो मारतांच खिणाभितर 
चौकेचो दरवाजो उक्तो जालो आनी मुखार आमकां दत्त म्हण पळयल्या बराबर 
त्या पोलिसान भयान किंळांचूच मारली. आपले मुखार बंदूक जोखिल्ली ताणें 
जिवितांत पयले खेप पळयल्ली जावंये। आमच्या मदल्या एकल्यान ताका 
वणटीकडेन तोंड करून उबो रावपाक सांगले आनी हेरांनी चौकेंतल्या हत्यारांची 
झडटी घेवपाक आरंभ केलो. बंदुको दवरपाची सुवात खबर आशिल्ल्यान आमी 
ती सटूट करून उखल्ली. पिस्तोलां आनी काडतुसां खंय आसात ताची म्हायती 


अस्नोडे ते हळदोणें सतीचे वाण / ७६ 


पोलिसांनी दिली. पांच मिनटांत हें सगळें जमा करपाचें काम जालें. बेगोबेग 
. चौकेंतल्यान भायर आयले. ते दोन पोलीस आनी तिसरो खाकी गणभेस घाल्ल्यांक 
' ते चौकेंत कोंडून घाले आनी आमी सगळे जाण पसार जाले. थारिल्ले सुवातेर 
बाळा मापारी उबो आशिल्लोच. ताचे वांगडाच रातोरात शिवोले पावले. दुसरे 
दिसा म्हापशां म्हाबळू नायकागेर हांव गेलों. अस्नोडच्या यशस्वी हल्ल्याची बातमी 
आयकून म्हाबळू नायक खोसयेन नाचूंक लागलो. संपूर्ण अशें मेळिल्ले हें पयलें 
जैत आशिल्लें. दोन बंदुको आनी दोन पिस्तोलां मेळोबन, पुर्तुगेज सत्तेचे एके 
पोलिसचौकेक तालें मारून आमी आयिल्ले. अस्नोड्या हल्ल्याची जाल्ली 
प्रतिक्रिया जाणा जावन घेवपा पासत दोगूय गेले. बाणस्तारची पुनरावृत्ती थय 
चलताली. अतिशयोक्त वर्णनाक ओतो आयिल्लो. ज्या पोलिसांची फजेत जाल्ली 
ते आपली कातडी वाचोवपाखातीर विपर्यस्त आकडे दिताले. २५ लोक एकदम 
आंगार आयिल्ल्याची भास थंय चलताली. अस्नोडच्या दर दुकानांतल्यान ह्याच 
विशयार उलोवप आयकूक येतालें. पोलीस आयकनात हाची खात्री करून आमचें 
कवतूक थंय चलतालें. तातुतय अतिशयोक्त वर्णना आशिल्लींच. आमी चिलखतां 
वापरतात देखून आमकां बंदुकेच्यो गुळयो लागनात इतले मेरेन थंय मल्लीनाथी 
चलताली. 
त्या उपरांत एक दीस हांव पणजेवटेन दोंगरेर वचून आयलों. म्हाका तशें 
हांगा कोण वळखनाशिल्ले आनी दिसाचे आमी भोंवनाशिल्ले. दोंगरेवेलो 
(मोवळेंचो) चंद्रकांत हो हेरां प्रमाण एक निश्ठावंत वावुरपी. ताचो वेवसायूय सादे 
मजुरीचो. ताचे वांगडा कालापूर आयलो आनी ताणें म्हजी शिवराम साळगांवकार 
आनी लक्ष्मण हडकोणकार हांचे कडेन वळख करून दिली. ते दोगूय ड्रायव्हर 
आशिल्ले. तांचो उपेग फुडल्या कामाक बरोच जावपाचो आशिल्लो. कालापूर 
पणजेसावन फकत पांच किलोमीटर अंतराचेर आशिल्ल्यान थंय आलाशिर्‍्या खातीर 
आनी हेर कामाखातीर एक ठिकाण आसप अत्यंत गरजेचें आशिल्ले. ह्याच गांवांत 
शिबरामच्या घरालागीं गोपाळ मडवळ नांवाचो एक गृहस्थ रावतालो. वेवसायान 
तो मडवळ आशिल्लो आनी थंयच्या वजनदार मनशांमदीं तांचो आसपाव जातालो. 
तांचीय वळख जाली आनी फुडाराक तांचो आमकां चळवळींत खूब उपेग जालो. 
कालापुरा एक पोलिसचौकी आशिल्ली. तिचेविशीं अदीक म्हायती काडपाखातीर 


सतीचे वाण / ७७ अस्नो3े ते हळदोणें 


शिवरामाक सांगलें आनी हांव म्हांपशां परतलों. शिवोलच्या लोकांनी अस्नोड्या 
धरपकड जाल्ल्याची बातमी धाडिल्ली. आमच्या मदल्या मात कोणाक एकल्याक 
धरूंक नाशिल्लो. पूण जर कोणाकूय धरलोच आनी शिवोलच्या आमच्या थाण्याचो 
पत्तो लागलो तर शस्त्रां सुरक्षीत उरपा पासत म्हापशां म्हाबळूच्या घरा ती हाडून 
दवरचीं अशें थारलें. म्हाबळू नायकाच्या घरालागीं एक रिकामें घर आशिल्ले, 
आनी ह्या घराचो उपेग आलाशिरो घेवपा पासत तशेंच शस्त्रा बी दवरपा पासत 
आमी करताले. म्हाबळू नायकाच्या घरा फाटले वटेनच्यान ह्या घरांत वचूं येतालें. 
भायल्यान घराक तालें आशिल्ल्यान कोणाक कसलोच दुबाव, सामको हयन्हयशी 
कल्पनाय भायल्यान येना आशिल्ली. ह्या घरा फाटलेवटेन दोंगर आशिल्ल्यान 
शिवोलच्यान कोणाकूय दिसनासतना ह्या घरा आमकां येवं येतालें. आमकां सोदपा 
खातीर सरहद्दीकडेन पोलिसांचे जथेच्या जथे जेन्ना म्हापशेचे वेशी लागसार 
आशिल्ल्या ह्या घरा लागसारच्यान वताले तें पळोवन आमकां हांसूंक येताले. 
अस्नोडचो हल्लो जाल्या उपरांत तीनचार दिसांनी पोलिसांनी दुबावान 
सुरू केल्ले धरपकडींत बाळा मापारीचेर हात पडलो. ताका बेदम मारबडय जाली. 
शिवोलेचो माग लागलो. ताका घेवन पोलीस शिवोले गेले. थंयीय ताका जायत्या 
जाणां सामकार भयंकर मारबडय केली. येशी, लाडू आदींच्या नांवांचो पत्तो 
पोलिसांक लागलो. पूण ते घरा मात सांपडले नांत. ताका लागून पोलिसांच्या 
रागाचो पारो आनीकूय वयर चडलो. बाळा मापारीक आनीकूय बडयलो. ह्या 
मारानूच पणजेच्या रुग्णालयांत बेशुद्धावस्थेत तो १५ काय १६ फेब्रुवारीक मरण 
पावलो. सशस्त्र आंदोलनाच्या स्वतत्रतायेचे वेदीर दिल्ली ही पयली आहुती. 
बाणस्तारचे चौकेवेल्या हल्ल्या उपरांत पोलीस पारो चडूच कडक जालो. 
चौक्या भायर चोवीसूय वरां एक बंदूकधारी पोलीस पारो करूंक लागलो. सावय 
आनी शिवोलेच्या दोंगरांनी आमकां आलाशिरो दिल्लो. जायते जाणांची धरपकड 
जाल्ल्याची खबर येताली. पूण वाबुरप्यांच्या मनांत भ॑य रिगूंक नाशिल्लो. भगवंत 
ह्या नांवाचो एक कामसू वाबुरपी कादयेंत पडिल्लो. सगळ्यांक वायट दिशिल्ले, 
पूण कोणाचें धैर्य खचूंक नाशिल्लें. एप्रिल ५५च्या निमण्या सप्तकांत रावण 
चौकेवेल्या हल्ल्यांत हांव वांटेकार जाल्लों. श्री. प्रभाकर सिनारी ह्या हल्ल्यांत 
आशिल्ले. सगळे रथी-महारथी आनी बंदुको आसतनाय हो हल्लो यशस्वी जावंक 

पावलो ना. अचूक येवजण आनी शिस्त हे विशीं दाखयल्ली बेपर्वांयूच ह्या अपेसाक 
जापसालदार आशिल्ली. चौकेंतल्यान फकत एका शिपायान एके बंदुकेचे बळार 
आमकां ती चौकी काबीज करूंक दिली ना. देड-दोन वरां चकमक जाली आनी 
अखेर आमकां परतुवचें पडले. 

सावय, शिवोले, कालापूर आनी दोंगरी हे सुवातेर त्या उपरांतचे दोन 
म्हयने हांव रावतालों. नवे कार्यकर्ते मेळटाले. अदीक शस्त्रांची गरज आशिल्ली. 
तीं मेळोवपा खातीर एप्रिल अखेर वो मे च्या आरंभाक हांव गोंयच्यान भायर सरलों . 
भारतीय शीम हुपतना सुखा आनी अनंत थळी हांचो अणभव वायट आशिल्लो. 
भारतीय पोलिसांनी ह्या दोन गोंयकार सुटके झुजाऱ्यांक धरिल्ले. शस्त्र लागीं 
बाळगिल्ल्या पासत कोर्टात व्हेल्ले. ते पासत म्हर्जे पिस्तोल भारतांत घेवन न वचपाचो 
निर्णय हांवें घेतिल्लो. पूण शिमे मेरेन संरक्षणा पासत ताची गरज आशिल्ली. 
प्लास्टिकचे पोतयेत पिस्तोल घालून तें गोंयचे हद्दींत पुरून दवरचें आनी उपरांत 
भारतीय हद्दींत प्रवेश करपाचो अशी पद्धत आमी सुरू केल्ली. ते प्रमाण हे खेपेय 
शिमेलागीं पावतांच पिस्तोल पुरपाखातीर प्लास्टिकांत हांव तें रेवडावंक लागलों. 
इतल्यांत कोण तरी धांवत येता म्हणपाचो आवाज म्हज्या कानार पडलो. आजुनय 
हांव गोंय शिमे भितर आशिल्लो तेन्ना पुर्तुगेज पोलीसूच आयले आसतले अशें 
गृहीत धरुनच हांव सट्ट करून पिस्तोल जोखून उबो रावलों. “हात-वयर करा? 
अशीं उतरां गुळयांवरी म्हज्या तोंडांतल्यान भायर सुटलीं आनी म्हज्या मुखार दोग 
तगडे जवान थंयचे थंयच उबे रावले. तांचे हात सामके यंत्रावरी वयर गेल्ले. गाळेली 
लागचे चौकेलागींचो अणभव हांव परतून घेतालों. पूण ह्या दोगांयच्याय आंगार 
खंयचोच गणभेस नाशिल्लो. खाकी अर्दी पॅन्ट आनी बानयान इतलेच कपडे तांच्या 
आंगार आशिल्ले आनी वयर केल्ल्या हातांत एक जाडजूड दांडोय आशिल्लो. 
आजुनय आमी गोंयचे हद्दीतूच उबे आशिल्ले. पूण तांचो एकंदर अवतार पळोवन 
ते भारतीय आशिल्ल्याचो दुबाव म्हाका आयलो. “तुमी कोण?” अशें हांवें दरडावन 
विचारतकच “भारतीय पोलीस' अशी जाप मेळळी. दोगूय मुंबय राज्याच्या राखीव 
पोलीस दळांतले आशिल्ले आनी गोंय हद्दीत भितर सरून तांणीं म्हाका 
आडावपाचो प्रयत्न केल्लो. “भारतीय” हें उतर तांच्या तोंडांतल्यान आयकताच 
"हे आपले' अशी भावना :दुर्दैवान' म्हज्या मनांत उपरासली आनी तांकां “तुमी 

वचात” अशें सांगपा बदला पिस्तोल सकयल करून “माफ करा, म्हाका दिसले 
तुमी पुर्तुगेज पोलीस काय म्हण' अशें उलोवपाची दुर्बुद्धी सुचली. तांच्या डावपेचा 
प्रमाण ताणींय एकदम जवळीक दाखयली. “आमी सगळे भारतीय एक' अशे 
भावनेन उलयत उलयत शीम हुपली. स्वतंत्र भारताचे भुंयेर हांबें पावल दवरलें 
मात, त्या पोलिसांचो नूर एकदम बदल्लो. ताणीं म्हाका खिणां भितर कैदी केलो. 
हाताक बेडयो घाल्यो, आपल्या हवालदारांक आपोवन हाडले. अनंत थळी आनी 
सुखाचे जें जालें, ताचोच अणभव हांव घेतालों. भारतीय हद्दीत बेकायदा शस्त्रं 
घेवन हांवें प्रवेश केल्लो असो फटीचो पंचनामो थंय केलो आनी मागीर म्हजी धींड 
भायर सरली ती देड दोन मैल अंतराचेर आशिल्ल्या आईच्या पोलिसचौके मेरेन. 
कांय वेळा आदी भिवकुऱ्यां प्रमाण हात वयर करपी ते भारतीय पोलीस शीम 
संरक्षणाचेर आतां उद्दामपणान म्हाका व्याख्यान आयकयताले. “आमचे शीमेर 
सशस्त्र लोक भोवपाक लागले तर शिमेक धोको उपरासतलो, आनी तो आमी 
सोंसूंक शकपाचे नांत? अशें व्हड मिजाशीन ते “शूर” शिपाय म्हाका सांगताले. 

आमचे शिमेवेल्यान मशिनगनधारी पुर्तुगेज सैनिक दिमाखान भोंबले तरी तांचेपासून 
देशाक भिरांत नाशिल्ली. पूण एक व्हडा कश्टान मेळयल्ले पिस्तोल घेवन गोंय 
मुक्ती पासत धडपडपी म्हज्या सारक्या सामान्य व्यक्तीकडल्यान मात ते भारतीय 
भुंयेक खंय धोको आशिल्लो! गोंय शिमेलागसारचे भारतीय भुंयेर आशिल्ल्या 
सत्याग्रहींक पुर्तुगेज पोलिसांनी मार बडय केली जाल्यार तांचे राखणे पासत एक 
पावल लेगीत मुखार घालीनाशिल्ले हे भारतीय पोलीस गोंय हद्दीत म्हाका धरपाखातीर 
येताले आनी फटीचो पचनामो करून म्हजो अवमान करताले. गोंयच्या मुक्ती 
संग्रामात भारत सरकाराचें आनी शासनाचे हैं निर्लज्ज वर्तन प्रत्येकान अणभवल्ले. 

ताचो अणभब हांवूय आज घेतालों. दुसरे दिसा बांदेच्या मुखेल पोलीस ठाण्यार 

म्हाका व्हेलो. आझाद गोमंतक दलाचे वजऱ्याचे कार्यकर्ते श्री. आत्माराम मयेकार 

थय हाजीर जाल्ले आनी ते खातीर म्हज्या हाताक बेड़यो तितल्यो घालूंक नाशिल्ल्यो. 

श्री. मयेकार जामीन राविल्ल्यान म्हजी सुटका जाली. आठ धा दिसांनी म्हाका 

मुंबयचें आपोवणें आयलें. मुंबय राज्याचे डी.आय.जी. श्री. नगरवाला हांचे कचेरेंत 

हाजीर रावपाचो तातूंत आदेश आशिल्लो. थंय एका अधिकाऱ्यान जायते प्रस्न 

विचारले. म्हजी भुमिका हांवें खंबीरपणान मांडली. 

हेच वेळार पणजेच्या दोनापावल पोलिसथाण्यावेलो एक शिपाय आपली 
नोकरी सोडून गोंय मुक्ती खातीर आझाद गोमंतक दलांत सामील जाल्लो, तो 
आपलें पिस्तोल घेवन आयलो आनी वजरीक दाखल जालो. पूण भारतीय पोलिसांनी 
ताचेरूय खटलो घालो. सुर्वेक सावंतवाडीच्या कोर्टात ताका उबो केलो, उपरांत 
पोलिसांच्या पाऱयांत मुंबयचे कचेरेंत ताची जबानी घेतली आनी मागीर मुखार 
ताका सावंतवाडीच्या कोर्टात परतून व्हेलो. श्री. आत्माराग मयेकार थय वेळार 
पावले, आनी ताची ताणीं जामिनाचेर सुटका केली. ताच्या कपलांतलो “भारतीयः 
तुरूंगवास शेवटाक अशे तरेन चुकलो. 

म्हजेरूय तीच पाळी येवपाची आशिल्ली. पूण कशीं चक्रां घुंबलीं कोण 
जाणां, भारतीय बंदखणींत उडोवपाखातीर तो खटलो मुखार चलोवंक ना. तें पिस्तोल 
मात हातचें गेलें तें कायमचें. हे मुखार भारतांत येवप नाका, अशें हांवें थारायलें. 
गोंयांत आमचें जें कितें बरें वायट जाता तें आपणावपाक म्हर्जे मन ह्या प्रकारान 
तयार जालें. आमच्या देशानूच आमकां अनाथ केल्ले. जे मांयभूंयेचें जयगान 
आमी गोंयांत करताले तिचेर अधिकार गाजोवप्यांनीच आमकां अनाथ केल्ले. 

मुंबयची सगळी पोलीस चवकशी सोपोवन हांव बेळगांव आयलों. 
आझाद गोमंतक दलाचें एक शिबीर थंयच्यान पांच स मैलां बेल्या गांवांत भरिल्ले. 
हे संघटनेंतूय वैचारीक आंदोलनां चालूच आशिल्लीं. नॅशनल काँग्रेस गोंयची एक 
आपवाबुरपी संघटना म्हण आपल्याक मान्यताय मेळची ही दलाची मुखेल भुमिका. 
पूण नॅशनल काँग्रेस गोवा त काँग्रेसवादी आनी प्रजासमाजवादी हांच्यांत संघर्श 
चालू आशिल्लो. श्री. पीटर आल्वारीस हे प्रजासमाजवादी फुडारी, नॅशनल काँग्रेसचे 
मुखेल फुडारी आनी सरचिटणीस पदारूय प्रजासमाजवादी वावुरपीच आशिल्ले. 
हे फाटाफुटींतल्यान वेगळी गोवा नॅशनल काँग्रेस घडली. तिचें अधिवेशन बांद्यांत 
भरलें तेन्ना आझाद गोमंतक दलान ताका भरपूर तेंको दिलो. तरीय आमच्या दलाचें 
पितृत्व घेवपाक कोणूच तयार जायना. सशस्त्र चळवळीक विरोध हेंच मुखेल कारण 
आशिल्ले. पूण दलाचेर शेवटाक वेळ आयलीच आनी आपलें स्वतंत्र अस्तीत्व 
दलाक जाहीर करचें पडलें. बेळगांव लागसार भरिल्ले हें शिबीर दलाक स्वतंत्र, 
संघटनात्मक रूप दिवपाखातीर आशिल्लें. श्री. विश्‍वनाथ लवंदे हांची दलप्रमूख 
म्हण रितसर निवड ह्या शिबिरांत जाली. कार्यकारिणी वेंचून काडली आनी अशे 
तरेन सशस्त्र आंदोलनाचे श्रद्धा आशिल्ल्यांची ही संघटना स्वतंत्र स्वरूपांत वावर 
करूक लागली. ह्या शिबिरानूच एक नवो सहकारी म्हाका दिलो आनी त्या 
सहकाऱ्याक लागून गोंयांत एक नवो तळ आमच्या आंदोलनाक लाबलो. सावय, 

शिवोली आनी दोंगरी ह्या पयल्या तीन तळां उपरांत पोम्बुर्प्याच्या जंगलांत हांव 
रावपाक गेलों तें ह्या नव्या सहकाऱ्याक लागून. बाळकृष्ण भोसले हें ताचें नांव. 
अतिशय धाडशी असो हो सहकारी बेती वेल्या हल्ल्यांत म्हजे वांगडा आशिल्लो 
आनी उपरांत ताका द्दैवान मारलो. पोम्बुर्पा हें बेती सावन चार मैलांच्या अंतरावेलें 
ठिकाण. एके वटेन पणजे वचपी मांडवी न्हंय आनी दुसरे वटेन दोंगर आनी दाट 
जंगल. ह्या जंगलांतल्यान म्हापशें -बेती ह्या मुखेल रस्त्यावेल्यान येवपी-वचपी 
वाहनांचेर नदर दवरूं येतालें. जंगलांतल्यान म्हापशां सहज वचूं येतालें. भूमिगत 
हालचालींक सामको सोयिस्कर असो हो वाठार आशिल्लो. बेळगांव लागसारच्या 
शिबीरांत मेरशी आनी चिंबलाचेय कार्यकर्ते आशिल्ले. तांची वळख जाल्ली आनी 
ताका लागीन त्याय गांवांत आसर्‍्याचीं ठिकाणां निर्माण जालीं. 

शिबीर सोंपल्या उपरांत वेगवेगळ्या मार्गान आमी गोंयांत परतून प्रवेश 
केलो. पयलीं पोम्बुर्प्यां वचून बाळकृष्ण भोसले वांगडा जंगल पालथे घालें. 
शिवलींग भोसले, रघुनाथ शिरोडंकार हे आनीक वावुरपी जमिल्ले. तांचे वांगडा 
फुडल्या म्हयन्याचो कार्यक्रम आखलो. हळदोणचे पोलीस चौकेर हल्लो करप 
आनी चोडणाच्या रेजिदोराचो काटो काडप अशे दोन कार्यक्रम आमी थारायले. 
सावयवेरेच्या किस्तुद प्रमाण चोडणेचो रेजिदोर वावुरप्यांचे हालचालीची म्हायती 
पुर्तगेज सरकाराक दितालो. अस्नोडच्या पोलिसचौकेर मेळिल्ल्यो बंदुको म्हाबळू 
नायका कडल्यान आतां सावय गेल्ल्यो. थंय दोंगरांनी लश्करी शिक्षण, नेमबाजीचे 
प्रयोग सुरू जाल्ले. एक दिसा रातचो हांव आनी बाळकृष्ण भोसले बंदुको साफ 
करीत बशिल्ले आनी अकस्मात भोसलेच्या बंदकीचो चाप ओडलो आनी गुळी 
सुटली. म्हज्या लागशिल्ल्यान ती गुळी गेली आनी तिणें बंदुकीचे लांब नळयेक 
बुराक केलो. कश्टान फैदाशिल्ले शस्त्र आतां फुकट गेलें अशें आमकां दिसले. 
पूण ह्या अपघाताक लागून आमचो फायदोच जावपाचो आशिल्लो. नळयेचो 
फुटिल्लो.भाग आमी कापून काडलो आनी ताका लागून नळयेची लांबाय कमी 
जाली. रेनकोटाभितर लिपोवन, सामकी दिसा उजवाडा लेगीत ती बंदूक व्हरप 
आतां आमकां सोंपें जाल्ले. तिच्या ह्या नव्या गुणाचो उपेग मुखावेल्या जायत्या 
हल्ल्यांत आमकां जालो. 

हळदोणची पोलिसचौकी ही आमची नवी मोख आशिल्ली. ते चौकेची 
एकदीस वचून पळोवणी केली. दुसरे दिसा आमची पलटन भायर सरली. रामदास 
चाफाडकार, माधव कोरडे, बाळकृष्ण आनी शिवलींग भोसले आनी आनीक 
एकलो पोम्बुर्प्यांच्या जंगलांतल्यान भायर सरले आनी हळदोणचे दिकेन गेले. वाटेर 

एक ल्हांनशी घडणूक घडली. बाळकृष्ण भोसले वाटेर एका सोऱया दुकानांत वचून 
दोनूच मिनटांनी परतलो. ताच्या तोंडाक थोडो वास येतालो, म्हूण हांवें ताका 
खडसायलो तेन्ना “हय, पियेलों थोडो. परतून ना पिवचो ' अशी बाळकृष्णान जाप 
दिली. सोरो पियेवप म्हळ्यार पाप ह्या विचाराचो प्रभाव ते वेळार म्हजेर आशिल्लोच. 
पूण तेय परस शिस्त म्हण दोन गजाली आमी कटाक्षान पाळटाले. कोणेंच सोरो 
पियेवप ना आनी खंयच्याय हल्ल्यांत दूडवांक हात लावप ना. सोऱयाच्या अमलाखाल 
गुपीत गजाली फुट्टतल्यो हो भंय आमकां मुखेलपणान आशिल्लो. दुडवांची लूट 
आमी सुरू केली जाल्यार आमच्या आंदोलनाचे पावित्र्यच नश्ट जातले अशी 
म्हजी भावना आशिल्ली. परतून तातूंत कोणाकूय आस निर्माण जावपाचीय 
शक्यताय आशिल्ली. ही शिस्त ताका लागून आमी अता मेरेन पाळ्ळी. 

थोड्याच वगतान हळदोणचे चौकेलागीं आयले. राखणेक आशिल्ल्या 
पोलिसान पळयले आनी 'कोण रे तो?' अशें दरडावन विचारले. ताचो प्रस्न पुराय 
जावचे आदींच आमी ताचेर झडप घाली. ताका भियेवपाखातीर हवेत फार सोडलो. 
ताचे कमरेक पिस्तोल आशिल्ले, पूण ताका हात घालपाक ताका उसरपत मेळ्ळी 
ना, इतल्या झपाट्यान आमी तें काडून घेतलें. पूण हे झटापटींत आमच्या पिस्तोलाची 
एक गुळी रामदास चाफाडकाराच्या धोपराक घसटून गेली. पोलिसाचें पिस्तोल 
हातांत आयिल्लेच, तें घेवन आमी जंगलांत पसार जाले. 

एक पुर्तुगेज पिस्तोल वाडिल्ले. आमी वच मेरेन त्या पोलिसान मातूय 
बोवाळ केलो ना इतलो तो भियेल्लो. पोंबुर्प्यांक परतले तेन्ना लक्षांत आयले की, 
दासू चाफाडकाराचे जखमेक वैजकी उपचाराची गरज आसा. साहजिकच सावयचे 
शाळेत येवन सगळ्या कार्याक प्रोत्साहन दिवपी डॉ. गोविंद धुम्याची याद जाली. 
“म्हज्या हातांतल्यान कितेंय काम जावपाची शकक्‍्यताय दिसली जाल्यार बेधडक 
म्हजेकडल्यान तें करून घेयात' अशें उतर ताणीं आमकां केन्नाच दिवन दवरिल्लें. 
ताणीं आपल्या सभावप्रमाण हे वेळारूय तें पाळळें. दासू चाफाडकाराच्या घायाचेर 
वखदविसर्द आनी सगळी सेवासुश्रुशा ताणीं आपणें स्वता केली. स्वताक राजकारणी 
म्हूण मिरोवन घेनासताना ताणीं राजकारणांत असो वांटो घेतलो. परतून एक उतर 
लेगीत ते विशीं ताणीं काडलें ना. आमचे भुमिगतांचे ते कायमचे वैज जाले. 

रेजिदोर हो ुर्तुेज राजसत्तेचो दरेक खेड्यांतलो मुखेल एजंट आसतालो. 


गांवांभितर चलपी घडणुकांची तो पोलिसांक म्हायती दियी. रेजिदोर पदार आसुनय 
गोंयच्या स्वतंत्रतायेविशीं मोग आशिल्ले जायते लोक आशिल्ले. जायते रेजिदोर 
हे चळवळींत आमकां मजतय करताले. पूण खेड्यांतले जनतेचे नदरेन रेजिदोर हो 
पुर्तुगेज सत्तेचो थंयचो प्रतिनिधी आशिल्लो. चोडणेच्या रेजिदोराविशीं जायत्यो 
तक्रारी हे आदीं आमच्या वाबुरप्यांनी केल्ल्यो. तो पोलिसांक वाबुरप्यांचीं नांवां 
दिता आनी म्हायती दिता, अशें जायते जाणानी आमकां सांगिल्लें. पुरावेय आमकां 
मेळिल्ले. तेच दिसा सकाळीं हांव आनी दासू चोडणा गेल्ले. तेन्ना वाफोरांत तिकिटां 
दिवपी आमोणकारान सहजपणान खंय वतात काय विचारलें. ताची आमचेकडेन 
पोरणी वळख आशिल्ली आनी आमच्या उद्योगाची ताका कल्पनाय आशिल्ली. 
ताणें सट्ट करून 'चोडणेच्या रेजिदोरा पासून सांबाळात' असो मित्रत्वाचो सल्लो 
आमकां दिलो. ताची किर्त अशी जगजाहीर आशिल्ली. 'जयहिंद'ची घोशणा 
करप्यांक आनी तशे फलक लावप्यांक तो अर्थातूच दुस्मानावरी लेखी. ताचें 
रेडिओच्या सुट्या भागाचे पणजे दुकान आशिल्ले. तो मोठो कासादोर म्हूणय 
प्रसिध्द आशिल्लो. थारावीक वेळार तो चोडणेच्यान पणजे येयी आनी सांजवेळार 
साडेचारांक सुमाराक येवपी बाफोरान परत वचऽ. ताचे सगळे हालचालीची 
म्हायती आमी करून घेतिल्ली . पर्तुगेज राजसत्तेच्या ह्या प्रतिनिधीचो बरोच समाचार 
घेवपाचें आमी थारायलें. चोडणेच्या ह्या रेजिदोराकडेन आमी मोर्चों घुंबडायलो. 
बाळकृष्ण भोसले, शिवलींग भोसले, मनोहर पेडणेकार, दासू चाफाडकार आनी 

पोम्बु्प्याचो आनीक एक वावुरपी अशे आमी पोम्बुर्प्याच्यान १८ जून ५५ दिसा 
` चोडणा वचूंक भायर सरले. अर्थात आमी व्हड्यान मदली न्हय हुपून वचपा 
आशिल्ले. त्या व्हडेकाराक आमकां घेवन वचपाची विनवणी केली. पूण आमचे 
आदीं आयिल्ले प्रवासी थंय आशिल्ले आनी तांका पयलीं व्हरपाचो ताचो विचार 
आशिल्लो. देखून हांवें ताचेर पिस्तोल जोखलें. अर्थातूच तो थर्त भियेलो आनी 
ताणें आमकां मोन्यानी पलतडीं व्हेले 

पणजेच्यान येवपी वाफोराचो वेळ जाल्लो. हो वाफोर सरळ धक्याक 
लागनाशिल्लो. देगे सावन मातसो अंतरार रावऽ. थंयच्यान व्हडयेन लोक देगेर 
येताले. देगेलागसारच्या चौकालागीं आमी मातश्या आडसाक उबे रावले. थंय 
पुर्तुगेज पोलीस कोणूच नाशिल्लो. ते व्हड़येंतल्यान तो चोडणेचो उंच धिप्पाड 
असो रेजिदोर देंवलो आनी पुर्तुगेज सत्तेच्या कैफांत आपल्या घरा दिकेन चलूंक 
लागलो. 

कांय पावलां तो मुखार येतांच ताचेर आमी पिस्तोल जोखले. 'हात वयर कर! 
आमी आडङ्डले तशे तो पुर्तुगेज साम्राज्यशायेचो प्रतिनिधी असो कितें भियेलो 
की, ताणें फकत हातूच वयर केले नांत तर रोखडीच 'जय हिन्द!' अशी घोशणाय 
ताणें दिली. “व्हीव्ह इंदिअ...!' “लाँग लिव्ह इंडिया' म्हाका मारू नाकात.' अशें 
तो म्हणूंक लागलो. हो मनीस नामनेचो कासादोर आशिल्लो. पूण ताचेकडेन 
कसलेच नैतीक धैर्य नाशिल्लें, अशें आमकां दिसून आयले. ताचे हात आमी 
सरळ फाटल्यान बांदले आनी तेच स्थितीत ताका ताच्या घरा व्हेलो. सदांच आमकां 
दम दिवपी, दहशत दाखोवपी रेजिदोराचे हात बांदिल्ले आसात आनी तेच स्थितीत 
तो रस्त्यावेल्यान चल्ला हें कांय गांबकारांनीं पळयले. तांका मनांतल्यान खोस 
जाल्ली, ते पासत ते कांय ताका सोडोवक मुखार आयले नांत. सांजवेळार पांचाक 
सुमार ही घडणूक घडली आनी सामके दिसा उजवाडा आमी ताका तेच स्थितीत 
ताच्या घरा व्हेलो. तो सामको भियेल्लो. घराच्या बल्कावांत ताची घरकान्न, 
ताची आवय अशें ताचें सगळें कुटूंब मुखार आयलें. ताणें तांका तुमी रडू नाकात 
भियेवं नाकात अशें 7 सांगळे. तुज्या घरांत आशिल्लीं सगळीं शस्त्रां पयलीं 
आमकां दी. ही पाण करम ताणे पलतडीं दोन बंदुको, एक 
रायफल आनी एक ला | आनी तितल्यांत पिस्तोल कोणाक 

तरी उसणें दिलां अशेंय सांगलें. त्या रेजिदोराचें पुराय कुटूंब अक्षरशा दिमी मारून 
आमचे सामकार उबे आशिल्लें. तुमकां जाय तें घरांतल्यान घेवन वचात. पूण 
आमकां मारूं नाकात ही एकूच विनवणी तार्णी केली. ते प्रमाण ताणीं बंदुको 
आनी रायफल हाडून दिलें. त्या रेजिदोराकडेन आमचे मदले कांयजाण पाऱर्‍याक 
रावले आनी हेरानी ताच्या घराची झडटी घेतली. लागींच ताच्या दुडवांची प्रचंड 
तिजोरी आशिल्ली. लागीं लागीं अर्दवर आमी ताच्या घरांत आशिल्ले. पूण एका 
पैशाक आमी हात लावंक ना. दुडवांची लूट करपाचें अपवित्र काम आमचे 
चळवळींत आमी केन्नाच आपणावंक नाशिल्लें. दुडवांची गरज आसुनय खंयच्याच 
हल्ल्यांत आमी केन्नाच दुडवांक हात लायलोना. अर्दवर आमी त्या घरांत 
आशिल्ले. आतां थंयच्यान सुरक्षीतपणी परतप भोवच गरजेचें आशिल्ले. “आतां 
परतून हांव कोणाचेंच नांव सांगचोना. ' अशें सामकें कळवळ्यान रेजिदोरान आमकां 
आस्वासन दिलें. ताच्या कुटुंबानूय तशी हमी दिली आनी तांचेकडेन पळोवन आमी 
ताका जितो मारपाचो मुळावो बेत रद्द केलो. मेळिल्लीं शस्त्रां घेवन आमी थंयच्यान 
भायर सरले. पूण ताका घरांत तसोच सोडून वचपूय सारके नाशिल्लें. ताकाय 
आमचे वांगडा घेतलो. ताचे हात आजुनय बांदिल्लेच आशिल्ले. तेच स्थितीत 
आमी ताका परतून आमचे वांगडा यो म्हूण फर्मायलें. हे लोक आपल्याक वांगडा 
घेवन वचून अंती जिवो मारतले ह्या भयान तो स्वता सामको थतर वितर जाल्लो तें 
जालेंच, ताच्या घरचींय सगळींच रडपाक लागलीं. ताची घरकान्न वांगडा येवंक 
लागली, पूण ताका कांयच अपाय करचेनांत अशें तिका आमी आश्‍वासन दिलें. 

ज्या व्हड्यान आमी आयिल्ले तेच व्हडयेंतल्यान आनी त्याच मार्गान आमी परतुपाचे 
आशिल्ले. देखून पलतडी पाव मेरेन त्या रेजिदोराक तशेंच सोडप हें आमचे 

सुरक्षिततायेचे नदरेन सारकें नाशिल्लें. तो आमचे मुखार चलतालो. ताचे फाटीक 
आमी पिस्तोल जोखिल्लें आनी गांवांतल्यान ती मिरवणूक तशीच एका लागशिल्ल्या 

रस्त्यान आमी ते तडी मेरेन हाडली. जायत्या गांवकर्‍्यांनी तें दृश्य पळयलें. थंयीय 

ताणें दिमी मारली आनी “म्हाका सोडात हांव कोणाचेंच नांव सांगचोना' अशें 

पाया पडत पर्थून पर्थून सांगूंक लागलो. ते वेळार आमी ताचेर रायफल जोखली. 

आमी एकेदर आठ जाण आशिल्ले. आनी सगळ्यांकडेन बंदुको आशिल्ल्यो. तो 

व्हडेकार आजून थंयच आशिल्लो. आमी त्या व्हड्यांत बसले आनी रेजिदोरा 

` सयत पलतडी आयले. थंय धा-बारा खेडवळ कामगार उबे आशिल्ले. आमी 
: रेजिदोराक हात वयर करपाक लायिल्ल्याची आनी ताका बांदिल्ल्याची खबर 
` व्हडेकारान तांका आदींच दिल्ली. आनी “आमचेवेल्या अन्यायाचो सूड घेवपी 
: अखेर कोण सापडलो, ह्या उन्मताक कोणेतरी ताळ्यार हाडलो' हाची खोस 
' उक्तावपाक ते थंय उबे आशिल्ले. तो व्हडेकार आनी ते काश्टेकार सगळे जाण 
आमचेकडेन पळोवन मिश्किलपणान हांसताले. दुसरे तडीर लागींच ताची बायल 
येवन उबी आशिल्ली. आलतडच्यान ताणें आङ्डून आपले घरकान्नीक “आसां 
' जितो' अशें सांगलें. ताचे हे फजेतीची खोस आमी सगळे घेताले. पूण ती खोस 
` भोगूंक तसो आमचेकडेन चड वेळ नाशिल्लो. ताका लागून ताका शेवटाक आमी 
सोडून दिलो आनी सावयचे दिकेन वचूक पावलां उखल्लीं. पुर्तुगेज साम्राज्यशायेचो 
एक व्हड सेवक आमचे मुखार दिमी मारून बागवल्लो. हे घडणुकेन आमचो 
आत्मविस्वास अर्थातूच वाडिल्लो. दुसरे दिसा आमकां कळळें की, ते तिजोरेंत 
उण्यात उणे वीस हजार रुपया तरी आशिल्ले. पणजेच्या ताच्या दुकानावेल्यान 
वचप सावधगिरी म्हण आमी टाळपाक लागले. ती काळजी आमी घेताले. पूण 
आमचो कोणाचोच फोटो पोलिसांकडेन नाशिल्ल्यान हे घडणुके उप्रात कोणाक 
अटक जाली ना 
थोड्याच दिसांनीं दुसर्‍या एका पुर्तुगेज धार्जिण्याचेर आमी आमचो मोर्चो 
वळयलो. १५ ऑगस्ट ५४ दिसा गोंय मुक्‍त जातलें हे अपेक्षेन सगळेजण भारतीय 
सैन्याची ते दिसा वाट पळयताले हें हावें आदीं सांगलांच. लोकांनी माराण घेवन 
दवरिल्ले. ते दिसा भारत सरकाराक गोंयचे मुक्तीची कळकळ दिसली ना आनी तो 
दीस तसोच गेलो. पूण सावयवेर्‍यां कोणेतरी धाडस दाखयिल्लें आनी भारताचो 
तिरंगो ध्वज त्या गांवांतले पुर्तगेज शाळेचेर फडकायल्लो. कुश्तॉदिव फेर्नान्दीश 
हाणें भारत द्रेशान तो बावटो थंयच्यान काडलो इतलेंच न्हय तर बेगोबेग रागान तो 
लासून उडयलो. भारतीय ध्वजाचो ताणें केल्लो अपमान पळोवन वेऱयांतले लोक 
सामके रागार जाले. तो राग आमच्या सगळ्यांच्या मनांत कायम आशिल्लो. एक 
दीस तरी ह्या भारतीय ध्वजाच्या अपमानाचो सूड आमी घेवं असो विस्वास आमकां 
आशिल्लो. ते घडणुके उप्रात जर ताणें आपलें तोंड बंद दवरिल्लें, लोकांक 
धमकायत तो भोवंक नासलो, वावुरप्यांचीं नांवां आनी म्हायती पुर्तुगेजांक दीत 

भोवंनासलो, सांगपाचें म्हळ्यार देशद्रोही कारवायो ताणें थांबयल्ल्यो जाल्यार ही 
सुडाची भावना कदाचीत उणी जावं येताली. पूण आपल्या वायट कर्तुबान ताणें 
ती कायम दवरली. बाळकृष्ण भोसले आनी हांव, मनोहर पेडणेकार, शिवलींग 
भोसले, कृष्णा पोम्बुर्पकार हांचे सयत पोम्बुर्प्याच्यान सावयक आदले दिसा २१ 
जुलाय १९५५क आयले. दासू चाफाडकार आनी शंभू पालकार हे दोगूय सामके 
थळावे आशिल्ल्या कारणान मुद्दाम तांका ह्या हल्ल्यान आमी आस्पावन घेवंक 
नाशिल्लें. श्रीपाद साठे सावय शंभूच्या घरा आशिल्लो. ताका मात घेतलो. हे 
आदीं १९५५च्या जुलायात 'देशद्रोह्यांक ख्यास्त करा...' ह्या आशयाचीं आझाद 
गोमंतक दलाचीं पत्रकां गांवांत वाटिल्लीं. सावयवेरेंच्या ह्या रेजिदोराक 'किस्तुद' 
ह्या सोप्या नांवान सगळेच वळखत. किस्तुद सारख्या देश द्रोह्यांक ख्यास्त जावंकच 
जाय अशी मागणी ह्या पत्रकांतल्यान केल्ली. तो सावध आशिल्लो. पूण ताच्या 
धोंगीपणाक कोण फसप शक्यूच नाशिल्लें. आयज वेरें हांगा जी मराठी शाळा 
आसा थंयच पयलीं पुर्तुगेज शाळा आशिल्ली. हेरांक ते शाळेंत बसोवन बाळकृष्ण 
भोसले आनी हांव रातच्या णवांक सुमार किस्तुदच्या घराकडेन पावले. बाजारांत 
म्हाल्याचे एक दुकान उगडें आशिल्ले. ताचो मातसोसो उजवाड रस्त्यार आयिल्लो. 
आमच्या आंगार रेनकोट आनी पुराय लश्करी गणभेस आशिल्लो. “ही कितें दुकानां 
उक्तीं दवरपाची वेळ?' अशें आमी ताका धपकायलें. तशें आमकां पुर्तुगेज पोलीस 
समजून ताणें भयान रोखडेंच दुकान बंद केलें. पुराय वेरें गांव शांत न्हिदिल्लें 

किस्तुदय निवांतपणान आपल्या घरा न्हिदिल्लो आसतलो! आमी ताच्या बल्कावांत 
पावले. थंय कोणतरी न्हिदिल्लो. “किस्तुद आसा रे?' अशें ताका विचारतकच 
'आसा सायब...' अशी ताणें जाप दिली आनी मोन्यानी तो गेलो. ताकाय आमी 
पोलीस आसात अशें दिशिल्लें. आमचेकडेन जितलो उणो संपर्क येता तितलो 
बरो अशें ताणें येवजिल्लें आसत. आमी दारार मारले. “कोण आसा?” अशें अर्दकुटो 
झेमेल्लो, अर्दकुटो धपकावणेच्या सुरांत भितरल्यान प्रस्न आयलो. “आमी रे” 

अशें ताका म्हळें. ताचें समादान जालें ना. पर्थून तोच प्रश्‍न. पर्थून तीच जाप. 

शेवटाक 'तुजी पुलीस रे, भियेता कित्याक?' अशे पोलीसेच्या थाटान वित्रागान 
आडङ्डताच ताणें “ताचे पुलिशे खातीर' दार उगडलें आनी आमकां सामकार पळोवन 
आपली चूक ध्यानांत येवन ताणें तें झप्प करून बंद करपाचो यत्न केलो. पूण तो 

साध्य जावचे आदींच आमच्या दोगांचे बंदुकेन ताच्या काळजाचो नेम घेतलो. 

:. बदमास खिणात जमनीर कोसळ्ळो. ताच्या घरांत आमी भितर सरले. 'पुर्तुगेज 
. जाय मरे!' ह्या आमच्या प्रस्नाक नाका सायबा' अशी अपेक्षीत जाप ताच्या 
` तरणेताट्या पोरा कडल्यान तत्काळ मेळळी. आतां पुर्तुगेज कोणाकूच नाका 
आशिल्लो. पावला कणकणी 'न्हिव्हा पोर्तुगाल' आनी 'व्हिव्हा सालाझार!' अशें 
बोंबलेच्या देंठा सावन आङ्डेवपी पुर्तुगेज धार्जिणो 'जयहिंद!' कितले बेगीन म्हणटा 
हाचो अणभव चोडणा त्या रेजिदोराबाबतींत आयिल्लोच. 
१९६९ वर्सा सुटून आयल्या उप्राँत मुक्त गोंयांत तर तो अणभव हावें भरपूर 
' घेतलो. किस्तुदच्या घरांत आशिल्ल्यो दोन बंदुको, कार्तोसी आनी एक एअरगन 
ताच्या पुतान आमचे सुवादीन केल्य. शस्त्रां हातांत पडटकच आमी त्या घरांतल्यान 
भायर सरले आनी सरळ गांवचे शाळेंत गेले. आमची वाट पळयत थांबिल्ल्या 
आमच्या सहकाऱ्यांनी मदले वेळेंत पत्रकां वाटपाचे काम पुराय केल्ले. देखून आमी 
सगळे वळवय गेले. आनी थंयच्यान व्हड्यान आमोण्या पावले. उप्रात दुसरे दिसा 
व्हड्यान पोम्बुर्प्यां गेले आनी जंगलांत गडप जाले. आमच्या राज्यात आमी 
पावले. पारो बसोवन शांतपणान न्हिदले. दुसरे दिसा सांजची सावयवेरेंच्यान बातमी 
आयली. आजून धरपकड सुरू जावंक नाशिल्ली. पोलिसांच्यो गाडयो मात तेवटेन 
गेल्ल्यो. पोलिसांनी गांवांत तळ ठोकिल्लो आनी ते गांवांत दहशतीचें वातावरण 
निर्माण करताले. पणजेय ते घडणुकेविशीं उलयताले. ता. ३० जुलायाक प्रत्यक्ष 
परिस्थिती पळोवची म्हण हांव आनी बाळू साठे सावय गेले. आमचे पयकी अजून 
एकल्याकूय धरूक नाशिल्लें. शंभूची आनी दासूची गाठ थंय पडली. थंयच्यान 
फोंड्यां वचून प्रमोद कोरडेक मेळळे. बाळू साठेक थयच दवरलो आनी हांव एकटोच 
पणजेवाटेन दिवचल आनी थंयच्यान शीम हुपून वझऱ्याक दलाच्या कार्यालयांत 
पावलों आनी जुना सावनचो अहवाल थंय सादर केलो. 
बाणस्तार सावन सुरू जाल्ल्या आंदोलनाचे फळ आमचेकडल्या पंदरा शस्त्रांत 
साठयल्ले आशिल्ले. पुर्तुगेजां वांगडा झुजून आमी तीं मेळयल्लीं. सुर्वेक आमच्या 
हातांत फकत टोणके आशिल्ले. आतां पिस्तोलां, बंदुको आशिल्ल्या पंदरा जाणांचो 
एक मजबूत पंगड तयार जाल्लो. अणभवांतल्यान तावून-सुलाखून तो भायर 
सरिल्लो. प्रत्यक्ष झुंजीत वांटो घेवपी, आपल्या खोपींतल्यान, फाटक्या घरांतल्यान 
आमकां आसरो दिवपी स्वतच्या घासांतल्यान घास काडून तो आमकां दिवपी 
गोयकार सामान्य दादले-बायलो आनी तेचप्रमाण सगळे धोके पत्करून आमकां 

रानावनांतल्यान वाट दाखोवन योग्य सुवातेर व्हरपी आमचे वाटाडे सहकारी ह्या 
सगळ्यांचोच ह्या श्रेयांत वांटो आशिल्लो. अटंग्या जंगलान रेवडायल्ल्या दोंगराळ 
रस्त्यांनी आनी चड करून पावसा-पाणयांतल्यान अश्या रस्त्यान प्रवास करप 
म्हळ्यार कितें दिव्य आसता हाची कल्पना त्या तसल्या वाठारांत प्रत्यक्ष रावप्यांकूच 
करप शक्‍य आशिल्ले. सत्तरीत मोर्ले गडावेल्यान चलप म्हळ्यार खंयचें दिव्य! 
चलतां चलतां असंख्य जळवो पांयाक लाग५... त्यो केन्ना पांयाक लागत हें 
कळय नाशिल्लें. बूट मेय आमी घाली. पूण त्यो जळवो अचळय त्या मेंयांनी 
कश्यो आनी केन्ना शिरताल्यो हाचो आमकां पत्तोच लागनाशिल्लो. तांची रक्‍त 
शोशण करपाची पध्दतच सामकी अहिंसक आशिल्ली. पांयांक मात्सो थकवो 
आयलो म्हणटकच ह्यो जळवो पांयाक लागल्यात म्हणपाचें आमकां कळटालें 
आनी मागीर हातान त्यो ओडून काडच्यो पड5. सोरपांची भिरांत आता खाशेली 
अशी उरूक नाशिल्ली. गडद काळखांतल्यान चलपाची सवय आमकां बरीच 
जाल्ली. बॅटरेचो वापर आमकां केन्नाच करूंक मेळनाशिल्लो. पूण आमचे हुशार 
वाटाडे त्याय काळखांत नवी वाट काडी, लागशिल्ल्या रस्त्यान आमकां एका 
गांवांतल्यान दुसऱ्या गांवांत घेवन वचऽ. गोंयची अंतर्गत उदका येरादारी 
व्हड्यांतल्यान जाताली. भायल्या सवसाराक ती चड़शी दिसय नाशिल्ली. गोंयचे 
जायते गांव मांडवी जुवारेच्या कालव्यान जोडिल्ले आसात. ताका लागून 
काळखांतल्यान व्हडें घेवन गेले तरी विशेश कळनाशिल्लें. खेड्यांतले लोक त्या 
मानान बेगीन न्हिदपी. साडे आठां उप्रांत सगळ्याक किर्र शांतताय पातळटाली 
आमच्या हल्ल्यांक लागून पुर्तुगेजांचो पारो वाडिल्लो. पूण तो वाडटो पारो आमची 
चळवळ आडावक शकपी नाशिल्लो. सशस्त्र चळवळीचे पर्वच आतां सुरू जाल्ले. 
तेच वेळार १५ ऑगस्ट ५५ हो गोंयचे मुक्ती आंदोलनांतलो ऐतिहासीक दीस 
उजवाडलो. हजारांनी निशस्त्र सत्याग्रही गोंय मुक्त करपा खातीर गोंयचे शिमेर 
सज्ज जाले. स्वातंत्र्य दिनी स्वातंत्र्याखातीर आत्मबलिदानाचो साक्षीदार 
जावपाखातीर हावें शिमेवटेनची वाट धरली. 


चोइणेच्या रेजिदोराचें गर्वहरण सतीचे वाण / ९० 


९0. खून का बदला लेना है 


१८ ऑगस्ट १९५८चो गोंयचे मुक्तीपासत जाल्लो सत्याग्रह हो जायत्यांच्या 
बलिदानान जसो पावन जालो तसो तो भारतीय जनतेच्या एकवटाचें प्रतीक म्हणूनय 
इतिहासांत सासणाचो नोंद जालो. सावंतवाड़ीचें त्या दिसाचें दृश्यूच व्हड अपूर्व 
आशिल्ले. हजारांनी सत्याग्रही भारताच्या खाचीगोंयड्यांतल्यान थय जमा जाल्ले. 
सगळेजाण आपलो पक्षभेद विसरिल्ले. भाशीक भेद विसरिल्ले. गोंयची स्वतत्रताय 
ही एकली एकसुरी धगधगीत भावना तांचे भितर उफाळून आयिल्ली आनी गोंयची 
मुक्ताय ह्या एकाच ध्येया भायर दुसरो खंयचोच विचार तांच्या मनांत नाशिल्लो. 
ह्या लढ्याचे दुसरें म्हत्व अशें तें म्हळ्यार थंय जे जायते फुड़ारी जमिल्ले तांचेय 
परस तांच्या अनुयायांमदली जाज्वल्य निश्ठा सगळ्यांकूच होलमताली. फुडारी 
भाशणां करूंक आयिल्ले तर अनुयायी स्वतत्रतायेपासत आत्मबलिदान करपा 
खातीर आयिल्ले हें भावतालें. ह्या सत्याग्रहा बाबतींत आमच्या भारत सरकारान 
आनी पोरण्या मुंबय राज्याचे मुखेलमंत्री ह्या नात्यान श्री. मोरारजी देसाय हाणी जी 
भुमिका घेतिलली ती सामकी तिरस्करणीय आशिल्ली. निदान हो सत्याग्रह तरी 
निःशस्त्र आशिल्लो. आमच्या सारक्या हिंसक 'पातक्यांक', “वाट चुकिल्ल्यांक' 
मजत करपाचो हागा प्रस्नूच नाशिल्लो. गांधीजींचे अहिंसेत बसपी हो सत्याग्रह 
आशिल्लो. आनी पुर्तुगेज साम्राज्यशायेक आव्हान दिवपाखातीर, नैतीक बळान 
आव्हान दिवपा खातीर हे सगळे सत्त्याग्रही एकठांय जमिल्ले. ताका सगळे तरेचो 
आदार दिवप हीच खरें म्हळ्यार भारत सरकाराची आनी मुंबय सरकाराची 
जापसालदारी आशिल्ली. पूण ताणीं नेमकी उरफाटी भुमिका घेतली. पुर्तुगेज 

सरकारचे शिपाय सत्याग्रहींचेर बंदुको जोखून उबे आशिल्ले. शीम हुपपाखातीर 
तयार आशिल्ले सत्याग्रही एकठांय जमिल्ले पळोवन खंयच्याय स्वातंत्र्यप्रेमी 
सरकाराक तांका मदत करची अशीच इत्सा जावपाची. पूण 'अद्वितीय' जावपात 
अभिमान बाळगुपी आमच्या सरकाराचें सपळेंच कितें आगळे आसता. गोंय हद्दी 
मेरेन सत्याग्रहींक आपल्या खर्चान व्हरपाचो निर्णय ट्ूकवाल्यांनी घेतिल्लो. देशाचे 
मुक्ती खातीर आपलोय कितें तरी हातभार लागचो ही तांची इत्सा. पूण खंयच्यातरी 
कायद्यांतल्या खंयच्या तरी कलमाचेर बोट दवरून सरकारान तांची इत्सा मारून 
उडोवपाचें पुण्य मेळयलें. राष्ट्रीय दिना' वेळार आपली व्हडव्हीक गाजोवंक आनी 
वेंचणूकसभांक गर्दी जावंची हे पासत लोकांक ट्रकांतल्यान येवंक वचूक दिवपी 
सरकाराक हे वेळार मात कायदो येवजलो. राष्ट्रीय स्वातंत्र्य संग्रामाचे फाटींत असो 
ऐन वेळार खंजीर तोपून सत्याग्रहींक नाउमेद करपाचो प्रयत्न जालो, पूण तो फसलो. 
हजारांनी लोक आयले. पुराय सावंतवाडी गांव सत्याग्रहींनी फुलून गेलो. जल्लोशाचें, 
खोशयेचें, सामकें एखाद्रया लग्नाच्या उत्साहाचे वातावरण आशिल्ले. कर्नालसिंग 
हांच्या फुडारपणा खाल पंजाबांतल्यान आयिल्ल्या सत्याग्रहींचो जथो भांगडा 
नाचपात बेहोश जाल्लो. जणकाय दुसरे दिसा तांका एखाद्रे वरातींतूच वांटेकार 
जावपाचें आशिल्ले. 

१५ ऑगस्ट उजवाडलो. भारतमातेचो जयजयकार करीत, गोंय मुक्‍तीचो 
जयजयकार करीत सत्याग्रहींनी शीम हुपली. गोंयांत पावल दवरलें मात, पुर्तुगेज 
सैनिकानी तांचेर गुळयांचो पावस घालो. कितलेतरी जाणांक जिवे मारिल्ल्याची 
बातमी सावतवाडीक येवन पावली आनी बातमे वांगडाच हुतात्म्यांचे पवित्र देहय. 
आदल्या दिसाच्या जल्लोशाची सुवात आयज मसण शांततायेन घेतली. पूण ही 
जीव घेवपी मसणशांतताय चड वेळ तिगलीना. सहस्त्र कंठांतल्यान एक धीरगंभीर, 
निच्शयी गर्जनेन अचानक मळबाचो थाव घेतलो. “शहिदोंने खून बहाया है, खून 
का बदला लेना है!' 

भारतीय जनतेची ती स्वातंत्र्याची उर्मी, हुतात्म्यांची तीं कलेवरां आनी ती 
धीरगभीर गर्जना म्हज्या काळजार कायमचो ठसो दवरून गेली. 

हजारांनी कंठांतल्यान भायर पडपी ते गर्जनेन मळबाचो थाव घेतलो , कारण तें 
विस्तिर्ण आशिल्ले. आमच्या राजकारण्यांच्या 'काळजा'चो थाब मात ती घेवंक 


खून का बदला लेना है सतीचे वाण / ९२ 


_ शकलीना. मुखार १९६१त गोंय मुक्‍त जातांच पणजेंतले बदमाश आफोंसु द 


` आल्बुकेर्कचो पुतळो आनी मार्मागोवा हांगच्या व्हाश्कु द गामाचो पुतळो जनतेन 


मातयेभरवण केलो. साप्राज्यवाद्यांच्या हेर पुतळ्यांकूय जनता तीच वाट दाखोवंक 
सोदताली. ज्या पुर्तुगेजांनी आमच्या स्वातंत्र्यसैनिकांचेर अमानुश अत्त्याचार केल्ले, 
जिवे मारिल्ले, तांका कंठस्नान घालून हुतात्म्यांच्या पवित्र रक्‍ताचो बदलो घेवपाक 
जनता आसुसलेली. पूण जनतेचें म्हणोवन घेवपी सरकारान तांचे हात करकचून 
बांदून उडयले. आफोंसु द आल्बुकेर्कचो, व्हाश्‍्कु द गामाचो पुतळो धुळीन 


' मेळोवपाचें “पाप' करप्यांक सरकारान बंदखणीत उडयले, हेर पुतळ्यांक सरक्षण 


दिलें आनी खुनी पुर्तुगेज अधिकाऱयांक सन्मानान पुर्तुगालाक परत धाडले. 

खून का बदला लेना है।' ही गर्जना पर्थून एकखेप वातावरण भेदून गेली. 
हुतात्म्यांची प्रेतां सावंतवाडीच्यान मुंबयच्या मार्गाक लागलीं. हांवूय तांच्या 
फाटोफाट वचूंक गेलों. हांव तांकां शेवट मेरेन वांगड दिवंक शकना आशिल्लों. 
हुतात्म्यांच्या पवित्र रक्‍्ताचो बदलो घेवपाची जापसालदारी आजून फाटीं उरिल्ल्या 
आमचेर आसा ही जाणविकाय मात मनांत घर करून रावली. 

१६ ऑगस्टाक सावंतवाडीच्यान बेळगांव वतना वाटेर जो देखाव दिसलो ताचें 
वर्णन “दिव्य दर्शन' अशेंच करचें पडटलें. गोंयचे शीमेर पुर्तुगेजांनी भीशण गोळीबार 
केला, शेकड्यांनी लोक मेल्यात अशी बातमी कळून लेगीत सत्याग्रहींचो एक 
जथो मुखार मुखार चलतालो. बेळगांवच्यान वाहनां नांत म्हण सगळे त्रेसश्ठ मैलाचे 
अंतर भर पावसांत पांयांनी माङ्डयत तो जथो मधु दंडवते हांच्या फुडारपणाखाल 
सावंतवाडीचे दिकेन चलतालो. दीर्घ वाटचालीन कित्येकांचे पांय सुजिल्ले. पुराय 
आंग थकून गेल्लें. पूण तरीय फुडचे दिकेनूच पावलां उखलतालीं. ह्या सत्याग्रहींच्या 
जथ्यांत एक पंदरा-सोळा वर्साचो भुरगो आशिल्लो. आमी बस थांबयली आनी 
सत्याग्रहीं वांगडा उलोवपा पासत सगळेजाण देंवले. दोनशे-अडेचशे सत्याग्रही 
मारून उडयल्ल्याची अफवा लेगीत ते वेळार खऱयो दिसपी बातम्यो तांचे मेरेन 
येवन पाविल्ल्यो. आमकां जायते जाणांनी जायते प्रस्न विचारले. त्या भुरग्यान 
मात एकूच प्रस्न विचारलो, 'आत जाऊ देतात ना हो?' सत्याग्रहींचेर गुळयो 
घालतात हाची ताका मात्तूय पर्वा नाशिल्ली. पूण आमकां 'आमचें' सरकार शीम 
हुपूंक दितलें काय ना ह्या एकाच हुसक्यान तो उबगल्लो . स्वतंत्रतायेची अस्मितायूच 

ताच्या तोंडांतल्यान उलयताली. निर्धार, निर्भयता ताच्या दोळ्यांत निशेताली 
आमी बसीन मुखार गेले. सत्याग्रहींचो जथो रणांगणाचे दिकेन गेलो. त्या भुरग्याचें 
मुखार कितें जालें तें म्हाका खबर ना. पूण तो पंदरा बर्सांचो कंवळो चेरो आनी | 
आत जाऊ देतात ना हो?” हो ताचो प्रस्न मात केन्नाच म्हज्या मनांच्या | 

दोळ्यांमुखाल्ल्यान हाललो ना. कारावासांत तर त्या प्रस्नान म्हजो चडूच प्रकर्शान 
सांगात केलो. 

सावंतवाडीच्या राबित्यांत श्री. राजाभाऊ वाकणकरांची गांठ पडली. 
रझाकारांच्या काळावेलीं कांय शस्त्रां काळ्या बाजारात उपलब्ध आसात, पांचशें 
रुपयां मेरेन एक बऱ्यापयकी स्टेनगन पुण्यांत मेळू येता अशी म्हायती ताणीं म्हाका 
दिली. ‘आझाद गोमन्तक दला चे मुखेली श्री. विश्‍वनाथ लवंदे हांका हावें ही 
गजाल सांगली आनी तांचेकडल्यान पयशे घेवन बेळगांवच्यान पुण्याक गेलों. 
राजाभाऊन रोखडीच स्टेनगनची वेवस्ता केली. पूण तिचीं काडतुसां उपलब्ध 
नाशिल्लीं. ताका लागून राबितो वाडलो. ताचो लाब घेवन आनी शस्त्रां मेळोवप 
शक्य जावचें हे अपेक्षेन श्री. राजाभाऊ वाकणकर म्हाका एका नामनेच्या 
संपादकांकडेन घेवन गेले. मी पैसे देतो, शस्त्रे घ्या. अशें आस्वासन मागनासतना 
मेळ्ळें. अजाप दिसले, खोस भोगली, तांचे विशींचो आदर वाडलो, थारिल्ल्या 
वेळार राजाभाऊं वांगडा गेलों. “उद्या या. कारकुना कडेच देऊन ठेवतो' अशी 
जाप मेळळी. पर्थून गेलों. “सर्व काही तयार आहे. फक्त चेकवर मालकांची स्वाक्षरी 
होण्याचाच अवकाश आहे.' अशें कारकुनान सांगले. तिसरे खेपेक - “निकतोच 
श्री. केशवराव जेध्यांकडल्यान तातडीचो निरोप आयलो देखून एका मिणटा आदीं 
भायर सरला. ' अशें घरगड्यान सांगले. आमी भायर येतांच, थांब हं, एक मजा 
दाखवतो तुला' अशें राजा वाकणकरान म्हळें आनी म्हाका परत घेवन त्या संपादक 
महाशयांच्या घरा गेलो. पळयत जाल्यार ते खुर्चीत बसल्यात. एखाद्रयाक असो 
झुलयत दवरून शेवटाक ताची निराशा हे लोक कित्याक करतात हें कळना. ह्या 
आनी अशेच प्रकारच्या उप्रांत आयिल्ल्या जायत्या अणभवांक लागून काय कोणाक 
खबर, पूण व्हड मनशांविशीं म्हज्या मनांत एक प्रकारची अढी आसा. कित्याक 
तर तांची आश्‍्वासनां सहसा पुराय जायनांत अशें म्हाका अणभवाक आयलां. 
म्हजे लागशिल्ले पयशे केन्नाच सोंपिल्ले. एका इश्टाच्या दुडवांचेर कितले दीस 

` रावपाचें हो प्रस्न आशिल्लो. इतल्यांत ज्या काडतुसां पासत आता मेरेन राविल्लों 
' तींय मेळ्ळीं आनी म्हजो गोंयांत परतुवपाचो मार्ग मेकळो जालो. तीं मेळिल्लीं 
४० काडतुसां आनी स्टेनगन जाणवायेन धोपटेंत लिपोबन हांव बेळगांवां पावलो. 
' श्री. लवंदे हांची अशी कल्पना जाल्ली की, पुणेरी मित्रांनी म्हाका फसयलो जावंये 
` देखून हांव परतून येवंचोच ना. काडतुसां सयत स्टेनगन घेवन आयिल्ल्यान ताचो 
` गैरसमज पयस जालो. तीं शस्त्रां घेवन सावंतवाडी आयलों. दलाचे एके बसके 
पासत जायते कार्यकर्ते थंय जमिल्ले.- अनंत थळी, सुखा, येशी आनी म्हजे वांगडा 
` काम केल्ले जायते कार्यकर्ते थंय आशिल्ले. जमिल्ल्या सगळ्यां भितर एक प्रकारची 
निराशा पसरिल्ली. मजगती एका म्हयन्याच्या काळांत तीन सुवातेर हल्लो करपाचो 
प्रयत्न जालो. पूण जणेकल्याक कसल्या ना कसल्या कारणान अपेश आयिल्ले 
आनी ताका लागून आपूण कांयच करूक शकनांत अशी पराभूत वृत्ती आंगांत 
येवंक लागिल्ली. खंयच्याय कार्यांत चिकाटी तिगोवपाची एक गुरूकिल्ली आसता. 
आनी ती म्हळ्यार हातांत घेतिल्ल्या दरेक कामांत यश मेळोबप. जर फाटोफाट 
अपेश आयले तर आत्मविश्वास खचत वता. सशस्त्र चळवळींत यश 
मेळोवपाखातीर होच नेम पाळचो पडटा. एखाद्रे ल्हानशे चौकेर हल्लो केलो तरी 
हरकत ना. पूण तो यशस्वी जावंक जोय. आमच्या कार्यकर्त्यांत फाफसल्ली 
निरशेवणी पयस जावंक यशाच्या एका डोसाची गरज आशिल्ली. सप्टेंबर सावन 
प्रभाकर सिनारी हे गोंयांत पोम्बुर्प्याच्या जंगलांत कांय हल्ल्यांत वांटो घेवंक आयिल्ले. 
ते परत येतकच तांकाय हें जाणवले आनी कार्याक पोशक पूण जातूंत यश मेळपाक 
चडशी अडचण पडचीना असो कार्यक्रम हातांत घेवपाचें थारायलें. 
ह्या म्हज्या पुण्याच्या मुक्कामांत चड करून ऑगस्टचो अखेर आसत, हांव 
डेक्कन जिमखान्यावयल्या पोस्ट ऑफिसात कार्डा-पाकिटां विकत घेवंक गेलों. 
थंय एक विद्यार्थी गोंयांत पत्र धाडू येता काय हाची चवकशी करतालो. पूण ताका 
'ना' अशी जाप मेळळी. शिकपा खातीर तो भुरगो पुण्याक राविल्लो. थंयच्यान तो 
आवय-बापायक पत्र बरोवंक-शकनाशिल्लो आनी तांचेकडल्यान ताका जाप 
येवंक शकनाशिल्ली. १५ ऑगस्ट १९५५क पुर्तुगेजान सत्याग्रहींची भीशण कत्तल 
केल्या उप्रांत भारत सरकारान ह्या सगळ्या लढ्यांत तटस्थतायेचें निंद्य धोरण 
आपणायल्ल्यान देशभर सरकाराची नाचक्की जाताली. व्हडल्यो व्हडल्यो सभा 

जाताल्यो. भारत सरकाराचेर टिका जाताली. हुतात्म्यांच्या अंत्ययात्रांनी जाल्ल्या 
भाशणांचो परिणाम चडूच जातालो आनी म्हण्णूच हुतात्म्यांचे देह शीमेचेरूच 
लासून उडोवपाची सक्ती जावंक लागली. ह्या सरकारी फर्मानाक चुकोवन कांय 
प्रेतां खूब मुखार वचूंक शकलीं, बेळगांव, पुण्यामेरेन पावंक शकलीं ही गजाल 
वेगळी. हे टिकेच्या उज्यांत आपले प्रतिश्ठेचो गोबोर जातलो हें पळोवन आपूण 
खर्‍्यानीच कितेंतरी करतात हें दाखोबपाची गरज भारत सरकाराक दिसूंक लागली. 
१५ ऑगस्ट उप्रांतच्या चारपांच दिसांतूच मुंबयतल्या पुर्तुगेज कौन्सुलाक २४ 
वरांभितर भारत सोडून वचपाची आज्ञा केली आनी पणजेंतल्या आपल्या कौन्सुलाक 
भारत सरकारान परत आपयलो. पुराय राजनैतीक संबंद तोडून उडयले. भारत 
सरकार निश्‍चितूच आनीक जायतें कितें करतलें असो भ्रम लोकांमदीं निर्माण जालो 
आनी होच सरकारचो खरो हेत आशिल्लो. भारत-गोवा टपाल येरादारी बंद करपाचो 
निर्णय फाटोफाट जाहीर करून जनतेच्या दोळ्यांत आनीकूय धूळ उडयली. 
भारतीयांक भारताच्या एका वाठारांत चलतल्या परकियांच्या जुलमी राजवटीआड 
निशेध उक्तावपाचो भारतियांचो अधिकार झोंबून घेवपाची सुचोवणी काँग्रेसच्या 
ह्याच दिसांनी भरिल्ल्या वर्कींग कमिटीन भारत सरकाराकडेन केली आनी ती भारत 
सरकारान बेगोबेग मान्य केली. ही कृती वयल्या दोन निर्णयांचे आतशबाजी मुखार 
फिकी पडून तिचें निंद्य स्वरूप लोकांचे नदरेक आयलें ना. पुर्तुगेजान केल्ले 
कृतीविशीं भारत सरकारान निशेध नोंदयलो, कांय वल्गनाय केल्यो. सुनेच्या रागान 
घरांत आदळ आपट करपी खाश्ट सासू सारकी भारत सरकारची ही निश्प्रभ करणी 
आशिल्ली. पुर्तुगेज सरकारचें कांयच लुकसाण जावपाचें नाशिल्लें. गोंय मुक्‍त 
जावपाचें नाशिल्लें आनी तो उद्देश्यूय भारत सरकाराचो नाशिल्लो. कांय दीस 
सरतकच टपालखातें पर्थून सुरू जालें. तें सुरू करचे वेळार मात जाहीर घोशणा न 
करपाची काळजी घेतिल्ल्यान सरकारचो दुतोंडेपणा जनतेच्या लक्षांत येवंक शकलो 
ना. 

गोंयची आर्थिक नाकेबंदी ही अशीच एक आतशबाजी आशिल्ली. १९५४च्या 
एप्रिलसावन हे आर्थिक नाकेबंदीचे दिकेन भारत सरकार पावलां उडयतालो. 
नाक्यावेल्या थाण्यांक कडक तपासणेचे आदेश दिल्ले. ताचो विपर्यास फकत 
चलतालो. सावयतलीं कांय भुरगीं सावंतवाडी शिकपाक आशिल्लीं. थंयच्यान 

: परततना पाव आनी भाजी हांची भुती ताणी वाटेर उपेगाक पडची म्हूण घेतिल्ली. 
: पूण भारतीय शीम हुपतना पोलिसांनी तांका आडयले आनी ती तयार भाजी गोंयांत 
` व्हणपाक आडयली. ती भाजी व्हेल्ल्यान गोंयच्या आर्थिक जिविताचेर प्रचंड परिणाम 
: जातलो अशी त्या पोलिसाची कल्पना आसुंये! ती भुती थंय फस्त केल्या उप्रातूच 
' भारतीय पोलिसांनी तांका गोंयांत वचूंक दिले. 
गोंयच्यान भारतांत जावपी निर्यातूय हे भारतीय आर्थिक नाकेबंदीक लागून बंद 
जाली. पूण ताचो परिणाम कोणाचेर जालो? भारतांत येवपाखातीर उत्सूक आशिल्ले 
' गोंयकारूच हे आर्थिक कोंडींत सापडले. सुपारेचे भाव एकदम घसरले. कित्याक 
तर भारतूच गोंयचे सुपारेची बाजारपेठ आशिल्ली. आर्थिक नाकेबंदी सुरू जावचे 
आदीं सुपारेचो दर १८ ते २० रुपया मण (१५ कील) आशिल्लो. हो दर ४ ते ५ 
रुपया मणाचेर पावलो. गोंय मुक्तीक अनुकूल आशिल्ले मध्यमवर्गीय गोंयकार 
बागायतदारूच हातूंत लुकसाणेंत आयले आनी ताचें पर्यवसान कुळागरां ओस 
पडपांत जालें. कुळागरांचेर निंबून आशिल्लीं कुळां देशोधडीक लागलीं. हांव 
एकदां सावंतवाडीक आसतना ही परिस्थिती समजावन सांगपाचो प्रयत्न केलो. 
तेन्ना थंय हाजीर आशिल्ले एक काँग्रेस वाबुरपी उलयले, ' अहो, आम्हाला अगदी 
हेच हवे होते. अधिकाधीक दारिद्रय गोव्यात माजल्यावर ती जनता पोर्तुगीज सरकारा 
विरूध्द बंड उभारील।!'' हे राजकारणी सज्जन कांय काळ विरोधी पक्षातूय 
आशिल्ले. लोकांनी बंड करचे म्हूण तांका मुद्दम दळिद्री करप हें विधानूच सामकें 
अजापाचें आशिल्ले. उरफाटें ' भारत सरकारान तुमची सुपारी घेवपाचें बंद केल्लें 
आसा. तुमच्या दळिद्राचें कारण तें सरकारूच आसा आमी न्हय'' असो युक्तीवाद 
पुर्तगेज सरकार गोंयांत करताले. शालेय पुस्तकां लेगीत गोंयांत वचूक शकनाशिल्लीं. 
शालेय पुस्तकांच्यो किंमती गोंयांत पांच पांच पट अदीक वाडल्यो. भारतांतल्या 
विद्यापीठांकडेन गोंयच्यो सगळ्यो इंग्रजी शाळा जोडिल्ल्यो आशिल्ल्यो. मराठी 
शाळांचीय स्थिती तीच आशिल्ली . पुर्तुगेज शाळांनी सामकी थोडीं भुरगीं वतालीं. 
भारत सरकारान पासपोर्ट आनी व्हिसा पध्दत सुरू केल्ल्यान विद्यार्थ्याच्या वचपा 
` येवपांत अडचणी निर्माण जावंक लागल्यो. आनी शेवटाक हाचो परिणाम म्हूण 
बरेचशे विद्यार्थी पुर्तुगेज शाळेक वचूंक लागले. पुर्तगेज शाळांचो आकडो वाडलो.. 
पणजेच्या लिसेव हे पुर्तुगेज दुय्यम शाळेत एक हजार विद्यार्थ्यांची सोय आशिल्ली. 

पूण थंय आदीं फकत दोनशेंच विद्यार्थी वताले. आर्थिक नियंत्रणाच्या काळार हो 
आंकडो दुपेटीन-तिपेटीन वाडलो. अशे स्थितींत गोंयचें आर्थिक नियंत्रण यशस्वी 
जावपाची अपेक्षा भारत सरकारान कशी केल्ली समजनाशिल्ली. दादरा-नगरहवेली | 
प्रमाण गोंय चारूय वटया रेवडावल्लें नाशिल्लें. शेकानशेक दर्यादेग, भरपूर खणी 
आनी पुर्तुगेज सरकार आपल्याक जाय तो माल भायल्यान हाडूंक शकतालें. हांव 
अटकेंत आसतना मोन्तेरोन फकाणांनी एकदां म्हाका म्हळें, तुमचे आर्थिक 
नाकेबंदीक लागून गोंयांत गोड येवंचें बंद जालें. पूण आमी पुर्तुगेज गोड खावन 
जियेताले अशी भारत सरकाराची कल्पना आशिल्ली की कितें? गोड जाय 
आशिल्ले तें तुमकां गोंयकारांक. आमकां लागपी साकर आमी युरोपांतल्यान मोठ्या 
प्रमाणांत हाडूंक शकतात आनी हाडटाय बी. '' आनी तें खरेंय आशिल्ले. 

आर्थिक नियंत्रण पुरायेन फसता आसतनाय तिचे प्रवर्तक फटीचो प्रचार करून 
लोकांची कशी दिशाभूल करताले हाचें एक मोस्त्र मुंबय नभोवाणी केंद्रावेल्यान 
जावपी कोंकणी कार्यावळींत आयकूक मेळळें. गोंयचे सद्याचे परिस्थितीविशीं 
म्हायती करून दिवप, गोंयकारांक राष्ट्रीय चळवळीक प्रवृत्त करप हो उद्देश्य हे 
कार्यावळीचो आशिल्लो. 'बसऱ्यार' बसून चार-पाच गोंयकार गजाली मारतात 
आनी तातुंतल्यान सद्याचे राजकीय स्थितीचेर भासाभास करतात अशें हे 
कार्यावळीचें स्वरूप आसतालें. एके कार्यावळींत च्या हाडटात. जाच्या वसऱ्यार 
ह्यो गजाली चलतात तो भारतांतल्यान साकर येना आशिल्ल्यान गोडाचो च्या 
केला देखून दिलगीरी उक्तायता. वजरीच्या शिबिरांत आसतना ही कार्यावळ 
आयकली आनी आमी पोट धरधरून हांसले. मोझंबीकच्यान भरपूर साकर गोंयांत 
येताली आनी गोडूच मेळनाशिल्ल्यान दरेक पदार्थांत साकरूच गोंयांत वापरची 
पडटाली . 

विदेशांतल्यान आयात जावपी म्हाल बंद जावंचो हे खातीर भारत सरकारान 
कसलींच पावलां उखलूक नांत. हे बाबतींत कितें करप सरकाराक शक्यूय नाशिल्लें. 
आपणे तसो प्रयत्न करचो असो विचार मुंबयतल्या गोदी कामगारांचे संघटनेन मात 
केलो. ज्या ज्या विदेशी कंपनीच्यो बोटी गोंयांत म्हाल घेवन वतात वो थंयच्यान 
दुसरेकडेन म्हाल व्हरतात ते कंपनीच्या बोटीवयलो म्हाल भारतांतल्या बंदरांतल्यान 

| देवोवंचो न्हय असो निर्णय ताणीं अमलांत हाडलो. लुकसाण सोसून कामगारांनी 
' हो बहिश्कार कांय दीस चालू दवरलो. पूण शेवटाक तो तांका, बंद करचो पडलो. 
| तांच्या अंतस्कर्णात देशभक्ती उणी आशिल्ली म्हूण न्हय तर भारत सरकारान 
तांका तो उठोवपाक सक्ती केल्ली देखून. ह्योच बोटी भारताची आयात-निर्यात 
' करपांत वांटो घेताल्यो. कामगारांनी बहिश्कार चालू दवरलो जाल्यार भारताचो 
। म्हाल आमी हाडचेनांत वो व्हरचेन्नांत अशी धमकी विदेशी कंपन्यानी भारत 
' सरकाराक दिली. देखून भारत सरकारान कामगारांक माघार घेवंक सांगले. गोंयची 
| नाकेबंदी जावंक शकना, उरफाटी आपली मात जावं येता हाचो धडो हे अवेव्हारी 
भुमिकेन भारत सरकाराक मेळ्ळो. भारतीय कामगार हे राष्ट्रीय वृत्तीचे आसतात 
ही गजाल मात आनीक एक खेप ह्या निमतान सिध्द जाली. लो. टिळकांक १९०८त 
जेन्ना ख्यास्त जाल्ली ते वेळार मुंबयच्या कामगारांनी स दीस संप करून 
लो.टिळकांचेर म्हळ्यार पुराय भारताचेर जाल्ल्या अन्यायाचो निशेध केल्लो. तो 
पयलो राजकीय संप आशिल्लो. १९५५त गोदी कामगारांनी ताचीच पुनरावृत्ती 
केल्ली. 

गोंयची आर्थिक नाकेबंदी प्रभावीपणांन करपाचें काम जर कोणे केले आसत 
तर गोंयचे सशस्त्र चळवळीनूच. गोंयची आर्थिक नाडी जाचेर अवलंबून आशिल्लो 
तो खनीज उद्योग बंद उडोवपाकडेन भूमिगत चळवळीन लक्ष दिलें. १९५५ हें 
सशस्त्र लढ्याचे मुळावे तयारीचें वर्स आशिल्ले. हे वर्सा आमी जें सामर्थ्य संपादन 
केलें ताचो उपेग ५६, ५७, ५८ ह्या सालांत जालो. शिरगांवचे चौगुले हांचे 
खणीवयली यंत्र सामुग्री भूमिंगतांनी उध्वस्त करून उडयिल्ल्यान हे खणींतलें उत्पादन 
कितले तरी दीस मंदाबल्लें. हेर खणीवेलेंय उत्पादन बंद पडपाचें. पूण ते खातीर 
आमच्या मार्गा अडसर घालपा बदला आमकां मजत करप गरजेचें आशिल्ले. ती 
आस्त आमकां नाशिल्ली. देखून गोंयां परतलो आनी वावुरप्यांतली निराशा 
पयसावतली असो एक दणको पुर्तुगेज राज्यसत्तेक दिवपाचे तयारेक आमी लागले. 

९९. खणीवयलळे हल्ले 


१९५५त गोंयच्या दोन खणींचेर आमी हल्ले केले. श्री. व्ही. एन्‌. बांदेकार 
हांचे पाळी हांगचे खणीर १९५५च्या जुनांत जो पयलो हल्लो आमी केलो त्या 
फाटलो हेतू फकत स्फोटक द्रव्यां मेळोवपाचो आशिल्लो. पूण दुसरो हल्लो करपा 
फाटली आनीक एक विचारसरणी आशिल्ली. भारत सरकारच्या आर्थीक नाकेबंदीन 
जें घडलें ना तें खणी बंद पडिल्ल्यान साद्य जातलें अशें आमकां दिसलें आनी तें 
लटीक नाशिल्ले. 

स्फोटक द्रव्यांचो उपेग करपाचो प्रयत्न दलमुखेली श्री. लवंदे करताले. 
अस्नोडच्या आमच्या हल्ल्या उपरांत पणजेच्या पालासेंत (सचिवालय) कोणेतरी 
एकदीस टायमबॉम्ब हाडून दवरलो. मनोहर पेडणेकार आनी पणजेचे चंद्रकांत 
गायतोंडे हांची ही बहादुरी आशिल्ली. पूण ह्या बॉम्बाक डिटोनेटर लावंक नाशिल्लो. 
सुरींगाची वात लायिल्ली. ती पेट्टकच सगळेकडेन जळको वास पसरलो आनी 
ताका लागून ती जळत जळत बॉम्बाच्या तोंडामेरेन पावचे आदींच पालयली. 
सामकें लागीं पावनूय हो प्रयत्न फसलो आनी सचिवालय साल्वार जाले. 

स्फोटक द्रव्यांची जायत्या कारणांक लागून आमकां गरज आशिल्ली. गोंय 
मुक्‍ती लढो सुरू जायत सावन धांवते जिपींतल्यान पारो करपाखातीर पुर्तुगेज पुलीस 
भोवताले. रस्त्यार सुरींग पुरून त्यो जिपी उडोवप गरजेचें आशिल्ले. भुरग्यांकूय तें 
काम करपासारके आशिल्ले आनी ताका लागून आमची रातची हालचाल अदीक 
सुरक्षीत जावपाची. एखाद्रो पूल जरी आमी उडोवंक शकले तरी येरादारी बंद उडोवंक 
शकताले. खणीवयल्या जिलेटिना पासून बॉम्ब तयार करपाचें काम श्री. लवंदे 

बजऱ्याच्या तळार करताले. आरंबाच्या काळार हे जिलेटीन आनी डिटोनेटर्स 


खणमालक श्री. दयानंद बांदोडकार (मुक्त गोंयचे पयले मुखेलमंत्री) दिताले. मनोहर 
पेडणेकार तांचे कडल्यान ह्या मालाच्यो पेटयांच्यो पेटयो हाडटाले. पूण मुखार 
पुर्तगेज पुलिसांचो पारो वाडूंक लागिल्ल्यान हो पुरवठो बंद पडलो. ताका लागून 
खणीचेर हल्लो करून 'म्हाल' मेळोवपा बगर पर्याय नाशिल्लो. पूण हो 'म्हाल' 
भारतीय पुलिसांची नदर चुकोवन भारतांत व्हरप हें एक दिव्य आशिल्ले आनी तें 
करपाक हांव आतां तयार नाशिल्लों. आमी गोंयांतूच हे बॉम्ब तयार करचे अशें 
थारावन ते पासत खणीर हल्ले करपाचें आमी निश्चित केलें. 

दासू चाफाडकार आनी कोरडे पाळीची बांदेकाराली खण पळोवन आयिल्ले. 
थंयचे दारूचें कोठार हस्तगत करप थोडें कठीण आशिल्ले तरी शक्‍य आशिल्ले. 
कोठार फोडून म्हाल सरळ फाटीर मारून सावय हाड़पाचो पयलीं आमी प्रयत्न 
केलो. पूण म्हाल इतलो आशिल्लो की फाटीवयल्यान तांतलो एक शंबरावो वांटो 
लेगीत येवंचो नाशिल्लो. तेन्ना सावय आनी वळवयच्यान भायर सरिल्ले आमी धा 
पंदरा जाण ते दिसा परतले. तीन चार दिसांनी म्हळ्यार जून २०-२१च्या सुमाराक 
पणजेच्यान व्हडली टॅक्सी घेवन पुराय कोठार पुसून हाडपाची माण्णी आमी आखली. 
हे खेपेक फेब्रुवारी ५५त वळख जाल्ले कालापूरचे श्री. लक्ष्मण हळकोणकार हांका 
आसपावन घेवपाचो योग आयलो. पणजे पुर्तगेज सरकाराक म्हायती दिवपी कांय 
टॅक्सी ड्रायवर आशिल्ले. लक्ष्मणूय एक टॅक्सी ड्रायवर आशिल्ल्यान तो तांका 
बरोऽ वळखतालो. तांचे कडल्यान अश्या तीन टॅक्सी ड्रायवरांचीं नांवां आनी ते 
चलयतल्या टॅक्सींचे नंबर घेतले. त्या पयकी एक टॅक्सी हांव आनी माधव कोरडे 
पणजे वचून घेवन आयले. लक्ष्मण, बाळकृष्ण भोसले, दासू हे मुखार वचून सूर्ल 
लागीं वाट पळयत बसले. थारायल्ल्या वेळार म्हळ्यार रातच्या ८क थंय पावूं अशे 
बेतान सांजे ५ वरांचेर आमी पणजेच्यान भायर सरले. प्रवास बरोच पयसुल्लो 
आशिल्लो आनी परतुवपाक बरीच रात जावपाची आशिल्ल्यान टॅक्सी ड्रायवरान 
कां कू करपाक आरंब केलो. पूण चड पयशे मेळटले अशें पळयतकच खोसयेन 
येवपाक तयार जालो. ड्रायवर मुखार आनी पिस्तोल आशिल्ले आमी दोगूय 
फाटल्यान आशिल्ले. ते काळार वाटेर केन्ना केन्नाय पुलीस टॅक्सी आनी हेर गाडयो 

आडोवन झडटी घेताले. असो प्रसंग आयलो जाल्यार पिस्तोलांची अर्थात गरज 
आशिल्ली आनी बाणस्तारच्या पुलाकडेन आशिल्ल्या पुलिसान खऱ्यानीच गाडी | 
थारावन भितर पळयलें. पूण कांयच उलयनासतना वो कांयच विचारिनासतना 
गाडी चालू करूंक सांगलें. ८क जेन्ना गाडी सुर्ला पावली तेन्ना बरोच काळोख 
जाल्लो. वास्तवीक गाडी गांवांत व्हरपाची नाशिल्ली. पूण आदीं थारायल्ली कुरू 
वाटेंत करूंक नाशिल्ल्यान थंय व्हरची पडली. पलतडच्यान म्हळ्यार वळवयच्यान 
शंभू पालकार, बाबनी, रोहिदास शिंपी आदी थारिल्ले सुवातेर बंदुको बी घेवन 
आयले. हांवें ड्रायवराक भेस्टयतकच, कांय करिना सायबा, हांव तुमचोच...' 
अशें ताणें थंडसाणेन म्हळें. तो साहजिकच भियेल्लो आशिल्लो. पूण आमचो 
समज जाल्लो तो खबऱर्‍या बी आसत आनी तशें धोंग करता आसत म्हण ताका 
परत एकखेप धपकायलो. मोटारींत बसून परतून फाटीं आयले. बाळकृष्ण भोसले, 
दासू चाफाडकार आनी लक्ष्मण हडकोणकार वाट पळयत आशिल्ले सुवातेर गाडी 
थांबयली. लक्ष्मण मुद्दमूच मुखार आयलोना. ताणें पयसुल्ल्यान ड्रायवराक पळयलो 
आनी हो लावन दिवपी न्हय म्हणपाचें सांगलें. ड्रायवराक हांवे आमचे कडेन जें 
कितें आशिल्ले तें खाबंक घातले आनी आमीय पाव बी खावन पोटाचो उजो 
थोडोभोव थंडायलो. आमचीं कोणाचीं तोंडा ड्रायवराचे नदरेक पडूंक फावना 
म्हण आमी ताचे दोळे बांदून उडोवपाची खबरदारी आदींच घेतिल्ली. परतून 
मोटारींत बसले आनी फोंडें-होंडा हमरस्तो वलांडून थेट खणीवयल्या कोठारापासून 
तीस मीटरांचेर राबले. लक्ष्मण टॅक्सी चलयतालो. बंदुको घेवन आमी सकयल 
देवले आनी मुखार वचून पारेकाराचो अदमास काडलो. कांयच धोको ना अशें 
पळोवन मोटार कोठाराच्या दाराकडेन व्हरून उबी केली. कोठार सरळ फोडले 
आनी खीणभरांत थंयचो सगळो म्हाल मोटारींत भरलो आनी थंयच्यान भायर 
सरले. 

टॅक्सी घेवन आमी सरळ हमरस्त्यार आयले आनी तो आमचो निश्काळजीपणा 
थारलो. मोटरसायकली वयल्यान गस्त घालपी एका पुलिसाकडेन आमची अकस्मात 
गांठ पडली. ताका आमचो दुबाव मारिल्ल्यान तो आमच्या फाटल्यान लागलो. 
बाळकृष्ण भोसलेन सरळ त्या मोटरसायकली दिकेन फार सोडलो . मोटरसायकल 
परती घुंबली तें आमी पळयलें. मोटरसायकल दिसनाशी जातकच आमी मोटार 

' थांबोबन सकयल देंवले आनी सादया सुरिंगाच्या दारूचे एकदोन दबे थंयच्यान 
' बचपी दुसर्‍या एका रस्त्यार उडयले. एक मिनीटूय रावनासतना आमची मोटार 
' भरवेगान सुर्लाचे दिकेन घुंवडायली. थंयच्यान सगळो म्हाल व्हडयेंत भरून वळवय 
' ब्हेलो. तें व्हडेंय आडवाटेक लिपोवन दवरलें. तांतलो थोडो म्हाल काडून घेतलो 
' आनी आमी तो घेवन सावयच्या कुळागरांत नाच जाले. लक्ष्मण आनी बाळकृष्णान 
' ड्रायवराचे सुवादीन टॅक्सी परत करतकच तो आमोणेवाटेन सावय आयलो. टॅक्सी 
ड्रायवर त्या लावन दिवप्यांमदलो नाशिल्ल्यान ताका अद्दल घडोवपाचो प्रस्नूच 
नाशिल्लो. उरफाटे ताका चार पयशे चडूच बक्षिसी दिवन मेकळो केल्लो. 
दुसरे दिसा गोंयचे खणीचेर जाल्ल्या ह्या पयल्या हल्ल्याविशीं एकूच बोवाळ 
जालो. मोटरसायकलीर बशिल्ल्या पयकी एकल्याक गुळी लागिल्ली. पुर्तुगेज 
रेडिओन तर, “एक लाख रूपयांचीं स्फोटकां काल गुंडांनी फारायलीं' असो प्रचार 
सुरू केलो. स्फोटक द्रव्यांचो व्हड साठो आमच्या हातांत पडिल्ल्यान आनी ताचो 
उपेग कित्याखातीर आनी कितल्या प्रभावीपणान करू येता हाचो अचूक अदमास 
पुर्तगेज पुलिसखात्याक आशिल्ल्यान कसोय करून तें परतून हातासपाचेंच ह्या 
निर्धारान ताणीं दरेक दुबावीत वाठार बारकायेन आरतो परतो करपाक आरंब केलो. 
टॅक्सीवाल्याक आमी सोडल्या उप्रांत तो भंयान म्हणा वो आनीक कित्याक लागून 
म्हणा चुकीच्या रस्त्यान गेलो आनी पाळी लागसरच्या होंडा हांगा ताका पुलिसानी 
आडयलो. भियेवन ताची गुळी जाल्ली. पुलिसांचे चौकशेक जाप दितना ताणें 
सगळे किते खरें सांगलें. पूण तरीय ताका मारपेट केलोच. बंदखणीत उडयलो. 
फुडें तीन म्हयन्यांनी ह्या हल्ल्यांत वांटो घेतिल्ल्यां मदल्या कांय जाणांक जेन्ना 
अटक केली तेन्ना पुलिसांक ताच्या निरपराधीपणाविशीं खात्री पटली आनी मागीर 
ताणीं ताका सोड़लो. पूण प्रत्यक्ष त्या वेळार मात पुलीस ताका ओगी बसूंक 
दिनासले. पाळी, सूर्ल, आमोणे आदी सुवातांचेर झडटी घेवपाचें सत्र सुरू करूनय 
पुलिसाक त्या दिसा आमचो कांयच थांगपत्तो लागलो ना. आमी दुसरेकडच्यान 
वचपी वाटेर उड़यल्ल्या पेटयांनी आपलें काम केल्लें. त्या दिसा पुरतें तरी तांका 
घुसपायल्ले. दुसरे दिसा मोन्तेर फांतोडेरूच एके लाँचीन दोनतीन डझन लोक घेवन 
पणजेच्यान भायर सरले आनी हांगा थंय झडट्यो घेत घेत सकाळीं वळवय येवन 
पावले. थंय झडटी घालून घालून तो थकलो आनी परतून वतना अकस्मात एकल्याची 

नदर एके व्हडयेकडेन गेली, नदरे फाटाफाट हात वळ्ळे आनी तो खोसयेन आड्डलो. 
दोन राती तांतल्यान जें कितें काडिल्लें तें सोडल्यार हेर सगळो म्हळ्यार लागींलागीं 
तीन चतुर्थांश म्हाल पुलिसांच्या हाताक लागलो. हे घडणुके उप्रांत जतनाय म्हूण 
त्या भागांतलीं स्फोटक द्रव्यां दिवचल शारालागीं हाडून दवरलीं. ताचेर पुलीस 
पारोय दवरलो. खणींक ते दिसा पुरतो लागपी तितलोच कोटो दर सकाळीं व्हरपाची 
परवानगी खणमालकांक दिली. फकत शिरगांवची चौगुल्याची खण मात हे नवे 
वेवस्तेक अपवाद आशिल्ली. ते खणीवयली दारू थंयच दवरली. शिरगांवची ही 
खण व्हड आसा, तिचीं कोठारां अत्यंत मजबूत आसात, पारेकारूय संख्येन चड 
आसात. ताका लागून हल्लो करपाचें धाडस कोण करचोना अशे कल्पनेन पुलिसांनी 
थंयचें कोठार तशेंच रावंक दिलें आसतलें! आमी दुस्मानाच्या फाजील 
आत्मविस्वासाचो फायदो घेतलो आनी तीनचार म्हयन्यानी थंय धाड घातली आनी 
आनीक एक धडो दुस्मानाक शिकयलो. पाळीच्या हल्ल्या पासून आमीय एक 
धडो शिकिल्ले. जो खेळ आमी खेळटात त्या खेळाचे सगळे नेम काटेकोरपणान 
पाळूक जाय. जर तशें केलें ना जाल्यार आमी बाद जातले हें निश्चित. कोठार 
लुटून परत येतना फोंडें-होंडा हमरस्तो बलांडचे आदीं आमी थोडोवेळ रावंक जाय 
आशिल्ले. रस्त्याचेर पाळत दवरपाखातीर आमी वचूंक जाय आशिल्ले आनी 
रस्तो सुरक्षीत आसा हाची खात्री करून घेवन मागीरूच ड्रायवराक मोटार सुरू 
करपाचो इशारो दिवंक जाय आशिल्लो .कोठाराचेर, रस्त्यार तशेंच कोठाराकडेन 
हे सोपस्कार करप गरजेचे आशिल्ले. स्फोटक द्रव्यान भरिल्ली गाडी थांबोवप 
आनी सशस्त्र पुलिसांवांगडा स्वताक चकमकीत घुसपावन घेवप योग्य नाशिल्लें. 
आमचे चुकीची अदल आमकां घडली अशें समजून जाल्ले लुकसानीन निराश 
जायनासतना आमी परतून नेटान कामाक लागले. 

हेच वेळार मेरशे केदार अणवेकार नांवाच्या आमच्या एका वाबुरप्याक एक 
अपघात जालो. तो गोवा रेडिओ स्टेशनार तंत्रज्ञ आशिल्लो. एक टायम बॉम्ब 
दवरून ते स्टेशन उडोबन दिवपाचें काम ताणें आंगार घेतिल्ले. मनोहर पेडणेकारान 
ताचेकडेन एक बॉम्ब व्हरून दिलो. घडयाळाचो काटो फार्टीफुडें करून तो कसो 
आनी केन्ना फुट्टलो हाचो अदमास घेवपांत हो वाबुरपी मग्न आसतना थोडेशे 

नदरचुकीन, बेसावधपणान डिटोनेटर उडलो. बॉम्ब फुटलो आनी तातुंतच ताची 
आहुती पडली. पुलिसांक खोस जाली हातूंत दुबावूच ना. पूण तेच वांगडा घराच्या 
उडून गेल्ल्या पाख्याची आनी नासधूस जाल्ले वणटीवयल्यान बॉम्बाच्या सामर्थ्याचो 
तांका अदमास येवन हादरोय बसलो. हाका लागून रेडिओ स्टेशनावयलो पारो 
वाडयलो. रातच्यो वतना जिपी चड काळजी घेवंक लागल्यो. अश्या वातावरणांत 
। आमी शिरगांवची मोहीम हातांत घेतली. 
' पाळी हांगचे खणीवयल्यान हातासलेल्या दारू गुळ्यांतलो तीन चतुर्थांश वांटो 
| पुलिसांच्या हातांत पड़िल्ल्यान नवो साठो मेळोवप गरजेचे आशिल्ले. शिरगांवच्या 
' चौगुले बंधूंच्या खणी खेरीज हेरांकडलो म्हाल दिवचले सरकारच्या ताब्यांत 
आशिल्लो. तेन्ना शिरगांव खणीर हल्लो करून थंयचो स्फोटक म्हाल ताब्यांत 
घेवपाचें आमी थारायलें. ५ ऑक्टोबर १९५८ दिसा फांतोडेर पाचांक सुमार ५० 
लोकांक घेवन शस्त्रांसयत खणीलागच्या एका भुंयारांत आमी पावले. पन्नासां 
मदले बारा जाण सशस्त्र आशिल्ले. हेरांक म्हाल उखलून व्हरपा खातीर हाडिल्ले. 
पुणेच्यान हाडिल्ली स्टेनगनूय आमचे वांगडा आशिल्ली. पुराय दीस शिरगांव 
दोंगरावेल्या भुंयारांत आमी बसून आशिल्ले. शिरगांवच्यान आमकां जेवण आयलें. 
लागसार कोणाची दुबावी हालचाल दिसल्यार ती बातमी कळोवपाक आमचे लोक 
दोंगरार बशिल्ले. 
रातच्या णवांक सुमाराक तें भुंयार आमी सोडलें आनी खणींतल्या कोठारा 
दिकेन वचूंक भायर सरले. दरवंट्यार राखणदार आशिल्लो. पूण ताणें हालचाल 
करचे आदींच आमी ताचेर झडप घाली आनी ताका बांदून घालो. कोठारापसून 
५० फुटांचेर दुसरी एक चौकी आशिल्ली. थंय तीन पारेकरी आसले. तेय भियेवन 
शरण आयले. थंयच टेलेफोन आसलो. तो आमी तोडून उडयलो आनी पारेकर्‍्याक 
घेवन चौगजाण कोठाराकडेन आयले. हेर सगळे कोठार फोडपाचो एकेवटेन नेटान 
प्रयत्न करताले, पूण तें फुटून फुटना. अर्देवराचे धडपडी उप्रांत कुलूप तुटलें तेन्ना 
सगळ्यांनी समादानाचो सुस्कारो सोडलो आनी व्हड खोसयेन भितर प्रवेश केलो. 
भितर सरल्या बराबर जिलेटिनाच्यो ३०-३५ पेटयो पयलीं आमी भायर काडल्यो. 
उरिल्लें सगळें कोठार उध्वस्त करपाचो आमचो विचार आशिल्लो, पूण दुर्दैव 

म्हळ्यार त्या कोठारांत फकत जिलेटिनूच आशिल्ले. आनी एकूय डिटोनेटर 
नाशिल्लो. आमीय वतना एखाद्रो व्हरूक नाशिल्लो. शेवटाक त्या चारूय पारेकारांक 
त्या कोठारांत घालून आमी कोठार बंद करून परतले. वजीं घेतिल्ल्यांचे ल्हान 
ल्हान पगड केले. दरेका पंगडा वांगडा एकदोन पारेकार दिलले. प्रभाकर सिनारींकडेन 
स्टेनगन आशिल्ली आनी ह्या सगळ्या सामाना सयत ते दोंगराचे वाटेन वझऱयां 


गेले. ते भारतीय शीम कितल्या वेळान हुपून वतले हाचो अदमास दवरून आमी 


फाटल्यान राखण करून राविल्ले. म्हजे वांगडा बाळकृष्ण भोसले आनी कान्होबा 
नाईक आशिल्ले. अस्नोडें- दिवचल हमरस्तो शंबरेक फुटांचेर आसतनाच एके 
जिपीचो आवाज आयकूक आयलो. ते वेळार सशस्त्र पुलिसांच्यो जिपी गस्त 
घालपा खातीर रातच्यो भोंवताल्यो. तांतलीच एक जीप आसत अशें आमकां 
दिसले म्हण आमी तिगूय जाण बेगोबेग कुशीच्या जंगलांत आडसाक रावले. 
चारपांच मिनटांत ती जीप सामकी आमचे मुखार आयली. ताबडतोब आमी एकाच 
वेळार फार पेटयले आनी एके बायलेची किळांच आयकूंक आयली. बायलेचो 
आवाज आयकून जीप थांबोवपाचो वो चड फार मारपाचो यत्न आमी केलो ना. 
जीप नेटान थंयच्यान गेली. ही कोणाची जीप आसत काय हाचो विचार करीत 
आमी मुखार गेले. हमरस्तो हुपतना मात हे वेळार सगळी काळजी घेतली. पाळीच्या 
हल्ल्यांतलो अणभव हांगा उपकाराक पडिल्लो. फांतोडेर पांचांक सुमार भारतीय 
पुलिसांक चुकोवन आमी शीम हुंपली आनी वझऱ्याक पावले. ते वेळार थोडो 
म्हाल आमी गोंयचे हद्दींत दवरलो . 
दुसरे दिसा आकाशवाणीचे पणजे स्टेशन लावन आमी सगळे जाण आमच्या 
पराक्रमाची प्रतिक्रिया आयकूंक उत्सुकतायेन बसले. शत्रू आमचेविशीं कितें 
उलयता, खंयच्या उतरांनी आमची 'तुस्त' गायता हें सगळ्यांक आयकुपाचें 
आशिल्ले. बातमेच्या आरंबाकूच सदचे प्रमाण आमची चोर, दरवडेखोर म्हण 
खेपणूक केली. पूण हे खेपेक तातूंत आनीकूय दुशणांची भर पडली. तांचे नदरेन 
आमी आता लिपून रावून बायलांचेर गुळयो झाडपी 'भिवकुटें' थारिल्ले. बायलांचेर 
हात घाळपी' थारिल्ले. शारदा सावयकार, म्हापशेंच्या म्हाबळू नायकाची भयण 
बाय बी बायलांक बेदम मारपीच आमकां हीं दुशणां दिताले. कोलवाळच्या विष्णु 

| बझ्यांच्या घरा ते नासतना घुसून तांचे घरकान्नीचे हांडयेवेलें भुरगें ओडून काडून 
तिका निर्दयपणान बडोवपीच बायलांचो मान न राखपी, बायलांविशीं मात्तूय काकळूट 
| नाशिल्ले “नराधम” थरयताले. १५ ऑगस्ट १९५५क सुभद्रादेवींक गुळयो घालून 
गंभीरपणान जखमी केल्ल्याची याद दोन म्हयने पुराय जावचे आदींच ते जणकाय 
' विसरिल्ले, आनी आतां तोंड वयर करून मनीसपणाची भास आमकां शिकयताले. 
। वयलीं सगळीं विशेशणां आमकां लावन जातकच दारू कोठारा वयल्या हल्ल्याची 
। म्हायती निवेदक दिवंक लागलो. “कोठार फोडून लुटारू परत वताले. वाटेर 
' रस्त्यावयल्यान एक जीप वतना ताका मेळ्ळी. खणीर काम करपी एक जर्मन तंत्रज्ञ 
आपले बायलेसयत ते जिपिंतल्यान वताले. हल्लेखोरानीं जाणा जावनूय तांचेर 
` फार सोडले". रेडियोवयल्यान दिलले हे बातमेन पुलीस बरेच भियेल्ले. शिरगांव 
सारके सुवातेर कोण हल्लो करीत, बंद कोठार फोडीत आनी आपल्या खात्याच्या 
सशस्त्र गस्तींतल्यान सुटून वचत अशें ताणीं सपनांत लेगीत येवजूंक नासलें. ते 
भायर पळोवन व्हेल्लीं स्फोटकां म्हळ्यार जिलेटिनां बर्‍या दर्जाची आशिल्ल्यान 
तीं सोदून काडूंक ताणीं आरंब केलो. दरेक दोंगरावयल्यो सुवाती ताणीं आरत्यो 
परत्यो घाल्यो. 'सावय-तामसुली' वाठारांतल्या दोंगरावेल्या भुयारात आमी रावताले 
थंयीय पुलीस गेल्ल्याचें आमकां कळळें. थंय ते गेले कित्याक तर लागीं दाट रान 
नाशिल्लें. पोम्बुरप्याच्या जंगलांत मात आमी थंय आसतात हें खबर आसुनय ताणीं 
पावल घाले ना. आमी ‘आनीक खंय खंय' वचपाची शक्यताय आसा तें आतां 
कादयेंत पडिल्ल्या दासू, शंभू आदी म्हज्या वांगड्यांक ताणीं खणून खणून 
विचारले. ताणीं सगळें करूनय आमी व्हेल्ल्या सामानांतलें इल्लें लेगीत तांच्या 
हाताक लागले ना. गोंयांत दवरिल्ल्या म्हालांतलेंय मेळूंना आनी वझऱ्यांतलेंय ना. 
वझऱ्यांतलो म्हाल तांचे नदरेक पड़पाची शक्यताय केन्नाच नाशिल्ली. हीं जीं 
जिलेटिना आमी हाताशिल्लीं तीं मुखार जायत्या सुवातांनी उपेगाक पडलीं. खंय 
पूल उडयले, खंय जिपी उड़यल्यो जिलेटिनाचो हो पराक्रम जेन्ना उक्तो जावंक 
लागलो. तेन्ना दुर्दैवान हांव कादयेंत आशिल्लो. 

वझर्‍्यां दवरिल्ले जिलेटीन आमकां तणाकुड्यांत लिपोवन दवरचें पडलें. 
पुर्तुगेज पुलीस धाडसान शीम हुपून वझऱ्याक येतले आनी तांच्या हाताक हो साठो 

पडटलो ह्या भंयान न्हय तर भारत सरकार ते सुवातेर वचून ताचो ताबो घेतलें आनी 
आमकां सतायतलें. हे पासत ही उपाय येवजण करची पडिल्ली. 

बॉम्ब तयार करपाचें काम रोखडेंच सुरू जालें. ह्या कामांत पयली परस तांत्रिक 
प्रगतीय आतां बरीच जाल्ली. ह्या पयलींच्या जायत्या अपेसां उपरांत हें जैत, हें 
यश आमकां मेळिल्ल्यान आमचो उत्साह शंबर पटीनी वाडिल्लो. आनीक खंय 
हल्लो करपाचो हाचो विचार आमी करूंक लागले. आतां एखाद्री धाडसी हालचाल 
करपाक अडचण ना अशें आमकां दिशिल्लें. खुद्द राजधानी पणजे लागसार वा 
म्हापशें शारालागीं हल्लो करून एक जबरदस्त हादरो पुर्तगेजांक दिवचो अशें आमी 
थारायलें. म्हापशें, पणजी, मडगांव अशा शारानी किते करपाचें धाडस आमच्यात 
आसचेंना असो विस्वास आशिल्ल्यान त्या वाठारांत पुर्तुगेज सरकार मातशें 
निश्काळजीपणान वागताले. शिरगांवच्या कोठारावयल्या हल्ल्याच्या निमतान हें 
आमकां सारके कळिल्लें. ते भायर शारांत कितेंय करप हें वयलेतराक पळयत 
जाल्यार जरी कठीण दिसतालें तरी खरेपणी तें सोपेंच आशिल्ले. अर्थात हल्लो 
सोपतकच बेगोबेग पसार जावपाची शक्यताय आसली तरूच! हे सगळे नदरेन 
आमी वेंचून काडली ती बेतींच्या पुलीस ठाण्याची. बेतीचें पुलीस ठाणें तशे पणजेक 
तेंकुनूच आनी पोम्बुर्प्याचें रानूय थंयच्यान लागींच. येवजिल्ल्या प्रमाण हो हल्लो 
जालो, पूण म्हज्या जिवितांतलो मात तो निमणो थारलो . 

९२. बेतींची विजयादशमी 


पो्ुर्प्याच्या जंगलांत आमी मे ५५चे अखेर पासून रावताले. खावपा पिवपाक 


हाडून दिवपी आमचे गांवकार इश्ट, सर भोंवतणच्यो खबरो अचूक आनी नेमान 
पुरवण करपी म्हायतीगार आनी उत्तम वाटाडे ह्या सगळ्यांचो पालव थंय लाभिल्ल्यान 
पोम्बुर्प्याचें केंद्र वावरा नदरेन सगळ्यांत उपयुक्त थारलें. पोम्बुर्प्याच्यान बेतीं हैं 
चारपांच किलोमिटरांच्या अंतरार आसा. म्हापशेच्यान पणजेक वचपी येरादारी 
ह्या बेतींवयल्यानूच पयलीं जाताली आनी आयज तर थंय भरपूर गर्दी खंयच्याय 
वेळार दिसता. बेतीं हें पणजे ह्या राजधानीच्या शाराचें प्रवेशदारूच आशिल्ले. 
बेतींची पोलिस चौकी ही बरी भरभक्कम आशिल्ली. पांच शिपाय आनी एक 
हेडकॉन्स्टेबल, तेच प्रमाण पांच स रायफली, स्टेनगन, पिस्तोलां आनी व्हडा 
प्रमाणांत कार्ताशीय थंय आशिल्ल्यो. मांडवी देगे वयलो हो पणजेचो दरवाजो 
धोडावन तुज्या दाराकडेन पावल्यात' अशें दुस्मानाक खडसावचें, पोलीस चौकी 
काबीज करची, थंयचीं शस्त्रा ताब्यांत घेवंचीं आनी शिरगांवच्यान फैदाशिल्ल्या 
स्फोटक द्रव्याच्या पालवान ती पुराय पोलीस चौकी उदध्वस्त करची असो आमचो 
बेत आशिल्लो. तातूंत बेतीच्या पोलीस चौकेर कोणूच हल्लो करपाचो ना हाची 
खात्री पुर्तगेजांक आशिल्ल्यान ताणीं हे चौकेक काट्यां सरयांचें कुंपण घालूंक 
नाशिल्ले. ही चौकी उध्वस्त करूंक आमकां यश मेळळें जाल्यार शिरगांवच्या 
हल्ल्याचे यश दुप्पेट जावपाचें आनी सरकाराक जबरदस्त दहशत बसपाची. सुटके 
झुजाऱ्यांची तशेंच स्वतंत्रतायेविशीं शिममेर नाशिल्ली सहानुभुती आशिल्ल्यांचो 
उत्साह वाडपाचो! मुखावयल्या सगळ्या लढ्यांक योग्य दिकेन आनी नेटाची 

कलाटणी ह्या बेतींच्या हल्ल्यान मेळटली अशी म्हजी भावना आशिल्ली. बेती 
आनी पणजे हांचे मदीं अंतर फकत मांडवी न्हंयचें. सैमान निर्माण केल्ल्या ह्या 
अंतरावेल्यान मुखार गव्हर्नगची पालास आयजूय स्पश्ट दिसता. ते गव्हर्नराचे 
पालासीक बेतीचो हल्लो हें जबरदस्त आव्हान थारपाचें. शिंवाचे गुहेंत भितर सरून 
ताका आव्हान दिवपाचो हो बेत. बेतीचे चौकेर हल्लो करून उप्रांत फरारी जावपाची 
संदी आमकां सहज मेळपाची. कित्याक तर बेतीचो वाठार सोडल्या बराबर आमचें 
पोम्बुप्याचें जंगल सुरू जावपाचें. पयलीं पातळ आनी उपरांत दाट जायत गेल्ल्या 
ह्या जंगलांत शिरपाची पुर्तुगेजांची छाती ना हें एक म्हयन्याआदीं सिध्द जाल्ले. 
सावयवेऱयांतलो पुर्तुगेज सत्तेचो दलाल किस्तुद हाचो वध जाल्या उप्रात दासू 
चाफाडकार, शंभू पालकार आनी माधव कोरडे हांका धरिल्ले. त्या उप्रात मेळिल्ले 
म्हायतीवेल्यान पोम्बुर्प्याच्या कार्यकर्त्यांची धरपकड करपा खातीर पोलीस तांका 
घेवनूच पोम्बुर्प्यां आयिल्ले. मोन्तेरान पोम्बुर्प्या गांवांत दहशत बसोवपाचो प्रयत्न 
केल्लो. तेच वेळार ह्या पोम्बुर्प्याच्या जंगलांत आमचें केंद्र आसा, आनी आमचे 
कार्यकर्ते थंय आसात हें खबर आसुनय जंगलांत शिरपाचें धाडस मोन्तेराक जावंक 
नाशिल्लें. त्या सप्टेंबर म्हयन्यांत जंगलांत शिकारेखातीर आयिल्ल्या कांय उमेदी 
शिकाऱ्यांच्यो बंदुको आमच्या सहकार्‍यांनी काडून घेतिल्ल्यो. ते विशींच्यो तक्रारी 
ह्या शिकाऱ्यांनी पोलिसांकडेन नोंदयल्ल्यो. पूण अशें आसतनाय ह्या जंगलांत 
शिरून आमकां धरचे, आमचें केंद्र उध्वस्त करचें असो विचार केन्ना पोलिसांच्या 
मनांत आयलो ना. तो विचार मनांत आयलो आसत, पूण ताणी तो करणेंत 
हाडलोना. शिरगांवचे खणीचेर हल्लो जाल्या उप्रांत थंयच्यान व्हेल्लो दारू गुळो 
सोदपा खातीर जायते गांव आनी दोंगर-रानां मोन्तेरोच्या पोलिसांनी फाफशिल्लीं. 
पूण पोम्बुर्प्याच्या जंगलाक कोणाचे धवे पांय स्पर्श करूंक पावले नांत. बेतीच्या 
हल्ल्या उप्रांत लश्कराच्या पालवान पोम्बुर्प्याचे हे केंद्र शेर्क घालून उध्वस्त करपाचो 
प्रयत्न पुर्तुगेज सरकारान केलोच जाल्यार तातुंतय आमी बरेभशेन कशे भायर सरूक 
शकू हाची येवजण आमचेकडेन तयार आशिल्ली. हल्ल्याच्या दुसऱ्याच दिसा वो 
तेच राती पोम्बुर्पा सोडून कांय वरांभितर आमी दुसरेकडेन वो गोंयची शीम हुपून 
पलतडीं वचूंक शकताले. बेतीचेर हल्लो करपाचे येवजणेंत प्रत्यक्ष हल्ल्यापरस तो 
पुराय जाल्या उप्रात थंयच्यान पसार कशें जावप हेंच म्हत्वाचे आशिल्ले. खंयचेय 

| 
' भर वस्तेंत हल्लो करप सोपें आसता, पूण थंयच्यान पसार जावप कठीण आसता. 
हे गजालीचो विचार करूनच बेतीचेर हल्लो करपाचें आमी थारायलें. 

' _ दुस्मानाक सामको बेसावध आसतनाच धरूक येवंचो म्हण सांजची साडेपांच 
' संची वेळ हल्ल्यापासत थारायली. सामको बेगीन हल्लो करप उजवाडाक लागून 
' मातशें कठीण आशिल्ले. मागीर पसार जावपूय कठीण जावपाचें. तेच वांगडा 
' साडे आठां उप्रांत दुकानां बंद जावन सामसूम जातकच राखणदारूय दोळ्यांत तेल 
' घालून पारो करतले ही भिरांत आमंच्या मनांत आशिल्लीच. देखून सुर्यास्ताची 
' वेळ आमी वेंचून काडली. बेतीच्या पोलीस चौकेचें गोंयच्या स्वातंत्र्यांकडेन मिलन 
' करपाक हो गोरज म्हूर्त वायट सो नाशिल्लो. 

' शिरगांवच्यान वझऱ्याक गेल्या उप्रांत थंयच ऑक्टोबरच्या पयल्या सप्तकांत 
हो सगळो बेत हांवें थारायलो आनी १६ वो १७ ऑक्टोबराक हांव, बाळकृष्ण 
भोसले, मनोहर पेडणेकार, सुखा शिरोडकार, शिवलिंग भोसले, रघुनाथ शिरोडकार 
आनी आमचो सदचो वाटाडो बाळा पर्येकार अशे आमी थंयच्यान भायर सरले 
आनी सावयच्या जंगलांत पावले. थंय जाल्ले धरपकडीचो आनी एकूण 
परिस्थितीचो अदमास घेतलो. सावयच्या जंगलांतले जे गुहेत आमचो सदचो 
मुक्काम आसतालो ते गुहेक आदलेच दिसा पोलीस भेट दिवन गेल्ल्याचें कळळें. 
दुसरे दिसा रातचे हांव आनी पेडणेकार खुद्द सावय गांवांत आयले आनी पदमाकर 
सावयकाराच्या घरा वचून अदीक म्हायती काडली. ज्या घरांत हांव कितलीं तरी 
वर्सा वाबुरलों त्या घराक मागीलदारान आनी गुडूप्प काळखांत आयज हांव 
मेळटालों. घरांतलो मुखेल कर्तो दादलो, चलो आनी चली सगळ्यांकूच धरिल्ल्या 
कारणान घराचेर दुख्खाचें आनी भिरांतेचें सांबट पडिल्ल्याचें स्पश्ट दिसतालें. 
सावधगिरी म्हण घरा फाटलेवटेन बांयचेर आमी उबे रावले आनी विश्‍वनाथ 
सावयकाराक उलो घालो. ताचें धैर्य अश्याय प्रसंगार तुस्त करपा सारकें आशिल्ले. 
आदल्या दिसाच पोलीस येवन गेल्ल्याचें आनी ताणीं गांवांत धुमाकूळ घाल्ल्याची 
बातमी तांचेकडल्यान मेळळी. सावयकाराचो एक पूत सावंतवाडीक शिकतालो. 
ताका दुडवांची गरज आशिल्ली. ताका दिवपाखातीर कांय दुडू विश्वनाथ 
सावयकारान म्हजेकडेन दिले. त्या सगळ्यांचो निरोप घेवन हांव आनी पेडणेकार 
पर्थून गुहेकडेन आयले. तो मेरेन हेर सहकारीय विंगडविंगड वाठारांतल्यान भोवून 

बातम्यो काडून आयिल्ले. आमच्या संरक्षणा पासत एक दोगां सहकाऱ्यांक थंय 
पारो करूंक बसयले आनी आमी सुसेग घेतलो. दुसरे दिसा थंयच रावले आनी 
रातचे आमोण्या व्हडें घेवन फांतोडेर सुमाराक पोम्बुर्प्याक पावले. रातच्या 
खातीर ज्या व्हड्यांचो आमी वापर करताले तीं अर्थात आमचीं नासतालीं. कोणेतरी, 
खंयतरी बांदून दवरिल्लें व्हडें आमी सोडोबन घेताले, तें वापरताले आनी मागीर 
आमच्यांतलोच एकलो कोणतरी परत वचून तें व्हडें पयस खंयतरी बांदून दवरतालो 
आनी परत वेगळे वाटेन परततालो. व्हडें खंय बांदलां हाचे वेल्यान पोलिसांक 
आमचो पाठलाव करूंक येवंचो न्हय हाची खबरदारी आमकां घेवंची पडटाली. ते | 
राती पोम्बुर्प्याच्या जंगलांत आमी आयले. हल्ल्याचो निर्धार आतां पक्को जाल्लो. 

२० ऑक्टोबरा दिसा पोम्मुर्प्यांतल्या एका दोतोराच्या घराकडेन आमी आमचो 
मोर्चो व्हेलो. ताचेकडेन शिकारीची १२ बोअरची बंदूक आसा म्हणपाचें कळिल्ले; 
तिचो ताबो घेवपा खातीर आमी ताच्या घरा पाविल्ले. दोतोरबाब घरा नाशिल्लो. 
ताची जाण्टी आवय तितली घरा आशिल्ली. आमी आमच्या येवपाचें कारण तिका 
सांगळे तेन्ना, बंदूक घरांत ना, जाय जाल्यार घराची झडटी घेवन खात्री करून 
घेयात.' अशी जाप तिणें दिली. तिच्या उतराचेर विस्वास दवरून आमी घरांत चड 
सोदी नासतना परतले. दुसरे दिसा मेळिल्ले बातमेन दोतोरबाबाचे आवयन जें सांगिल्लें 
ताका दुजोरो मेळळो. हेर जायत्या सुखवस्तु शिकाऱ्यांच्यो बंदुको आमी काडून 
घेतिल्ल्यान डॉक्टर सायबान आपली बंदूक आपल्या घरांत दवरूक नाशिल्ली. आमी 
येवन गेल्ल्याची गजाल तो पोलिसांक कळोवप शक्य आशिल्ले. पूण ताची आमकां 
पर्वा नाशिल्ली. कित्याक तर आमी, आमच्या राज्यांत आशिल्ले. दोतोराच्या 
घरांतल्यान भायर सरतना ही खबर पोलिसांक कळोवपाची ना असो सावधगिरीचो 
इशारो दिवपाक आमी विसरूक नाशिल्ले आनी त्या इशाऱ्याची पुराय अंमल बजावणी 
दोतोरान केल्ली म्हणपाचें म्हजे अटके उप्रांत पोलीस चौकशींत म्हाका कळिल्लें. 
दोतोणाच्या घरावयल्या ह्या हल्ल्याविशीं पोलिसांक कांयच खबर नाशिल्ली. आतां 
आमचेकडेन पुण्याच्यान हाडिल्ली एक स्टेनगन, तीन रायफली आनी प्रत्येकाकडेन 
एक एक पिस्तोल तशेंच हॅन्डग्रेनेडस इतली सामुग्री आशिल्ली. शिरगांवच्या 
कोठारांतले कांय जिलेटीन आनी पाळीच्या हल्ल्यांतले कांय डिटोनेटर हांचोय साठो 
आमचेकडेन आशिल्लो. बेतीच्या हल्ल्याची तयारी आतां पुराय जाल्ली. 

२२ तारखेक सांजवेळा हांव आनी बाळकृष्ण भोसले बेती पोलिस चौकेची 
पळोवणी करपाक गेले. हेड कॉन्स्टेबल चौकेंत उनो आशिल्लो. चौकेच्या बल्कावांत 
आनीक दोग जाण आशिल्ले. आनी उरिल्ले तीग जाण रस्त्यार आशिल्ले. प्रत्येका 
` कडेन पिस्तोल आशिल्ले. बंदुको चौकेंत आशिल्ल्यो. बल्कावांतल्या दोगांक 
' धरून चौकेंत भितर सरू येतालें. ताबडतोब तशे करचें असो विचार मनाक चाटून 
। गेलो. पूण घाई नाका म्हूण त्या दिसा परतून रानांत परतले. कितेंय जालें तरी पयलीं 
' चौकेंत शिरप गरजेचे आशिल्ले. भितरलीं शस्त्रां एकदां ताब्यांत घेतलीं काय 
` पिस्तोल घेवन भायर भोंवपी शिपाय आमकां कांयच इजा करूंक शकनाशिल्ले. 
` २४ तारकेक हांव परतून बेतीं गेलों आनी सगळें निरिक्षण केलें. २५ तारकेक सांजे 
हल्लो करपाचें थारायल्लें. पूण पर्थून आनीक एक दीस हो हल्लो मुखार धुकलचो 
पडलो. २६ तारकेक दसरो आशिल्लो. विजयादशमीचें सीमोल्लंघन पणजेचे शीमेर 
करपाचो बेत आमी आखलो. पुर्तुगेज राजसत्ता भारताची शीम हुपून दर्यात वचची 
अशी अपेक्षाय आमच्या ह्या हल्ल्यांत आशिल्ली. दसऱ्याचो म्हूर्त जायते जाण 
जायत्या कारणाक वेंचून काडटात. पुर्तुगेज सत्तेवयल्या एका प्रतिकात्मक हल्ल्या 
खातीर ही दीस आमी वेचून काडिल्लो. सरस्वतीच्या उत्सवाच्यो फोगेट्यो जायते 
जाण मारपाचे तातूंत आमचोय एक लवंगी फोगेट्यांचो माराण लावंचो असो 
विचार आमी केल्लो. अर्थात खरें कारण वेगळेच आशिल्ले. सीमोल्लंघनाखातीर 
म्हर्त सोदपाचे मनस्थितींत आमी तेन्ना नाशिल्ले. २५ तारकेक दनपरां एकल्याक 
चड म्हायती काड़पा खातीर थय धाडिल्लो. ताणें परत येवन बेती पोलिस चौकेर 
चड़ पोलीस आसा म्हणपाचें आमकां सांगले. ह्याच कारणा पासत एक दीस 
आमी मुखार धुकल्लो. २६ तारकेक सकाळीं हांव जंगलांतल्यान भायर सरलों 
आनी म्हापशां म्हाबळू नाईक हांच्या घरा गेलों. ताका मार्च ५५त धरिल्लो. पूण 
तरीय ताचें घर हें सुटके झुंजाऱ्यांचें केंद्र म्हण कायम उरिल्लें आनी ताचें स्रय 
तितलीच देशभक्ती आशिल्ल्या म्हाबळू नाईक हाचे व्हडले भयणीक आशिल्ले. 
तिचो चलो श्रीकांत होय तिचेवरींच धिराचो. पोम्बुर्प्या गांवांतल्यान जेवण येवप 
जेन्ना कठीण जाताले तेन्ना म्हापशांतल्यान म्हाबळू नाईकाची भयण पोम्बु्प्याच्या 
जंगलांत आमकां जेवण धाडी. तांच्या घरांत आमी लिपून रावताले आनी 
घराकडच्यान वचपी येवपी पोलिसांच्या गाडयांची, तांचे हालचालीची एकान एक 

बातमी आमकां दिताली. आदले दिसा तिच्याच घरांतल्यान जेवण धाडिल्लें. 
दुसरेय दिसा तीच म्हज्या वांगड्यांक जेवण दिवपाची. मनोहर पेडणेकार हो थोड्या 
वेळान थंय आयलो. 

२६ ऑक्टोबर हो म्हज्या जिवीतांतलो सगळ्यांत व्हडलो ऐतिहासीक दीस 
म्हणूंक जाय. ते दिसा 'सायबा' सारको सुटबूट घालून बेतीं वचपाचों आनी थंयच्यान 
टॅक्सी घेवन पोम्बुर्प्या वचपाची कामगिरी म्हजेर घाल्ली. चौकेवयली परिस्थिती 
पळोवन टॅक्सी नेमकी कितल्या वरांचेर व्हरपाची हें हांबें थारावपाचें आशिल्ले. 
अर्थांत ताचेर सगळ्यांचो विस्वास आशिल्लो. 

'सायबा' सारको सुटबूट चडोवपाचो म्हणटकच आदीं ताका सोब सारकी 
गुळगुळीत दाडी करप आनी अस्ताव्यस्त वाडलेले केंसूय मातशे जाग्यार हाडप 
गरजेचे आशिल्ले. म्हापशेंच्या एका सलूनांत वचून ते विजयादशमीक तें कार्य 
करून घेतलें. मस्तपैकी जेवण केलें. जंगलांतल्या आमच्या सहकाऱ्या खातीर 
मनोहर पेडणेकार जेवण घेवन गेलो. ताचे फाटोफाट ताका कळनासतना म्हापशें 
शाराचे शीमे मेरेन एकाक हांबें धाडिल्लो. तो रस्तो गांवां भायल्यान आशिल्लो 
आनी ताचेकडेन पिस्तोल आशिल्ल्यान सोंपेपणी तो सापडूक शकचोना हाची 
म्हाका पुराय खात्री आशिल्ली. तरीय वाटेर कोणूय हटकुपाची शक्यताय 
आशिल्ली. हें जेवण कोणाचें आनी कोणाखातीर व्हरता? असो प्रस्न कोणेय 
केल्यार ताका कांयच जाप दिवप ना आनी तशीच गरज पडल्यार पिस्तोलान जाप 
दिवपाचो नेम आमी हे आदींच थारायल्लो. मनोहर गेल्या उप्रांत हांवें बरी झेम 
काडली. म्हाबळूचे भयणीन - बायन म्हाका साडेतीन चारांक उठयलो. च्या 
करून दिलो. त्या उप्रांत हांवे सायबा ' वरीं नट्टोपट्टो केलो. पुराय आयुश्यात हांव 
आयज पयेलेच खेप सुटबूट घालतालों. तोय म्हजो नाशिल्लो. पॅन्ट शिवलिंग 
भोसलेची, कोट बाळकृष्ण भोसलेचो, स्वच्छ सदरो म्हाबळूचो आनी बूट श्रीकांतान, 
बायच्या चल्यान, निकतेच हाडून दिलले. फक्त कूड तितली म्हजी आशिल्ली. 
सगळ्यो गजाली आंगार वेवस्थीत बसल्यो. म्हजो हो सगळो थाट पळोवन बायक 
मातशें अजाप जालें. आमची सगळ्या सुटके झुंजाऱयांची ती फकाणांय करी. 
न्हवऱ्या सारको म्हाका नटिल्लो पळोन बायन पावडराचो दबो हाडून म्हज्या 
हातांत दिलो आनी एक बऱ्यापैकी कोंकणी म्हण म्हाका आयकयली. “वारो येता 

| तेवटेन सूप धरूंक जाय.' सूट घाल्लोच आसा तर पावडरूय लाय अशें म्हाका 


सांगलें. बेतीच्या हल्ल्याखातीर शेबटाक ती पावडरूय लावन हांव भायर सरलों. 


` पिस्तोल वेवस्तीत आसा काय ना हाची आनीक एक खेप खात्री करून घेतली 
` आनी साडेपांचांक सुमार, “बाय येतां...' म्हणत हांव भायर सरलों. 'यो रे बरो 
| करून हीं उतरा आयकलीं. यो, बरो करून हीं उतरां वास्तवात येवपाक त्या 


दिसा उपरांत साडेतेरा वर्सा सरचीं पडटलीं हाची मातूय कल्पना आमचे पयकी 


' एकल्याकूय ते वेळार स्पर्शून वचूक नाशिल्ली. बेतीच्या कार्यावळीची अर्थात 


तिका खबर आशिल्लीच. पूण अपेशाची भास वो विचार लेगीत आमच्या मनाक 


' तेवेळार आफुडनाशिल्लो. सदां बरेंच जातले अशें गृहीत धरून जग चलत आसता. 


तशेच त्या काळारूय आमी जियेताले. बाजारांतल्यान वतना श्रीकांत म्हाका मेळळो . 
ताचोय हावें 'येतां' म्हूण निरोप घेतलो. ताणेंय 'यो बरो करून अशें म्हळें. 


-शादुरतायेचो इशारोय दिलो. म्हापशेंच्या मोटार स्टॅन्डार हांव आयलो आनी टॅक्सी 


घेतली. बेती पावलों. पोलिस चौके लागीं वचून पळयलें तर कालचो हेडकॉन्स्टेबल 
ना. तो सदचो सादो, गरीब दिसपी हेडकॉन्स्टेनबल नेमको आयज नाशिल्लो. ताचे 
सुवातेर एक चलाख आनी उध्दट दिसपी हेडकॉन्स्टेबल आशिल्लो. हो इंडो- 
पुर्तगेज आशिल्लो. वांगङच्या सहकाऱ्यांचेर तो आङ्डतालो. कांय वेळ तो चौकेंत 
उबो आशिल्लो दिसलो. हे शिपाय चौकेच्या बल्कावांत आशिल्ले. मुखावयल्या 
च्याचे दुकानांत च्या पिवपाच्या निमतान हांव बसलो आनी पर्थून एकखेप सारकें 
निरिक्षण केलें. 'इतल्यांत किते? कसो आसा?' म्हण एकल्यान व्हडल्यान म्हाका 
उलो मारलो, आनी तेच वांगडा फाटीर ताची थापूय पडली. हांवें एकदम आंग 
काडलें. वळून पळयल्यार बेतींचोच एकलो वळखीचो. तो जर असोच व्हडान 
उलयत रावलो जाल्यार सगळ्यांचे शितीद आमचेकडेन ओडटले ह्या भंयान हांव 
ताका घेवन भायर सरलों. तो म्हाका रातचो आपल्यागेर जेवपाक आनी रावपाक 
आपयतालो. दुसरेकडेन एक खूब म्हत्वाचे काम आसा, अशें सांगून ताचे 
तावडींतल्यान हांव कसो तरी सटकलों. टॅक्सी घेतली आनी पोम्मुर्प्या प्रस्थान 
केलें. टॅक्सी सुटमेरेन पर्थून पर्थून ते. पोलिस चौकेकडेन आनी त्या गुरगुरपी 
हेडकॉन्स्टेबला कडेन हांव पळयत आशिल्लों. ते वेळार पांच वाजल्यां आसतलीं. 
अर्देवरान पोम्मुर्प्यां पावलों. गांवा भायर बाळा पर्येकार माथ्यार कांबळ घेवन रस्त्याचे 

कडेक उनो आशिल्लो. ताणें खुणायलें. हांवें गाडी थांबोबंक सांगली आनी तणांत 
दबो धरून बशिल्ले सगळे भायर आयले. “सगळें बरें आसा. वचपाचेंच.' अशें 
हांवें म्हणटकच सगळे खुशालभरीत जाले. मनोहरान तितल्यांत पाव भायर काडलो | 
आनी उब्या उब्यांनी चार कुडके खाल्ले. पर्थून आमकां एकठांय बसून जेवपाचो | 
योग येवपाचो ना असो विचारूय कोणाच्या मनांत आयलो ना. तशें पळयल्यार ते | 
वेळार जेवणाचो विचार करपाचे मनस्थितींतूच कोण नाशिल्लो. ते पावाचे कुडके 
सुकेच खाल्ले काय आनीक कित्या वांगडा खाल्ले हाची म्हाका आतां याद नाच, 
पूण त्या वेळार लेगीत ताचेकडेन शितीद नाशिल्लें. बेतींत काम कशें वेवस्तीत पार 
पडटले होच एक विचार म्हज्या आनी हेरांच्या मनांत आशिल्लो. ह्या.हल्ल्याची 
आनी म्हज्या सहकाऱ्यांची जबाबदारी एक मुखेली हे नात्यान म्हजेर आसा ही 
जाणविकाय म्हज्या विचारांत आनीकूय भर घालताली. ड्रायव्हरान आमकां सशस्त्र 
पळयलें आनी तो कितें समजुपाचें तें समजलो. ताकाय जेबणांत आसपावन घेतलो 
आनी तें जातकच गाडयेंत बसले. ड्रायव्हराचे हात बांदून घालून शिवलिंगान मोटार 
चलोवपाची अशें थारिल्लें. पूण, “कांय हुसको करू नाकात. हांव तुमकां जाय 
थय व्हरतां. म्हजेर विस्वास दवरात, हांव तुमच्यांतलोंच आसां. ' अशें ड्रायव्हरान 
म्हणले. ताच्या उलोवपांत आमकां प्राजळपणा - ताची आदली सामकी कसलीच 
वळख नासतनाय - जाणवलो. ताणेंच गाडी चलयली आनी स च्या सुमाराक 
आमकां बेती, म्हापशांचो रस्तो फुट्टा थंय हाडले. फटाफट सगळे देवले आनी 
टॅक्सीवाल्याचे पयशे फारीक करून ताका म्हापशेवटेन धांवडायलो.. 

शेवटाक बेती पोलिस चौकेसावन ७०-७५ फुटांचेर आमची स्वारी येवन पावली. 
येवजणे प्रमाण वागपाचें, आपलें काम यंत्रावरी करप इतलेंच शिल्लक उरिल्लें. 
तातुतल्यान आपशींच यश मेळपाचें. बाळा पर्येकार - आमचो वांगडी - वाटाडो 
आपली कांबळ घेवन थंयच काळखांत बसलो. आमच्यांतलो पिस्तोलधारी मनोहर 
पेडणेकार, शिवलिंग भोंसले, सुखा शिरोडकार आनी रघुनाथ शिरोडकार आपल्या 
नेमिल्ल्या सुबातेर उबे रावपाक चौकेचे दिकेन वचूंक गेले. नळी कापून ल्हान 
केल्ली बंदूक घेवन हांव आनी स्टेनगन घेवन बाळकृष्ण भोसले अशे आमी दोगूय 
तांच्या फाटल्यान वचूंक लागले. म्हजेकडेन चौकार रावून रस्त्याच्या बंदोनस्ताचें 
काम आशिल्ले. बाळकृष्ण चौकेर वचपाचो आशिल्लो. चौके पासून १५ ते २० 

| फुटांचेर आयले आनी कोणाचे प्रेरणेन कोण जाणा, 'तूं चौकेर वच, हांव रस्त्याचो 
' बंदोबस्त करतां...' अशें म्हणून बाळकृष्णान म्हज्या हातांत स्टेनगन दिली लेगीत. 
: आमी चौकेच्या लागीं आशिल्ले, येरादारी आशिल्ली, हेर वांगडी मुखार गेल्ले. 
' आदलींच्या निर्णयार बोट दवरपांत अर्थ नाशिल्लो. अंमलबजावणेची गरज 
¦ आशिल्ली. म्हज्या हातांतल्यान म्हाका उमगनासतना ताच्या हातांत बंदूक गेली. 
' खीणभर स्टेनगनकडेन पळयले आनी पावलां तड़क तें पंदरा-वीस फुटांचे अंतर 
खीणभरांत हुपून गेलीं. वाऱ्यार स्टेनगंनाचो फार पेटयलो. ते फाटोफाट “हात वयर 
' करा चोरानो!' अशी गरड चौकेच्या बल्कावांत गजाली मारीत बशिल्ल्यांच्या 
` कानार आपटली. दुसरो फार पेटयलो. पांचूय शिपाय बल्कावांतल्यान भायर आयले. 
हेड कॉन्स्टेबल (काबू) मेलु चौकीत शिरपाचो प्रयत्न करूक लागलो, ताका खोट 
मारून हांवें थांबयलो आनी चौके भायर काडलो. म्हज्या फाटल्यान आशिल्ले 
म्हजे सहकारी तांचो बंदोबस्त करतले हाची खात्री आशिल्ल्यान हांब भितर गेलों. 
कित्याक तर भितर वचप चड म्हत्वाचे आशिल्ले. भितर शस्त्रां आशिल्लीं. थंय 
कोणूय आसपाची शक्यताय आशिल्ली. एखाद्री स्टेनगन घेवन तो आमच्या 
सगळ्यांचो खुर्द करूंक शकतालो. निदान पांच-धा मिनटां तरी प्रतिकार करूंक 
शकतालो. चौकी आपले सुवादीन दवरूके तो समर्थ थारपाचो. पणजेच्यान वो 
म्हापशेच्यान पोलिस वो लश्करी गाड़यो येवपाची शक्यताय दरेक खिणाक 
आशिल्ली. हेडकॉन्स्टेबलाक खोट घालचे बदला गुळी घालून थंड केल्लो जाल्यार 
अदीक बरें जावपाचें. पूण आदी भीतर वचपाचें हो ध्यास लागिल्ल्यान थंय शितीद 
दिलेंना. भितर गेलों आनी दावे वटेनचे कुडींत भितर सरलों. इतल्यांत फाटल्यान 
पिस्तोलाचो फार आयकूंक आयलो. तसो झर्रकन वळ्ळों. वेदोळ खोट खाल्लो 
हेडकॉन्स्टेबल दारांतल्यान म्हजेर फार सोडटालो. आनीक एक गुळी आयली. 
मागीर हवेय स्टेनगन सुरू केली. ताका दाराचो थोडो आडोस मेळटालो देखून 
चपळायेन मुखार सरचें पडलें. हावें पर्थून फार पेटयलो तशें ताच्या हातांतलें पिस्तोल 
सकयल पडलें. मागीर म्हज्या आंगार धांवन येवन म्हजी स्टेनगन काडून घेवपाचो 
ताणें यत्न केलो. लटाफट जाली. ताका फाटल्यान धुकलून पर्थून हांवें फार सोडलो.. 
तो सकयल पडलो. म्हाका बिचित्रशें दिसूंक लागिल्लें. हांवूय सकयल पडूंक 
लागिल्लों. इतल्यांत मनोहर पेडणेकार रिव्हाॉल्वरांतल्यान फार पेटयत भितर आयलो. 

ताचे फाटोफाट बाळकृष्ण आयलो. आनीकूय गुळयो ताचेर घाल्यो. तितल्य 
शिवलिंग आयलो. चौकेंतलीं शस्त्रां हातांत पडलीं. आमचो उद्देश्य पुराय 
शस्त्रां घेवन भायर सरले. कांय पावलां मुखार घालीं. पूण... हाताकडेन पळयले 
पोटाकडेन पळयलें आनी रक्‍त व्हांवता हाची जाणविकाय जाली. वेदना 
जाणवपाक लागिल्ल्यो. मुखार आनीक चलूंक जायना जालें आनी वीस-पंचवीर 
फुटांचेर रस्त्याचे कुशीक आशिल्ले मोटारीलागीं हांव कोसळ्ळों. हातांपायांतल्याई 
नेटान शक्त वताली, दोळ्यांर काळोख येतालो. शिवलिंग आनी मनोहर म्हाद 
उठोवपाचो प्रयत्न करताले. चौकेवयल्यान हाडिल्ल्यो आपलेकडच्यो ब 
ताणीं ते खातीर कुशीक दवरिल्ल्यो. म्हाका व्हरचें, वाचोवचें अशें थारायलें जाल्य 
हेरांकूय आपापलीं शस्त्रां अशींच कुशीक दवरचीं पड़पाचीं. आनी तें करपाचे 
थारायल्यार ह्या हल्ल्याचो सगळो खटाटोप तरी कित्याक केलो? म्हज्य 
सहकाऱ्यांची मजत हावें न्हयकारली. म्हजेकडची स्टेनगन हावें तांचेकडेन दिली 
आनी तांका वचपा खातीर फर्मायले. हेरां प्रमाण म्हज्याय आयुश्यांत ध्येयावयले 
म्हजे निश्ठेची कसोटी लागपाचो खीण आयिल्लो. कसोटीक देंबपाचो हांवें नप्न 
प्रयत्न केलो. तें म्हर्जे कर्तव्यूच आशिल्ले. 
म्हजे सहकारी केन्ना गेले तें म्हाका कळूंक ना. बेसुदींतल्यान खीणभर सुद्दीर 
आयलों तो एके वेदनेन. दाव्या खांद्यांत कोण कितेंतरी खुपशितालो. ते पोलिस 
आशिल्ले. 'बन्दीद' (3811) अशी गाळूय ताणीं मारिल्ली. अर्थात ते वेळार ती 
हयन्हयशी आयकूक आयली. तिचो अर्थूय मागीर उमगलो. तोपपाच्यो वेदना 
जाणवल्यो त्योय खीणभरूच. पर्थून शुध्द आयली ती दुसरे दिसा सकाळीं. सामकी 
तान लागिल्ली देखून उदक पिवपाक मागले, तर शस्त्रक्रिया केल्ली आशिल्ल्यान 
उदक दिंवंक येना' अशी जाप मेळळी. नसींची जाप आशिल्ली ती. तेन्ना समजलें 
की हांव रूरणालयांत आसा. म्हज्या पोटाचेर शस्त्रक्रिया जाल्ली आसा. रायबंदरच्या 
रूग्णालयात म्हाका हाडिल्लो. हांवें दोळे उगडल्यात अशें पळयल्या बराबर म्हर्जे 
नाव विचारपांत आयलें. “श्याम नारायण सिंह? अशी जाप हावे दिली. म्हाका 
केन्नाय जर धरलो जाल्यार सुर्वेक तरी आपली खरी वळख दिवप ना, पोलिसांक 
शेणोवपाचो प्रयत्न करपाचो, आपल्या सहकाऱयांक पळून वचपाक संद दिवपाची 
हो नेम आशिल्लो. ताचें पालन हांव करतालों. नसींन तें नांव बरयलें. ती आनीक 

स्न विचारपाची आशिल्ली. पूण तितल्यांत पर्थून म्हाका ग्लानी आयली. ती 
केतें तरी विचारता म्हणपाचें “दिसतालें', पूण 'आयकूंक' येना आशिल्ले. 
पमजुपाची गजाल पयसूच. ते उप्रांत सूदूद आयली तेन्ना दिवे लागिल्ले. दावो 
पाय हालयलो जाल्यार कितें तरी तोपिल्ल्याच्यो वेदना जाल्यो. पळयत जाल्यार 
पलायनचो एक व्हडलो सिलिंडर नदरेक पडलो आनी तातुंतल्यान आयिल्ली नळी 
पांडयेंत शिरिल्ली. उजवो पांय वयर आखडून घेवंक लागलों जाल्यार तो हालोवंकूय 
पेना. बेडयेन तो खाटीक अडकयल्लो. लागीं नर्स नाशिल्ली. दोतोर नाशिल्लो. 
खाकी गणभेस घाल्ले दोन मोठेशे पुर्तगेज पोलीस मात आशिल्ले. हे खेपे मात 
बरोच वेळ सुददीर आशिल्लो. दावो खांदो सामको दुखतालो, ओकारी येता अशें 
दिसतालें. तान लागिल्ली. नर्स भितर आयली. तिणें आनीक तीन चार दीस तरी 
तोंडान कांयच खावंक पिवंक येवपाचें ना' अशें सांगले आनी सिलिंडराकडेन बोट 
दाखोवन, 'हातुंतल्यान सगळी पुरवण जाता' अशेंय म्हणले. पायांतल्या बेडयांविशीं 
विचारले तेन्ना, हें त्या लोकांचे अशें सांगून पोलिसाकडेन खूण केली. आमी 
इंग्लीशींत उलयतालीं. कित्याक तर म्हाका 'कोंकणी' येना आशिल्ली! श्याम 
नारायण सिंहाक कोंकणी कशी येतली? त्या थोड्याश्या वगतार ते नसी वांगडा 
हांव जें उलयलों ताचेवेल्यान तिचेविशीं म्हजें मत बरें जालें आनी फुडल्या कांय 
दिसांच्या राबित्यांत ताका घटायूय मेळळी . 

रातीं नर्स कुडी भायर केन्ना गेली हें कांय कळुंकच ना. कित्याक, येवपी ग्लानी 
म्हाका सांगून येना आशिल्ली. दुसऱ्या दिसा सकाळीं जेन्ना जाग आयली तेन्ना 
एक वेगळीच नर्स दिसली. ती मुंबयत राविल्ली आसूंक जाय. मोडकी थोडकी 
हिंदी ती उलयताली. आदल्या दिसाची नर्स सदां गोंयांतूच राविल्ली म्हणपाचें 
तिच्या उलोवण्यावेल्यान दिसताले. ही आयची नवी नर्स तिचेवरी सुस्वभावी कशी 
दिसली ना. सकाळीं ९क सुमाराक कोणतरी व्हडली व्यक्ती म्हजे कुडींत भितर 
सरपाची आसा अशें दिसूक लागलें. तशी धांवपळ थंय दिसताली. म्हजे खाटीचो 
पारो करपी पुर्तुगेज शिपाय हातान कपडे सारके करूंक लागलो. माथ्यावयली तोपी 
सारकी आसा काय ना तें हातान सासपून पळोवंक लागलो. दार उगडलें. ती 
सकाळची नर्स भितर आयली. तिचे फाटोफाट एक युरोपियन बायलमनीस कोणाच्या 
तरी खांदाचो आदार घेत, मातशें कुटत म्हजे खाटी दिकेन भितर येवंक लागली. 

सलाम करो सलाम करो' अशें नर्स म्हणूंक लागली. तिणें ज्या र 
उतरां उच्चारलीं आनी जे पध्दतींत उच्चारली तें पळोवन खऱ्यानीच हासूक 
लागलें. मागीर ती व्यक्ती खाटीकडेन आयली. ते वेळचो गव्हर्नर जनरल 
गेदश हांची ती घरकान्न आशिल्ल्याचें ते नसींकडल्यान म्हाका कळळें. ' 
कशी कितें आसा? अशें तिणें विचारलें. “बरो आसां, अजून जितो आसां, मरूका 
ना...' अशें म्हणून वेळ मारून व्हेली. तिणे म्हाका हेर प्रस्न विचारूक ना आनी 
हांवेंय कितें उलोवपाचो प्रयत्न केलो ना. “मे गॉड ब्लेस यू!' अशें म्हणून तिणें 
निरोप घेतलो. “थंक्यू' म्हणत हांवें तिचे शुभेच्छेक जाप दिली. कुटत कुटत ती 
कुडींतल्यान भायर गेली. तिचे वांगडा ती नर्सूय गेली आनी रोखडीच परतली. 
आमच्या गव्हर्नरची बायल कितली बरी अशें म्हणून तोंडभर तिचें कवतूक करूक 
लागली. 

बेतीं हें म्हापशें म्हालांत पडटा आशिल्ल्यान म्हापशेचो पोलीस कमांडर ते 
दिसा रुग्णालयांत आयलो. म्हाका ताणें वयर सकयल नियाळळो. ताणें आपले 
वांगडा फोंडेंचो एक पोलीस अधिकारी हाडिल्लो. १९५९त तो फोंड्यां काम 
करतालो आनी म्हाका थोडो भोव वळखतालो. कित्याक तर ते वेळार म्हाका जी 
अटक जाल्ली तातूत ताचोय बरोचसो संबंद आयिल्लो. त्या पोलीस कमांडरान 
म्हाका बेतींच्या हल्ल्याविशीं दोन-तीन सूचक प्रस्न घाले. सहकारी खंय गेल्या 
आसतले?' ह्या प्रस्नाक जाप दिवप हवें अर्थातूच टाळ्ळें. “हल्लो कित्याक केलो? 
हें मात तांकां सांगलें. त्या म्हालांत जे जे सुवातेर हल्ले केल्ले तातुंतले हळदोणचे 
पोलीस चौकेवेलो हल्लो, अस्नोडचे पोलीस चौकेवेलो हल्लो, पोम्बुर्प्या आसतना 
कासादोरांच्यो काडून घेतिल्ल्यो बंदुको हे विशींच्या प्रस्नांक हयकारी जाप दिली. 
कशें कोणाक खबर, पूण त्या अधिकाऱ्याच्या तोंडांतल्यान बेतीच्या थाण्यावेल्या 
हल्ल्यांत आमच्या हातांत पडिल्ल्या शस्त्रांचो एकूण आंकडो कळ्ळो. पांच बंदुको, 
एक स्टेनगन आनी दारूगुळो तशेंच शिरस्त्राणां चौकीवेल्यान व्हरपांत आयिल्लीं. 
म्हाका खोस जावप सभावीकूच आशिल्ले. तो पोलीस कमांडर आनी ताचे वांगडा 
आयिल्लो पोलीस अधिकारी गेले. हांव आनी म्हजे विचार दोगूच खाटीर शिल्लक 
उरले. एक शिपाय पयसूच बशिल्लो. हॉस्पीटलांतली नर्स आनी दोतोर हांची 
कोणाचीच उपस्थिती कुडींत नाशिल्ली. म्हाका मातशें एकटेपण दिसूंक लागलें. 

आतां जायती वर्सा बंदखणींतूच रावचें पडटलें हे वस्तुस्थितीची जाणविकाय जाली. 
जो मेरेन अश्या ह्या बंदिवासांत आसां, कोणूच उलोवपाक ना, कांयच वाचूक ना, 
'बरोवपाक ना तो मेरेन वेळ कसो काडपाचो हाचो विचार करूंक लागलो. सपन 
'रिजवणेंत मन गुंतोवन दवरप होच एक मार्ग आशिल्लो. पूण त्याय परस चड उपेगाचो 
मार्ग म्हळ्यार पाठांतर केल्ल्यो कविता याद करप आनी तातुंतल्या अर्थाचें पर्थून 
पर्थून मनन करप. नैतीक धैर्य ताका लागून अबाधीत उरपाचें, वाडपाचें. ते भायर 
वेळ सत्कारणी लावपाचो तो एक मार्ग आशिल्लो आनी रोखडोच हांवे तो चालीक 
लायलो. कुसुमाग्रजांची गर्जा जयजयकार' ही डमडमचे बंदखणींतली 
स्वातंत्र्यवीरांवेली कविता म्हाका अजुनय तोंडपाठ येताली. तिचो दरेक चरण परत 
परत मनांत म्हणून तिचो अर्थ अंतर्यामी पचोबक लागलों. ती व्हडली कविता 
“आता कर ओंकारा तांडव्‌ गिळावया घास, नाचत गर्जत टाक बळींच्या गळ्यावरी 
फास' ह्या तिच्या निमण्या कड़व्यांतल्या चरणा मेरेन येबपाक कितलो वेळ लागलो 
हाची कल्पना म्हाका आयलीना. कितलीं तरी वरां हातूंत सरल्या आसूं येतात 
हांव निमण्या चरणा मेरेन पावलों काय ना हेय म्हाका कळळें ना. कारण पर्थून 
म्हाका ग्लानी आयिल्ली. शुध्द गेल्ली. रातच्या आठ वरांचेर पर्थून जाग आयली. 
पूण हे वेळार एक नागरी भेस केल्ली व्यक्ती एकदोन शिपायांक वांगडा घेवन म्हजे 
खाटीलागीं बशिल्ली दिसली. “म्हाका वळखता?' अशें ते व्यक्तीन विचारलें. 
हांवें कांयच जाप दिना आसतना फकत ताच्या तोंडाकडेन पळयत रावलां तें पळोवन 
“हांवच तो मोन्तेर' ह्या उतरांनी आपूण जावन ताणेंच वळख करून दिली. कितें 
जाले कोण जाणां, पूण हांव मोठ्यान हांसलों आनी “वा! आमी मेळळे तर एकदांचे!' 
अशें म्हणले. ताणेंय प्रतिसाद दिलो. हो मोन्तेर हिन्दी -पुर्तुगेज अशा मिश्र रक्‍ताचो. 
आदीं खंय तो कसाब आशिल्लो. १९४६च्या आंदोलना वेळार ताणें पुर्तुगेज- 
इंग्लीश वो पुर्तुगेज-कोंकणीचो दुभाशी म्हण काम केल्लें. ते आदी तो मुंबय 
बरींच वर्सा राविल्लो आशिल्ल्यान मोड़की तोड़की हिन्दीय उलयतालो. १९५४त 
पर्थून आंदोलन सुरू जाल्या उप्रांत ताका दडपशाय करपी एके टोळयेचो मुखेल 
नेमलो. हें टोळके अर्थात ताणेंच तयार केल्लें. मुंबयत मवाली म्हण कुप्रसिध्द 
जाल्ले, थंय पुलिसांक 'जाय' आशिल्ले आनी देखून थंयच्यान गोंयांत पळून 
आयिल्ले सगळे गूड त्या टोळक्यांत आशिल्ले. समान सभाव धर्माक लागून तांचें 

एकमेकां लागीं वेवस्तीत जुळटालें. “आमी कितेंय गुंडागिरी केली, कोणाचे कितलेय 
नाल्ल चोरले, कोणाचे कितलेय पयशे मारले, कोणाकूय ते पासत बडयलो तरी 
“पात्रांव' आमकां ख्यास्त करिनाच उरफाटें आमची राखण करता. ह्या उतरांनी 
“पात्रांव'ची व्हडव्हीक अभिमानान गायल्ली म्हाका उप्रांत बंदखणींत आयकूक 
मेळ्ळी. एखादे सुवातेर हल्लो जालो काय थंय वचचें, चार दोन लोकांक धरपाचें, 
बेदम पेटपाचें, म्हयन्यान म्हयने बंदखणींत चेपून दवरपाचें ही तांची काम करपाची | 
पध्दत आशिल्ली. गांवांत कोणय आंदोलक येवन गेल्यार हीच प्रथा. झडट्यो | 
घेवपाचें काम तर ह्या टोळक्‍्याक चड प्रिय आशिल्ले. घरांतल्या सगळ्या लोकांक 
भायर काडपाचें आनी मागीर नंगानाच घालपाचो. 'वर्सान वर्सा काटकसर करून, 
स्वताच्या पोटाक चिमटो काडून धुवेच्या लग्नांत तिच्या आंगार एक ल्हानसो तरी 
दागिनो घालूंक मेळचो म्हण तो घेवन दवरिल्लो. पूण तोय ह्या चांडाळांनी व्हेलो' 
हेय म्हाका एक दीस आयकूंक मेळळें. पोलीस स्टेशनांतले म्हजे शेजारचे कोठडेंत 
सावयचो सोनू पालकार हो शेतकार संतापान हें सगळें तळतळाटान उलोवन 
दाखयतालो. 

१५ ऑगस्ट १९५४चे आदीं आनी उप्रांत मोन्तेर म्हाका धरपाक सावयवेऱ्यां 
गेल्लो. तो आमचो पयलो संबंद. त्या उप्रांत पाळीच्या खणीवयल्या हल्ल्या वेळार 
ताणें म्हजेविशीं पर्थून आयकळे. स्फोटक द्रव्यां वळवय सांपडिल्ल्यान तें साहजिकच 
आशिल्ले. किस्तोदीच्या बधान तर आमी चडूच लागीं आयले. शिरगांवचे खणीचेर 
चौकीदारांक आमी ताब्यांत घेतना आनी उप्रांत तांचेर पारो दवरिल्लो आसतना | 
म्हाका कोणे 'मास्तर' म्हूण उलो मारलो. ताका लागून त्या 'मास्तरा' चेरूच | 
सगळी जापसालदारकी उडोवन म्हजी चौकशी करपाचे खटपटीत तो अदीक नेटान 
लागिल्लो. आनी आयज हांव आयतोच ताचे तावडींत सांपडिल्लों. “हम तो पुराने 
दोस्त है!' अशें ताणें निकतेंच भितर आयिल्ले नसीक म्हणले. कोण काय हो | 
हाचो येदो दोस्त हें पळोवंचें म्हण हांवें हेवटेन तेवटेन पळोवपाचो यत्न केलो. 
खंयचो गूड शिपाय हाचो “पुराना दोस्त, आसतलो हाचो अंदाज घेवंक,लागलों. 
तेन्नाच सच है रानडे?' अशें ताणें ताकाच जोडून विचारले. तेन्ना “जी, भविष्य में 
पुलिसथाने में जब मुझे लड्डू खिलाएंगे तो और भी पुराने दोस्त हम बन जायेगे...” | 
अशें हावें म्हणले, पांयांतली बेडी हे नबे दोस्तीची जाणविकाय करून दिताली. 

। जें कितें थोडें भोव उलोवप जालें, ताका लागून जे परिश्रम जाल्ले ते म्हाका 
'पर्थून ग्लानी हाडूंक फावशे जाले. दुसरे दिसा सकाळीं णव वरांचेर आदले दिसा 
प्रमाण पर्थून धांवपळ दिसूंक लागली. खाटीकडलो राखणदार कपडे फाफडूंक 
'लागलो. मोन्तेरो सकाळीं साडेसात सावन खाटीकडेन येवन बशिल्लो. कालचे 
'सारखो फकाणां करूंक न्हय, तर पोलिसी चवकशेचो बड़गो घेवन. सकाळच्यान 
तो म्हाका पिडटालो. प्रश्‍नार प्रश्‍न विंचारतालो. हांवें जाप दिवपाचें सोडून दिलले. 
सामको निर्विकार तोंडान ताचेकडेन पळयतालों. तो रागार जातालो. दाराकडेन 
कोणाच्या तरी आगमनाची धांवपळ सुरू जातकच, दार अर्दवट उक्तें जातकच 
तो कुशीक सरलो. गव्हर्नर जनरल सायबाची बायल आदले दिसावरींच मातशी 
कुटत कुटत आनी कोणाच्या तरी खांदार हात दवरून आयली. मुखार नर्स आशिल्ली. 
पूण ही काळची नर्स नाशिल्ली.पयरची आशिल्ली. सलाम करो', सलाम करो' 
हें सांगपा खातीर नर्सी नासतात हें तिका खबर आशिल्ले देखून तिणें कालचे नर्सी 
प्रमाण वेवसाया भायलें वर्तन केलें ना. गव्हर्नर जनरल सायबाचे बायलेन पर्थून मे 
गॉड ब्लेस यू? असो आशिर्वाद दिलो. “थँक्यू? हीं औपचारीक उतरां हांवें म्हळीं. 
ती दाराकडेन परतली. हांव पर्थून ताचें प्रतिनिधीत्व करपी, भारतातले पुर्तुगेज सत्तेची 
सेवा करपी सैतानाकडेन वळ्ळों तशे, “आमचो गव्हर्नर जनरल इतलो सज्जन मनीस 
आनी ताची बायलूय ताचेवरींच सज्जन आनी दयाळ, आनी तुमी बदमासांनी ताचे 
कचेरींत बॉम्ब दवरलो!' अशें तो आङ्डलो. अर्थात हाचेर हांवें कितेंय जाप दिवप 
हे मुर्खपणाचे आशिल्लें. देखून पयलींचो निर्विकार चेरो तसोच कायम दवरलो. तो 
रागार जावन दोतोर येवपाची वेळ जाली म्हण नाइलाजान उठून गेलो. 
दनपरां तिना उप्रात पोटांत बरोच त्रास जावंक लागलो. दावो खांदो भयंकर 
दुखूक लागलो. मागीर ग्लानी येवक लागली. नर्स आयली, डॉक्टर आयले. नाडी 
तपासली. 

रक्‍तदाब मेजून पळयलो आनी गेले. उप्रांत एक इंजेक्शन दिलें. ते पासत 
पायांतली बेडी काडली. उप्रांत रोखडीच ती घाली काय ना हाची याद जायना. 
किते जाता हाची निश्चित कल्पना येना आशिल्ली. साडे स-सातांक सुमार 
श्वासोशवासाक खूबच आडखळ जाता अशें नसींक सांगिल्लें तितलें याद जाता. 

दुसरे दिसा सकाळीं साडे-स सातांक सुमारूच शुध्द आयली. दोळे उगडले. 
खाटीकडेन एक दोतोर आनी एक नर्स उबी आशिल्ली. ते उपरांत मात पर्थून शुध्द | 
गेलीना. प्रकृती सुदारत गेली. 

चवथ्या दिसा म्हळ्यार ता. ३१ ऑक्टोबराक म्हापशेंचो पोलीस कमांडट 
इन्स्पेक्टराक घेवन आयलो. बार्देस वाठारांतल्या हल्ल्याविशीं म्हाका ताणें प्रश्‍न 
विचारले. हळदोणचो हल्लो, अस्नोडचो हल्लो हांचेविशीं हांवें कबुलीजाप दिली. 
ताचे फाटलो हेतू आनी केल्ले करणेचें समर्थन केलें आनी कबुली जापेर सय करून 
मेकळो जालों. ते दिसा सांजचो मोन्तेरोन माधव कोरडेक हाडलो. ताचो बापूय 
आनी भाव हे बंदखणींत आशिल्लेच. मोन्तेरोन तांच्या सामकारूच म्हाका सांगले, 
'बादेकाराले खणीवेलो आनी शिरगांवचे खणीवयलो स्फोटक म्हाल गोंयांत खंय 
लिपोवन दवरिल्लो आसा हें सांगले बगर माधव कोर्डेचे, दासूचे, शंभूचे सोयरे 
तशें सावयकार मंडळीक आमी कशेच सोडचेनांत. ' माधव कोरडे कडल्यान सगळें 
सांगून मेकळो जा...' अशें मोन्तेरोन म्हाका सांगूंक लायलें. दासूकडल्यानूय म्हाका 
तशेंच सांगपाचो प्रयत्न जालो. ते वेळार तो म्हाका मारूक शकनाशिल्लो आनी 
देखून ताणें अशे तरेन म्हजेर दडपण हाडून म्हायती मेळोवपाचो प्रयत्न केलो. 
अर्थात तें सादलेंनाच ही गजाल वेगळी. सगळें गोंयाभायर व्हेलां अशी थारायिल्ली 
थारावीक जाप हांव दितालों. चवकशी दुसरेय दिसा चालूच रावली. तिका यश 
येना आनी रूरणालयांत म्हाका मारूक मेळना हें पळोवन मोन्तेरोन येवपाचें सोडून 
दिले. 

हेवटेन ती सुस्वभावी नर्स आनी ती मुंबयची “ठमाकाकू, हांचे मदीं म्हजेशीर 
झगड्यांचे प्रसंग घडून आयले. “ठमाकाकू, पुर्तुगेज सत्तेचे बूट चाटप्यां पैकी 
आशिल्ली. दुसरी नर्स आपणें फक्त नसीचें काम करचें हे वृत्तीची आशिल्ली. 
मोन्तेरो सामकार वो तो गेल्या उप्रांत ही 'ठमाकाकू' सगळें सांग. तुका ते सोडटले, 
पर्थून मुंबय धाडून दितले...' अशें म्हाका परतून परतून सांगताली. “अव्यापारेषु 
व्यापार करू नाका. ओग्गी बस!' अशें तिका हांवें ठणकावन सांग मेरेन तिचें 
सागप चालूच आशिल्ले. एक दीस पोटांतल्यान कळो येतात म्हण तक्रार केल्यार 
'दिल्ले मापान घे' अशें म्हाका आयकवपाक ती फाटी रावली ना. सातवे दिसा 
उदक पिवपाची आनी कितेंय खावपाची परवानगी मेळ्ळी. तेन्ना तें दिवपाकूय 

' तिचो आकस दिसतालो. तें पळोवन ती दुसरी नर्स तिचेर चाळवली. आनी दोगांय 
. भितर वाजलें. जेवण दिवपाक जी बायल आशिल्ली तीय बरी आशिल्ली. आनी 
' तिजें म्हजे विशीं बरें मत जावंचें, म्हजी गैरसोय जावंची न्हय देखून ते सुस्वभावी 
' नर्सीन, “तुका खबर आसा? हो हिन्दू आनी वयले जातींतलो आसा. तुजे सारको 
' सकयले जातींत जल्मूंक ना.' अशे उच्चनीच जाती भेदाचे भावनेचोय उपेग करून 
' घेतलो. 'देसाय रे तू?' ते वावराडेन म्हाका विचारलें. हय, क्रिस्तांव आसुनय ती 
' जाती काती सांबाळटाली. तिचे हिंदू पूर्वज शेकड्यांनी वर्सा आदीं क्रिस्तांव धर्मात 
' गेले ते आपले जातीपाती सयत. म्हर्जे बेडपॅन साफ करपी भंग्याकूय तिणें हेंच 
 आयकरयलें. म्हजेकडेन कवतुकान पळयलेय नी. म्हजी सोय जाली खरी पूण 'हांव 
भंगी म्हण जल्माक आयिल्लों जाल्यार?” हो प्रस्न मनाक स्पर्शून गेलो. मागीर 
देशभक्तीचे बीं म्हज्या काळजांत एकतर कोमेवपाचें नाशिल्लें आनी जरी कोमेतलें 
तरी ताची वाढ जातलीच आशिल्ली अशे न्हय. म्हजो मुक्‍तीलढोय मागीर वेगळोच 
जावपाचो. स्वकीय गुलामगिरी आड जावपाचो. 
हांव आशिल्ले कुडींत कामाबगर हेर कोणाकूच पोलीस येवंक दिनासले. म्हाका 
तपासपा पासत सकाळीं तीन चार दोतोर येताले. पूण हेरांकूय म्हाका पळोवपाची 
उत्सुकताय लागिल्ली. देखून खंयच्याय निमतान ते भितर येताले. पुर्तुगेज 
पारेकाऱ्यांक थंय सतत पारो करून करून उबगण येताली. बिरंगुळो म्हण कोणाकडेन 
तरी ताका उलोवंक जाय आशिल्ले. दोतोर तपासपाचें सवंग करताले. उप्रा 
वरानवरां पारेकारा वांगडा गजाली मारताले. अदींमदीं म्हजेर नदर मारपाक मात 
विसरनाशिल्ले. कोणूय उलोबंक मेळटकच पारेकार खूश जातालो आनी हेरांक 
मज्जाव आशिल्ले कुडींत आपल्याक वरभर बसूंक मेळळें म्हण दोतोरूय खोसयेंत 
आसताले. हे अवस्थेत लेगीत आपल्याक पळोवपाची उत्सुकताय जायते जाणांक 
आसा हें पळोवन आजुनय जगपा सारके आपलेकडेन कितें तरी आसा हाचें समादान 
दिसऽ. म्हाका पळोवपाची ही उत्सुकताय आमचे मुखार दिमी मारिल्ल्या चोडणेच्या 
रेजिदोराकूय एक खेप जाल्ली जावंक जाय. तोय एक खेप येवन गेलो, पूण भियेत 
भियेत! पयसुल्ल्यान पळोवन गेलो, लागीं आयलो ना. 
हांव जसजसो बरो जावंक लागलों तसतसो पारो मात वाडोवपाक येवंक लागलो. 
तिसरे दिसा अत्यवस्थ आशिल्लो म्हण काडिल्ली बेडी चौथे दिसा सकाळीं परतून 

पांयांत अडकयली. दाव्या पांयाचो सिलींडर काडटकच म्हाका मातशें बसूंक 
येवंक लागलें. तशें बसपा आदीं पारेकाऱ्याक सुचोवणी दिल्ली की, पिस्तोल 
हातांत धरून शादूर राव. सिलिंडर काडलो काय म्हाका खावपा पुरतें बसूंक येतालें. 
धाव्या दिसा म्हळ्यार ४ नोव्हेंबराक सकाळीं दोतोरानी येवन टाके काडले 
आनी त्या उप्रांत तीन वरांनी म्हळ्यार बारा-सब्वा बारांच्या सुमाराक मोन्तेरो 
आपल्या गँगांतल्या कांय जाणांक घेवन सगळ्या शस्त्रस्त्रांसयत सज्ज जावन थय] 
उबो जालो. म्हाका उठयलो. दोनूय हात बेड़यांनी दुसर्‍या दोन पोलिसांच्या हातांत 
अडकयले. कुडींत दोन तीन दोतोर आशिल्ले. एका दोतोरान म्हाका कदेलावेल्यान | 
व्हरपाक सांगले. पूण मोन्तेरोन तो सल्लो भायर मारलो आनी सरळ चलत व्हरपा 
खातीर फर्मायलें. कुडीच्या दारा भायर आयलों आनी मागीर कळून आयले लोकांची 
उत्सुकताय कितली आशिल्ली ती. रूग्ण, तांचे सोयरे, सगळो नोकरवर्ग हो प्राणी 
दिसता कसो हें पळोवपाक थंय जमिल्ले. इस्काद देवून म्हाका सकयल हाडलो . 
जिपींत उडयलो आनी पंदरा-वीस मिनटांतूच पणजे पोलीस स्टेशनातले एके कोठडींत 
हाडलो. येतना रूरणालयांतले कपडे आंगार आशिल्ले ते आतां काडून घेतिल्ले. 
ताच्या बदलाक पोलिसांचो पोरणो, पिंजिल्लो गणभेस म्हळ्यार एक खाकी चेड्डी 
आनी बुशकोट म्हाका दिलो. बुशकोटाक बटणाच नाशिल्लीं. चेड्डेक एकदोन 
बटनां आशिल्लीं आनी लज राखपा खातीर तितलींच पुरो अशें मानताले जावंये! 
ज्या कपड्यांनी म्हाका अटक केल्ली तांतलो सदरो पिंजून उडयल्लो. कोट खंय 
आशिल्लो ताचो आनी बुटांचोय पत्तो नाशिल्लो. हॉस्पिटलांत आसतना पॅन्ट धुवपा 
पासत म्हूण काडून घेतिल्ली. हांव हॉस्पिटलांत येतना ती मोन्तेरोकडेन दिल्ली. 
पूण ताणें ती म्हाका दिवपाक न्हयकारली. कोठडींत एक न्हिदपा पुरतो बांकडो 
आशिल्लो. पांयांत बेडयो घाल्यो आनी फाटोफाट दार घड्ड करून बंद जालें. 
दाराभायरूच मोन्तेरोच्या टोळयेंतलो एक संगीनधारी पारो करीत उबो रावलो... 
आनी म्हज्या जीवनाचे नवें पर्व सुरू जालें. | 

' म्हाका कोठडेंत हाडून उडयलो मात आनी हो कोण प्राणी काय हें पळोवपा 
' खातीर पोलिसांची आनी तांच्या अधिकाऱयांची थंय एक सारखी यो वच सुरू 
' जाली. म्हजे पासत पिंजकी चेडूडी आनी पिंजको बुशकोट जाचेकडल्यान मोन्तेरोन 

हाडिल्लो ताची वळख ताणेंच म्हाका करून दिली. विचारले, 'वळखता मरे हाका? ' 
आनी म्हजे जापेची वाट पळयनासतना मुखार म्हळे, “होच तो सांतान, जाणें श्रीपाद 
साठेचेर गुळी घाल्ली आनी ते वेळार आपुणय जखमी जाल्लो तो. ' 

१९५९१तलो प्रसंग आशिल्लो. ताचो उल्लेख फाटीं आयिल्लोच आसा. 
नगरहवेलींतल्या अधिकाऱ्या वांगडा पळून वचून भारत सरकारचे सुवादीन जाल्लो 
पोलीस इन्स्पेक्टर पेगादूय आपलें तोंड दाखोबंक थंय आयिल्लो. दमणाक ताका 
बरेभशेन पावोवपाची कामगिरी आमच्या भारत सरकारान केल्ल्यान म्हजे खबरेक 
तो येवंक पाविल्लो. हे सगळे जाण येताले तेन्ना हांव बांकड्याचेर पडिल्लो 
आसतालो. म्हजेकडेन पळयत ते आपसात पुर्तुगेजीत उलयी. बेती, फ्रान्सिस्कु द 
मेलू, रानडे, बंदिदू हे सारकीं उतरां परतून परतून कानार पडटालीं आनी तितलेंच 
म्हाका समजतालें. रूग्णालयांतल्या राबित्यांत म्हाका लेखून 'बंदिदु' हें उतर परत 
परत वापरताले. फ्रान्सिश्कु द मेलू हें बेतीचे पोलीस चौकेर जितो मारिल्ल्या हेड 
कॉन्स्टेबलाचें नांव आशिल्ले म्हणपाचें म्हाका रुणालयांतूच समजल्लें. पळोवंक 
येवप्यांची रीग रातच्या साडेणव - धा मेरेन चालू आशिल्ली. लागशिल्ले 
कोठडेंतल्यान - “आयज पळय सगळे कशे धांवत येतात. सदां हजार खेप आपयलें 
तरी हे अधिकारी फिरकनांत.' अशें शुध्द मराठींतल्यान कोणतरी बायलमनीस 

उलयिल्ल्याचें आयकूंक आयलें. म्हाका म्हजे कोठडेंत हाडटना दोन कोठड्यो 
वलांडून येवंचें पडिल्ले. तातूंत बायलांक कोंडून दवरिल्लें पळयल्ल्याची याद जाली. 
मोठ्यान उलोवपाचें ना असो इशारो तांका पारेकाऱ्यांनी तेच वेळार दिल्लो तोय 
फाटोफाट कानार पडलो. आयज इतले अधिकारी आपल्याक पळोवंक मेळटात हैं 
पळोवन पारेकार म्हजेर खूश आशिल्लो. बेतीचेर हल्लो जाल्ल्याच्या दुसऱ्याच | 
दिसा पुर्तगेज खबरांपत्रांतल्यान हल्ल्याची खबर, हेड कॉन्स्टेबलान केल्लो अपूर्व 
पराक्रम आनी तेच वांगडा म्हर्जे नांव आनी म्हजे अटकेची खबरूय उजवाडाक 
आयिल्ली. “एराल्दु'त (पुर्तुगेज खबरांपत्र) उजवाडाक आयिल्ल्या 'व्हडल्या 
मनशा'चेर पारो दवरपाची व्हडली जापसालकी आपल्याचेर घाल्ली देखून त्या 
पारेकाराकूय आपूण व्हडलो जालां अशें भासतालें. 

हांवें अजून कोठडेंत कितें किते आसा हें पळोवंक नाशिल्लें. खूब थकिल्ल्या 
कारणान बांकड्यार पडून आशिल्लों. सात आठ वरां तशे स्थितींत राविल्ल्यान 
पडून पडून आंग दुखूंक लागिल्लें. मुतपाची गरज भासली आनी कुडींत कितें 
वेवस्ता आसा तें पळोवंक लागलों. कोनश्याक एक दबो दिसलो. वचपा पासत 
उठलों आनी पायांतल्या बेडयांची याद जाली. रखडत रखडत गेलों. दबो उगडलो, 
घाण वासाचो भपकारो नाकांत गेलो. ह्या गजालींची अजून संवय जावपाची 
आशिल्ली. गरज भागोवन परत रखडत रखडत कसेबशेन बांकड्यार येवन पडलो. 
ह्या दब्या भायर कुडींत आनीक कांयच नाशिल्लें. कोठडेचे वयले वटेन एक भक्कम 
लोखंडी जाळी मारिल्ली. पाख्याचे नळे काडून खंयच्याय कैद्याक पळून वचू 
येवनये म्हूण तो बंदोबस्त आशिल्लो. म्हजी कोठडी एके वटेनच्या कोनशाक, हेर 
कोठड्यांच्या आडसाक आशिल्ल्यान दिसभराक थंय उजवाड असो सापूच उणो 
येतालो. तातूंत पारेकारी दाराकडेन उबो रावलो जाल्यार येवपी इल्लोसो उजवाडूय 
आडावतालो. म्हाका दाराभायर पळोवपाची मान्यताय नाशिल्ली. अर्थांत तशी 
आशिल्ली तरी तें शक्‍य नाशिल्लें. बेड़यांक लागून थंयचे थंय हालप लेगीत कठीण 
आशिल्ले. हातीच्यो बेडयो हातांक घालपा बदला पांयांक घाल्ल्यो. ताका लागून 
सादे उबे रावप लेगीत कश्टांचें जातालें. 

ते दिसा आठ-साडे आठांक मोन्तेरोचो विस्वासू मनीस “ओलाय' आयलो. 
ताणें आपूण मोन्तेरोचो भाव म्हणपाची आपली वळख करून दिली. रातच्या 
जेवणाची वेवस्ता पळोवंक तो आयिल्लो. शीत, नुस्त्याकडी अशें जेवण आशिल्ले. 

उ बेडयो काडपाचो प्रस्न आयलो. ताणें पारेकाऱ्याक तयारींत रावपाक 
[गलें. बेडयो काडल्यो आनी हांव जेवपाक बसलों. पूण ताट पळयल्याबराबर 
इत्साच ना जाली. ताणें परतून बेडयो अडकयल्यो. 'भलायकी बरी 
आसा मू?' अशें वयलेतराक विचारलें. 'मोन्तेर बरो मनीस' अशी ताणें मोन्तेरोची 
तोखणाय केली आनी वेल्यान “सगळे कितें सांगून उडय, सुट्टलो.' असो उपदेशूय 
केलो. हें सगळें जातकच खट्ट करून दार लावन गेलो. 

/_ कोठडेक कुलूप लायले आनी कुलपाची चावी वतना आपले वांगडा घेवन 
'गेलो. चावयेक म्हज्या नांवाचो लाकडा कुडको बांदिल्लो. फुडलीं पांच वर्सा ही 
'चाबी हेर चावयां भितर भरसनासतना वेगळी उरपा आशिल्ली! म्हज्या बंदोबस्ता 
'पासत ते चावयेक पांच वर्सा वेगळीं रावचें पडपाचें. म्हाका पळोवंक येवप्यांची 
गर्दी शेवटाक केन्ना उणी जाली तें कळूंक पावलें ना. कित्याक रातच्या धाच्या 
सुमाराक अशक्ततायेन म्हाका ग्लानी आयिल्ली. 

| सकाळीं जाग आयली तेन्ना तकली जड जाल्या अशें जाणवतालें. 
'पारेकाराकडेन हावें उदक मागले तेन्ना अधिकारी यो मेरेन रावचें पडटलें अशें ताणें 
सांगले. आठ-साडे आठांक ओलाय सायब तांच्या गँगांतल्या आनीक एका 
शस्त्रधाऱ्याक आपले वांगडा घेवन आयलो. म्हाका संडासा खातीर भायर काडपाची 
ही तयारी आशिल्ली. संडास आनी म्हजी कोठडी हांचेमदीं आनी एक कोठडी 
आशिल्ली. म्हळ्यार पंदरा वीस फुटांचेंच अंतर म्हाका चलपाचें आशिल्ले. बेडयो 
काडटकच चलपाचो यत्न केलो, पूण जमना जालें. ओलायून आदार दिलो आनी 
मागीर कसो तरी संडासा मेरेन गेलों. भितर सरून दार लावन घेवंक लागलों तर 
ताणीं मनाय केली. दार बंद केल्ल्यान म्हजेर नदर दवरपाच्या वावरांत आडखळ 
येवपाची! थंयच्यान भायर येतकच परतून ओलायुच्या खांदार हात दवरून 
कोठडेकडेन आयलों. ज्या दोन कोठड्यांबेल्यान म्हाका येवंचें पडिल्लें तांतले 
एके कोठडेंत शारदा सावयकार आशिल्ली आनी दुसरे कोठडेंत आनीक दोन 
बायलो आशिल्ल्यो. तांचे पयकी एकलेक हांव वळखलों. ती सिंधु देशपांडे 
आशिल्ली. तांची आनी म्हजी वळख ऑगस्ट १९५४त हांव नगर हवेलीच्यान 
गोंयांत परततना सावंतवाडी बांदा रस्त्यार जाल्ली. काल शुध्द मराठींत जें वाक्य 
आयकल्ले तें तिणें उच्चारिल्ले तर! हात धुवपाचे आशिल्ले. कोठडे भायर एक 
बाटली दिसली. ती हातांत घेवंक लागलों तर ओलायुन ती घेवपाची ना अशें 

फर्मायलें. एका शिपायान ती हातांत घेतली आनी म्हज्या हातार 
दाव्या खांदाक संगिनीची आनी मनगटाक गुळयेची जखम आशिल्ल्यान तो 
मात्तूय हालोवंक येना आशिल्लो. पोटाचें निकतेंच ऑपरेशन केल्ल्यान 
जाल्ल्या भिरांकूळ रक्तस्त्रावाक लागून एक पावलूय मुखार उडोवप म्हाका 
नाशिल्लें. अशे हे अवस्थेंत ती बाटली हांवें हातांत घेतल्यार कोणाक कसली 
करूंक शकतालों हें म्हजे म्हाकाच कळ्ळें ना. पूण तो म्हजो प्रस्न 
आपले सुरक्षतायेविशीं कितली काळजी घेवपाची हें ताणीं थारावपाचें आशिल्ले, 
कोठडेंत येतकच रोखड्योच बेडयो घाली नासतना दार घालें. ओलायु थय उबो 
रावलो. एक दोन मिनटांत “सिंगल' च्या आनी पावाचे कुड़के दिले. आदले दिसा 
दनपरां आनी रातचें कांयच खावंक नाशिल्ल्यान सपाटून भूक लागिल्ली. हांव 
अधाश्यावरी ताचेर तुटून पडलो. खिणांत ते फस्त केले. परतून बेड़यो घाल्यो. दार 
लायले. ओलायु गेलो. दाराचो आवाज, चावयांचो आवाज, पारेकार आनी 
अधिकारी हांच्या बुटांचो आवाज आतां जायतो परिचीत जावंक लागिल्लो. 
णवांक सुमार पोलीस स्टेशनावेलो डॉक्टर कंपाऊंडरासयत कोठडेंत आयलो. 
म्हज्या खांदा-मनगटावेल्या जखमांक ताणें ड्रेसींग केलें. पोटावेले शस्त्रक्रियेची 
सुवात तपासून पळयली. तो इंग्रजींत उलयलो. आपल्याक इंग्लीश येता हें ताका 
हेर पारेकाऱ्यांक दाखोबपाचें आशिल्ले. हांगचे थंयचे प्रस्न केले. आपूण डॉक्टर 
आसां हें विसरून तो पोलीस अधिकारीच जालो. “सगळें सांगून उडय, कित्याक 
ह्या फदांत पडला, कित्याक हें पाप केले?” अशे नितीचे धड़ेय वतां वतां दिवन 
गेलो. 
म्हाका मात आतां न्हिदपाची मात्तूय इत्सा नाशिल्ली. कोठडेंत पडून रावपाचे 
'लाड' अदीक काळ तिगपाचे नाशिल्ले. म्हजे चवकशेक केन्ना ना केन्ना आरंब 
जावपाचो आशिल्लो. घडिल्ल्यो गजाली, केल्ले हल्ले सांगपाक म्हजी केन्ना 
आडखळ नाशिल्ली. आपूण कितें करतां हाची पुराय जाणविकाय तें करतना 
जशी आशिल्ली तशी ती हातांतल्यान घडल्या उप्रांतूय तशीच आशिल्ली; इतलेंच 
न्हय तर आयज आतांय ताचो अभिमान दिसतालो. उलट आनीक तशें आतां 
कांयच करूंक येवपाचें ना हे विशीं खेद जातालो. धा दिसांच्या रूग्णालयांतल्या 
वास्तव्यात पोलिसांक जायत्यो गजाली खबर आसात हें कळून आयिल्ले. 'कितें 
सांगपाचें आसा तें कोर्टात सांगीन, तुमचेकडेन एकूय उतर उलोवचोना' अशें 

ते जेन्ना म्हाका सामकोच सतावंक लागलो तेन्ना ताका हांवें ठणकावन सांगले. 
तेंच धोरण आपणावपाचें काय ना हें थारावप गरजेचें आशिल्ले. नेमक्यो खंयच्यो 
खंयच्यो गजाली पोलिसांक कळिल्ल्यो आसात हाचोय अदमास घेवपाचो 
' आशिल्लो. जांचीं नांवां आजून अज्ञात आसात तांची वाच्यता करपाची ना, ह 
' मात हांवें आदींच मनांत पक्के थारावन दवरिल्ले. आनी चवकशे पासत केन्ना 
. ब्हरतात हाची वाट पळयत बसलों. 
कोठडेंत आयिल्ल्या तिसऱया दिसा म्हळ्यार ७ नोव्हेंबराक सांजचो ओलायु 
` येवन पारेकार्‍्याक विचारूक लागलो, येता मरे अप्रेझेंतार आर्म करूक?' 
' पारेकाऱ्यान हय म्हण सांगलें. मोन्तेरोच्या गँगांतले लोक हे अशे आशिल्ले. पोलीस 
जावपाक हेरांक जें शिक्षण गरजेचे समजताले ताचें हांचे बाबतींत अपवाद करताले. 
मोन्तेरो वांगडा भोंबप आनी मुंबयची गुंडगिरी हांगाय करप हीच तांचे पात्रतायेचीं 
लक्षणां मानपांत येतालीं. हे प्रेझेंट आर्म? कोणाक करतले हाचो उलगडो पांच धा 
मिनटांत जालो. आपादमस्तक धवो पोशेग केल्ली एक व्यक्ती मोठे ऐटीन म्हजे 
कोठडे मुखार येवन दाखल जाली. 'हे आमचे कमांडंट जनराल...' ओलायुन 
म्हळे. ह्या अधिकाऱ्याचे नांव राँबा' अशें आशिल्ले. एक अत्यंत निर्दय-क्रुरकर्मो 
म्हण सगळ्याक ताचो वायट लौकीक आशिल्लो. सगळ्या सत््याग्रहींक गुळयो 
घालच्यो अशें तो सदांच म्हणी. आपूण जिवंत रावतलों अशी तुजी अपेक्षा 
आशिल्ली?' असो प्रस्न ताणें म्हाका केलो तशे नाशिल्ली' अशी एका उतरान 
हांबें जाप दिली आनी रोकडेंच मुखार म्हळें, “पूण आजूनय वेळ वचूंक ना. म्हजो 
कांयच उपेग ना अशें दिसल्यार तशें करप तुमकां सोयीचे आसा अशी तुमची 
खात्री जातकच म्हाका ना करतले. आजुनय वाट पळयतां.' तेन्ना ‘आमी पुर्तुगेज 
तसले न्हय' अशें म्हणून तो गेलो. हो राँबा डिसेंबरांत म्हळ्यार त्या उप्रांत दोनूच 
म्हयन्यांनी पुर्तुगालाक परत गेलो. मार्च १९६०त पुर्तुगालाक लश्करी बंडायेचो 
प्रयत्न जाल्लो. तातूंत राँबाक अटक करपांत आयिल्ली. लाच लुचपती कडेन 
ताचो बरोच संबंद आशिल्लो आनी तो उक्ताडार येवंचो न्हय म्हूण ताणें सालाझार 
विरोधी बंडांत वांटो घेतलो अशें म्हणटाले. तर पुर्तुगालाक वतकच ताच्या 
आदलींच्या मतांत फरक पडलो आनी तो सालाझार विरोधी जालो अशें म्हणपीय 
कांय जाण पुर्तुगालचे बंदखणींत म्हाका मेळळे. 

ते दिसा राती खंयच्यान तरी पयसुल्ल्यान किंळच्यो कानार पडल्यो. ब 
आङ्डेवपाचो आवाजूय फाटोफाट आयलो. कबुलीजबाब घेवपा खातीर कैद्यां 
मारपेट चलताली असो तर्क हांबें केलो आनी तो खरोय आशिल्लो. 
वेळ रातची आशिल्ली. दिसा उजवाडाक तें करपाची लज त्या 
आशिल्ली म्हणपाची! लागींलागीं एक म्हयनो कोठडेंत रावल्या उप्रात | 
एके राती म्हाकाय भायर काडलो. चवकशेची सुवात पन्नास पाऊणशें फुटार 
आशिल्ली. कोठडेच्या भायर मातसो मुखार येतकच किंळच्यो चडूच स्पश्ट 
आयकूंक येताल्यो. पोलिसांच्यो धपकावण्योय चड स्पश्ट कानार पडऽ. फाटीक 
आर्माची नळी अदीमदीं तोपताली. तें पन्नास पाऊणशें फुटांचें अंतर हुपतना नेमके 
खयचे प्रश्‍न विचारतले आनी तांका कितें जाप दिवपाची हाचेर मन आनीक एक 
खेप विचार करताले. हावे जें किते केला तें लिपोवपाचो म्हजो पयलीं सावन मानस 
नाशिल्लो. रूग्णालयांत आसतनाच हावें हे विशींचो कबुलीजबाब दिल्लो. कोण 
कोण वांगडी तुजे वांगडा आशिल्ले?” हो प्रस्न म्हाका तेन्नाय विचारिल्लो. आतांय 
तो विचारपाचे. पूण दुर्दैवान हे बाबतींतूय म्हर्जे काम सोपें जाल्ले. दोन म्हयन्यां 
आदीं धरपकडीचें भिरांकूळ सत्र सुरू जावन अपराधी आनी निरपराधी अश्या 
जायते जाणांक धरिल्ले. सावयत हें सत्र तीन वो चार ऑगस्ट हे दिसा गणपत 
सावयकार, सच्चित शिलकार, विद्याधर शिलकार, विष्णू शिलकार हांचे अटके 
सावन सुरू जावन १८ ऑगस्टाक कालापूर आनी पोम्बुर्पा हांगा सोंपिल्लें. ६ 

ऑगस्टाक शारदा सावयकाराक, ९ ऑगस्टाक सकाळीं साडे णवांक शंभूक आनी 
११ बरांचेर दासूक धरलो. ११ ऑगस्टाक दासूचे बापूय श्री. गणपतराव चाफाडकार 
आनी भाव लक्ष्मीकांत हांकां तशेंच शंभूचो धाकटो भाव विनायक हाका आनी 
ताचो बापूय सोनू पालकार हांकां धरले. ११ ऑगस्टाक रातीं अकरा साडेअकरांक 
माधव कोरडेक पणजे ताचे सोयरे डॉ. वैद्य हांच्या घरा अटक केली आनी मागीर 
सामक्या पांच-स वरां भितरूच म्हळ्यार १२ ऑगस्टाक फांतोडेर पांचांक सुमाराक 
मोन्तेर पोम्बु्प्यार धाड घालूंक शकलो. शिवलींग भोसल्याक धरलो. पूण ताका 
व्हरतना शत्रूच्या हातार ताणें तुरी दिली आनी तो परतून जंगलांत नाच्च जालो. 
कृष्णा शांबा शेटये हो दुसरो तरनाटो मात गुळी घाल्ल्यान मेलो. बाळकृष्ण भोसले, 
श्रीपाद साठे आनी पांडुरंग म्हळ्यार रंगा शिरोडकार आनी हेर थळावे वाबुरपी 
शस्त्रां घेवन जंगलांत पासार जाले. कालापुराक लक्ष्मण हडकोणकार, शिवराम 

ऱ्य सोयरू दिवकार, गोपाळ मडवळ, सगूण (शिंपी) आनी आनीकूय 
जाणांक अटक जाल्ली. हांचे पयकी जाणी प्रत्यक्ष वांटो घेतिल्लो ताणीं 
उपाय ना अशें पळोवन कबूलय केल्लें. धरिल्ल्या पयकी जांचेविशी अजूनय 
[क दुबाव दिसतालो तांचेविशीं कांयच उलयनासतना हांव तांका वाचोवंक 
|. शिवलींग भोसले, बाळकृष्ण भोसले, प्रभाकर सिनारी, येशी सारख्या 
ज्या भूमिगत कार्यकर्त्यांची नांवा पोलिसांक खबर आशिल्लीं तीं लिपोवपांत अर्थ 
पाशिल्लो. आमचीं आश्रयस्थानां जीं आजून गुप्त आशिल्लीं तीं खंयचेय परिस्थितींत 
गुप्त दवरप हे म्हर्जे कर्तव्य आशिल्ले. सगळें कितें गोंयचे शिमेभायर रावन आमी 
करताले. लुटिल्लीं शस्त्रास्त्रा, स्फोटक द्रव्यां गोंयाभायर व्हेल्यांत, थंयच आमचीं 
आश्रयस्थानां आसात, सगळे आपवावुरपी थंयच रावतात हेंच सातत्यान सांगत 
रावून हांव दुस्मानाक फसोवंक शकतालों. दलाचे प्रतिज्ञेक प्रामाणिक रावंक 
शकतालों, मनीस म्हण रावंक शकतालों आनी होच विचार मनांत घोळयत 
मोन्तेरोच्या दाढेत ते राती हावें प्रवेश केलो. ज्या कैद्याक मारपेट करताले आनी 
जाच्यो किंळच्यो हांवे निकत्योच आयकल्ल्यो तो थंय नाशिल्लो. “हात फाटल्यान 
नाका, मुखार घे' असो हुकूम आयलो. हांव तें करूक शकनाशिल्लो. परतून तोच 
हुकूम, पूण चडूच मग्रूरींत. हांवे कितें सांगचे आदींच म्हाका थंय घेवन येवप्यान 
म्हळे, पात्रांव, हातांत बेडयो आसात. म्हजे श्रम वाचले आनी आज्ञाभंगा खातीर 
जो खोटा धुमक्यांचो प्रसाद मेळटालो तोय वाचलो. बेड़यो काड़ल्यो आनी परतून 
घाल्यो. हात फाटल्यान बांदिल्ले ते आतां मुखार बांदले. 'तुजे सुरक्षताये पासत' 
असो वेल्यान शेरोय मारलो आनी प्रश्‍नांचो शिवोर सुरू जालो. 'दादराच्या हल्ल्यांत 
आशिल्लो काय ना? आनिसेतु रूझारिओक तुवेंच मारलो काय ना? थंय राणे 
म्हण जो एक कोण जखमी जालो तो राणे नासून तूं, रानडे, तूंच आशिल्लो, खरें 
काय न्हय? तू नगर हवेलीक आशिल्लो काय ना? थंयचीं हतत्यारां तुवेंच गोंयांत 
हाडलीं काय ना? निमण्या एका प्रश्‍नाक सोडून हेर सगळ्या प्रश्‍नाक हांवें न्हयकारी 
जाप दिली. दादरा मुक्ततायेंत सामील जावपाचें भाग्य म्हाका खऱ्यानीच मेळूंक 
नाशिल्ले. नगरहवेलींत आशिल्लो हें सांगिल्लें जाल्यार हांव त्या प्रकरणा पयलीं 
आदल्या दिसाय सावयकूच आशिल्लो आनी मागीर आवय बरी ना जाली म्हूण 
हांव गांवांक गेलों अशें सांगपी पद्माकरपंत सावयकाराची पंचायत जावपाची! 
हांवें हय म्हणिल्ल्यान तांकांय हय, आमकां खबर आशिल्लें'अशें कबूल करचें 

पडपाचें. पोलिसांकडेन हेर कसलोच पुरावो ना हाची म्हाका खात्री व 
हांव विधानां करपाचो प्रयत्न करतालों. मुठी मारून म्हज्या विधानांची 
पडताळून पळयताले. पाळीच्या आनी शिरगांवच्या खणीवयलीं स्फोटकां 
खंय दवरल्यांत?' हो प्रस्न त्या उप्रांत आयलो. “सगळें गोंयां भायर व्हेलां' ही 
हांवें सामकी गंभीरपणान दिली. ते पासत परतून प्रसाद मेळ्ळो. 'सारको 
कर आनी फुडले खेपे खरें कितें तें सांग...!' असो इश्टागतीचो सल्लो दिवन र 
राती म्हाका परतून धाडलो. पांयांत बेडयो घालून परत कुडींत म्हाका बंद करतकहू 
हांवें विचार केलो, अजून तर ही फक्त सुरवात आसा. दासू, शंभू आदी म्हज्य 
वांगड्यांक आनी एके कोठडेच्या पलतडी आशिल्ले कोठडेंतले शारदेक, त॑ 
बायल मनीस आसुनय, म्हजे परस कितले तरी पटीनी चड मारपेट केल्ली. बाळ 
मापारीक तर मारून उडयल्लो.... ते मानान म्हजे हें दिव्य कांयच न्हय! ह्या विचाराः 
उरफाटें मनाक समादान दिसले. 

वयल्या प्रसंगा उप्रांत दोन तीन दिसानी सकाळीं मोन्तेरो सामकार म्हाका उब 
केलो. शारदा सावयकाराक आदींच थंय हाडिल्ली. शिरगांवचे खणीवेल्यान व्हेल्ल॑ 
स्फोटक द्रव्यां तशेंच हेर शस्त्रसामुग्री दवरिल्ल्यो गोंयांतल्यो सुवाती हांवें तांक 
दाखयल्यो जाल्यार तिका, तिच्या बापायक, भावाक सोडटले अशें तिचे वरर्व 
म्हाका कळीत केले. रुग्णालयांत आसतना शंभू, दासू आनी माधव कोरडे वरवीर 
अशेच सांगिल्लें. तांचोय भाव आनी बापूय बंदखणींत आशिल्ले. तांच्या मुठींच्य 
मारा परस हो पर्याय चड धोक्याचो आशिल्लो. हांव कर्तव्या पासून पयस वचपार्च 
हातूंत चड शक्यताय आशिल्ली. मोन्तेरोकडेन हांव पळयत उरलों. ताणें दोळ 
मोठे केल्ले आनी हांबेंय नकळटना ताचें अनुकरण केलें. तेन्ना “दोळे फोडटले 
चोरा' अशें म्हणत खर्‍्यानीच ताणें एक मूठ दोळ्यांसकयल मारली. हे खेपेची मूद 
अदीक नेटान बशिल्ली. आमचे सरबरायेंत एकंदर चड प्रगती जाताली. “तुमी ह्य 
चोराक जेवपाक घालें आनी आता हो अनुपकारी जाता. तुमी सगळीं हाका लागू 
मरतलीं' अशें ताणें शारदेक आयकयलें आनी तिका थंयच्यान बचपाक सांगलें. 
आनी तेन्ना सावन माराचो रतीब म्हाका सुरू जालो. पूण कितेय जालें तरी म्हज 
परस हेर कैद्यांक अनंत पटीन चड मारपेट जाल्ली. एके राती म्हाका व्हेल्ले 
आसतना थंय पिसुर्ल्लचो बळवंत देसाय आशिल्लो. तोय आझाद गोमंतक 
दलांतलोच. बाणस्तारच्या हल्ल्याच्या आदले दिसा तो सावय आत्माराम 

क घरा आयिल्लो. एप्रिलांतल्या रावण चौकेवेल्या हल्ल्या उप्रांत 
मकां सुखरूप घरा परतवपाक ताणें वाटाड्याचें काम केल्लें. दलाची पत्रकां 
एकेकडेन वतना ताका धरिल्लो. हांव ताका वळखलों. ताका मरसर मारताले. 
मार थांबोवंक हांव अपेशी थारलों. म्हजे कोठडेंतल्यान पारेकाऱ्याचें लक्ष ना तें 
हांव सकाळ सांजचो संडासाक वचपी कैद्यांक पळयतालों. प्रसादाचो 
वांटो घेवन हांव परतल्या उप्रांत दुसरे दीस सकाळीं हांवें बळवंत देसायाचो 
ब्रैरे हयन्हयसो पळयलो. ताच्या माथ्या बॅन्डेज बांदिल्ले आनी तोंड सुजिल्ले 
` पोलिसांची मारपेट करपाची एकूच पध्दत गोंयांत नाशिल्ली. जिका आमी 
युक्‍त मुष्ठीप्रहार अशें नांव दिल्लें ती खंयीय मारपाची पध्दत हें ताचें सर्रास वापरांत 
पेपी हत्यार. दुसरे पध्दती प्रमाण कैद्याक बांकार पोटार उमथो न्हिदोवन दोगजाण 
ताचे हात आनी तकली दामून धरताले आनी तिसरो एके लाकडी जाडसार पट्टेन 
आंग फोडून काडी. हे पट्टेच्या एका पोंताक लाकडाचीच झाऱयावरीं बुराक 
आशिल्ली चकती आशिल्ली. कैद्यांची क्रूर फकांडां करचे पासत ह्या पट्ट्यांचें 
गांधी, नेहरू अशें नामकरणूय केल्लें. गांधी जाय काय नेहरू जाय अशें म्हणत 
सगळी शक्त एकवटावन मारपेट चल5. कितलें मारप हें मारप्याच्या इत्सेचो आनी 
ताकतीचो प्रस्न! तकली आनी पांय दामून दवरिल्ल्यान आनी पोटार उमथो 
न्हिदयल्ल्यान ते पट्टेच्या दरेक प्रहारा फाटल्यान आंग वयर सरपाचो केल्लो प्रयत्न 
अयशस्वी थारतालो. ते भायर तळहाताच्या दोनूय वटांनी हेच पट्टेन मारप, चिमटे 
लावप तशेंच हुमकळावन दवरप अशे जायते प्रकार चलताले. म्हापशां बर्फाचो 
उपेगूय जातालो आनी विजेच्या शॉकाचो प्रसादूय बऱयाच जाणांक मेळिल्लो . 
म्हाका मात ह्या सगळ्या प्रकारांची वळख करून घेवपाची संद मेळळी ना. मुष्ठी 
प्रसाद आनी वरांचीं वरां उबें दवरप हे दोनूच प्रकार म्हज्या वांट्याक आयले. मदीं 
मदीं पट्ट्यो खावपाक मेळटाल्यो. पांयांतल्यो बेडयो ह्योय एक प्रकारचो छळूच 
आशिल्लो. एक गजाल मात खरी, ती म्हळ्यार हेरांचे तुळेन म्हजो केल्लो छळ हो 
हजारपटीनी उणोच म्हणपाचो. ताका कारण म्हजेर जाल्ली शस्त्रक्रिया, म्हाका 
मेळिल्ली प्रसिध्दी. “शो पीस'. आपल्या जैताचें प्रतीक म्हण म्हाका दवरपाचो 
विचार आनी म्हर्जे नागरीकत्व. ह्या पयकी एक वो सगळ्या कारणांक लागून ताणीं 
म्हजो छळ उणो केल्लो आसू येता! ज्या ज्या हल्ल्यांत हांवें वांटो घेतिल्लो ताची 
सविस्तर म्हायती हांव तांका दितालों. अर्थात भायर आशिल्ल्या म्हज्या वांगड्यांच्या 

सुरक्षीततायेचो विचार करूनच हांव हें करतालों. म्हज्या प्रामाणिकपणाचेर 
तांचो विस्वास नशिल्ल्या कारणान नगर हवेली, शिरगांवचे खणीर मेळिल्लीं 
्रव्यां हाचे बाबतींत म्हाका चड सतावपाचें ताणीं सोडून दिलां आसूये! 
खंय आसा, तमको खंय आसा? असल्या प्रस्नांक, ते गोंयां भायर आसात 
सांगून स्वताचो बचाव करून घेवपाची संद आमकां गोंयांत मेळटाली 

मारपेट करून कबुली जबाब घेवचे पध्दतीक लागून हे पोलीस खूबदां गोंदळांत 
पडटाले. किस्तोदीच्या खुनांचो आरोप पोलिसांनी शारदा सावयकार, तिचो भाव 
गणपत सावयकार, वेऱ्यांतलो विडी कामगार प्रभाकर नायक, दासू, शंभू हांचेर 
दबरिल्लो. प्रभाकर नायकान तशेंच शारदा आनी गणपत सावयकारान मारपेटीक 
लागून किस्तोदीक मारिल्ल्याचें सांगले. फकत मारलो अशें सांगून पुरो नाशिल्लें. 
कसो मारलो, आनीक कोण कोण आशिल्ले ह्योय गजाली ओघान येताल्यो. 
जिवावेल्या अरिश्टान तांचे कल्पना शक्तीन जायत्यो भराऱयो मारिल्ल्यो. एक व्हडली 
कादंबरी जण एकल्यान स्वतंत्रपणान रचून तयार केल्ली. पोलिसांचो विस्वास बसलो. 
शेवटाक मारपेट थांबलो. हांव सापडटकच सत्य गजाल पोलिसांक समजली आनी 
आपणे केल्ल्या मारपेटाक लागून आपुणूच कशे मूर्ख थारले हें पोलिसांक होलमलें. 
मारपेटाक लागून प्रभाकर नायक अशे मनोवस्थेक पाविल्लो की “हाका वळखता?' 
अशें कोणाच्याय संदर्भात ताका विचारतकच तो “हय' म्हण. हाका लागून चुकीचे 
लोक सापडटाले आनी जाय आशिल्ले लोक पोलिसांच्या हातार तुरी दिवन 
निसट्टाले. हाका लागून मारान हैराण जावन कैदी सांगतात तें खरेंच आसता हाचेवेली 
पोलिसांची स्त्रध्दा उणी जाली. ५५च्या डिसेंबरांत एक दीस म्हजी जबानी घेतना 
प्रभाकर नायकाच्या मरणाची खबर आयली. तो आनी शंभू पालकार एकेच कोठडेंत 
आशिल्ले. प्रभाकराक बरीच मारपेट केल्ली. कैद्यांचे रातचें जेवण जाल्लें. मारपेट 
करपाची सदची वेळ लागीं येताली. “आता कोणाची पाळी?” हो प्रस्न स्वताक 
विचारीत जण एकलो घटका भरपाची प्रतिक्षा करतालो आनी इतल्यांत प्रभाकर 
झटको येवन उठलो, पूण खिणांत परतून जमनीर कोसळ्ळो. निर्जीव जाल्ली ती 
कूड बेगबेगीन रूग्णालयांत व्हेली आनी थंय मृत्यू आयिल्ल्याची खबर दिली. 
'पोलीस कस्टडींत कैदी मरनांत' अशी नडाय पोलीस खातें गोंयांत आनी पुर्तुगालाक 
मारतालें. मोन्तेरोन ती खबर कळटकच खोसयेन उडकी मारून पाशवी वृत्ती 
उक्तायली. 'आनीक एकलो किस्तोदीचे सेवेक गेलो...!' अशें म्हणत ताणें 

' लागशिल्ल्या अधिकाऱयाक आपली खोस उलोवन दाखयली तेन्ना पोलीस 
FE" तले मनीसपणा भायले मारहाणीक लागुनच प्रभाकर नायकाचे बलिदान घडलें 
'हे विशीं कसलोच दुबाव म्हज्या मनांत उरलो ना. 
' जानेवारी ५६च्या आरंबा मेरेन जबानीचो वावर पुराय जावन जंय गुन्यांव प्रत्यक्ष 
'घडिल्लो थंय आमकां व्हेले. चोडणेच्या रेजिदोराच्या घरा परतून वचपाचो अशे 
"तरेन योग आयलो. ताच्या हातांत एक शिकारी बंदूक आशिल्ली. तुमी म्हज्यो 
'सगळ्व्यो नंदुको व्हेल्यो, पूण हांवें आतां नवी हाडल्या. अशें सांगपा खातीरूच 
' जणकाय ताणें ती मुद्दाम वांगडा हाडिल्ली. 'ही बंदूक आतां कित्याक म्हण हाडली ? 
' अजून बाळकृष्ण भोसले आनी हेर मेकळे आसात हाची याद ना दिसता तुका?' 
असो प्रस्न खासा मोन्तेरोनूच ताका केलो. पूण ही बंदूक हांव स्वताच्या घरा 
दवरीच ना, दुसऱर्‍यांगेर दवरतां...' अशी जाप जेन्ना ताणें दिली तेन्ना म्हर्जे म्हाकाच 
हासूक आयले. शिरगांवां चौगुलेचे खणीर जेन्ना म्हाका व्हेलो तेन्ना तो खासा 
म्हज्या येवकाराक मुखार आयलो. म्हजी भलायकी कशी आसा हें तो म्हाका 
विचारूक लागलो. पूण पोलिसांनी ताका म्हाका कितेय विचारपाची, म्हजे लागीं 
उलोवपाची रोखडीच बंदी घाली. तेन्ना मोन्तेरोकडल्यान ताणें सगळी चवकशी 
केली. सावयवेऱया व्हरून किस्तोदीच्या वधाचे नाटक वटोवन घेवन आमचे फोटो 
काडले. मार्च ५६त खटलो कोर्टाक धाडलो, आनी ५ वो ६ एप्रिलाक गणपत 
सावयकार, शंभु पालकार आनी शारदा हांचेसयत म्हाका कोर्टात व्हेलो. दासूक 
कांय दिसां सावन रूगणालयांत घाल्लो. देखून कोर्टात ताका समन्स धाडुनय पोलीस 
ताका व्हरूक शकलेनांत. 
पुर्तुगेज भारताचे प्रादेशीक लश्करी न्यायालय (Tribunal militar Territorieal 
do Estado da India Portuguesa) अशें लांबलचक नांव त्या न्यायालयाचे 
आशिल्ले. गोंय बो हेर पुर्तुगेज वसाहतींत राजकीय गुन्यांवकारांक लश्करी 
न्यायालयांत उबे करताले. बेडयांचो साज घालुनूच म्हाका न्यायाधिशांचे कुडींत 
व्हेलो. थंय एक गोंयकार आशिल्लो आनी हेर सगळे पुर्तुगेज लश्करांतले गोरे 
अधिकारी. नागरी पोशेगांत आशिल्ल्या गोंयकाराचें नांव क्वाद्रूश आशिल्ल्याचें 
बऱ्याच दिसां उप्रांत म्हाका कळळें. ताणें म्हाका प्रस्न विचारूक आरंब केलो. 
पोलिसांनी केल्ल्या चबकशीची बरीच व्हडली फायल तांचे सामकार पडिल्ली 
आशिल्ली. तिज्याच आदारान प्रश्‍नाच्यो फैरी म्हजेर झाडटाले. हांव ल्हानपणार 

सहज मजा म्हूण सांगलीच्या न्यायालयांत खटले आयकूंक वतालों. थंय वेगळो 
देखाव दिसतालो. न्यायाधिश, आरोपी आनी दोनूय वटेनचे वकील थंय आसताले 
आनी कोणाकूय हाजीर रावपाची मान्यताय आसताली. पूण हांगा एके कुडींत 
प्रत्यक्ष न्यायधिशाकडल्यान चलिल्ली चवकशी विचित्र दिसताली. हो प्रत्यक्ष 
खटलो चलनाशिल्लो तर लश्करी न्यायालय आपले कार्यपध्दती प्रमाण पोलिसां 
वतीन (सरकारावतीन) दवरिल्ल्या आरोपांची पूर्वचवकशी करताले अशें म्हाका 
उप्रांत सांगलें. ही पूर्वचवकशी सोंपल्या उप्रांत भरपूर पुरावो आशिल्ल्याचें तांचे 
नदरेन निश्पन्न जाल्यार खटलो भरपांत येतलो आनी आरोपपत्र कैद्याक धाडटले 
अशी म्हायती म्हाका मेळळी. फावसो पुरावो नासत जाल्यार न्यायालय कैद्याक 
खटल्या बगर सोडून दितलें अशेंय सांगले. पोलीस चवकशेंत हांवें जे प्रमाण 
आपखोसयेन कबुलीजबाब दिल्लो तेच प्रमाण हांगाय दिलो. पूर्व चारित्र्याविशीं 
प्रस्न विचारले. वेवस्तीत कबुलीजबाब जेन्ना तांकां मेळऽ तेन्ना स्वारी खूश 
आसताली. विस्तृतपणान उलोवंक दिताले. “कित्याक केलें? ' हें सांगूक लागतकच 
आवरते घेवपाचो आदेश दिताले. “कित्याक तुवें सगळी हुशारकाय हीं बेकायदेशीर 
कृत्यां करूक, हीं पापां करूंक खर्चिलीं?' असो नितीपाठ अदीं मदीं मेळटालो. 
पूण एकंदरीत सगळे शांतपणान पुराय जालें. जबानीखातीर आनीक एकखेप म्हळ्यार 
११-१२ एप्रिलाक बचचें पडले. त्या उप्रांत परतून वचपाचें आशिल्ले पूण १६ 
एप्रिल ह्या दिसा खासा न्यायाधिश सायबाकूच एका पुस्तकांतल्यान बॉम्बाची भेट 
धाडली. ताच्या हातांतूच तो फुटलो आनी तो जखमी जालो. ताकाच रूग्णालयांत 
घालचो पडलो. ह्या न्यायमुर्ती वांगडा आनीकूय तिगांक बॉम्ब धाडिल्ल्याचें कळ्ळें. 
तातूंत दामोदर मंगलजी नांवाचे नामनेचे वेपारी (गोंय मुक्त जाल्या उप्रांतूय ताणी 
पुर्तुगेज नागरीकत्व दवरिल्लें आनी हांगचे परस पुर्तुगालाकूच चड काळ तो रावतालो) 
हे एक आशिल्ले तर दुसरे पेडणेचे व्हायकाऊंट देशप्रभू देसाय. तिसरे 'मानेली' 
आशिल्ले पणजे तालुक्याचे प्रशासक मिरांद. स्फोटकां फुटपा आदींच तीं उक्ताडार 
आयलीं आनी ताका लागून ते वाचले. पुस्तक -पुस्तिकांचें एक एक पार्सल पोस्टान 
ह्या सगळ्यांक धाडिल्ले आनी तांतल्या एका पुस्तकांत जिलेटीन आनी डिटोनेटर 
पासून केल्लो एक ल्हानसो बॉम्ब पुस्तकाची पानां कापून बसयिल्लो आनी पुस्तक 
उगडल्या बराबर बॉम्बाचो फार जातलो अशी वेवस्ता केल्ली. क्वाद्रुश दर्या 
देगेबेल्यान मस्त पयकी पासय मारून दनपरां तीन-साडे तीन वरांचेर घरा परततकूच 

र र नोकरान तांका तें पार्सल दिल्लें. ताणीं तें खाशेलें पुस्तक उगडटांच ताचो 
कार जालो आनी ते जखमी जाले. बॉम्ब इतलो जबरदस्त आशिल्लो की तांच्या 

 घराचें पाखें आनी वणटी हादरल्यो. आवाज पयस मेरेन आयकूंक आयलो आनी 

. सगळ्याक भिरांत पातळळी. बॉम्ब धाडपी सुटके झुंजाऱ्याचें नांव पॉली द सिल्व 

अशें आशिल्ले. 

' मिरांदान पार्सल उक्तें केल्लें पूण पुस्तक आशिल्ल्यान आनी तो हेर कामांत 
' व्यस्त आशिल्ल्यान मागीर पळोवया -म्हण ताणें तीं कुशीक दवरलीं. क्वाद्रुशची 
बातमी कळटकच ताका आपल्याकूय मेळिल्ल्या पार्सलाचो दुबाव आयलो आनी 
'ताणें पोलिसेक कळीत केलें. दामोदर मंगलजी आनी देशप्रभू देसाय हांकांय तें 
' कळळें देखून तेय वाटावले. 

ऑक्टोबर १९५५त म्हाका अटक जाल्ली आनी जानेवारी १९५६त ईजीप्तचे 

। भारतांतले राजदूत दिल्लीच्यान बिगर गोंयकार भारतीय राजकी कैद्यांक मेळूंक 
¦ आयले. पणजे पोलीस स्टेशनार हे वेळार कु. सिंधु देशपांडे आनी हांव अशीं 
दोगांच आशिल्लीं. म्हजेकडेन ते पिंजके पोलिसी चड्डी बुश्कोटा बगर आनीक 

' कांयच ना हें सिंधु देशपांडे, मित्रा काकोडकार (उप्रांतच्यो मित्रा बीर) आदी 
' बंद्यांक कळटकच ताणीं म्हजेपासत कपड़े आनी हांतरूण पांगरूण नोव्हेंबरांतूच 
` अधिकाऱ्यांकडेन दिलले. पूण म्हाका तें दिवंक नाशिल्ले बो तांकांय परत करूक 
नाशिल्लें. डिसेंबरांत देशपांडे, काकोड़कार, श्रीमती कालिश्त, सौ. सुधाताई जोशी 
आदीनी म्हाका कपडे शिंबून दिवंचे म्हण पयशे अधिकाऱ्यांकडेन सुपूर्द केल्ले. 
पूण तेय अशेच गडप केल्ले. एक दीस तर माप घेवपाचें नाटकूय मोन्तेरोन केल्ले. 
पूण कपडे आयलेच नांत. अशेंच एक दीस, म्हाका दीस सारको याद जायना, 
सकाळीं अकरांक सुमार सिंधु देशपांडे न्यायालयांतल्यान चौदा वर्साची ख्यास्त 
घेवन आयली. म्हाका दिसता ती येतनाच तिका ईजिप्तच्या राजदूताविशीं सांगलां 
आसुंये आनी ते वेळार तिणें म्हज्या कपड्यां विशींचो प्रस्न तांचे मुखार मांडला 
आसू ये! कित्याक ती कोठडेंत पावल्या बराबर चवकशेचो देखाव सुरू जाल्लो. 
'पिंजक्या बुश्कोट चड्डी हांचे भायर तुका आनीक कांयच दिवंक ना? तुजी पॅन्ट 
तुका दिवंक ना? हांतरूण पांगरूण दिवंक ना?' आदी प्रस्न विचारले. जणकाय 
तांका कांयच खबर नासले. दनपरां तिनाक म्हाका एक खादी चड्डी आनी बानयन 
दिलें. सिंधु देशपांडे राजदूतांक मेळूंक गेल्ली ती चार वरांचेर परतली आनी रोखडोच 

म्हाका व्हेलो. म्हज्या आंगार 'नवे कपडे' घालून धूळफेक करपाची प 
आखिल्ली. प्रत्यक्ष भेटीच्या वेळार हांवें तांचें हें नाटक उक्ताडार हाडलें. 
दिसा एक अधिकारी सायब येवन तो ती चड्डी आनी बानयान परतें मागूंक लागलो 
ताका “म्हजे कपडे खंय आसात? हेर कैद्यांनी म्हाका दिलले कपडे खंय | 
ते म्हाका पयलीं हाडून दियात मागीर हे दितां.' इतलीच म्हजी जाप आशिल्ली 

“तें आमका खबर ना, मोन्यांनी आमचे कपडे आमकां दी. ' अशें उर्मटपणान | 
जनरलाचे ऐटींत खाड खाड बूट वाजयत तो थंयच्यान गेलो. आनी कांय 

तेय कपड़े जबरदस्तीन व्हेले. 

“पोलीस कस्टडी चवकशी करपा पुरतीच आसता. चवकशी पुराय जावन 
कैद्याक न्यायालयाचे सुवादीन केल्या उप्रांत कैद्याक बंदखणींत धाडूंक जाय 
आसतना आपल्याक ख्यास्त दिल्ली आसतनाय आमकां पोलीस कस्टडींत चेपून 
दवरप हो शुध्द अन्याय आसा.' अशी भुमिका सिंधु देशपांडे, सुधाताई जोशी 
आदी बायलांनी घेतिल्ली. जायते खेप निशेध उक्तायल्लो. ईजिप्शीयन राजदूता | 
वांगडा जाल्ले भेटींत होच मुद्दो नेटान मांडिल्लो आनी हेच पासत तिणें आपलो 
अन्न सत्त्याग्रह आरंब केल्लो. तांच्या अन्नसत्याग्रहाक धा दीस जाल्ले. तांची 
प्रकृती दिसानदीस खालावताली. धाव्या दिसा तर तांचो आवाजूय आयकूक न 
येवपा इतली ती अशक्त जाल्ली. अकराव्या दिसा सुधाताई जोशी अन्न सत्त्याग्रहांत 
सामील जाली आनी तेच दिसा अधिकारी शरण आयले. राँबा उप्रांत पोलीस 
कमांडंट जनरल पदाचेर आयिल्लो पिंतु ब्राश तांचे कोठडेकडेन गेलो आनी रोखडीच 
तुमची मडगांवचे बंदखणींत धाडपाची वेवस्ता करतां, जेवपाक सुरवात करात' 
अशी विनवणी ताणें केली. अन्न सत्याग्रह यशस्वी जालो आनी कबूल केल्ले 
प्रमाण सगळ्या महिला कैद्यांक मड़गावां धाडली. 

म्हाका मजत करपा पासत ह्या भगिनीनी जें मनोधैर्य पोलिसठाण्यार दाखयल्लें 
ताका तुळा नाशिल्ली. फकत कपड्यांचेच बाबतींत ताणीं म्हाका आदार करपाचो 
प्रयत्न केलो, ते पासत पोलीस अधिकाऱ्यां वांगडा त्यो झगडल्यो, इतलेंच न्हय तर 
हेर बाबतींतूय ताणीं म्हाका जमता तशी मजत केली. दासू, माधव कोरडे आनी 
आमचे हेर सहकारी हांचेकडल्यान शारदा सावयकार चिटोऱ्याचेर बारीक अक्षरांत 
बरयिल्ले रकाद घेवन येई. एखाद्रो भोळसर पारेकार दिसत तर ताका तांचे पयकी 
एकली उलोवपांत गुंतोबन दवरी आनी शारदा ल्हवूच चिटोरो दाराच्या वारावांतल्यान 

. भितर उडोवन पसार जातालें. असल्या चिटोऱयांतल्यानूच पोलिसांक कितें खबर 
आसा, कोणाक कोणाक खटल्यांतल्यान सुटपाची शक्‍यताय आसा, कोणें कोणें 
_ सगळी जापसालदारकी आपल्या आंगार घेतिल्ल्यान हेरांची सुटका जावन तांका 
मुक्ती आंदोलनांत परतून वांटो घेवंक मेळटलो बी चर्चा शक्‍य जाली. म्हजेकडेन 
. कागत पेन्सील बी कांयच नाशिल्लें. शारदाच कोर्‍या कागदाचे ल्हान ल्हान कुडके 
` आनी पेन्सिलीचो करंगळी येदो कुडको अथवा फकत शिशेंच उडयताले. हांव तें 
' जतनायेन लिपोवन दवरी. पारेकार्‍याचें शितीद ना अशें पळोवन आतां चार उतरा, 
' मागीर चार उतरां बरोवन हांव रकाद पुराय करी आनी मागीर ती जे पध्दतीन रकाद 
! भितर उडयताली तेच पध्दतीन तो घेवनूय वचऽ. हो रकाद धाडटना धोको 
¦ आसतालो. हावें धाडिल्ली एक चीट म्हज्या एका सहकाऱ्याच्या निश्काळजीपणाक 
' लागून पोलिसांच्या हातांत एके झड़टी वेळार पडलीय बी. कर्मधर्मसंयोगान ती 
' एका चोरून हाडिल्ल्या पुस्तकांत आशिल्ली. पोलीस पुस्तक घेवन गेले... पूण 
` ताणीं तें उक्तें केलें ना. 
मोन्तेरोच्या टोळयेचो पारो म्हजेर जानेवारी मेरेन आशिल्लो. ते उप्रांत दोन 
म्हयने पोलिसांचो पारो आशिल्लो. ह्या पारेकाऱ्यात जेरॉम (खरें नांव जेरॉनिमो ) 
नांवाचो शिपाय आशिल्लो. म्हज्या शेजारचे कोठडेंत शांता हेदे म्हण मड़गांवची 
काँग्रेसची वावुरपी आशिल्ली. एक दीस सकाळीं कैदूयांक सकाळच्या विधीखातीर 
हाडिल्ले आसतना तिणें थंय बंदीवासांत आशिल्ल्या एका भुरग्याक “कितलीं वरां 
जालीं? ' अशें विचारपाचो गभीर गुन्यांव केलो आनी त्या भुरग्यानूय तिका स्वच्छ 
कोंकणींत म्हळ्यार जॅरॉनचे कोंकणींत अमकीं वरां जालीं अशें सांगपाचो गुन्यांव 
केलो. न्यायाची राखण करपी जेरॉनचें मस्तक सणकले. आपली पाऱयाची सुवात 
सोडून तो धांवलो आनी त्या कंवळ्या पोराक ताणें खोटांनी मस्तून काडलो. पूण 
ही काय ताच्या जिवितांतली पयलीच मर्दुमकी नाशिल्ली. दिवचले आसतना आपूण 
नाल्ल कशे चोरतालों, जयहिन्दचीं पत्रका वाटपी एकटो आपल्याक कसो सांपडलो 
आनी आपणें ताका कसो धोडायलो, सत्याग्रहापासत गोंयांत आयिल्ल्यांक आपणें 
सिगरेटीचे चटके कशे दिले आदी युध्दकथा वर्णन करून तो हेरांक सांगी. पूण एक 
दीस आझाद गोमंतक दलाच्या भुमीगत कार्यकर्त्यांनी कुंकळेच्या श्री. दत्ताराम 
देसाय हांच्या फुडारपणाखाल त्या बदमाशाक आनौ ताच्या इतलोच क्रूरकर्मा 
आशिल्ल्या ताच्या बापायक जिवेशीं मारले. हाका लागून पुर्तुगेज दडपशायेचो 

वरवंटो जायत्या जाणांचेर भोंबलो. कितले तरी जाणांक धरून पणजे हाडले, ड ; 
मड़गांवच्या पोलिसठाण्यार आदींच मारिल्ले. हेरांचो भिरांकूळ छळ सुरू जालो 
आनी एके दनपरां सिंधुताई देशपांडे म्हजे कोठडेकडेन आयली. मित्रा काकोडकारान 
निग्रो पारेकाऱ्याचें शितिद दुसरेकडेन घुस्पायल्लें. देशपांडे म्हाका हे गजाली विशीं 
आनी पोलिसांच्या सैतानी छळवादा आड निशेधात्मक कृती करपाविशीं सांगूंक 
लागली. इतल्यांत निग्रो पारेकाऱ्याचें शितिद तिचेकडेन गेलें. ताणें देशपांडेक | 
वचपाचो आदेश दिलो. न्हाणयेंत वचपाच्या निमतान ती कोठडेभायर वचूंक | 
शकताली. तिका हाडपी सब इन्स्पेक्टर मातसो पयस आशिल्लो. इतले म्हणसर | 
तोय लागीं आयलो. ताच्या लक्षांत येवचे आदींच ती न्हाणयेंत घुसली. आपल्या | 
धाडसाची जबरदस्त किंमत दिवपाची पाळी तिचेर आयिल्ली. म्हजे सरभोवतणच्यो 
तिनूय कोठड्यो आतां रिकाम्यो आशिल्ल्यो. थोड्याच दिसांनी ह्या सगळ्या 
भयणांक मडगांवां धाडलीं. ताका लागून भायल्यो खबरो मेळप अर्थात बंद जाल्यो. 
हांव परतून एकटो पडलो. 

पोलीस कोठडेची वेवस्ता पळोवंक पांच स सब इन्स्पेक्टर आशिल्ले. तातुंतलो 
मतेल नांवाचो इकलो स्वातंत्र्य चळवळीविशीं सहानुभुती बाळगुपी आशिल्लो. तो 
जे दिसा कामार येतालो तेन्ना पिस्तोल घेनासतना येतालो. राजकीय कैद्यांकडेन 
पिस्तोल घेवन उलोवपा करपाचो असभ्यपणा करूंक तो तयार नाशिल्लो. दरेकान 
पिस्तोल हाडुंकच जाय अशी जेन्ना ऑर्द आयली तेन्नाच तो तें हाडूक लागलो. 
म्हजे वांगडा ताची बरीच इश्टागत जमली. कितेंय निमित्त करून तो येई. १९५६च्या 
मार्च सावन म्हजेर पारो करपी पारेकार आफ्रिकन पुर्तुगेज वसणुकेंतले निग्रो 
आशिल्ले. तांकां इग्लेज अथवा कोंकणी येना आसली. ताका लागून मतेल अदीकूच 
मेकळेपणान म्हजेकडेन उल्यतालो. वेगवेगळे कडेन जाल्ल्या हल्ल्याच्यो खबरो 
सांगी. २७ एप्रिल १९५६ दिसा सत्तरी म्हालांत एक पुर्तुगेज इंजीनेर मार्शियल 
शाव्हर हाका मारलो. मतेल ते वेळार ड्युटेर आशिल्लो. रातीं धांवत धांवत तो 
कोठडेकडेन पावलो. 'एक गोरो सोंपलो. बरें जाले' असो आरंब करून ताणें 
सगळी गजाल सांगली. हें कृत्य राजकी नाशिल्लें. मोन्तेरानूच आपल्या खासगी 
दुस्मानकायेक लागून ताका मारून सशस्त्र आंदोलकांच्या नांवार तें पचोबपाचो 
यत्न केलो. ही गजाल मुखार उक्ताडार आयली. म्हजे सुटकेविशीं किते करू 
येता? पळून वचपाचो कितेंय मार्ग आसा काय हे बाबतींतूय ताचे वांगडा उलोवप 

जातालें. 'हांवूच तुका घेवन पळून बचपाचों. पूण म्हाका बायल भुरगीं आसात. 
तांचेर सरकार सूड घेतलें. तांचें कितें जातलें? हांव लाचार आसां ' ह्या उतरांनी 
ताणें आपलें असामर्थ्य उक्तायले. म्हजे कोठडेची चावी हेर चावयांतल्यान कुशीक 
| काडून दिसा ती सब इन्स्पेक्टराकडेन आनी रातची इन्स्पेक्ट्राकडेन दवरताले. 'हांव 
' ही चावी भायर व्हरून हिचे सारकीच दुसरी करून हाडून तुका दितां अशें ताणें 
' म्हाका म्हळें. हांवें ताका हयकार दिलो. सामकी हे वेळार नासली तरी फुडाराक ती 
' उपकारा पडूं येताली. हांव जे दिसा ड्युटेर आसां ते दिसा मात तूं पळू नाका आं! ' 
' अशी विनवणी मात ताणें म्हाका केली. 
इतल्यांत एक दीस दनपरां मोन्तेरो आनी ताची गँग कोठडेंत आयली. कोठडेची 
' झडटी घेतली. कोनशान कोनसो उस्तिलो. पेन्सिलीचो कुडको तांका मेळळी. 
' मतेलाकडल्यान मेळयल्लें एक ल्हानशें पुस्तक आनी कांय कागत मुतपाच्या दब्या 
` पोंदा आशिल्ले तेय मेळ्ळे. पुस्तक आदलेच दिसा ताणें म्हाका दिलले आनी जर 
तर ते सापडले जाल्यार तें कोणें दिला हे हांव सांगपाक ना हाचो ताका विस्वास 
आशिल्ल्यान ताणें धाडस केल्ले. पूण मोन्तेरोन म्हाका विचारलें ना आनी म्हजे 
काम सोपें केलें. कागदांचे बाबतींत मात विचारलें. संडासांत वापरपा पासत हावें ते 
मागून घेतिल्ले अशें सांगतच तें म्हाका पचले. हे उप्रांत म्हजो आनी सब इन्स्पेक्टर 
मतेलाचो संबंद खूब उणो जायत गेलो. कारण आतां मोन्तेरोचे लोक म्हजेर पारो 
करूक लागिल्ले. 
हे झडटेक किते कारण जाले हें म्हाका मतेलान मुखार बऱ्याच दिसां उपरांत 
सागलें. श्री. प्रभाकर सिनारी हांचे भाव श्री. श्याम सिनारी हाका धरून हाडिल्लो . 
आपल्याचेर जावपी छळाचे बारकायेन वर्णन बरोवन आनी आपलो छळ जाता तो 
फकत आपूण अमक्याचो भाव आसा देखून अशा आशयाचें एक गुपीत पत्र ताणें 
एका विश्वासू आफ्रिकन पारेकार्‍याकडेन दिवन रायबंदरा आपल्या घराकडेन 
पावोवंक सांगिल्लें. ताणें तें पावयल्लेंय. आतां मेरेन ताणें असल्यो जायत्यो चिटयो 
पावत्यो केल्ल्यो. सगळे बरेभशेन चलतालें. हे खेपे मात सिनारीन जाका चीट 
धाडिल्ली, ताणें आपल्या एका विस्वासू आप्तेश्टाक ही खबर सहज म्हणली. 
ताणें ती दुसऱयाक आनी दुसऱ्यान तागेल्या अटकेत पडिल्ल्या चल्याक सोडोवंचे 
पासत मोन्तेरोक ही बातमी सांगली. जालें, मोन्तेरोन सगळ्या कोठड्यांची झडटी 
घेवंचो आदेश फर्मायलो. पुस्तकां, बरोवपाचें साहित्य बी भायर काडलें. श्याम 

सिनारीक बरोच पेट घालून चार दीस अंधार कोठडेंत उडयलो. हे उप्रांत 
काळ कसलोच कागद, जावं तो खबरांपत्रांचो वो पुडयेचो कुडको लेगीत - 
बंदी घाली. कैद्यांचो छळ करप आनी वेल्यान ताणीं आपल्या घरच्यांक आपले | 
घावे दाखोचे न्हय म्हूण तांची मुस्कटदाबी करची ही पुर्तुगेज सत्तेची नीत आशिल्ली. 

मार्च १९५६ सावन एक वर्स मेरेन आंगोलाचे आफ्रिकन सैनिक आमचेर पारो | 
करताले. दर म्हयन्याक नवीन तुकडी येई. तांतले थोडे आपल्याक गुलाम करपी 
वरिश्ठांची मर्जी सांबाळपाचो यत्न करताले तर वयर सांगिल्ले प्रमाण कांय जाण 
कैद्यांक दया दाखयताले आनी एखाद वेळा वरिश्ठांक तांच्या हक्काची जाणविकाय 
करून दिवपाचें धाडसूय करी. पयलेच दिसा म्हजे कुडीचेर पारो करपाक जो 
आफ्रिकन सोल्दाद आयलो ताणें म्हाका पोजड्यो गाळी घालपाक आरंब केलो. 
ऑक्टोबर सावन आयकून आयकून तांची म्हाका संवकळ जाल्ल्यान दुर्दैवान म्हाका 
तांचो अर्थ कळूंक लागिल्लो. जेन्ना सकाळीं गोऱ्या सायबान ताका म्हजे कोठडे 
लागीं हाडिल्लो तेन्नाच, ताका तो धडो दिवन दवरिल्लो. दुसरे दिसा शुभसकाळीं 
'बों दिय बंदिदु' (गूड मॉर्निंग बंडीट) अशी सलामी दिवन आंगार चक्क थुकपाची 
प्रथा ताणें घाली. ती तुकडी वच मेरेन म्हळ्यार लागींलागीं म्हयनोभर ही प्रथा 
नेमान चालू आशिल्ली. 

एप्रिलच्या तिसऱ्या सप्तकांत म्हळ्यार लागीं लागीं स म्हयन्यांनी म्हज्या 
पायांतल्यो बेडयो काडून उडयल्यो. चलूंक विसरलो ना हाची खात्री सदचे प्रभात 
फेरयेक वतालों तेन्ना जाताली. पूण चलपाची मजा हांव विसरिल्लो म्हण सामकी 
उडकी मारून उठलों आनी चलपाक आरंब केलो. दारा सावन बण्टी मेरेन आनी 
वण्टी सावन दारामेरेन धा पासयो मारल्या मात, एके सुवातेर बसपाचो आदेश 
पारेकाऱ्यान फर्मायलो. वादावादी जाली आनी शेवटाक बसचेंच पडलें. चवकशी 
पासत इन्स्पेक्टर आयला तेन्ना म्हर्जे जैत जालें. हांव जाय तितल्यो पासयो मारूक 
शकतालों. पासयो मारपाक म्हाका बंदी ना म्हणपाचें ताणें स्पश्ट केलें. आतां मेरेन 
हांव 'ब्रांकु (धवो, गोरो) आनी प्रतु म्हळ्यार काळो हीं दोन पुर्तुगेज उतरां 
शिकिल्लों. उलोबपाक सोदपी निग्रो पारेकाऱर्‍यांक एका हातान 'ब्रांकु वयर आनी 
दुसऱ्या हातान प्रेतु' सकयल अशी कुरू करून पुर्तुगेज वसणूकवादी हेंच बर्तन 
आंगोलांत करतात काय ना हें हांव विचारतालों. खबर आशिल्ल्या हेर कांय पुर्तुगेज 
उतरांच्या आदारन वयले कुरवांची भास समजताली. हांबें आंगोलांतले 

[रिस्थितीविशीं बाचिल्ले, आयकल्लें तरी प्रत्यक्ष थंयचो वर्णभेद पळोवंक 
'पाशिल्लो. म्हजे कोठडे सामकार मात म्हाका तो पळोवंक मेळ्ळो. म्हज्या 
` बरओंबतणच्या तीन कोठड्यां पयकी एके कोठडेंत आलेग्रिवु नांवाचो एक पुर्तुगेज 
'एसवळ सुरक्षा पोलीस खात्याचो शिपाय कांय चोरयेच्या आरोपा खाल कादयेंत 
` आशिल्लो. ताचे कोठडेचें दार पुराय दीस सताड उक्तें आसताले. सकाळीं णवांक 
एक व्हड कॉफयेची बाटली घेवन तो भायर बसतालो. तो लागीं लागीं ती आख्खी 
पिवन उडयतालो आनी पोंदाक मातसो'गाळ उरता तो निग्रो पारेकार्‍्याक आपोवन 
'ताका तो पिवपाक लायतालो . दुर्दैव्य म्हळ्यार तो निग्रो पारेकारी गोऱयाची उरिल्ली 
उश्टी कॉफी पितालोय बी! वर्णभेदाचें आनी त्या भेदाच्या स्वीकाराचें नागडे सत्य 
हांव उक्त्या दोळ्यांनी सामकारा पळयतालों. 
ऑगस्ट १९५६त शिवोलेच्यान हाडिल्ले आठ-धा तरनाटे तशेच जाणटे 
शेतकार लागींचे एके कोठडेंत दवरिल्ले. सांज जातकच एक दीस ते भजन करूक 
' लागले. सुबशेफ फेर्राव ते दिसा ड्युटेर आशिल्लो. ताच्या कुसक्या वागपाक लागून 
राजकीय कैदी आनी ताचे मदीं छत्तीसांचो आंकडो आशिल्लो. हो ते दिसा त्या 
शिवोलकारांचे कोठडे लागीं आशिल्लो. 'भजनां गावपाचीं बंद करात ना जाल्यार 
पळयात... ' फेरांवचो हुकूम सुटलो. पार्‍याक एक बर्‍या सभावाचो निग्रो तरनाटो 
आशिल्लो. तो रोखडोच मुखार आयलो आनी म्हणूक लागलो, सायब तूं वचना 
इगर्जेत? तुमकां जर इगर्जक वचपाचो अधिकार आसा तर हांकाय तांच्या धर्माचें 
पालन करपाचो अधिकार आसा!' ताणें हें सुबशेफ फेर्रांवांक म्हळ्यार आपल्या 
वरिश्ठाक अशे पध्दतीन आयकयलें. की सुनशेफ थंयचे थंय ओगी पडलो आनी 
शिवोलकारांचें भजन ते दिसा तरी चालू उरलें. 
ऑगस्टाच्या आरंबाक म्हाका कोठडेंतलो भायर काडलो. आतां म्हाका 
आग्वादाक व्हरतले. सोंपले एकदांचें हांगाचें वास्तव्य, परतून ही सुवात पळोवपाचो 
योग येवपाचो ना म्हण हांबें नमस्कार करून तिजो निरोप घेतलो. पोलीस 
स्टेशनांतल्यान आमची बंद गाडी भायर सरतना पोलीस स्टेशनाचोय तसोच निरोप 
घेतलो. आग्वादाक पावलों. आतां एखाद्रे कोठडेंत घालपा खातीर आपयतले ह्या 
अदमासान उबो आशिल्लो. निमाणें एकदांचें आपोवणें आयले. पूण भितर पळयत 
जाल्यार कोठडे सुवातेर एक व्हडलो दिवाणखानो दिसलो. लश्करी न्यायालयाचे 
आमचे न्यायाधिश क्वाद्रुश आनी हेर प्रतिश्ठीत अधिकारी व्यक्ती थंय बसून 

आशिल्ल्यो. मोन्तेरूय थंयच आशिल्लो. शारदाक व 
बाणास्तारी सावन बेती मेरेनच्यो घडणुको, प्रसंगां कडेन संबंदीत 
दुबावा वेल्यान पोलिसांनी साठ-सत्तर जाणांक कोर्टात उबे केल्ले. ह्या 
आग्वादच्यान पणजे न्यायालयीन चवकशेक व्हरपा बदला न्यायालयूच 
आग्वादाक गेल्लें. शारदान आपल्याक भयंकर मारहाण करून आपले 
किस्तोदच्या खुनाबाबतींत फटकिरो कबुली जबाब वदोवन घेतिल्ल्याचें 
सामकारूच न्यायालयाक नेटान सांगले. 

दासून आपल्याक जाल्ले भयंकर मारहाणीचें वर्णन केलें. कालापूरच्या लक्ष्मण 
हड़कोणकारान मोन्तेरोवटेन म्हळ्यार पोलिसांवटेन पक्षपातीपणा करता म्हणपाची 
आरोप न्यायालयाचेर केलो. न्यायालयान म्हळ्यार (क्वाद्रुशान) आवाज चडयलो. 
तेन्ना 'संतापान आवाज चडोवन तुमी भंयांचें वातावरण तयार करतात. ' अशे 
हांबेंय सांगलें. हांव, दासू, शंभू, लक्ष्मण, शिवराम, माधव कोरडे हाणीं आरोप 
पुरायेन कबूल केल्ले. अशें आसतनाय फकत हांवें दमदाटी केल्ल्यानूच दोन रुपया 
दिवंचे पडले अशें आमच्या एका वेदशास्त्री पंडित वांगड्यान सांगले. आपली 
कात वाचोवपा पासत आमच्या मदल्याच एकान हो घाणेरडो आरोप करप म्हाका 
समा दिसलेंना. देखून, हांवें सटूट करून, 'कितें बंडलां मारतात? खरें सांग मरे! 
ख्यास्त जाली जाल्यार पवित्र कामा खातीर ती जाल्ल्याचें भाग्य तरी तुमकां 
लाबतलें' अशें तांका थंयचे थंयच आयकयले. आत्माराम जांबुळकाराच्या घरा 
आमी आलाशिरो घेताले. तो आमकां जेवण दितालो. माथ्यावेल्यान लाकडांचो 
भरो व्हरून माशेलांतल्या बाजारांत तो विकप आनी जेमतेम पोटापुरतें न्हय तर 
त्याय परस उणें कमोबप हो ताचो वेवसाय. अशें आसताना तो प्रसंगार आपल्या 
पोटाक चिमटो काडून तांतलो कांय वांटो आमचे पासत खर्च करी. पूण न्यायालयांत 
'आमी ताका भरपूर पयशे दिताले म्हूण तो आमकां जेवण खाण दितालो.' अशी 
फट मारून आमी ताचो बचाव केलो आनी तशेंच कितें तरी सांगून त्या वेदशास्त्र 
पंडित सहकाऱ्याचो बचाव आमच्यांनी करू येतालो. पूण ताची वृत्ती आड आयली. 
सांजवेळचीं स-साडे स जाल्लीं. न्यायालयाचे काम सोंपलें. म्हाका दिसले आतां 
हे म्हाका खंयचे तरी दुसरे कोठडेंत व्हरतले, पूण ना. ताणीं म्हाका परतेंय जिपींत 
बसयलो आनी पणजे हाडलो. 

__ चार दिसांनी परतोय न्यायालयांत व्हेलो. म्हजे कंबरेची पिंजकी चडूडी इतली 
' पिंजिल्ली की आतां सादें लज्जारक्षणाचें कामूय ती करूंक शकनाशिल्ली. 
 बुशकोटूय तसोच. तेन्ना कंबरेक चक्क टॉवेल रेवडावन हांव न्यायालयांत गेलों. 
' आग्वादच्यान कांय जाणांक हाडिल्ले. न्यायाधिशाचे कुडींत चवकशी चल्ली. 
फाटले खेप एप्रिलांत हे कुडींत आयिल्लों तेन्नाच्या मानान आतां बरोच फरक 
पडिल्लो. टायपीस्टचें टेबल हे खेप न्यायाधिशाच्या (क्वाद्रुशाल्या) टेबला सावन 
' पयस दवरिनासतना तें ताका सामकें दसून आशिल्ले. हो टायपीस्ट दुभाश्याचेंय 
'काम करी. पयलीं हो न्यायाधिशा वांगडा उलयना ल्हव आवाजान उलयतालो. 
आतां तो आङ्डून उलयतालो. न्यायाधिशाच्या हाताक हे खेप मेय आशिल्ले 
आनी बारकायेन पळयतकच ताच्या दोनूय हाताचीं कांय बोटां ना म्हणपाचें कळटालें. 
मातशी याद केल्या उप्रांत उमगलें की हो सगळो ताका एप्रिलांत धाडिल्ल्या त्या 
बॉम्बाचो परिणाम जावन आसा. 
फकत टॉवेल रेवडावन येवपाचें कारण हांवें कोर्टाक सांगलें. पोलिसानी केल्ली 
लुच्चेगिरी सांगली. आनी आग्वादच्यान आयिल्ल्या म्हज्या वांगडी बंद्या कडल्यान 
म्हाका आयिल्ले कपडे म्हाका मेळचे असो आदेश दिवंचो अशें हावें सांगले. 
मागणी मान्य जाली आनी त्या दिसाचे रातीक कोठडेंत सिमेंटाची जमीन आनी 
हांव हांचे मदीं टॉवेळच्या कुडक्‍्या भायर आनीक किते तरी चड तेंपान येवंक 
पावलें. म्हाका नोव्हेंबर १९५५क रुग्णालयांतल्यान हे कोठडेंत हाडल्या उप्रांत 
एक न्हिंदपा पुरतो बांकडो दिल्लो. मुखार डिसेंबरांत नवो पोलीस कमांडंट जनरल 
पितु ब्राश कोठडे लागीं आयिल्लो आसतना हांवें बसुनच रावपाचो गुन्यांव केल्ल्या 
कारणान तो बांक काडून उडयलो. आतां मात म्हाका कांबळ, चादर आनी गरजे 
पुरते हेर कपडे मेळळे. सगळ्यांच्या हेत विरयत मोगाचें तें प्रतीक आशिल्ले. ऑगस्ट 
उप्रांत न्यायालयांत आनीक एक दोन खेप वचचें पडले आनी मागीर डिसेंबराच्या 
आरंबाक न्यायालयान म्हाका आरोपपत्र धाडले. मोन्तेरोन आपले कचेरेंत म्हाका 
आपोवन व्हेलो. ताका अदीं मदीं सभ्यतायेचे झटके येताले. हे खेपेय तसोच एक 
आयलो. कितले गोड उलोवप! एखाद्रया व्हड अधिकाऱयाक सोबपा सारकें. 
हरशीं तो आतां व्हडूच जाल्लो खरो! पयलीं खंयच्या तरी गचाळ कोनशाक ताचें 
काम चल5. आतां एक सुंदर स्वतंत्र कूड, निवळ टेबल, सगळें कितें ज्युस्ता 
ज्युस्त! भायल्या व्हडल्या सालांत लेगीत सगळें वेबस्तीत. हांगाच रातचे वेळार 

कैद्यांक मार फार करताले म्हणपाचें कोणाक सांगून लेगीत खरें दिसचें नाडि 
लागसारची काळखी कूड सोबीत पड्ड्यान धांपिल्ली आनी मारहाण, 
करून मारपी होच तो मोन्तेर अशी कोणाची खात्री पटप कठीण आशिल्ले. 
नीट नेटको, स्वच्छ गणभेस ताणें घाल्लो. मोवाळ उतरां आनी .हांसो 
मुखामळार पसरिल्लो. मजगतीं फेब्रुवारी १९५६त सुटके झुंजाऱ्यां वांगडा 
-लटाफटींत तो जखमी जाल्ल्याचें हांवें आयकल्लें. गुळी नेमकी खंय लागिल्ली ह्‌ 
ताणें म्हाका आयज दाखयली. उजव्या भुजा वेलो शर्ट वयर करून हें पळ्य, तुमी, 
बदमासानी म्हाका हांगा गुळी घाली' अशें म्हळें. पूण अशें म्हणटना ताणें हातान. 
खुरसाची कुरू करीत जेजूचे उपकारूय दिनवासले. खटल्याच्या निकालाची वेळ 
शेवटाक येवन पाविल्ली. मोन्तेरोन दिल्ल्या २८ वर्साचे ख्यास्तीक न्यायालयीन 
रूप मेळळ्याचो देखाव बेगीनूच उलगपाचो आशिल्लो. आरोपपत्राक तीन दिसा 
भितर जाप बरोवपाची आशिल्ली. कागद पेनाची भीक घाली आनी हांव जाप 
बरोवपाच्या उद्येगाक लागलों. 
आरोपपत्रांचो इग्लीशींत अणकार करून म्हाका सांगलो. सुरक्षा उपाय (सेक्युरिटी 
मेजर्स) म्हळ्यार किते हें ताणीं म्हाका विस्कटावन सांगलें. समजा, “तुका २८ 
बर्सांची ख्यास्त जाली आनी मोझांबीकचे वो आंगोलाचे एखाद्रे बंदखणींत धाडलो 
जाल्यार थंय ती पुराय ख्यास्त भोगल्या उप्रांत सुरक्षा कायद्या प्रमाण आनीकूय 
चेपून दवरतले, पूण कदाचीत ह्या कायद्याचो वापर करपाक येवचोना आनी अशें 
जायत जाल्यार पुर्तुगेज सरकार तुका एक तर आफ्रिकेंतल्यान भायले भायर मुंबय 
धाडटले वो सुर्वेक हांगा गोंयांत आमचेकडेन हाडून मागीर आमी तुका मुंबय वो 
शीमेभायर खंयीय सोडून दितले.' 

२४. न्यायाचें नाटक 


पुर्तुगेज राज्यसत्तेन दाखल केल्ले आरोपपत्र बरेंच १२-१३ पुराय आकाराच्या 


पानांचे आशिल्ले. कैद्यान खासा वकील दिलोना तर न्यायालयान ताचे पासत 
नेमिल्ल्या वकिलाचें नांव पयल्या पानार आशिल्ले. कैद्याक स्वताची वकिली 
'करपाचो अधिकार पुर्तुगेज न्यायालयांत नासता. हांव खासगी वकील दिवपाचों 
नाशिल्लों. सरकारान नेमिल्लो वकिलूय म्हाका नाका आशिल्लो. जाका लौकीक 
नदरेन “वकिली, म्हणटात ती म्हाका करपाचें कारण नाशिल्लें. हांव खरें सांगपाचों 
आशिल्ल्यान 'वकील' आनी वकिलीची, म्हाका गरज नाशिल्ली. भोगसणें 
मागपाचेय हांवें थारावंक नाशिल्लें. तशे करपाचें आशिल्लें जाल्यार नाटकी भाशेंत 
निवेदन करपा खातीर कोणाची तरी गरज भासपाची . 

आरोपपत्राक ब्यात्तर वरां भितर जाप दिवपाचो अधिकार न्यायालय कैद्याक 
एका कलमान दितालें तर दुसर्‍या, मुखावेल्या, कलमान तो काडून घेतालें. 
' न्यायालयाच्या वो सरकारचे प्रतिश्ठेक लुकसाण जायत, जावं येता अश्यो जापो 
आसूंक फावना असो दंडक आशिल्लो. साम्राज्यवाद्यांचें हस्तक आशिल्ल्या 
ह्या न्यायालयांत तशें म्हणपाचें स्वातंत्र्य मात कैद्याक जाप बरयतना नाशिल्लें. 

आरोपत्रात दादरा-नगर हवेली, गाळेली मुखाबेली पुर्तुगेज पोलीसचौकी , 
कळंगूट पोलीसचौकी, रावण पोलीसचौकी हांचेवेल्या हल्ल्यांचो वो म्हापश्या 
गोविद सुबशेफची हत्त्या करपाचो प्रयत्न केल्लो तांचो उल्लेखूय नाशिल्लो. वयल्या 
पोलिसचौक्यावेल्या हल्ल्यांत हावें वांटो हांवे घेतिल्ल्याचें तांका सांगले ना. कित्याक 
तर मागीर हें सगळें कशें केले, मजत करपी थळावे लोक कोण आशिल्ले आदी 

प्रश्‍न उपस्थित जावपाचे. ते बाबतींतूय वेळ मारून व्हरू येतालो, पूण म 
हें लफडें गळ्याक अडकवन घेवंचें असो विचार करून तांचो उल्लेख 
आपणायल्ल्या कामाचो ताका लागून काडयेचोय फायदो जावपाचो 
पोलिसांकडेनूय ते विशीं कांयच पुरावो नाशिल्लो. ऑगस्टांत अटक 
पयकी कोणांकूच हे विशींची कल्पना नाशिल्ली. ताका लागून सद्यातरी 
हें कळपाचो मार्ग नाशिल्लो. तेन्ना ते विशींचें आपणे जावन उलोवन 
लक्ष ओडून घेवपांत अर्थ नाशिल्लो. 

गोंय, दमण आनी दीव पुर्तुगाला पासून तोडून भारतीय संघराज्यांत विली 
करपाचो प्रयत्न करप हो पयलो आरोप आशिल्लो. लोकांक भड़कावप, कायद 
आनी सुवेवस्ता इबाडप आदी गजाल केल्ल्याचें मुखार म्हणिल्लें. हो आरोप म्हा 
पुरायेन मान्य आशिल्लो. तशें हांवें बरयलेंय. “भारतांत गोंय परतून विलीन करप 
अशें बरोवन 'परतून' हें उतर हांवें पुराय अधोरेखीत केलें. 

बाणस्तारीच्या पोलिसचौकेवेल्या हल्ल्याचे वर्णन जशें हांवें सांगिल्लें तशे 
केल्लें. फकत उद्दिश्टांत शस्त्रां हातासपाच्या उद्देश्या वांगडा पोलिसांक जिवे मार 
असोय आनीक एक उद्देश्य आशिल्लो अशें म्हणिल्लें. दरेक पोलिसचौकेवेल्य 
हल्ल्याविशीं हीच अदीकतराची म्हायती जोडिल्ली. अर्थात हावें तें मान्य के 
ना. खंयचेच चौकेर कोणाकूच मारपाच्या हेतान आमी वचूंक नाशिल्ले. पोलिसां 
शरण येवपाची संद दिल्ली. जाचो जाणीं शाणेपणान उपेग केल्लो ते जिवे उरिल्ले 
बाणस्तारच्या हल्ल्यांत जो शिपाय गंभीरतायेन जखमी जाल्लो ताचेर गुळय 
घालपाचो निर्णय ते वेळार नाईलाजान घेतिल्लो. ताचो प्रतिकार बंद पडचो इतलो। 
उद्देश्य ताचेफाटीं आशिल्लो. बेतीच्या चौकेवेलो हल्लो कांय थंयच्य 
हेडकॉन्स्टेबलाक मारपा पासत जावंक नाशिल्लो. तो मेल्लो तो ताच्या प्रतिका 
करपाच्या हट्टीपणाक लागून. ते पोलिसचौकेर जेन्ना हल्लो जालो तेन्ना चौकेच्य 
बल्कावांत सगळे शिपाय गजाली मारीत बशिल्ले. म्हजेकडेन स्टेनगन आशिल्ली 
त्या सगळ्यांक मारपाचें खिणाचें काम आशिल्ले. पूण हांवें तशे केलें ना. अर्थाः 
'संत म्हणोवन घेवपाचो पुळको आमकां आशिल्लो म्हण हें धोरण आम 
आपणायल्लें अशें न्हय. पोलिसखात्यांतले जायते जाण फक्त नोकरी म्हण पोलिसां' 
काम करताले. स्वतंत्रतायेचे चळवळींत तातुंतले कितले तरी अनुकूल आसतात 

{बर आशिल्ल्यान तशेंच “शरणागती पत्करल्यार मारीनांत, तेन्ना शरण वचुया' 
'ऐ भावना तांचे भितर वाडोबपा पासत तांका मारप ना हेंच कार्या नदरेन योग्य 
बाशिल्ले. 
किस्तुदवेल्या हल्ल्यांत मात ताका जिवो मारपाचो उद्देश्य आशिल्लो हैं हांवें 
गन्य केले. पयलीं सावनूच हवें म्हणिल्लें. हांगा परतून सांगले इतलेंच. पूण ह्या 
[संगार लेगीत किस्तुदान आमकां हातांत बंदुको जोकून आशिल्ले पळयतांच दार 
[रतून लावन घेवपाचो प्रयत्न करूंक नाशिल्लो, चोडणेच्या रेजिदोराप्रमाण तो 
गण आयिल्लो, केल्ल्या वायट कर्तुबां बाबत ताणें माफी मागिल्ली तर ताचो 
जीव वाचतलो आशिल्लो अशें हांवें जापेंत बरयले. चोड़णेच्या रेजिदोरावेलो हल्लो 
हो ताका मारपाच्या हेतान करूंक नाशिल्लो. ताणें केल्ली क्षमा याचना, ताच्या 
घरच्यांनी ताच्या फुडाराच्या बर्‍या वर्तणुकेची दिल्ली हमी ह्या ऐनवेळार उद॒भवल्ल्या 
घडणुकांनी ताका मारपाचो विचार आमी बदलिल्लो. किस्तुदी बाबतींतूय तशेंच 
जावपाचें. फोंड्यां गांवांभायर रावपी कांय लश्करी अधिकाऱ्यांच्या घरार धाड 
घालून तांकां मारपाचो प्रयत्न एका फाटोफाट दोन खेप आमी (हांव, बाळकृष्ण 
भोसले, माधव कोरडे, प्रमोद कोरडे बी) मे १९५५त केल्लो, पूण तो फळादीक 
जालो ना. हाचो उल्लेख आरोप पत्रांत करून आनीक एका मनीसवधाचो आळ 
आमचेर घाल्लो. हांबें तो अर्थातूच मान्य केलो. शिरगांवचे खणीवेल्या 
हल्ल्यांतल्यान परतून येतना वाटेंत मेळिल्ले जिपीर ती पोलिसांची जीप समजून 
आमी गोळीबार केल्लो. हें त्या पिशें पांगुरपी न्यायालयाक परतून एक खेप स्पश्ट 
करचें पडले. 
पुर्तुगेज सत्ता धांवडावन घालपाखातीर शस्त्रा बगर दुसरो खयचोय मार्ग उपलब्ध 
आसप शक्य नाशिल्ले आनी देखून ताचो उपेग करप हें सामकें योग्य आशिल्ले हैं 
स्पश्ट करून, तशेंच आरोपपत्रात उल्लेख केल्ल्या सगळ्या करण्यांत म्हजी 
जापसालदारकी हेर वांगड्यांपरस चड आशिल्ल्यान ते पासत दिवपांत येवपी बर्‍या 
वायट फळाचो, अदिकादीक वांटो म्हजे पासत राखून दवरचो अशी 'विनवणी' 
करून आरोपपत्राक बरयल्ली पांच स पानी जाप सोंपयली. ही जाप बरयतना तीनचार 
खेप मोन्तेरोचो मनीस, बरोवन जालें? बेगीन बरय...' अशें म्हणत सतवंक 
आयिल्लो. 'सायब' खंयतरी भायर वचपाचो आशिल्लो खंय! पूण ताच्या भायर 

वचपा न वचपाकडेन म्हज्या न्यायालयाक लेखून बरोवपाचे जापेकडेन कितें सं 
आशिल्लो? सायबाक खंय हांव बर्‍्यतालों ती जाप वाचपाची आशिल्ली. 
पोलीस सांगतात तें खरें काय आरोपी सांगता तें खरें हें थारावपा पासत न्याय 
आसतना आरोपीच्या बचावाच्यो हालचाली आदीं पोलिसांक कळटाल्यो. 
जाप पोलिसांमार्फत न्यायालयाक धाडटाले. सामकें पुर्तुगेज कायदूयाक जुमानत 
कोण? म्हज्या बचावांत लिपोवपा सारके कांयच नाशिल्लें ही गजाल वेगळी. | 

९ वो १० डिसेंबर १९५६त म्हजे कुडींत दासूचो बापूय गणपतराव 
माधव कोरडेचो व्हडलो भाव, शंभू पालकाराचो बापूय, कालापूरचो आमकां फुकट 
कपडे शिवून दिवन कार्यांत वांटेकार जावपाचें समादान-घेवपी सगूण दर्जी 
वळवयचे दत्ताराम नांवाचे आतांचे व्हडले वेपारी आदींक आग्वादच्यान हाडिल्ले 
दुसरे कुडींत गणपतराव सावयकार, गुंडलो पालकार बी सात आठ जाणांक हाडिल्ले 
पूण उप्रांत तांका परतून दुसरेकडेन व्हेले. म्हाका पयलीं दिसलें की, आता 
खटल्याचीय तारीख लागीं आयल्या आसतली म्हण म्हजेकडेन संबंदीत आशिल्ल्या 
सगळ्यांक हांगा हाडल्यात आसतले. पूण मागीर कळ्ळे की, आमी सगळ्यानी 
दिलले जबानीक लागून न्यायालयान मुळावे चवकशेंत पोलिसांनी धरिल्ल्या साठ- 
सत्तर जाणां पयकी चाळीस-पन्नास जाणांक पुरायेन निर्दोश थारायल्ले. भयंकर 
मारपेट केल्या उप्रातूय तांचे आड पोलीस काडयेचोय पुरावो दिवंक शकू नाशिल्ले. 
आपूण प्रचंड कामगिरी करतात, मोन्तेरो आनी ताचे अधिकारी अतिशय जागरूक 
आसात, भुमीगत चळवळीची पाळांमुळां खणून काडूंक आपूण यशस्वी जाल्ले 
आसात अशी बड़ाय मारूक येवची म्हूण मेळटा ताका धरपांत येताले हाचें हैं एक 
बऱ्यापयकी उदारण आशिल्ले. न्यायालयान कसलोच पुरावो नाशिल्ल्या त्या 
चाळीस-पन्नास जाणांक सोडपाचो आदेश दिलो, पूण पोलिसानी तो आपणायलो 
ना. दासूचो भाव लक्ष्मीकांत चाफाडकार, विद्याधर शिलकार, फोंडेचे श्री. बर्वे 
तशेंच आनीक एक अश्या चवगांक सप्टेंबर २७-२८ च्या सुमाराक सोडून दिलले. 
हेरांक मात, “पोलिसांनी आपल्या ताब्यांत आतां तुमकां घेतल्यात' अशें आग्वादचे 
बंदखणींतल्या अधिकाऱ्यांक ताणीं सांगलें आनी हांगा पणजे पोलिसठाण्यार धाडून 
दिले. | 

दिनांक ११ वो १२ डिसेंबर १९५६क म्हळ्यार आग्वादच्यान हे सगळेजण 
शेजराक आयल्या उप्रांत दोन तीन दिसांनी रातच्या आठ-णवच्या सुमाराक 

प्रकस्मात म्हजे कुडीचें दार व्हडाव्हडान वाजोवपाचो आनी फाटलेवटेनच्यान 
उठ' अश्या आदेशाचो उर्मट आवाज आयकूंक आयलो. निकतोच दोळो 
छागतालो आनी तितल्यांत हाणीं म्हाका उठयिल्लें. दोगजाण सामके बंदुको जोखून 
उबे आशिल्ले. तांचो हेड कॉन्स्टेबल हातांत पिस्तोल घेवन आशिल्लो. तातूंत 
पोन्तेरे आशिल्लो आनी तो पोलीस कमांडर जनरल पिंतु ब्राशय आशिल्लो. येन्नादर 
कुडीचें दार उकतेंय केल्लें. बेडयो घाल्यो. चल म्हणपाचो दुसरो आदेश आयलो 
आनी हांव चलपाक लागलों. पिंतु ब्राश आनी मोन्तेर हे वाटाडे. चाळीस-पन्नास 
फुटांचेर आशिल्ले ते पयलींचे 'काळकोठडें चे 'सुदारून वाडयिल्ले, सुसंस्कृत' 
आवृत्तीकडेन पावले. मोन्तेरोच्या कार्यालयाचोच तो वांटो आशिल्लो. बसपाक 
कदेल दिले. बेडयो काडल्यो आनी परतून घाल्यो. आता हात फाटलेवटेन बांदिल्ले. 
कदेलाचे फाटलेवटेन तोंड करून बसयलो. मोन्तेर आनी पिंतु ब्राश खंयतरी गेल्ले 
ते परतून आयले. काळकोठडेंत व्हरचे बदला म्हाका मोन्तेरोचे कुड़ींत व्हेलो. 
'बेतींचेर हल्लो केल्या उप्रांत परत वचपाच्या वेळार तुमची येवजण किते 
आशिल्ली? ' प्रस्न विचारलो. 'येबजण? शस्त्रां घेवन जाल्या उप्रांत चौकी उध्वस्त 
करून पसार जावपाचें. आदीं सांगलांच हांवे ते. हांवे म्हळे. पूण निश्चित येवजण 
किते आशिल्ली? खंय आनी कशे पासार जावपाचे?' परतून प्रश्‍न. ह्या हल्ल्याक 
पुराय चौदा म्हयने उलगल्या उप्रांत आयज, अशे वेळार. रातच्या आठ-णव 
वरांचेर, इतले व्हड धावपळींत म्हाका हे प्रश्‍न कित्याक करतात हें म्हाका कळना 
जाले. हे काळकोठडेत येतना सशस्त्र पोलिसांनी गच्च भरिल्ल्यो जिपी म्हाका 
दिशिल्ल्यो. अधिकारी शस्त्रां हातांत घेवन हांगच्यान थंय धांवताले. तकलेत 
उजवाड पडलो. लागींच खंयतरी हल्लो जाल्लो आसूंक जाय, आनी आमकां 
हल्लेखोरांक धरपाखातीर पिशांवरी हेडून हांका तांचो मागमूस लागलोना, तेन्ना 
म्हाका प्रश्‍न विचारल्यात आसुंये! 'ना सांगना!' अशी जाप हांव दिवंक शकतालों, 
पूण ह्या बलिदानाक अर्थ नाशिल्लो. ताची तशी गरजूय नाशिल्ली. तेन्ना गोंयची 
शीम वलाडून वचपाचे' ही थारावीक जाप दिली. 'खंयचे दिकेन? हो ते फाटोफाटचो 
प्रश्‍न. आमोणे-साखळी हद्द वो आमोणे-सुर्ला-होंडा हद्द असले आमच्या मार्गा 
पयकी नाशिल्ले दोन मार्ग ह्या प्रस्नाक जाप म्हण सांगले. तशे दोगूय उमेदीन 
थयच्यान गेले. म्हाका परतून कदेलार बसयलो. खरें म्हळ्यार बेती उप्रांतची आमची 

येवजण वेगळी आशिल्ली. पोम्बुर्प्याच्या जंगलांत रिगपाचें आनी जर प्रसंग ी 


तर अस्नोडच्या मार्गान शिमेर वचपाचें आमी थारायल्लें. थोड्या वगतान ते परत 


आयले. म्हाका जिपींत बसयलो. भायर कडकड्याचें शीं पडिल्लें. म्हज्या आंगार 


फकत अर्दी चड्डी आनी बानयान इतलेंच आशिल्ले. ताणीं म्हजो एक हात | 


जिपीच्या थंड किरांव वारावांक बांदलो तेन्ना आंगार अशी कितें शिरशिरी आयली 
की, आजूय ती होलमता. म्हज्या एका वांगड्याचें प्रेत दाखोबंक म्हाका ते व्हरताले. 
म्हापश्यां थेट रूगणालयांत व्हरतकच ताणीं ' हाका वळखता?'' असो मुखावेल्या 
अचेतन देहाकडेन नोट दाखयत म्हाका प्रश्‍न केलो. “हय, हो बाळकृष्ण भोसले. ' 
हाबें जाप दिली. तशें 'बंदिदु' अशें आङ्डत मोन्तेरोन चक्क त्या मड्याच्या फटूट 
करून तोंडार फुलयलं आनी आपले नीच संस्कृतायेचें दर्शन घडयलें. त्या प्रेताचीय 
त्या बदमाशांक जणकाय भिरांत दिसताली. एका सुटके झुंजाऱ्याच्या मृतदेहाचेरूय 
हो चोर सूड घेवंक आवंडेतालो. आमी जर ही गजाल केल्ली, अशे वागिल्ले तर 
ताणें आनी ताचें पुर्तुगेज सरकार जमीन आस्मान एक करपाचे. त्या परक्यांनी 
करपाचेंच, पूण अहिंसेची उपासना करपी आमचे भोंदू अग्रणी लोक त्याय परस 
चड मोठ्यान आङ्ड्यो मारून करपाचें. आमकां कैद्यांक असहायपणान आमच्या 
सहकाऱ्याचो हो अपमान पळोवंचो पडटालो. आमचे आजून मुक्त आशिल्ले 
भुमीगत सहकारी आनी जनता ह्या हुतात्म्याच्या रगताचो बदलो आपले शक्तीप्रमाण 
घेतले अशी आमची स्त्रध्दा आशिल्ली. त्याच रूगणालयांत भायले वटेन लटाफटींत 
मेल्लो पोलीस आशिल्लो. ताच्या मड्यार फुलांची घे म्हण रास केल्ली. 

रूग्णालयांतल्यान म्हापशेच्या पोलीस ठाण्यार म्हाका व्हेलो. “मरण पाविल्लो 
गृहस्थ बाळकृष्ण भोसलेच आसा' अशी थंयच्या न्यायाधिशा सामकार म्हजी 
लेखी साक्ष घेतली. बेतीचे पोलीस चौकेर मारिल्ल्या त्या हेड कॉन्स्टेबलाचें स्मारक 
ह्या चौदा म्हयन्याच्या काळांत थंय उबें केल्ले. सरभोंबतणीं कांय फुलझाडांय 
लायिल्लीं. मुक्‍त गोंयांत मात आठ वर्सा मुक्तीक जावन लेगीत १८५२ सालांत 
ुर्तुगेजांक नाका शेवट करून उड़यल्ल्या स्वातंत्र्यवीर दिपाजी राण्यांचो वो पत्रादेवी 
लागसार १९५५त बळी पडिल्ल्या हुतात्म्याच्या स्मृती पासत “नाही चिरा नाही 
पणती' अशीच स्थिती आशिल्ली. इतलेंच न्हय तर परक्यांचीं स्मारकां आसात 
तशींच दवरात, गोंयची सोबीतकाय ताका लागून वाडटा असो प्रचार करपी दळिद्रे 
१९६९तूय तयार जाल्ले दिसताले. 

| | 
| म्हापशेच्यान पोम्बुर्प्याक वचपा आदीं, आतां सांग सगळें ना तर दाखयतां 
` तुका' अशी धमकी मोन्तेरोन म्हाका दिली. पोम्बु्प्याक ज॑य फारपेट जाल्लो थंय 
' म्हाका व्हेलो. बॅटरेच्या उजवाडांत मोन्तेर आजुनय जमनीर उदेल्ले बाळकृष्णाच्या 
` ताज्या रक्ताचे दाग पळयतालो आनी पायांनी मस्तीत पुसतालो. थंय बाळकृष्णाक 
_ हौतात्म्य आयिल्लें. हांवें बशिल्ले सुवातेवेल्यानूच - कित्याक तर बेडयेन म्हाका 
: जिपीक बांदून घाल्लो - त्या रगताचें दर्शन घेतलें. मोन्तेरोन ते दाग पुसून उडोवचे 
` आदींच ताचे ठसे म्हज्या काळजाचेर सासणाचे उदेल्ले. 
वयले पुण्यकर्म करून मोन्तेर लागसरच्या एका घरांत गेलो. खीण दोन खिणांत 
थयच्या दादल्यांच्यो बोबो आयकूंक आयल्यो. काळखांतल्या थंड वातावरणांत 
त्या किळच्यांनी चडूच भिरांकूळ रूप घेतले. सकाळीं धा मेरेन हांव थय जिपींत 
बसून आशिल्लो. जायते वरीश्ठ पोलीस अधिकारी येवन गेले. आदल्या दिसाचे 
घड़णुकेविशीं सगळे उलयताले. म्हाका आयकूक मेळिल्ले म्हायतीवेल्यान समजलें 
ते अशें की, चौकी काबीज जावंक पावूक नाशिल्ली. बाजारा भायर एका पोलिसाक 
आमच्या लोकांनी धरून ताचें पिस्तोल काडून घेतिल्ले. मुखार बाजारांत दुसऱ्या 
एका पोलिसा वांगडा चकमक जावन तो मेलो. पूण ते चकमकीत बाळकृष्णाक 
गुळी लागून तो धर्तरेर पडलो. पुर्तुगेज शिपाय बार्रात बशिल्ले. ते चौकेर पळळे 
चौकी प्रतिकाराखातीर मोर्चे बांदून सज्ज जाली. आमच्या लोकांक चौकेर हल्लो 
करपाची कल्पना कुशीक दवरची पडली. मोन्तेर आपल्या गँगासयत जंगलांत 
वचनासतना म्हाका पणजे घेवन परतलो. पावले तेन्ना साडे बारा-एक जावन गेल्लें. 
कोठडेंत बंद करतकच सुटकेचो एक दीर्घ सुस्कारो हांवें सोडलो आनी थंड किरांव 
सिमिटाचेर स्वताक लकोवन दिलो. 
दिनांक २१ डिसेंबर ५६क म्हळ्यार वयले घडणुके उप्रांत ९-१० दिसांनी 
सकाळीं म्हाका खटलो केन्ना सुरू जातलो हे विशीं न्यायायलाकडल्यान कळयलें. 
पांच दिसांनी दिनांक २६ डिसेंबराक, सकाळीं खटल्याक प्रारंभ जावपाचो 
आशिल्लो. कायद्या प्रमाण पांच लीत करताले. नाटकाक 
रोखडीच सुरवात रः 
दिनांक २६क लश्करी 
आठाकूच म्हाका थंय व्हेल 






तर Uae 


[त पावपी हांव ण आशिल्लो. सकाळीं 
हात बेडयांनी दोन हातांक जखडून 
३, 

उडयल्ले. न्यायालया भायर सैनिकांची फलटण पारो करताली. च | 
पुराय गणभेस तांच्या आंगार आशिल्लो. न्यायालया भितरूय सैनिक 
आनी ताणीं न्यायालयाक लश्करी तळाचें स्वरूप दिल्लें. लश्करी 
म्हणटकच हें सगळें सभावीकच आशिल्लें. म्हाका एके कुडींत व्हरून 
म्हजे वांगडा बेडयांनी जखडायल्ल्या त्या दोनूय शिपायांची सुटका केली. 
बाबड्यांक इतल्यांतूच बेडयांची उबगण आयिल्ली. म्हाका बेडयांची सवय 
गेल्ली. तिचे बगर म्हाका आतां सूख लागनाशिल्लें. हाकाच लागून काय 
म्हज्या एकल्याच्याच हातांत बेडयो घालून ते तांचो पारो करपाचें काम करूंक 
लागिल्ले. इतल्यांत दासू आनी शंभू येवन पावले. तांच्या फाटोफाट सोयरू दिवकार, 
लक्ष्मण हडकोणकार, शिवराम साळगांवकार बी एका फाटल्यान एक आयले. हे 
खेप म्हाका वेगळो काडलो ना. तांचे मदीं बसूंक दिलें. तांचे वांगडा उलोवंकूय 
दिलें हाचेंच म्हाका अजाप दिसलें. भोवतेक ताणीं चूक केली जायत आनी ती 
सुदारपाची बुध्दी तांका कांय खिणांतूच जातली ह्या दुबावान तांचे वांगडा जितले 
उलोवन घेवं येता तितलें उलोवन घेवंक लागलों. सुदैवान म्हजो दुबाव खरो जालोना. 
खटलो सुरू जाय मेरेन म्हळ्यार पुराय १५-२० मिनटां म्हाका तांचे पासून कुशीक 
काडलो ना. 

म्हजी जबानी पयलीं जाली. ते वेळार सगळ्या सहकाऱयांक आदले कुडींत 
बसयल्ले. सरकारान म्हाका कोण वकील दिल्लो हें म्हाका निमण्या दिसा मेरेन 
कळूंक ना. न्यायालयांत नागरी पोशाखांत क्वाद्रुश हो न्यायाधिश, श्री. श्रीधर तांबा 
वकील आनी श्री. कैसरे वकील अशे तिगूच आशिल्ले. अर्थांत स्वता हांव आनी 
खटलो आयकूंक येवंक दिलले १०-१२ लोक हांची तातूंत भर आशिल्ली. हांगाय 
म्हज्या हातांक बेडयो आशिल्ल्यो. हांवें आरोपपत्रांत दिलले जापेंत जें सांगिल्ले 
ताचीच उजळणी हांगाय केली. ते दिसा दनपरां साडेतीन चारांक म्हजी जबानी 
सोंपली. ह्या उप्रांत दासूचें नांव घेतलें. ताणेंय सगळे आरोप अभिमानान मान्य 
केले. 'बाणस्तारी त्या पोलिसाक तुवें गुळी घाली. तुका जर गुळी घाली जाल्यार 
तुका बरें दिसतलें?' असो प्रस्न क्वाद्रुशान दासूक केलो. 'गुळी घालपाची आसल्यार 
खुशाल घालूंक शकतात. पूण तें न्याय्य निश्‍चितूच थारचेना.' अशी चोख जाप 
दासून त्या प्रस्नाक दिली. साडे-चारशीं वर्सा गुलामगिरी लादून परतून आमकां 

पारपाचो अधिकार जाय आशिल्लो ह्या चोरांक! लागीं लागीं दोन वरां ताची 
' जबानी चालू आशिल्ली. 'उडय मारून खुशाल मारून उडय.' हें वाक्य दासूच्या 
' नोंडांतल्यान चार पांच खेपो तरी भायर आयें. त्या उप्रांत साडे स सातांक शंभूची 
पाळी आयली. हांवें आनी दासून केल्ल्या कर्माचो कसलोच पश्चताप उक्तावंक 
' पाशिल्लो. शंभू तरी तो उक्तायतलो हे आशेन ताका क्वाद्रुशान प्रश्‍न केलो, “ह्य 
' ज्यो चोरयो, खून बी तुमी केल्यात ते. विशीं तुका वायट दिसना? “ना. आमी 
आमची घरां भरूक हें करूंक ना...' अशी जाप शंभून सटूट करून दिली. सगळ्याक 
शांतताय आशिल्ल्या वातावरणांत जायत्या जाणांक अनपेक्षीत आशिल्ली ही 
जाप नेटान शंभूच्या तोंडांतल्यान भायर पडटांच क्वाद्रुशान कपलार हात मारून 
घेतलो. श्री. तांबा आनी श्री. कैसरे शंभूकडेन कवतुकान पळोवंक लागले. शंभूची 
जबानी जावन न्यायालयाचे काम दुसरे दीस सकाळ मेरेन बंद जाले. न्यायालयांतल्यान 
' वतना श्री. तांबा हाणीं म्हजे लागीं येवन म्हजे भलायकेविशीं आपलेपणान वास्तपूस 
केली. 

२७ तारखेक सकाळीं माधव कोरडेचे जबानी उप्रांत लक्ष्मण हड़कोणकाराची 
पाळी आयली. लक्ष्मणान पाळीचे खणीवेल्या हल्ल्या वेळार मोटार चलोवपाचें 
काम केल्लें. खंयचेय पोलिसचौकेवेल्या हल्ल्यांत वो खंयचेय 'हत्त्येत' ताणें वांटो 
घेवंक नाशिल्लो. खरें म्हळ्यार ताचेर क्वाद्रुश सायबाचो उणो राग आसूंक जाय 
आशिल्लो. पूण अशें जाल्लें जाल्यार त्या न्यायालयाचें खाशेलेंपण तें किते उरपाचें ? 
ऑगस्टांत न्यायालय करताले ते मुळावे चबकशेत खंयच्या तरी एका शुल्लक 
उतरावेल्यान क्वाद्रुश सायब लक्ष्मणाचेर गरम जालो आनी त्या उप्रांत जेन्ना जेन्ना 
लक्ष्मण ताचे सामकार उबो रावपाचो प्रसंग येई तेन्ना तेन्ना तो ताचेर गुरगुरतालो . 
जी टॅक्सी आमी खणीवेल्या हल्ल्याच्या कामा पासत उपेगांत हाडली तिज्या 
ड्ायवराचे कितें हाल जाले आसतले ताचें रोमांचकारी चित्र सामकें भारदस्त 
पुर्तुगेजींत क्वाद्रुशान चितारलें. लक्ष्मणाक वो हेरांक तें समजुपाचें नाशिल्ले. देखून 
ताचें कोंकणींत गांवठी पध्दतीन आनी आळसावल्ल्या सुरांत दुभाशान भाशांतर 
केलें. पोलिसांनी त्या निरपराधी ड्ायवराक बेदम बडोवन काडिल्लो ते विशीं मात 
एक उतरूय क्वाद्रुशान काडूंक ना. ह्या असल्या ढोंगीपणाक लागून ताची किळस 
आयिल्ल्यान काय कितें लक्ष्मण ताका जाप दिवपाचे भानगडींत पडलो ना. ताचे 

कडेन दोळे मोठे करून फकत पळयत रावलो. ताच्या प्रश्‍नांक रास्त म्हण 
इतलेंच करप ताणें पसंत केलें. 
शिवरामान कडक उतरांनी सगळ्या प्रश्‍नांच्यो जापो दिल्यो. आमी कालापु 
ताच्या घरा गेल्ले आसतना आमी आझाद गोमंतक दलाचे आशिल्ले हें तुमकां 
खबर आसतलेंच. आपूण दलाचोच आशिल्लो, गोंय सुटके झुंजांत वांटो 
आपली खर इत्सा आशिल्ली अशें सांगून 'आपणाक वायट जर कित्याचें दिसता 
तर इत्सा आसुनय आपूण अदीक कांयच करूक शकलो ना हाची' अशें ताणें 
तड़फदारपणान सांगले. 

२८ तारखेक सकाळीं धा मेरेन सगळ्यांच्यो जबान्यो सोंपल्यो. एकंदर तीस 
जाणांचेर खटलो भरिल्लो. पंदरा दिसा आदींच संवसाराक अंतरिल्ल्या 
बाळकृष्णचोय तातूंत आस्पाव आशिल्लो. हाजीर आशिल्ल्या पयकीं हांव, दासू, | 
शंभू, माधव कोरडे, लक्ष्मण आनी शिवराम हाणी बचावाचो प्रयत्न करूक 
नाशिल्लो. सोळा जाणांच्यो जबान्यो. तांतल्या कांय जाणांनी बचावापासत डजनानी | 
साक्षीदारांच्यो साक्षी, तांची तपासणी उलटतपासणी आदी गजाली अवघ्या तीन 
दिसांत कश्यो आटापल्यो हाचें जायते जाणांक अजाप दिंसप साहजिकच आसा. 
पूण आरोपीच्यो वो साक्षीदारांच्यो जबान्यो हांगा केन्नाच बरोवन घेनांत. सगळो 
तोंडी कारभार. इतलेंच न्हय तर साक्षीदार कितें सांगतात हाचेकडेनूय न्यायालयाचें 
शितीद नासता. एखाद्रो प्रश्‍न आरोपीचो वकील अशीलाक वो सरकारी साक्षीदाराक 
विचारूक लागलो जाल्यार, “हाका म्हत्व ना, हो प्रश्‍न दुय्यम आसा, निरर्थक 
आसा. अशें म्हणून न्यायालय वकिलाचें तोंड बेधडक बंद करून उड़यी. सगळें 
किते नाटक आसतालें. श्री. ना. ग. गोरे हांचेर जेन्ना खटलो घालो तेन्नाय अशेंच 
नाटक जालें. खटल्याची ती पध्दत पळोवन ना. ग. गोरे हांच्या वकिलान ते वेळार 
कोर्ट सोडलें. तकि 

२८ तारखेक पब्लीक प्रॉसिक्यूट्राचे आनी वकिलांची भाशणां जालीं. श्री. तांबा 
हे कालापूरचे सोयरू दिवकार, ढवळीचे बोरकार आनी अस्नोडचे श्री. बझे हांचे 
वकील आशिल्ले. उरिल्ल्या आमकां सगळ्यांक लेफ्टनंटचो काय कॅप्टनचो हुद्दो 
आशिल्ल्या वकिलाचे सुवादीन न्यायालयान सुपूर्द केल्ले. म्हजो बचाव' कशे तरेन 
तो करतलो हे विशीं म्हाका उत्सुकताय आशिल्ली. 'रानडेन पोलिसेंत किते वो 

' त्यायालयांत किते, फकत खरें तेंच सांगलां. खऱया भायर हेर कांयच सांगूंक ना. 
तेन्ना हाचो विचार न्यायालयान करचो' ताणें म्हळें. म्हज्या 'बचावा' पासत हीं जीं 
तीन वाक्यां उच्चारिल्लीं तीं फाबोशीं आशिल्लीं. खरें म्हळ्यार ताचीय गरज 
' नाशिल्ली. तें खरेंय नाशिल्लें. दुस्मानाक सगळें कितें खरें सांगपाक हांव घोळयो 
'नाशिल्लों तरीय जें सांगिल्ले तें खरें आशिल्ले. 
बकिलांचीं भाशणां जाल्या उप्रांत परतून एक खेप आमच्या बचावा पासत 
` आमकां कितें सांगपाचें आसा काय म्हण विचारलें. हांवें आनी भोवतेक सगळ्यांनी 
' 'जा' म्हण त्या नाटकांतल्यान आमची सोडवणूक करून घेतली. न्यायालय 
ख्यास्तीचेर भासाभास करूक आपले कुडींत गेलें. लागशिल्ले कुडींत आमकां 
सगळ््यांक बसयले. म्हज्या सहकाऱ्या वांगडा सुखसंवाद करपाची संद आयच्या 
उप्रांत परत आमी सगळे सुटमेरेन मेळपाची नाशिल्ली. सांजवेळचीं सात साडे सात 
जाल्यांत आसतलीं. श्री. तांबा हे आपले वकिलाचे भुमिकेचो गैरफायदो घेवन 
` आमचे वांगडा गजाली मारूंक आयले. तांचे वांगडा कैसरे वकिलूय आयले. 
ताणीं म्हाका नमस्कार करून, तुमचें नांव म्हज्या काळजात कोरांतून रावलां.' 
अशें म्हणपाचें मोगाळ धाडस केलें. आमचेर पारो करपी सगळे पुर्तुगेज आशिल्ले 
आनी तांका मराठीचे एक उतरूय समजनाशिल्ले. पूण अशें आसतनाय कैसऱ्यांची 
वयली कृती एक धाडसूच आशिल्ले. नमस्कार आदरार्थी आसता हें पुर्तुगेज 
पोलिसांकूय निश्चितपणान समजतालें आनी मराठींत ताणीं कितें म्हणलें हें थंय 
बशिल्ल्या सगळ्यांनी आयकल्लें. तांचे पयकी कोणय चाडी करून तांकां बंदखणींत 
उडोवंक शकताले. म्हाका तांचे ते उद्गार आयकून अजाप दिसले. “आमी चोर्यो, 
खून करपी शस्त्रधारी' नमस्कार करपाचे योग्यतायेचे अशें कांयजाणांक तरी 
दिसतालें. हैं पळोवन समादान भोगलें. श्री. तांबानी कोठडेविशीं अगत्यान वास्तपूस 
केली. पुर्तुगेज शिकपा पासत हावे तांचेकडेन पुस्तकां मागलीं. 'आतांच तुमी तीं 
न्यायालया मार्फत दियात म्हणजें तीं म्हाका मेळपाची शक्यताय आसा.” अशें 
तांका सांगले. आयज ख्यास्त जातकच खंयच्याय खिणाक म्हाका आफ्रिकेंतले 
एखाद्रे बंदखणींत धाडटले आनी थंय पुर्तुगेजीबगर चलपाचें ना हो विचार म्हजे 
तकलेंत घुंवतालो. ताणीं रोखडेंच “हय' म्हळें. 

जेवण कोर्टातूच आयलें. म्हज्या हातांतल्यो बेडयो काडून | 
पांय स्टुलाक जखडले. जेवणाचो समाचार घेवंक हात मेकळे आशिल्ले. स 
वांगडा जेवण करपाचो योग पंदरा सोळा म्हयन्यांनी आयज आयिल्लो आनी 
विजेच्या लख्ख उजवाडांत. मुखार खूब वर्सा चड करून मुखार तो योग 
नासलो. कितें खाल्लें तें याद जायना. पूण तो दीस याद जाता. फकाणां 
करीत जेविल्ल्याचें याद जाता. आनी आमी मर्जेत हांसत खेळत जेवतात. 
जायना जावन आमकां स्टेनगन दाखोवन आमकां वोग्गी बसयल्ल्याचेंय याद जाता 
रागान आमचे दांत खीणभर करकरले. जेवण जातकच पांयांतल्यो बेडयो काडल्यो. 
पांय मुक्‍त जाले पूण तांच्या मुक्ततायेची जाणविकाय जावचे आदींच हात 
बांदिल्ल्याचें लक्षांत आयले. 

जेवण जावचे आदीं, जेवता आसतना, जेवण जाल्या उप्रांत कितलेतरी लश्करी 
अधिकारी येवन आमकां पळोवन वताले. तांची फामील म्हळ्यार बायल भुरगीँ 
येतालीं. पांच धा मिणटां उबीं रावतालीं. म्हजेकडेन पळयत आपले मदी पुर्तुगेजींत 
उलयतालीं. 'रानडे' हें उतर तितले म्हाका कळटालें. एखाद्रो अधिकारी म्हजेलागीं 
इंग्लेजींतल्यान उलयतालो आनी इंग्लेज न येवपी आपल्या कुटुंबाक आपणाकूय 
इग्लेज येता म्हणपाची पॉज मारतालो. श्री. तांबा वकील जेवणा वेळार आमची 
रजा घेवन गेल्लो तो परतो दोन अडेच वरांनी आयलो. हें सगळें कितें चल्लां? 
म्हजेविशीं हे अधिकारी आनी तांची फामील कितें म्हणटा?” ह्या म्हज्या प्रस्ताक 
तांबा हासूंक लागलो. “रानडे हो कोण तरी आडदांड धिप्पाड राकेस आसतलो' 
अशें येवजून ताका पळोवंक हीं सगळी येतालीं पुणून तो हेरांवरींच किरकोळ, 
सामान्य आंगलोटीचो आसा तें पळोवन निराश जावन परतीं वतालीं. इतिहासाचो 
प्रवाह बदलपाचें भगिरथ कार्य, असामान्य कार्य सामान्य मनीसूच करता हें कळप 
तांचे बौध्दीक आकलन शक्तीचे कुवती भायली गजाल आशिल्ली. 

विचार विनिमय करून खटल्याचे निकालपत्र, दिल्ली ख्यास्त , खंयच्या कलमा 
खाल ती दिल्या आदी सगळें न्यायालयाक स्वताच्या हस्ताक्षरान बरोवंचें पडटा 
आनी ताका लागून सात-आठ वरां तरी लागतलीं अशें श्री. तांबान न्यायालय 
उलगतना आमका सागिल्लें. आनी आतां वेळ जाल्लो. रातीचीं बारा जाल्लीं. 
२८ तारीख सोंपली. २९ तारखेंत आमी पावल घाले. सहकार्‍्यां वांगडा गजाली 

' एरपाची संद हे मुखार दीर्घकाळ मेळपाची ना देखून घडयाळीन आपले हात थांबोवन 
' जळाक आडावंचो अशें एके वटेन दिसतालें जाल्यार हें सगळें एकदाचें आटापचें, 
'ऐे झूंज एकदां सुरू जावंदी अशे दुसरे वटेन दिसतालें. आमच्या संभाशणाचेरूय 

आतां मातशें नियंत्रण घाल्लें. आमचे मदले कांयजाण इत्सा नासतनाय झेमेवपाक 

'ज्रगिल्ले. आमच्या सगळ्यांचेर न्हिदेचो थोडो काय जायना असर जावंक 
'ठगिल्लो. 'फाल्यां मुक्त गोंयांत मोन्तेरो मेळत जाल्यार ताका मारचे परस जिवो 

'वरचो. ताची ताकाच लज दिसतली. जगचे परस मेल्यार बरें अशें ताका दिसतलें' 
असले व्हड विचार म्हाका दिसता लक्ष्मणानूच कांय खिणां आदीं थय गजालींच्या 
पारार उक्तायल्ले. “थोर', ' अशस्त्राचारी', “अनअत्त्याचारी', सात्वीक' जनांच्या 
प॒दीं रावून तोय संत जावपाकडेन पाविल्लो म्हणपाचें! आतां हेरांकडेन उलोवंक 
पेळनाशिल्ल्या कारणान स्वताकडेनूच उलोवपाक हांव दंग जालों. भायल्या हॉलांत 
पो वच चालूच आशिल्ली. इतल्यांत दार उक्तें करून श्री. तांबा वकील हेरांसयत 
कुडींत भितर आयलो आनी तांच्या येवपान सगळेकडेन उमेदीचें वातावरण 
पातळ्ळें. म्हजे तंद्रेंतल्यान हांव जागो जालों. रातचीं दोन अडेज वरां जाल्लीं. 
बेलिफान म्हज्या नांवाचो व्हडल्यान आवाज दिल्लो. नाटकाच्या तिसर्‍या अकाचो 
पङ्डो पडपाचो वेळ आयलो अशें मनांत पुटपुटत न्यायालयाच्या सभाघरांत आमी 
भितर सरले. शिरस्त्राणांसयत सैनिकांची एक पलटण एके रांकेंत हातांतल्यो बंदुको 
ताणून उबी आशिल्ली. कसली तयारी आशिल्ली समजना. सगळी हाजीर 
आशिल्ली मंडळी, वकील, प्रॉसिक्युटर, लश्करी अधिकारी, “सिनेमा पळोवंक 
' उत्सुकतायेन आयिल्लीं तांचीं कुटुंबा, पट्टेबाले बी सगळे लोक उबे आशिल्ले. ' 
म्हज्या फाटोफाट हेरांकूय रोखडेच हाडले. न्यायमूर्ती आपले कुडींतल्यान भायर 
आयलो. निकालाचे वाचन क्वाद्रुश सायबान सुरू केलें. प्रस्तावनेचो वांटो सोंपतांच 

'प्रेजेन्ट आर्मस चो हुकूम सैनिकांचे पलटणीक मेळ्ळो. क्वाद्रुशाखेरीत जे दोग 

न्यायाधीश आशिल्ले (एकलो त्रिब्युनालाचो अध्यक्ष आनी दुसरो त्रिब्युनालाचो 
सदस्य) ताणीं आपल्यो तलवारी काडून नेटान मुखार ताणून धरल्यो. म्हजें नांव 
तशेंच हेरांचीं नांवा इतलेंच कितें तें त्या ख्यास्तीच्या लांबच्या लांब वाचनांत म्हाका 
समजले. सैनिकानी बंदुको सकयल घेतल्यो आनी त्या शश्‍्वेतवस्त्रधारी दोगानी 
आपल्यो तलवारीय म्यान केल्यो. दुभाशान ख्यास्तीचो अणकार केलो तेन्ना 
आमकां बहाल केल्लीं भुषणां कळ्ळीं. 

म्हाका २४ वर्सा बंदखण अदीक दोन वर्सा, दिसाक ५० च 
सोळा सतरा रुपया दंड आयकयले. हांव आकांतवादी आशिल्ल्याचें उ 
केलें. सुरक्षा कायदोय म्हाका लायलो. म्हणजे पुराय ख्यास्त भोगल्या 
“शांतताय आनी सुरक्षताय' हांच्या नांवाखाल म्हाका बंदखणींत चेपून 
अधिकार पोलिसांक दिलो. 

फरारी आशिल्ल्या इकरा जाणांक २४ वर्सा बंदखण आनी दिसाक २५ 
इस्कुदप्रमाण दंड म्हण आनीक दोन वर्सा ख्यास्त. तांकाय आकांतवादी म्हूण 
घोशीत केले आनी तांचे नागरिकत्वाचे हक्क २० वर्सा स्थगीत केले. 

जुझे आंतोनियो आंद्राद, (लक्ष्मणाचें क्रिस्तांव नांव) हाका २३ पा [दखण 
आनी दिसाक २० इस्कुदां प्रमाण आनीक दोन वर्सा ख्यास्त फर्मायली. आकां 
म्हूण नागरिकत्वाचे हक्क २० वर्सा स्थगीत केले. दासू (रामदास चाफाडकार), 
माधव कोरडे, पुंडलीक नायक (दोंगरीचो) बाणस्तारीच्या हल्ल्यांत वांटो घेतिल्ळे 
फरारी. दत्ताराम कुश्टा नागवेंकार (शिवोली फरारी) हांकां २२ वर्सा बंदखण आनी 
दिसाक २५ इस्कुद प्रमाण दोन वर्सा दंड, आकांतवादी म्हण उद्घोशीत. 
नागरिकत्वाचे हक्क २० वर्सा मेरेन स्थगीत. 

शंभूक (शंभू पालकाराक) २१ वर्सा बंदखण, दिसाक २० इस्कुद प्रमाण दोन 
वर्सा दंड, आकांतवादी म्हूण उद्घोशीत. नागरिकत्वाचे हक्क २० वर्सा स्थगीत. 

शिवराम सुभा साळगांवकाराक ८ वर्सा बंदखण. नागरिकत्वाचे हक्‍क १५ 
वर्सा स्थगीत. 

सीताराम गंगाराम कुबलाक (पोम्मुर्प्यां चोडणाच्या रेजिदोराच्या हल्ल्यांत वांटो 
घेतिल्लो) दोन वर्सा बंदखण, नागरिकत्वाचे हक्क १५ वर्सा स्थगीत. 

विठ्ठल व्यंकटेश नागवेंकार (अस्नोडा, थंयचे पोलीस चौकेर हल्ल्यांत आमकां 
मजत करपी) १८ म्हयने बंदखण, नागरिकत्वाचे हक्क १२ वर्सा स्थगीत: 

अनंत सखाराम अभिषेकी (धुपें, सावय. आझाद गोमंतक दलाचीं कांय पत्रकां 
ताचे लागीं सांपडिल्लीं) १ वर्स बंदखण आनी ५ वर्सा नागरिकत्व स्थगीत. 

सोयरू नायक दिवकार (कालापूर) गोपाळराव कोरगांवकार (कालापूर), हरी 
पांडुरंग बोरकार (ढवळी, कवळे) आत्माराम नायक (जांबूळ, सावय-म्हूण 
जाबुळकार नावान आमकां परिचित), दामोदर भट वझे (अस्नोडें पोस्टांत नोकर 

` प्रानी जाका आमी पोलिसांपयकीं समजून वाटेंत हडकून चौकेंत दामून दवरिल्लो) 
त्ता फोंडू चोडणकार (अस्नोडा) हांकां दोशमुक्त करून सोडले. 
म्हजे नागरिकत्वाचे हक्क काडून घेतले नांत. कारण म्हज्या गोयकार सहकाऱ्यां 
[माण हांव पुर्तगेज नागरीक आसपाचें दुर्भाग्य म्हज्या नशिबांत आयले ना. 
 गरिकत्वाचे हक्क स्थगीत ही कितें भागनड अशें शंभून दुभाशाक विचारताच 
पुमकां मतदान करूंक मेळचेंना, वेंचणुकेक उबें रावक मेळचेंना, आनी... आनी 
महणत तकली खरपयत तो रावलो. सालाझार हुकुमशायेंत मेंढरे जावपा खेरीज 
आनीक खंयचे हक्‍क आसतात काय म्हणपाचें ताका तरी खंय खबर आशिल्ले? 
वैंचणूक, मतदान बी उतरां शंभून आनी हेरांनी तांच्या जिवितांत पयलेच खेप 
 आयकल्लें. पुर्तुगालांतल्या नॅशनल असेंन्लींत ते गोंयचे प्रतिनिधी म्हण वचूक 
शकतात म्हणपाचें तांका आयज मेरेन खबरूच नाशिल्लें. पुर्तुगेज साम्राज्यवादाचे 
'वटेन आनी भारत विरोधी देशद्रोही वक्तव्य करपाचो हेरांवरी तांकाय अधिकार 
आशिल्लो हैं त्या बाबड्या प्रामाणिक मनशांक खबरूय नाशिल्लें. गुलामगिरीच्या 
बेडयांक चकाकी चडोवपाचो अधिकार तांका पुर्तुगेज सरकारान इतलीं वर्सा दिल्लो 
आनी आता तो तांचेकडल्यान पंदरा-वीस वर्सा मेरेन काडून घेतला हाची शंभूक 
आनी हेरांक खोसूच जाल्या आसतली. 
ख्यास्त आयकवपाचें काम जाल्ले. दुभाशान भाशांतर केले, नागरीक हक्काचें 
। न्यायाधिशांच्या पालवान स्पश्टीकरण केलें. आतां सगळें सोंपले अशी समजूत 
'जाल्ली. पूण इतल्यांत क्वाद्रुशसायन उठलो. विशेश करून दोशमुक्त थारायल्ल्यांक 
उद्देश्यून अस्खलित पुर्तुगेजींत एक प्रवचन दिवंक लागलो. पंदरा वीस मिनटां उलयत 
रावलो. दोशमुक्त थारायल्ल्या स पयकी एकल्याकूय पुर्तुगेज समजनाशिल्ली. 
' वास्तवीक ताच्या निमतान वरिश्ठांक आयकवपा पासत, आपले काळे कातींत 
गुलामगिरी कशी रुवारवांत भिनल्या हें ताचे नदरेंत हाडपाखातीर क्वाद्रुश सायबाचो 
आटापिटो चलिल्लो. वक्तव्य समाप्त जातांच ताचें भाशांतर करून सांगपाची 
आज्ञा दुभाशाक जाली. ताणें आंगार गणभेस आसुनय तकली खरपिली, आपूण 
भाशण आयकतालों काय हाची याद करतालो जावंये! आनी शेवटाक ताणें “समजलें 
मरे तुमकां? परतून असलीं केस्तांवां करूंक जायनां' ह्या दोन वाक्यांत पंदरा वीस 
मिनटांच्या अस्खलीत पुर्तुगेज वक्तव्याचो खून केलो. 'पुर्तुगेज सरकार बरें, ताचे 

आड कांयच करपाचें ना' अशी मखलाशीय ताणें केली आनी उप्रांत मात म्हा 
रोखडोच एके वेगळे मोटारींतल्यान पोलिसस्टेशनाकडेन व्हेलो. म्हज्यांतल्या गुणां 
हांवें बऱ्या कामांपासत उपेग करूंक जाय आशिल्लो असो हिताचो उपदेस एकल्य 
म्हाका परतून आयकयलो. सव्वीस वर्साची ख्यास्त कांयच न्हय, बावन्न वसा 
ख्यास्तय उणी पडपाची. तुवें हेरांक मारले, तेन्ना तुकाय मारप न्यायाचे जावपाच् 
अशेंय ताणें म्हाका आयकयलें. 

गोंयांत प्रवेश करतना निशस्त्र सत्याग्रहींक गुळयो घालून मारिल्ले. 
मर्णाची खबर आयकून ते खोसयेन नाचिल्लेय. बाळकृष्णाच्या मृत देहार ° 
मारिल्ले. बंदखणींत दीर्घकाळ दवरून अखेर आमकां जिवानीशी मारतले, दुस्मान 
आमकां हेर वागणूक दिवपाचे नांत हें आमकां अपेक्षीत आशिल्ले, पूण हैं न्यायाष्च 
मात निखालूस नाशिल्लें. आमचेर गुलामगिरी लादपी सगळ्यांक मारपाचो 
आमकां गुलामांक आशिल्लो. तें आमचें कर्तव्य आशिल्ले. तें चलणुकेक 
पासत आमकां मारपाचोच न्हय तर एक खीणूय बंदखणींत दामपाचो हक्क तांन 
मेळनाशिल्लो. उरफाटें आमची माफी ताणीं मागूंक जाय आशिल्ली, तोंड काळे 
करून ताणीं वचूंक जाय आशिल्ले. आमकां ते मारूक शकताले, पूण तें न्यायाचे 
निखालूस नाशिल्लें. 

९५. सुटके झुजाऱ्यांचो क्रूर छळ 


सोंपलें एकदाचे खटल्याचे नाटक अशें म्हणून कोर्टांतल्यान कोठडेंत येवन जे 
घालून घेतलें तें दाराचे गज धोडावपाच्या आवाजान जाग आयली. फांतोडेर पांचांक 
म्हाका परत कोडठेंत हाडिल्लो, आतां बरां जाल्लीं आठ! फकत तिनूच वरा न्हीद 
पडिल्ली. पूण इतली मस्तपयकीं कीं जशी कितलेतरी दिसांची न्हीद पुराय जाल्ल्याचे 
' समादान लाबिल्लें. 'कितलीं वर्सा पडलीं तुका?' म्हूण सूबशेफान चाळोवपाखातीर 
विचारलेंच. जाप दिवपाचे भानगडींत हांव पडलोंना. उरफाटें 'न्यायालयांतल्यान 
हांव परत येतना म्हज्या सहकाऱ्यांनी म्हजेपासत कपडे, साबांव बी धाडिल्ले ते 
म्हाका केन्ना दितले तें विचार' अशें ताका आयकयलें. संडासाक व्हेलो. परत 
येतकच म्हज्या वावराक हांव लागलों. फाटल्या कांय दिसां सावन कांय मैल चलपाचें 
हांवें थारायल्लें. बणटी पासून वणटी मेरेन चार पावलां मारू येतालीं म्हळ्यार आठ 
णव फूट अंतर आशिल्ले. सादारणपणान अश्यो सयशीं ते सयशी पंचवीस पासयो 
मारल्यार' एक मैल चलप जातलें असो हिशेब हावें केल्लो. पोटार शस्त्रक्रिया 
जाल्लेकारणान दंड बैठकां सारखो तकालशीचो व्यायाम करचे बदला चलपा सारखो 
संथ पूण दीर्घकाळ चलपी व्यायाम करचो हो विचार सोयिस्कर दिसलो. सदांच 
` स-सात मैल चलपाक स सात वरा सहज लागपाचीं. चलतनाच मनाकूय चालना 
मेळपाची. खटलो सोंपल्या उप्रांत हांवें हो कार्यक्रम आरंबूय केलो. बरोवंक वाचूंक 
थोडेंभोब तरी मेळसर म्हळ्यार आनीक अडेज तीन वर्सा तरी वेळेक मरण नाशिल्ले. 
पासयो मारपा बदला बसून राविल्ल्यान कूड तशेंच मन कळमेंवन वचपाचो धोको 
आशिल्लो. तो धोको चलपान उणो जातां हाचो अणभव आयिल्ल्यान बरींच वर्सा 
हो कार्यक्रम व्यवस्तीतपणान चल्लोय बी. जेन्ना पोट दुखी वो संधीवात सतायतालो 
तेन्ना मात तो रद्द करचो पड5. चलतना विचार म्हाका थळकाळाचे पलतडी व्हरऽ. 

केन्ना भुतकाळांत मन दंग जातालें तर केन्ना भविश्य काळांतलीं सपनां ू | 
थकिल्ले पांय, पारेकार्‍यांचें आड्डवप, सूबशेफचें यो-वच, तालें लावप 
दार उगडप-आपटप, छळ जावपी एखाद्रया कैद्याची किंळांच ह्यो गजाली 
वर्तमानकाळांत ओडून हाडटाल्यो. आनी चलपांतूय खंड पडटालो. पूण ह्यो 
सोडल्यो तर वयलो कार्यक्रम सुरळीतपणान चलतालो. 

पोलीस चवकशी चालू आशिल्ली तेन्ना मोन्तेरो जायते फावट 'खटलो सों 
तुका आफ्रिकेक धाडटले. थंय मात हांगचेवरी खावन पिवन न्हिंदून दीस पास 
करूंक मेळचेंना. हातांत कुदळ घेवन सामकें फांतोडेसावन राती मेरेन काम कर 
पडटले!' अशें सांगी! दासू, शंभू आनी लक्ष्मणाकूय ताणें अशेंच सांगिल्ले. १९४६ 
४७च्या सत्त्याग्रहांतल्या आंदोलनांत जायते जाणांक पुर्तुगालाक वो आफ्रिकेह 
धाडिल्ले. १९५४च्या एप्रिलांत डॉ. पुंडलीक गायतोंडे आनी दत्तात्रय देशपाँ 
हांका पुर्तुगालाक धाडिल्ले. 

तेन्ना आमकांय धाडिल्ले जाल्यार तातूंत कांयच नविदाद नाशिल्ली. खटल्य 
उप्रांत रोखडेंच नासलें तरी कांय दिसांनी धाडटले असो अंदाज! जानेवार॑ 
१९५७च्या पयल्या सप्तकात केंस कातरूक म्हालो आयलो. हे उप्रांत देड दोः 
म्हयन्यानी जावपी केंस कापप आफ्रिकेंतले एखाद्रे बंदखणींत, एखाद्रया आफ्रिकः 
म्हाल्याकडल्यान जातले अशी कल्पना मनाक आफडून गेली. हांव वचपा पास 
अजिबात उत्सूक जावंक नाशिल्लों. पूण “धाडटलेच' अशें हड्ड्यार हात मारून 
सांगिल्ल्या कारणान मनांत आरंबाकूच अनिश्‍चितताय निर्माण जाल्ली. हांव 
खंयच्याय बदलाक तयार आशिल्लों. जानेवारी ११ वो १२ तारकेक एक भेटीचे 
योग आयलो. इजिप्तचो भारताचो राजदूत दिल्लीच्यान गोंयांत भारतीय कैद्यांव 
मेळूंक आयिल्लो. फाटल्याच वर्सा ११ फेब्रुवारी १९५६क ताचेकडेन भेट जाल्ली. 
तंग वातावरणांत ती सुरू जावन तापिल्ल्या वातावरणांत ती उलगल्ली. 
मिरवणुकेच्या वेळार नंदीबैलाच्या आंगार झूल घालची तशे म्हज्या आंगार ते 
वेळार कपडे - एक अर्दी चड्डी आनी बानयान चडयल्ले आनी राजदूता सामकार 
उबो केल्लो. भितर सरचे आदीं पांच- धा मिणटां रावचें पडिल्लें. ह्या वेळार कैद्याक 
बसूंक दिवचें वो उबे दवरचें हाचेर दुस्पट जाल्ली. ज्या सुबशेफान म्हाका व्हेल्लो 
ताणें बसपाक सांगिल्लें. वरिश्ठ अधिकारी आयलो ताणें उठपाक सांगलें. जे 
सुवातेवेल्यान 'व्हडले' लोक वतात ते सुवातेर कैद्याक बसूंक कित्याक दिवंचें? 

' गगिश्ट मनस्थितींतूच हांव भितर सरिल्लों. त्या सालांत भितर सरतांच पोलीस 
' कमांडंट जनरल पिंतु ब्राशान, “हाणें पोलिसचौक्यांचेर हल्ले केले, शस्त्रां चोरलीं, 
' दोगांक मारले... अश्या उतरांनी सोयर्‍यांक म्हजी सुंदर वळख करून दिली. 
'तुमी सत्त्याग्रही न्हय तर? ' अशी राजदूताची प्रतिक्रिया आयकूक आयली. तेन्ना 
ऱ्हजो अहिंसेचेर विस्वास ना, परकी अन्यायांचें परिमार्जन हिंसेच्या मार्गानूच जातलें 
` आनी जगांतल्या खंयच्याच देशांक हिंसै बगर स्वातंत्र्य फावो जावंक ना म्हणपाचें 
'ताका सांगचें पडिल्ले. तुमच्या ईजिप्तान लेगीत' हें ताका कळचें ह्या हेतान, 
'खंयच्याय देशान' ह्या उतरांचेर हावें नेट दिल्लो... सत्याग्रह' ह्या उतराचोच जर 
इतलो पातसो आसत जाल्यार अन्याय निवारणा पासत शस्त्राचो वापर हें सत्य, 
'आनी ताचो आग्रो धरपी हांव आशिल्ल्यान यथार्थपणान हांव सत्याग्रहींचे माळेत 
बसूंक शकतां. पूण तीं बिरूदां म्हाका स्वताक लावन घेवपाचो सोस ना. म्हज्या 
'मनांतले हे सगळे विचार हावें ते वेळार सडसडीत उलोवन दाखयल्ले. वायट इतलेच 
दिसलें की, म्हाका मेळूंक आयिल्ल्या सद्ग्रहस्थाक, म्हज्या देशाच्या प्रतिनिधीक 
तें सांगचें पडलें. 'पूण तुमी सत्याग्रही न्हय तर! हें वाक्यूच अशे तरेन म्हणिल्लें की 
म्हाका तें अपमानास्पद दिशिल्ले. आमी राजकीय शस्त्रधारी म्हळ्यार पातकी 
असो अर्थ ताका अभिप्रेत आशिल्लो. तेन्ना ताका म्हर्जे म्हणणें पटले काय ना तें 
म्हाका कळळें ना आनी म्हाकाय तें जाणा जावन घेवपाची उत्सुकताय नाशिल्ली. 
इतलें खरें की परतून तसलीं उतरां वो तसलेच दुसरें विधान ताणें केले ना. म्हजे 
म्हणणें शांतीकायेन तो आयकूक लागलो. जें सांगिल्लें तें वेवस्तीतपणान बरोवन 
घेतले. ताचे पासत 'सवकास उलय, भरभरीत नाका.' अशी विनवणी ताणें केली. 
कोठडेची परिस्थिती, कपड्यांची दुर्दशा, खावपा-पिवपाविशीं उलोवप आरंब 
करतकच पोलिसांचे गुरगुरप सुरू जालें आनी तंग वातावरणांत सुरू जाल्ली भेट, 
तप्त वातावरणांत उलगल्ली. म्हाका धमकी दीत पोलीस कोठडेंत घेवन आयिल्ले. 
दोन दिसांनी पोलीस परत गुरगुरत आयले आनी घालूंक दिलले कपडे काडून घेवन 
गेले. 
ऑगस्ट १९५५त भारत सरकारान आपली गोंयची कौन्सुलेट बंद केल्या उप्रांत 
भारतीय राजकीय कैद्यांची वास्तपूस करपा पासत एका कॅथालिक मिशनऱ्याची 
वेवस्ता केल्ली. तो स्पॅनीश आशिल्लो. “तुमकां तो मेळना?' अशें एकदां सिंधुताई 
देशपांडेन तिका मडगांव व्हरचे आदीं विचारिल्लें. हांवें तिका न्हयकारी जाप दिल्ली. 

सप्टेंबर वो ऑक्टोबर १९५६त गोवा पुर्तुगेज रेडक्रॉसच्या एका धर्मगुरू ी 
आमच्या स्पॅनीश मिशनऱ्यान भारताचो प्रतिनिधी म्हण पांयधूळ झाडिल्ली. 
वेळार खूबच पावस पडिल्लो. ताका लागून धूळ झाडपापरस चिखल 
तो आयिल्लो अशें म्हळ्यार चड बरें जातले. “हांव फकत राजकीय 
मेळटां', अशी जाप म्हाका मेळूंक येवंक शकना काय? ह्या म्हज्या न 
ताणें दिली. “मागीर, हांव राजकी कैदी न्हय तर?' हांवें साहजीक ताका विचारले 
तुमी शस्त्रांचो वापर केल्लो न्हय?' ताचे हे जापेन म्हजे तकलेची शीर सणकली. 
हांवें सट्ट करून म्हळीं, तुमचे फ्रॅन्को अहिंसेच्या बळार आनी सत्त्याग्रह करून 
सत्तेर आयिल्ले दिसता? प्रजासत्ताका आड फ्रॅन्कोक तुमचे चर्चीन मजत केली ती 
तो कितें सत्त्याग्रही आशिल्लो म्हण? जनरल फ्रॅन्कोक तुमी 'राजकीय व्यक्ती' 
मानतात काय ना?' म्हज्या ह्या वक्तव्याक लागून भारतीय प्रतिनिधी तांबडो 
गुंज जाल्लो. ताच्या तोंडांतल्यान कांयच जाप फुटली ना. ताचे वांगडा न उलोवपारचे 
असभ्य वर्तन म्हजे कडल्यान त्या दिसा घडलें. म्हजे देशभक्तीचे मूल्यमापन करपी 
हो खाशेलो प्रतिनिधी भारत सरकारानूच धाडिल्लो आनी देखुनूच भोवतेक 'अहिसेचे 
सभ्यतायेचें प्रमाणपत्र' तो म्हजे लागीं मागतालो. 
१९५७च्या आरंबाक इजिप्तचो राजदूत परतून खबरीक आयलो. दार उगडलें | 

आनी हांव ताका मेळूक गेलों. आयची भेट कशी जातली, परतून तिजो शेवट 
तणतणून जातलो काय, अशे विचार मनांत घोळयत हांव पोलीस कमांडंटचे कचेरींत | 
दाखल जालों. आमचो बेसबरो परिचय ताका जाल्ल्यान पिन्तु ब्राशान परिचयाचो 
कार्यक्रम हे खेप केलो ना. म्हाका आतां ख्यास्त जाल्ली आसा, ख्यास्त जाल्ल्या 
म्हज्या हेर सांगात्यां प्रमाण म्हाका आग्वादाक धाडचो' अशी मागणी त्या राजदूता 
मुखार दवरली. ताणें पिन्तु ब्राशाक विचारले. 'हें आपल्या हातांत ना. सरकार तें. 
थारायता' अशी जाप दिवन तो मेकळो जालो. पूण हें फट आशिल्ले. म्हाका 
धोकेबाज थारावन, आग्वादच्यान हांव पळून वचत ह्या भंयान ताणीं म्हाका 
एकातवासांत हांगा दवरिल्लो. पोलीस शिफारशीकूच हुकूमशाय राजवटीत निर्णायक 
स्वरूप आसता हें सत्य म्हाका खबर आशिल्ले. आग्वादाक धाडपाचें नासल्यार 
थंय मेळपी सवलती हांगा दिवंच्यो अशी मागणी हांवें केली. कांय वेळ मेकळी | 
हवा, वो निदान सूर्यप्रकाशाचो स्पर्श तरी म्हाका लाबचो अशें हांवें तांकां सुचयलें 
लेखन-वाचन साहित्य हेर राजबंद्याप्रमाण म्हाका दिवंचें ही मागणीय हांवें तांच्या 

'पुखार दवरली. पुर्तुगेज सरकारामुखार ह्यो मागण्यो विचारा खातीर दवरपाचें तोंडभर 
आश्‍वासन ताणीं म्हाका दिलें. भारत सरकाराकडल्यान पुस्तकां धाडपाची वेवस्ता 
आपूण करीन अशेंय ताणें मान्य केलें. पूण प्रदीर्घ काळ मेरेन तांतलें कांय एक 
घडले ना ही गजाल वेगळी. शांत वातावरणांत चर्चा जाली, इतलेंच समादान हे 
वेळार मेळळें. 

हे मुलाखतीत सुर्वेक हांबें मराठींतल्यान उलोवंक आरंब केलो. राजदूतांवांगडा 
आदीं गोंयच्या कॉन्सुलेटांत काम करपी नेवरेकार नांवाची एक मराठी जाणां 
आशिल्ली व्यक्ती आयिल्ली. लढो सुरू जावचे आदीं तांचेकडेन म्हजो सहज 
संबंदूय आयिल्लो. तांचे मार्फत श्री. सुधीर फडके हांणी आपली खुशाली म्हाका 
कळयल्ली आनी म्हजी विचारिल्ली. हें उलोवप मराठींतल्यान जाल्ले आनी हेर 
सगळें मराठींत खपून गेल्ले. एप्रिल १९५६त सांगलीक एक पत्र बरोवपाची संद 
मेळिल्ली. ते उप्रात आयज हो निरोप तोंडी धाडूंक पावलों. पत्रवेव्हाराची सादी 

' सवलत दिवपाक तांचे नदरेन हांव अजून पात्र जावंक नाशिल्लों. 

२१ जानेवारी १९५७ दिसा पुर्तगेज सरकारान भारतीय सत््याग्रहींक सरसकट 
माफी दिल्ल्याची खोसयेची खबर सुबशेफ मतेलान हाडली. २१ जानेवारीक माफी 
जाहीर जाली आनी २ फेब्रुवारीक एकूण ३३ राजबंदूयांची सुटका जाली. सर्वश्री 
श्री. जगन्नाथराव जोशी, ना. ग. गोरे, मधू लिमये, त्रिदेन चौधरी, राजाराम पाटील, 
सिंधू देशपांडे आदी सगळ्यांचो तातूत आसपाव आशिल्लो. इजिप्तच्या राजदूतान 
पूर्तगेज सरकारा वांगडा केल्ले वाटाघाटींचो हो परिणाम म्हणपाचें मतेलान उलोवन 
दाखयलें. ह्या राजबंद्यांच्या सुटके संबंदीत यादी श्री. पॉलिकॉर्पिओ द सीव्ह नांवाचे 
आझाद गोमंतक दलाचे एक वावुरपी शेजारचे कोठडेंत उप्रांत आयले तेन्ना ताणीं 
सांगले, 'दलाचें 'क्राती' हें पत्रक कम्युनिस्ट विचारसरणीचे आसा' अशें विधान 
श्री. ना. ग. गोरे हाणीं गोंयच्या उ एराल्दु' ह्या पुर्तुगेज दिसाळाच्या वार्ताहरालागीं 
उलयतना केले अशी तक्रार ते करताले. म्हाका अजाप दिसले. 

हे सुटके उप्रांत उरिल्ल्या कैद्याक आझाद गोमंतक दलाचे आमी सगळे आनी 
'नॅशनल काँग्रेस गोवा'चे गोंयकार सत्याग्रही आनी आपवावुरपी तशेंच दुबावी 
निरपराधी असलेच आशिल्ले. “आझाद गोंमंतक दलांत' हांव एकलोच गोंयाभायलो 
आशिल्लो. काँग्रेसच्या सत्याग्रहींनी आनी आपवावुरप्यांची नवीन भरती बंद 
जाल्लीच. बंदखणींत आयिल्ल्यांचो आकडोय उणावपाचो. कित्याक तर १५ 
ऑगस्ट १९५५ उप्रांत सत्याग्रहाक देंवती कळा लागिल्ली. सशस्त्र हालचालींक 

नेट आयिल्लो. साहजिकच 'आझाद गोमंतक दल' वो असल्याच क 
संघटने लागीं संबंद आशिल्ले लोक चडांतचड प्रमाणांत बंदखणीत 
आशिल्ले वो होतात्म्य पत्करपाचे. संग्रामा वांगडा संबंद आशिल्ल्यां वा 
निरपराधी लोकांकूय धरताले. आमच्या माथ्यार हाचें खापर फुटपाचें! पूण 
इलाज नाशिल्लो. निरपराध्यांचेंय हौतात्म्य स्वतंत्रतायेचें यज्ञकुंड स्वीकारता. 
फाटल्या देड वर्सांत असल्या कितल्या तरी दुबावी पूण निरपराधींक धरिल्ले. 
तांका स्वातंत्र्य चळवळीविशीं सहानुभूती आशिल्ली. परकी पुर्तुगेज सरकार न 
ताचे देशी दलाल हांच्या जुलमांतल्यान जितले वेगीं आपली सुटका जायत तितलें 
बरें ही तांची आंतरीक इत्सा आशिल्ली. पूण परंपरागत भंयान ते लढ्यांत वांटो 
घेना आशिल्ले वो आसरो दिवपाचीय मजत करिनाशिल्ले. अशें आसलें तरीय ते 
पोलिसांचे नदरेन अपराधी आशिल्ले. कित्याक तर स्वातंत्र्य लढ्याक विरोध न 
करपाचो अपराध ते करताले. आमकां भोंवताना पळयले वो कोण आमकां मजत 
करता हें खबर आसले तरी तांचीं नांवां पोलीस चौकेर वचून ते सांगनाशिल्ले. हो 
'अपराध' केल्ल्या बद्दल जायते जाणांक धरताले. सावयवेरें, कालापूर सारख्या 
सुवातार आमच्या संबंदांत जाल्ल्यो धरपकडी ह्यो असल्या स्वरूपाच्यो आशिल्ल्यो. 
तांका न्यायालयान खटल्या आदींच म्हळ्यार सप्टेंबर १९५६त दोशमुक्त केल्ले, 
पूण पोलिसांनी तांका आपल्या अधिकारांत चड काळ अटकेंत दवरून केवळ 
१९५७च्या जानेरांत १०-११ तारखेक सोडिल्ले. तेय नी सदांच लागशिल्ले पोलिस 
चौकेर हजेरी लावपाचे बंधनकारक अटीर. आगस्ट ५५त ही धरपकड जाली आनी 
जानेर ५७त तांका खटल्या बगर सोडून दिले. म्हळ्यार तब्बल अठरा म्हयने | 
विनाकारण बंदखण ताणी भोगली. हे निदान जिवंतपणी सुटूंक तरी पावले. पूण 
प्रभाकर नायकाचो पोलिसी अत्याचारान बळी घेतलो. ताणें चळवळींत खर्‍यानीच 
वांटो घेवंक नाशिल्लो. पूण ताका फकत दुबावान धरिल्लो आनी शेवटाक मारपेटांत | 
ताका जीव वगडावचो पडिल्लो. वळवयच्या एका तरनाट्याक तर धरून नाच्च 
केल्लो. ताच्या आवयनापायन वास्तपूस केली तेन्ना ताका सोडून दिला म्हणपाचें 
सांगले. ते पुताचे सोदीक भोंबंक लागले. पणजेचे फेरीनोटीर सांपडिल्लो एकलो 
पिसो तांका आपल्या पुतावरीं दिसलो. ताका घरा व्हरून तो बरो जावंचो ह्या 
उद्देश्यान ताणीं दत्ताची सेवा सुरू केली पूण एक दीस तो पिसो पळून गेलो. 
दुबावावेल्यान धरिल्ल्या निरपराध्यां मदीं केन्ना केन्नाय समाजांतल्यो प्रतिश्ठीत 
व्यक्ती आसताल्यो. वाळपय लागीं मारिल्ल्या मर्सिएल शाव्हश हाच्या संबंदांत 

' एप्रिल १९५६त डॉ. सकैर नांवाच्या पणजेच्या एका दोतोराक धरून हाडून म्हजे 
' कोठडेच्या शेजराक दवरिल्लो. नशिबान तो गर्भश्रीमंत आनी सभावानूय बरो 
_ आशिल्लो. जेन्ना शक्‍य जाताले तेन्ना हेर कोठडेंतल्या कैद्यांक साबण-कपड्यांची 
' मजत तो करतालो. वखदाच्यो गुळयो बी घराकडल्यान आपले पासत हाडून हेरांकूय 
चोरून दितालो. सिंधू देशपांड्यान अन्न सत्याग्रह केलो तेन्ना वैजकी सल्लोय 
ताणें दिलो. हेर दुबाबी बंद्यांत आनी हाच्यांत फरक इतलोच की, हेरांक दुडवांचें 
आनी प्रतिश्ठेचें फाटबळ नाशिल्ल्यान कठीण दीस सारचे पडटाले आनी हाका 
'बर्‍्योचश्यो सवलती मेळटाल्यो. उदारण दिवपाचें जाल्यार, कोठडेंत स्वखर्चान 
काय जायना, पूण टेबल, खुर्ची, गादी, पंखो, खाशेलो दिवो बी सुखसोयो करून 
' घेव येताल्यो. घरचो गडी सकाळसांज येवन कोठडेची साफ सफाय करी. जेवण 
घर्च्यान येतालें. लंडन टायम्स, पाकिस्तान टायम्स, डॉन सारकीं खबरापत्रां मेळ! 
समाजांतल्या ताच्या उच्च स्थानांक लागून ताका चड़ काळ बंदखणींत रावचें 
' पडलें ना आनी एका म्हयन्या भितरूच ताची सुटका जावंक पावली. 
कठोर बंदखण प्रत्यक्ष भोगपाची वेळ येतकच जायत्यांची निर्धारी मनां खचून 
बतालीं. भायर लढो वाढत आसा हाचो अर्थ आपणांवेलीं नियंत्रणां अदीक कडक 
जातलीं हाची जाणविकाय जातांच 'आता हो लढो थांबलो जाल्यार बरें जातलें!' 
असो दुर्बळ आनी सुवार्थी विचार कांय जाणांच्या मनाक स्पर्शून वतना दिसतालो, 
तेन्ना मात्शें वायट दिसतालें. चळवळीच्या फुडाऱयांनी आंदोलन थांबोवंचें, 
शरणागती पत्करची, वातावरण शांत जावंचें म्हणटकच आपली सुटका जातली 
अश्या मताचे जाल्ले कांय सुटके झुंजारी पळोवपाचें दुर्भागूय म्हाका थंय लाबलें. 
म्हापशांतले एके शाळेचे चालक वो मालक, जांका सगळे “दोतोर' अशें म्हणटाले, 
जुलाय-ऑगस्टच्या सुमाराक डॉ. सकैर जे कोठडेंत आदीं आशिल्लो ते कोठडेंत 
दाखल जालो. तेच वेळार म्हापशेंच्या म्हाबळू नायकाचो भाचो श्रीकांत, जाच्या 
घरसून हांव बेती वचपा पासत भायर सरिल्लों, ताका धरिल्लो. मारपेटाक लागून 
ताचो एक हात मोडून फ्रॅक्चरांत आशिल्लो. तो भायल्यान मोठ्या परिश्रमान 
मेळिल्ल्यो सशस्त्र लढ्यासंबंदीच्यो खबरो, संडासाकडेन वचपाखातीर जेन्ना 
व्हरताले तेन्ना पारेकाऱ्याची नदर चुकोवन मोठे शिताफीन आनी उत्साहान 'दोतोर' 
सायबाक सांगूक लागतालो. ताचेर आतां मातशें थारयल्यार बरें...' असो 
आंदोलना संबंदांत तो ताका गंभीरपणान उपदेश करी. 

हो 'दोतोर' गुलामपणांत वाडिल्लो, स्वतंत्रतायेचो वारो ताणें केन्नाच 

नाशिल्लो देखून सगळोच दोश ताचो ना अशें एक वेळ म्हणूं येता. पूण स्वतंत्रताये | 
आदीं आनी स्वतंत्रताये उप्रांत भारतीय राजकारणांत जायतीं वर्सा धडाडीन वांटो | 
घेतिल्ली एक व्यक्तीय सततच्या छळान निराश जावन फाटीं सरपाची गजाल थंय | 
उलोवंक लागली. तिणें १९५४त एक खेप सत्याग्रह केल्लो. १९५५त ते गुपीतपणी | 
गोंयांत आयले. हे खेप सत्याग्रहापासत न्हय तर कितेंय संघटनात्मक काम करपा 
पासत. ताका विस्वासघातान धरिल्लो. दोन तीन म्हयने वळवयचे पोलिसचौकेर 
काळखे कोठडेंत दवरून फेब्रुवारी १९५६त म्हजे शेजारचे कोठडेंत हाडून उडयिल्लो. 
इजिप्तच्या राजदूतावांगडा ताची भेटय जाल्ली. अनपेक्षीत अश्या कठोर कारावासाक | 
लागून ते निराश जाल्ले. अदीक त्रास सोंसपांत अर्थ ना, कशेंय करून सुटपाचेंच | 
ह्या निर्णयाचेर ते येवन पाविल्ले. केल्ल्या गजालींविशीं म्हाका अभिमान दिसता. ' 
अशें हांव न्यायालयांतले जबानींत सांगतलों म्हणपाचें तांका सांगताच, “अभिमान 
कसलो मड्याचो!' अशे उद्गार तांच्या तोंडांतल्यान भायर सरले. आपली सुटका 
जावपा पासत कितेय सांगपाची, सामकें “स्मगलिंग' करपा खातीर आयिल्लों. 
राजकीय कार्याक न्हय, आदीं सत्याग्रह केल्लो ताचो खरो उद्देश्य वेगळो आशिल्लो 
अशें सांगपाचो आपणें निर्णय घेतला म्हणपाचें ताणें म्हणले. ज्या दुस्माना वांगडा 
हाव झुंजतालों तांचे वांगडा सत्य आनी अहिंसेन वागपाचो पंथ म्हजो नाशिल्ल्यान 
कार्य चड मुखार व्हरपा पासत फट सांगून अवश्य सुटका करून घेवंची हें तत्वता 
म्हाका मान्य आशिल्ले. पूण एखाद्या जापसालदार मनशान जर मूळ ध्येयाकडेन 
प्रतारणा करपी विधानां केलीं तर शत्रू त्या विधानाचो प्रचारा पासत उपेग करून | 
कार्याक हानी करूंक शकताले. व्यक्तीची सुटका जाता, पूण कार्याची दीर्घकाळाची 
हानी जाता. ते व्यक्तीचीय ध्येयाचेर, राष्ट्रीय स्वतंत्रतायेचेर श्रध्दा आशिल्ली . पूण 
निराशेन ताचें मन बुडून गेल्ल्यान सारासार विवेक करपाची शक्त तांच्यांत उरूंक | 
नाशिल्ली. है तांचें उदारण म्हाका सावधगिरीची सुचना म्हण मुखार उपेगाक पडले. 

१० वो ११ जानेर १९५७ ह्या दिसा सावय, वेरें, वळवय आनी कालापूर 
हांगच्या सगळ्या निरपराधी लोकांची सुटका जाले उप्रांत त्या चार कोठड्यांनी 
आमी फकत दोगूच उरले. हांव एक आनी म्हजे शेजारचे कोठडेंत एकलो. तो 
चौदा पंदरा बर्साचो भुरगो आशिल्लो. भुरट्यो चोरयो केल्ल्याच्या आरोपा वेल्यान 
धरिल्ल्या पांच-स भुरग्यांमदलो तो एक आशिल्लो. सामान्य गुन्यांबकारां लागीं 

. परिचय जावपाचो तो म्हजो पयलो प्रसंग. आल्व्हरू द सा हें ताचें नांव. मुखार तो 
' निर्दोश सुटलो. धा-बारा जाण अकस्मात सुटिल्ल्यान आमकां एकटे दिसूंक लागले. 
म्हाका तांचे वांगडा उलोवंक मेळनाशिल्लें. पूण ते आपलेमदीं ज्यो गजाली मारताले 
त्यो आयकूंक येताल्यो. मनशांचो आवाज कानार पड5. आपूण मनशांत आसां 
अशें दिसताले. म्हजी आनी आल्व्हरूची वळख नाशिल्ली आनी ती आशिल्ली 
जाल्यारूय थंयच्या पारेकाऱयां सामकार ताचे वांगडा संभाशण करूंक येवचें 
' नाशिल्लें. पारेकाऱयाचें शितीद ना तें पळोवन तो दोनचार उतरां उलोवंक पावलो 
इतलेंच. ताका लागून दोनचार दीस सामके सुन्न गेले. पूण मुखार पारेकाऱ्यानूच 
शांतताय मोडली. कारण ताकाय ही शांतताय खावंक आयिल्ली. तो कोठडे 
भायर आसुनय जण काय कैदीच आशिल्लो. ताका कैदूयां वांगडा उलोवंक मेळना 
आशिल्ले. म्हजे वांगडा तर नाच ना. ओम्गी रावून ताका उबगण आयिल्ली देखून 
' पयलीं जरीय दर्डावपाच्या आवाजान शांतताय मोड़ली तरी मागीर दर्डावपाचें 
संवादांत रूपांतर जालें. अशें सुन्नपण, व्यथीत करपी शांतताय जेन्ना सगळ्याक 
आसताली तेन्ना नेटा नेटान हांव कुडींत पासयो मारी. शारिरीक हालचाल जातालीच, 
ते भायर पावलांचो आवाज सुन्नपणाचो भंग करी, ताका लागून तो सुखद जातालो. 
चलून चलून थकिल्ल्यान हांव आड पड़लों आनी 'उलोवपाचें ना अशी 
अनपेक्षीत दरडावणी कानार पडली. हांव खऱयानीच कोणाकडेन उलय नाशिल्लों. 
पलतडचे कोठडे दिकेन बोट दाखोवन म्हाका तो आफ्रिकन पारेकार कितेतरी 
सांगतालो. म्हाका पुर्तुगेज येना आशिल्ली. पूण ताच्या आवाजावेल्यान ताका 
कितें म्हणपाचें आसा हाचो अंदाज येतालो. फाटल्या देड वर्सात जीं किते पुर्तुगेज 
उतरां आयकून शिकिल्लों ताच्या आदारान ताका समजावन सांगूंक लागलों आनी 
ताणें आल्व्हरूचे कोठडेंत वचून पळयले. तो न्हिदला आसतलो. कारण हांव ताचे 
वांगडा उलयना म्हणपाची पारेकाऱयाची खात्री पटली. पूण ताणें म्हळे की, 
उलोवपाचो आवाज म्हजे कोठडेंतल्यान आयकूक येतालो. देखून हांवें स्वताकडेन 
विचार केलो आनी मागीर म्हजो म्हाकाच उलगडो जालो. ताका हांव हें सगळें 
समजावन सांगूंक शकनाशिल्लों. कारण एक तर म्हजो पुर्तुगेज शब्दसंग्रह आनी 
तातूंत वस्तुस्थितीचे म्हजे विवरण ताका समजुचें नाशिल्ले. 'ऑरार ! (प्रार्थना 
करप) हें समजले, ताचें समादान जालें आनी तो दारापासून पयस जालो. 

खरें म्हळ्यार हांव 'ऑरार' बी कांयच करिनाशिल्लों. सदचे परिस्थितींत 
जे मनांतल्या मनांत विचार करीत आसतात ते आतां व्हडान करूक वी 
तेय जाणविकायेन न्हय. हावें म्हजेकडेनूच मोठ्यान उलोवंक केन्ना आरंब केलो, 
कितलो वेळ उलयतालों हें हांव कांयच नकळ आशिल्लो. मनीस सभावाक विस 
अश्या पूर्ण एकांतवासांत उलोवपाची, विचारांचें आदान प्रदान करपाची सैमीक 
प्रेरणा म्हाका व्हडल्यान विचार करपाक लायताली. स्वता वांगडा कांय जायना 
हांव उलोवंक शकतालो आनी उलयल्लें आयकूंक शकतालों. ह्या अर्थपूर्ण वो 
अर्थहीन व्हडान केल्ल्या विचार प्रकरणाक “पिशेपण' अशें म्हणटात. साडेपांच 
वर्सांच्या एकांतपणान ही संवय घट्ट जाल्ली. मोठ्यान विचार करपा वांगडाच 
मोठ्यान हांसुंकय लागलों आनी हातवारेंय करूंक लागलों. “अँ मुलूकू' (पिसो 
मरे!) अशे स्थितींत म्हाका पळोवपी पारेकार म्हणटाले. एकांतवास सोंपून हेर 
कैद्यां वांगडा म्हाका दवरलो तेन्नाय ही म्हाका लागिल्ली संवय कांय काळ तशीच 
उरली. अशें कितेंय केलें म्हणटकच तांचें म्हजेर लक्ष वतालें. 

दारापासून पयस गेल्लो पारेकार चार पांच मिनटांनी परतो आयलो. हांव 
एकांतवासांत आसा, प्रार्थना करतां हाका लागून म्हजी काकूळट आयली म्हूण 
आसत वो ताका ते स्मशान शांततायेची उबगण आयली म्हूण ताणें म्हजे वांगडा 
उलोवपाचो धोको पत्करलो. सगळ्या पुर्तुगेज गिन्यान भांडाराचो आनी अज्ञान 
भांडाराचोय हांवें मुक्तपणान ह्या संवादापासत उपेग केलो. गोवा, अंगोला (कारण 
तो पारेकार अंगोलाचो आशिल्लो) पुर्तुगाल, इंग्लंड, आफ्रिका, भारत आदी गजाली 
त्या लहानशा उलोवपांत आनी जेन्ना जेन्ना म्हण तो पाऱ्याक येतालो तेन्नाच्या 
उलोवपांत परत्यो परत्यो येताल्यो. आल्व्हरू वांगडा आनीकय स-सात भुरग्यांक 
धरिल्ले. तांतलो एकलो सिनेमाच्यो जायराती वाटतालो. दुसरो बूट पॉलिश करपी, 
तिसरो हॉटेलांत काम करी, आनी असलेच वेवसाय हेर भुरगे करी. आरसाट्यो 
चोऱयो करपावेल्यान तांका धरिल्ले. कोणाक आवय आशिल्ली तर बापूय नाशिल्लो. 
कोणाक बापूय आसल्यार आवय नाशिल्ली. कोणाक दोनूय नाशिल्लीं. वयल्या 
वेवसाया वांगडाच 'मोटारीचो जुगार” खेळून पयशे जोडपाचो तांचो एक अभिनव 
उपक्रम ताणें सांगलो. मोटारीचो आवाज आयकून तिचो नंबर सांगपाची पैज 
लागताली, नंबर बरोबर सांगलो तर जिखप्याक हारप्यांकडल्यान दोनचार आण्याची 
पैज मेळटाली. आमच्या त्या कोठड्यांत रस्त्यावेल्या मोटारींचो आवाज आयकूक 

` येतालो आनी आल्व्हरू तांचो नंबर सांगतालो. ह्यो मोटारी तांका खबर आसताल्यो. 
त्यो चलोवपी ड्रायव्हरांक ते वळखताले. दरेक ड्रायव्हराची गाडी घुवडावपाची, 
` थांबोवपाची, सुरू करपाची जी खाशेली लकब आसता ताचेवेल्यान ती गाडी 
` कोणाची आसतली हें वळखप शक्य आसा अशें आल्व्हरून म्हणले. 
तो दीसभर केन्ना कोंकणींत तर केन्ना इंग्लीजींत कितें ना कितें गुणगुणत 
` आसतालो. कितें गुणगुणटा अशें विचारल्यार एक 'क्रिस्तांव प्रार्थना' अशी ताणें 
' जाप दिली. कोंकणींत म्हणून दाखय अशें सांगतच ताणें ती धडाधड म्हणून 
' दाखयली. हांवूय शिकलो. म्हणपाखातीर न्हय तर सहज म्हण! आजूनय ती याद 
जाता. ताचें हैं प्रार्थना गुणगुणप दिसभर चालू आसताले. रातीं पोलीस ताका 
' भायर काडटाले, भरपूर पेट्टाले, मध्यान राती वो फांतोड़ेर ताका परतून कोठडेंत 
हाडून उडयताले. दिसभराची ताची प्रार्थना जपतप आयकून हांव ताची तुळा भक्त 
प्रल्हाद-ध्रुवा वांगडा करूंक लागिल्लों. पूण अकराव्या दिसा सामके फांतोडेर 
' ताचे कोठडेंतल्यान फिल्मी गितां आयकूंक आयलीं. संद मेळटांच विचारलें 'कितें 
रे आल्व्हरू आयज प्रार्थना ना?' “हांव आयज सुट्टलों. पोलिसांनी म्हाका रातीं 
सांगलां' ताची जाप. खरेंच, काम जाल्लें आतां प्रार्थना कित्याक? 
ह्याच सुमाराक म्हळ्यार १९५७ जानेवारीचे अखेरेक दुसरे एके कोठडेंत 
एकल्याक बंद केल्लो. तोय पंदरा सोळा वर्साचो भुरगो आशिल्लो. ताचें नांव 
हनुमान भोंसले. पोम्बु्प्याच्या आमच्या शिवलींग भोसलेचो धाकटो भाव. शिवलींग 
आमकां सतयता पूण हाताक सापडना देखून पोलिसांनी ताच्या धाकट्या भावाक 
धरून हाडिल्लो. ताका बेदम मारिल्लो. 'तुजो भाव खंय? तो आयलेबगर तुका 
सुटका ना' अशें मोन्तेरोन ताका सांगून कादयेंत उड़यल्लो. सोयऱ्यांक ओलीस 
दवरपाचो हो कितें पयलोच प्रकार नाशिल्लो. कालापुरा ऑगस्ट १९५५त जेन्ना 
आमच्या लक्ष्मणाक धरपाक पोलीस गेल्ले तेन्ना तो सांपडूक ना. तें पळोवन ताच्या 
व्हडल्या भावाक धरिल्लो. लक्ष्मण जेन्ना “आपले पासत दुसऱ्याक त्रास नाका' हे 
भावनेन हजर जालो तेन्ना ताच्या भावाक सोडलो. वळवय तेच म्हयन्याक दत्तारामाक 
धरपाक पोलीस गेल्ले तेन्ना तो पळ्ळो म्हण ताच्या चुलत्याक ओलीस दवरलो 
आनी दत्ताराम हजर जातकच पोलिसांनी ताका सोडलो . 
एकदीस सकाळीं हनुमानाक कोठडेंतल्यान भायर काडून मोन्तेरोच्या कार्यालयांत 
व्हेलो. बर्‍याच वेळान परतो हाडून बंद करतना खरें सांग नाजाल्यार पळय' अशी 

धमकी ताका दिली. आमचो तो पारेकार इश्ट आयले उप्रांत हनुमाना वांगडा दो 
उतरां उलोवपाची संद म्हाका मेळ्ळी. “मोन्तेरोन मारलो रे तुका?” ह्या प्रस्नाव् 
ताणें “ना. ताच्या हाता सकयल्या मनशान जो म्हाका व्हरपाक आनी पावोवपाकव 
आयिल्लो ताणें मारलो. मोन्तेरो बरो मनीस. तो हाचेर तापलो आनी घायांक वख 
लावपाक ताणें सांगळें' अशी जाप ताणें म्हाका दिली. 






ताका घडिल्लें सगळें सांग म्हणटकच उलगडो जालो. मोन्तेरो आपल्या 
कार्यालयांतले स्वताचे कुडींत बशिल्लो. हनुमानाक एका गले लठूठ मनशान 
सुचोवणे वेल्यान भरपूर पेटयल्लो. अखेर हनुमानाची भोवतेक शंबरावी किंळ 
आयकून मोन्तेरो भायर आयलो आनी प्रत्यक्ष मारप्याचेर आङ्डुपाचें ताणें नाटक 
केलें. आयोडीन हाडपाक लायलें. हनुमानाचे फाटीवेल्यान हात भोंबडायलो. 
'कितलो कंवळो भुरगो!' हाका मारपाचें कारण ना. हो मारा बगर सगळें सांगून 
उडयतलो. अशे मायावी उद्गार काडपाकूय तो फाटीं रावलो ना. पोम्बुर्प्या कांय 
दिसा आदीं ह्याच कवळ्या भुरग्याची कात आपणे स्वता सोलून काडिल्ली हें मात 
तो सोयिस्करपणान विसरिल्लो. हनुमानाक ह्या नाटकी मायेची वळख आयोडीन 
लायतना नाशिल्ली. मात्सो विचार करतकच ती जाली. 

बाळकृष्ण भोंसले, शिवलींग भोंसले आनी हेर कांय जाण पयलींचे ' 
'कपनींतल्यान' (निरक्षर हनुमानान वापरिल्लीं उतरां) म्हळ्यार "आझाद दला'तल्यान 
भायर सरून दुसरे कपनींत गेल्ल्याची बातमी ताणें म्हाका दिली. आनी पोम्बुर्प्याचे 
पोलिसचौकेर हे नवीन संघटनेन हल्लो केल्लो. तातूंत सत्तरीचे जयसिंगराव राणेय | 
आशिल्ले 

आठ धा दिसांतल्यान एक खेप उलोवपाची संद मेळून एखाद दुसरी खबर 
मेळटा आसतनाच एक दीस मार्च १९५७त म्हाका ते कोठडेंतल्यान भायर काडून 
लागशिल्लेच एके व्हडले इमारतींत, एक बंदिस्त कोठडेंत उडयलो. देड वर्स 
काडिल्ले हे काळखे कोठडेचो हांवें निरोप घेतलो. बऱ्याच काळान सूर्य प्रकाश 
आंगार पडलो पूण खीणभरूच! 'बेगीन' म्हणत आदीं सावळेंत मागीर नवे कोठडेंत 
म्हाका धुकल्लो. | 


सुटके झुजार्‍्यांचो क्रूर हळ सतीचे वाण / १७६ 


९६. नवे कोठडेंतली बंदखण 


नवे कोठडेंत भितर सरलों आनी एखाद्रे पेटयेंत सरिल्लेवरी दिसले. हे कोठडेकूय 


बारावांचें दार आशिल्ले. पूण ह्या वारावांच्या दाराभायर आनीक एक लाकडी दार 
आशिल्लें. बंदखणीच्या कर्मचाऱयांक कैद्या वांगडा जेन्ना कितेंय उलोवपाचें आसत 
' तेन्नाच तें उगडटाले. वारावांतल्यान मागीर ते उलयताले, विचारताले वो गुरगुरताले. 
हरशीं पुराय दीस वारावांच्या दाराप्रमाणे हें लाकडी दारूय लायल्लें आसताले. 
कोठडे मुखावेल्यान वचपी येवपी कैद्यांक आपले शेजारी पळोवंक मेळचे न्हय हे 
पासत ही वेवस्ता आशिल्ली. वयर भरभक्कम लोखंडी जाळयेचें पारखे, पाख्याक 
लागूनच एक ल्हानशें जनेल अशी मांडणी आशिल्ली. दोनूय वटयांच्या कोठड्यांमदीं 
यौ वच करपाखातीर एक वाट आशिल्ली. कोठड्यां बयर असोच दुसरो एक 
कॉरिडॉर आशिल्लो. दोनूय कॉरिडॉरामदीं एकेक पारेकार आसतालो. वयल्या 
कॉरिडॉरांत आशिल्लो पारेकार पाख्यांचे जाळयेंतल्यान कैद्याचे दरेक हालचालीर 
नदर दवरूक शकतालो. म्हाका भितर धुकलून दार बंद केल्या उप्रांत सुबशेफ 
गोम्‌श दसील्व हाणें पेरीगोज' (९7।९०५९) म्हळ्यार धोकेबाज अशी म्हजी 
प्रशस्ती वयल्या कॉरीडॉरांतल्या पारेकार्‍याकडेन करून ताका शादूर केलो. 
कोठडेंतल्या बदलाक लागून आरंबाचे कांय दीस तरी नविदाद लाबपाची. पूण 
ही नविदाद एकंदर गजालींचो विचार केल्यार मातशी हानीकारक आशिल्ली. भायले 
ते कोठडेंत नाय म्हळ्यार थोड़ो तरी वारो येतालो. हांगा ती शक्यताय नाशिल्ली. 
पारो करपाक हांगा दोग जाण आशिल्ले. फाटले वटेनचे कोठडेर फाटले कांय 
म्हयने तरी एकूच पारेकार आसलो. एखाद्रो बरो पारेकार मेळळ्यार ताच्या आदारान 
बो सुबशेफ मतेला सारको कोणूय मेळ्ळ्यार ताच्या आदारान पळपाची संद एखाद 

दिसा मेळटली आसली. मतेलान कोठडेच्या कुलपाची एक चावी करून 
दिवपाचें ऑगस्ट १९५६त कबूल केल्लें. पूण अकस्मात झडटीची धाड 
पारो वाडलो आनी बेत फिस्कटलो. हे नवीन कोठडेंत ती संद मेळपाक 
भितर दोन पारेकार आनी कोठडेच्या फाटल्यान तिसरो पारेकार अशे तीग 
हांगा आशिल्ले. ह्या तिगांच्या सहकार्याचो' प्रस्न उप्रासतालो. इमारतीच्या ३ 
श्री. धेपे हांचें घर आशिल्ले. मातशी कमी उंचायेची एक वणत आमकां तां 
पासून वेगळायताली. भायल्या तिसऱया पारेकार्‍्याक सुलूस लागूक दिना आस 
कितेय उपाय येवं येतालो. पूण त्या दोन पारेकाऱयांच्या आपापसांतल्या सहन 
गरज आशिल्ली अशें ते वेळार तरी दिसले. वयले जाळयेंतल्यान सगळें किते 
दिसता आशिल्ल्यान कोणाकय एखाद्री बोटभर चीट बरयन म्हळ्यारूय धोको 
आशिल्लो. मातशी निराशा आयिल्ली पूण हे नवे कोठडेंत कांय दीस रावतकच हे 
कोठडेचो बरो वायटपणा समजलो. आनी हे पेटयेंतूय कितेंतरी करू येता म्हणपाचें 
दिसून आयले. कोठडी बंद जावन मातशें जाग्यार पडटच “मोहन रे?' अशें कोणेंतरी 
विचारले. शेजारचे कोठडेंतल्यान आवाज आयिल्लो. लाकडी दार बंद आशिल्ले. 
वयल्या कॉरिडॉराकडेन पळयलें. पारेकार दिसलो ना. तेन्ना सट्टकरून *हय' अशी 
जाप दिली. आनीक प्रश्नोत्तरां जावपाचीं पूण इतल्यांत पारेकार आयलो आनी 
ओग्गी बसचे पडलें. दुसरेंच कितें तरी करतां अशें भासोवंचें पडलें. म्हाका प्रस्न 
विचारप्याचें नांव पॉलीकॉर्पियु अशें आशिल्ले म्हणपाचें उप्रांत कळळें. तेच कोठडेंत 
आल्मेद आनी आनीक चार पांच जाण आशिल्ले. गोंयच्या भायल्या भारतीय 
सत्याग्रहींक सार्वत्रीक माफी मेळून २ फेब्रुवारी १९५७ दिसा सोडले तेन्ना श्री. ना. 
ग. गोरेनी दिलले मुलाखती विशींची म्हायती ताणींच म्हाका ते दनपरां संद मेळटांच 
दिली. दुसरे दिसा आनिकूय म्हायती तांचेकडल्यान घेवपाचो यत्न करचो अशें 
थारायल्ले. पूण दुसरे दिसा सकाळीच ते कोठडेंतल्या सगळ्यांक वचपाची सुचोवणी 
मेळळी. सगळ्यांक आग्वाद धाडले. ती कोठडी मागीर बरोच काळ रिकामीच 
उरली. भोवतेक मुद्दाम जावन दवरल्या आसुंये! कारण हेर कोठड्यांत णव णव - 
धा धा कैद्यांक दाटायेन चेंपून घाल्ले. पूण ही कोठडी मात रिकामीच सांडिल्ली. 
म्हजे उजवेवटेन कोठडी नाशिल्ली. वणटीसावन तीन-चार फुटांच्या अंतरार न्हाणी 
आशिल्ली. तेन्ना ते वटेन कोणाकडेन संबंद दबरपाचो प्रस्नूच उप्रासना आशिल्लो. 


क ल वन [ 

: चलपाचो कार्यक्रम आदलेवरी चालूच आशिल्लो. तातूंत आनीक एका 
' कार्यक्रमाची भर पडली. *P07५९५९५९ 85 115 59001९७] हें ल्हानशें पुस्तक 
' पेळळें. न्यायालयांत खटलो सोंपपाच्या दिसा अँड. तांबाकडेन पुर्तुगेज शिकपा 
` सत पुस्तकाची हांवें विनवणी केल्ली. आतां लागीं लागीं चार म्हयने उलगल्या 
' उप्नांत हें पुस्तक मेळिल्लें. ताचे वांगडा पुर्तुगेज दुसरेचें क्रमिक पुस्तकय मेळ्ळें 
अँड. तांबान हीं पुस्तकां वास्तवीक जानेराच्या आरंबाकूच पोलिसांचे सुवादीन 
केल्लीं. तशें पळोवंक गेल्यार हें पुस्तक म्हळ्यार पुर्तुगालाक वचपी इंग्लीश 
प्रवाशांच्या उपेगा खातीर बरयल्ली एक मार्गदर्शिका आशिल्ली. वेगवेगळ्या 
'विशयांवेल्या उतरांची आनी तयार वाक्यांची जंत्री अशें तिचें स्वरूप आशिल्ले. 
हांवूय आतां पुर्तुगालाक वचपी पर्यटक आशिल्लों. पूण हो पर्यटक कैदी आशिल्लो 
इतलोच फरक. हे मार्गदर्शिके वांगडा मेळिल्ले पुर्तुगेज १ले आनी ररे यत्तेचें पुस्तक 
गोंयच्या शाळांनी लायिल्लें क्रमीक पुस्तक आशिल्ले. तांतलीं चित्रां म्हळ्यार 
' फकत पुर्तुगालांतलीं झाडां पेडां, फळां फुलां, दोंगुल्ल्यो आनी थंयच्या कुटुंबीक 
जीविताचें दर्शन घडयतालीं. पुराय पुस्तकांत फकत पुर्तुगाल भरिल्लो. थंयचे शिक्षण 
संस्थेन आपले पासत तयार केल्लें हें पुस्तक काडयेचोय बदल करी नासतना पुर्तुगेज 
 बसणुकेंतल्या नागरिकांच्या बोडार मारिल्लें. काजू, नाल्ल, माडयो हांच्या पांचव्या 
सैमांत रावपी गोंयचीं भुरगीं हजारांनी मैल आशिल्ल्या पुर्तुगालांतल्या ऑलिव्ह 
झाडांची म्हायती घोकतालीं आनी हांवूय आतां बे आ बा', दे आ दा' करीत 
त्या सायबाचे भाशेंतलें गिन्यान घोट्टालों. 
भारता पासून म्हाका केन्ना पयस व्हरत हाचो नेम नाशिल्लो. हीं दिल्ली पुस्तकांय 
केन्ना काडून घेत हेंय सांगू येना आसलें. पुर्तुगाल वो आफ्रिका हांतल्या भितर 
खंयीय म्हाका व्हेलो तरीय ही भास शिकप गरजेचें आशिल्ले. थंयच्या कैद्यां 
वांगडा आनी पारेकाऱयां वांगडा उलोवप हे भासे बगर अशक्य आशिल्ले. ताका 
लागून पुस्तकां हातांतल्यान वचचे आदीं तीं सोपोबपाचो निश्चेव हावें केलो. तीं 
योग्य तरेन शिकप तर सामकेंच अशक्य आशिल्लें. पूण दुसरो उपाय नाशिल्लो. 
हांव तीं दोनूय पुस्तकां तोंडपाठ करून मेकळों जालों. जुलाय म्हयन्यांत आमच्या 
सुबशेफ मतेलान बातमी हाडली. 'पळोवंक गेल्यार ह्या म्हयन्याक तूं आफ्रिकेत 
मोझांबीकांत वो पुर्तुगालांत आसपाचो?' 

“कित्याक, कितें जालां?' म्हण विचारतकच, 'जूनाच्या पयल्या य 
हांगसून पुर्तुगालाक आफ्रिकेचीं बंदरां करीत वचपी एके बोटींतल्यान तुका 
आशिल्ले. पूण आयत्या वेळार बेत बदल्लो.' अशी ताणें जाप दिली. हेच 
परैरा नांवाच्या एका कैद्यान अचकीतपणान कोठडेचे तें लाकडी दार उक्तें करून, 
“तुमकां थोड्याच दिसांनी पुर्तुगालाक धाडटले...' अशें गडबडीन सांगून दार बं 
करून तो गेलो! परैरा हो आदलो पोलीस. नगर हवेलीच्या मुक्ती संग्रामांत सिलवासा 
काबीज केल्या उप्रांत जे शिपाय शरण आयिल्ले तातूंत होय एक आशिल्लो. 
उप्रांत म्हाका अटक जाल्या उप्रांत १९५६च्या आरंबाक कांय दीस तो म्हजेर्‌ 
पारो करतालो तेन्ना सगळ्या सुटके झुंजाऱयांक तो गाळयांचो शिंवोर करी. पूण 
उप्रांत कांय खाजगी भानगडींक लागून ताका कादयेंत वचचें पडलें. नोकरी 
वचपाच्या मार्गार पाविल्ली. ताका लागून आसत वो मतांत फरक पडला म्हूण 
जावंये तो आमकां मजत करूंक लागिल्लो. हें खरें, पयलींचो पोलीस आशिल्ल्यान 
ताका मातश्यो चड सबलती मेळटाल्यो. कोठडेभायर हांगा थंय पासयो मारतालो . 
हेर शिपाय आनी सुबशेफ वळखिचे आशिल्ल्यान तो राजकी कैदूयां वांगडा संबंद 
दवरचोना असो तांचो विस्वास आशिल्लो. ह्या विस्वासाचो लाब घेवन एके 
कोठडेंतलो तोंडी निरोप तो दुसरे कोठडेंत पावयतालो. कपडे, हांतुरूणां, खावचे 
जिन्नस बी पावोवन तो व्हडलें कार्य करतालो. हांव कोठडेंत एकटोच आशिल्ल्यान 
कितेंय दिवप कठीण आशिल्लें. म्हाका कोणूच मेळपाक येवपी नाशिल्ल्यान हें 
दुसऱ्या कैद्यान दिवंक ना तर घरच्यान आयलां अशी फटूय मारूक शकनासलों. 
हे अडचणीचो विचार करी नासतना एक दीस ताणें एक साबावं म्हजे कुडींत 
उडयलो. तो हांवें लिपयलोय. पूण ताचो वापर कसो करप हेंच कळना जालें. 
कित्याक 'न्हाणयेंतूच न्हय तर संडासांत लेगीत पारेकार म्हजी फाट सोडिनासले. 
शेवटाक तो साबाव न्हाणयेंतूच सोडचो पडलो 

खावपाच्या पदार्थांबाबतींत काम मातशें सोपें आशिल्ले. पूण तेय खावपाच्या 
प्रकारांचेर निंबून आशिल्ले. फाटीं महिला सत्याग्रहींनी चोरून दोन आंबे दिलले. 

आंबो खावपाक मजा आयली. पूण सालीचें आनी काथ्याचें कितें करप ह्या प्रस्नान 
सतायलो. मुतपा खातीर एक ल्हानशें आयदन कुडींत आशिल्ले. तातूंत साल 
आनी काथो सांज मेरेन वो दुसरे दीस सकाळमेरेन दवरप कठीण आशिल्ले. चोरयेचो 

बो कुडींत दवरपाचें मुर्खपण म्हणपार्चे! फकत एके खावपाचे वस्तु पासत हांव 
+ म्हत्वाच्या गजालींचो मार्ग बंद करपाचों. देखून परैराक हाचे पासत म्हाका 
)ल्शें कठोरपणान न्हयकारचें पडलें. फकत निरोप हाडचे दिवचे पासतूच हांव 
चो उपेग करून घेवंक लागलों. 
` हेच वेळार रातच्या मारपेट करपाची सुवात कोठडेच्या सामकी लागीं हाडली. 
` ' इमारतींत कोठडी आशिल्ली तिचे भायर म्हळ्यार म्हजे कोठडेपासून सुमार 
स पंचवीस फुटांचेर, धरून हाडिल्ल्या दुबावीतांक मारपेट जावंक लागली. 
'मीगत चळवळीक नेट आयिल्लो. सदांच खंय ना खंय बॉम्ब फुट्टाले. जिपी 
'ऐेडटाले. पोलीस मरताले. वाळपयच्या जंगलांत बीस सशस्त्र देशभक्तांची 
॥रस्त्राण आनी गणभेस घाल्ली फलटण भोंबता तें पळयलां म्हणपाची खबर 
गच वर्साच्या ऑगस्ट सप्टेंबरांत वयल्या कॉरिडॉरांतलो पारेकार सकयलच्या 
रेकार्‍याक सांगतालो. एक सुबशेफूय ते वेळार थंय लागींच उबो आशिल्लो. 
॥णें इतलें धाडस हांका जाताच कशें?' अशेंय म्हणले. 'पेडण्या वाटेन आमची 
शीप काल राती उडोवपाचे' ताणें मुखार म्हळें, “पूण आमचें बरें नशीब म्हूण 
पामी थंय पावचे मातशें आदीं एका रेड्यान रस्त्यार पुरून दवरिल्ल्या बॉम्बाक 
पर्श केलो आनी बॉम्ब फुटलो. रेडो मेलो पूण आमी साल्वार जाले. ताणें सुस्कारो 
पोडलो. । 
चळवळीन नेट धरलो आनी तेच वांगडा पिसाळिल्ल्या पोलिसांचे दडपशायेकूय 
भ्रोतो आयलो. १९५६त कैद्यांक मारपेट जातालो. पूण कोठडे सावन ७०-७५ 
फृटांचेर ती जाताली. आतां कोठडे भायरूच ती जावंक लागली. १९५७ ते १९५८ 
हीं दोन वर्सा मारपेट जावपी दादल्या बायलांच्या आर्त किंळच्यांनी आमच्यो भोवतेक 
॒ती सरिल्ल्यो. शंभूच्या बापायक आनी धाकट्या भावाक परतून धरिल्लो. परतून 
बडयल्लो आनी आता ते म्हजे शेजारचे कोठडेंत आशिल्ले. एके राती हेर कोठडेंतल्या 
ऊेद्यांक जावपी मारपेट सोंपल्या उप्रांत सकाळीं हावें ताका रातीं कितें जाले अशें 
विचारतांच पयलीं ताणें फकाणांनी सांगलें आपल्याक न्हीद लागिल्ली. पूण ताणें 
म्हळे, मोहन, कोणाक लागता रे न्हीद. ते आमच्या लोकांक भायर मारता 
आसतना?' कोठडेच्या भायर मारपाचो हेत होच आशिल्लो. पुताच्यो किंळच्यो 
भितर कोठडेंत आशिल्ल्या बापायच्या कानार पड़च्यो, आवयच्या कानार पडच्यो. 
तशेंच आवय बापायच्यो किंळच्यो भुरग्यांच्या कानार पडच्यो आनी प्रतिकार 
करपाचें जें कितें धाडस तांच्यांत आसल्यार तें पुराय नानपयत जावंचें! 

केन्ना केन्नाय धरून हाडिल्ल्या एखाद्रयाची वास्तपूस करिनासतना ताका कि 
तरी म्हयने कोठडेंत तसोच चेंपून दवरताले. अस्नोडच्या एका चामाराचें 
वेळार दिवपा सारकें आसा. ताका जानेवारी १९५७त धरलो, सदचे रिती प्रम 
ताका धरलो तेन्ना बडयलो आनी पणजे धाडलो. थंय दारार ताचें नांव ब 
घेतलें आनी कोठडी क्रमांक ५त ताका हाडून उडयलो. दीस, सप्तकां, म्हः 
जावन गेले तरी ताका आपयलो ना. प्रस्न विचारले नांत. एकदीस सहज थ 
कारकुनाचें काम करपी एका बायल कर्मचाऱ्याक ताणें ही गजाल सांगली. ति 
ताचो परिणाम जालो आनी तिणें मनार घेवन ताची चवकशी केली जाल्यार कळ 
की ताचेर कसलोच आरोप नाशिल्लो. ताका धरून हाडिल्लो हाची यादूय पोलिस 
नाशिल्ली. शेवटाक ताका सोडून दिलो. त्या बाबड्याचें नशीब बरें म्हणपार्चे! 

कांय कैद्यांक फकत चवकशीच्या काळारूच न्हय तर ती पुराय जावन कागदप 
कोर्टात धाडल्या उप्रांत, इतलेंच न्हय तर ख्यास्त दिल्या उप्रांतूय सोयर्‍यांक मेळूंर 
दिनासले. उदारण दिवपाचें जालें जाल्यार शंभूचो बापूय आनी ताचो धाकटो भा 
बिनायक हांचे दिवं येता! दरेक सप्तकाक शंभूची आवय सावयच्यान येताली 
भेट मेळनासतना तिका परतुवचें पडटालें. ख्यास्त जातकरूय अशेंच घडत 
चार पांच म्हयने अशेच सरले. शेवटाक सप्टेंबर १९५७त आग्वादचे ब 
तांका धाडचे आदीं तांची भेट जावंक दिली. 

म्हाकाय नोव्हेंबर १९५७त म्हज्या आवयची आनी भावाची भेट 
योग मात्तूय कल्पना नासतना आयलो. १९५६च्या मार्च एप्रिलांत हांवें 
एक पत्र बरोवन म्हजी एकंदर हकिगत कळोवंक पाविल्लों. ते प्रमाण आता म्ह 
यादी प्रमाण १९५७ मेरेन सांगलीक दुसरें पत्र बरोवपाची संद ला 
नाशिल्ली. भायल्यानूय आयिल्लीं पत्रां म्हाका मेळूंक नाशिल्लीं. 
आमी पुंरायेन काळखांत आशिल्ले. पूण एके सकाळीं त्या पुर्तुगेज दुसरेच्या क्रमीव' 
पुस्तकातले 'आमच्या' पुर्तुगालांतल्या ऑलिव्ह ऑयळचें वर्णन वाचतना दाई 
उगडले आनी पोलीस लेफ्टनंट आनी एक पोलीस अधिकारी दारांत उबो जालो. 

तुजी आवय आनी भाव तुका मेळपाक आयल्यात. भेट मेळटली पूण पुर्तुगेज वो 

इंग्लेजींतल्यान तुवें उलोबंचें पडटलें.' अशें फर्मायलें. 

म्हजे आवयक पुर्तुगेज येना आनी इंग्लेजूय येना. ' अशें हांवें सांगतकच लेफ्टनंट 
सायबान एक बरी येवजण सुचयली. अशें कर. तूं इंग्लेजींत उलय. तुज्या भावान 

| तचो मराठी अणकार आवयक सांगचो. तिणें मराठी उलयल्लें ताचो इंग्लेज 
_ कार भावान तुका सांगपाचो.' 
.. छान! ही येवजण हांवें एकदम पसंत केली. कारण म्हजी आवय आनी भाव 
क मेकांकडेन मराठींत उलयल्लें उतरान उतर तो इंग्लेजींत अणकार करचे आदींच 
 झका कळपाचें. म्हज्या भावानूय म्हजें इंग्लेजींतलें उलोवप आवयक मराठींत 
` [गपाच्या निमतान म्हाका जर किते सांगलें जाल्यार तें त्या अधिकाऱ्यांक कशे 
- 'ळटलें आशिल्ले? शिवाय म्हजो भाव आनी आवय आपापसांत मराठींत म्हाका 
- देश्यून जाय तितलें उलोवंक शकतालीं. आनी हांव तें आयकुचें न्हय म्हण कोणूच 
` हजे कानूय बंद करूंक शकनाशिल्ले. म्हाका ते व्हरूक लागले, पूण उप्रांत लेफ्टनंट 
` ायबाक तें सगळें लक्षांत आयलें आनी 'ना, तशें चळचें ना' अशें म्हणून ते 
` |बजुपाक पडले. म्हाका परतून कोठडेंत बंद केलो. पोलीस खात्यात मराठी जाणा 
¦ आशिल्ले कितलेच शिपाय आसतना नाका आसतना हे घुस्पागोंदळ करताले. 
' गोगूय थयच्यान गेले आनी पांच धा मिनटांनी परतले. 
' 'उलोवंक शकता तूं मराठींत” अशें ताणीं सांगळें. पूण तेच वेळार दुसरो हुकूम 
' वाणीं फर्मायलो. “कुरवो बिरवो करप ना. ' वांगडच्या त्या दुसऱया अधिकाऱ्याक, 
दोगां शिपायकांक आनी दुभाषी शिपायकाक म्हाका कुरू बिरू न करपाची सक्त 
' ताकीद दिली. त्या इशाऱ्याच्या अरिश्टांतूच म्हजी पथारी आवयक मेळपाक गेली. 
' जे सुवातेर कैद्यांची जबानी घेताले आनी रातची मारपेट करताले ती पंचवीस 
'तीस फुटांवेली सुवात भेटी पासत थारायल्ली. दिसा वेळार ते सामकी निश्पाप 
,दीस$. हांव एके वटेन, म्हजी आवय आनी भाव दुसरे वटेन आनी तो अधिकारी 
आनी मराठी दुभाशी आमचे मदे आनी भोंबतणी शिपाय असो तो आमचे भेटीचो 
थाट आशिल्लो. सगळे कितें बेस बरें चल्लां अशें दाखोवपाचो यत्न चलतालो. 
' आई सामकी थकिल्ली. तिचेकडेन कितें उलोवंचें तेंच कळना जालें. त्या 
' अधिकाऱ्याच्या मायावी मोगाक ओतो येतालो. तो सामको आतिथ्यशील जाल्लो 
म्हाका १२-१३ वर्सांचीच ख्यास्त जाल्या म्हणपाचें ताणें सांगलें. हांवें ती चूक 
'जेन्ना सुदारली तेन्ना आमच्या पुण्यवंत देशांत चड करून सगळी ख्यास्त भोगची 
पडना अशें सामकें फटींगपणाचें विधान ताणें केले. बरें जालें तुमी आयलीं तीं 
' कारण म्हाका केन्ना विदेशांतले बंदखणींत धाडीत हाचो नेम ना' अशें हांबें भावाक 

सांगतांच “विदेश' ह्या उतराक अधिकाऱयान आक्षेप घेतलो. 'आमच्या कैद्य 
आमी परदेशांत कशे धाडटले?' असो प्रस्न ताणें केलो. 'तुमी लोकानीच म्ह 
सांगू नाशिल्लें की तुमी म्हाका मोझांबीक वो आंगोलाक धाडटले म्हूण? 
विचारतकच है पुर्तुगेज प्रांत आसात परदेश न्हय' ही ताची जाप आशिल्ली. ग॒ 
हेंय पुर्तुगाल. मिन्यु ह्या पुर्तुगालच्या उत्तरेच्या जिल्ल्ह्या सावन ते मकाव, 
मेरेन पुर्तुगाल फाफसल्लो आसा! जे कोठडेंत म्हाका दवरिल्लो ती व 
पळोवपाची विनवणी भावान करतकच 'तूं तुज्या भावाक पळोवंक आयला क 
कोठडी पळोबंक?' अशें विचारून ती न्हयकारली. अर्थात हें अपेक्षीत आशि 
लागीं लागीं वर-देडवर भेट जाली. आई वांगडा हांगच्यो थयच्यो खबरो ८ 
ख्यास्त, बंदखण हांचेर उलोवपाचें चडशें टाळळें. हे बाबतींत जें कितें 
आशिल्ले तें तिका कळचें न्हय म्हूण इंग्लेशींत उलयलो! 'भलायकी स 
आमचो हुसको करू नाका. आमी भायर आसात. ' हें तिणें परतून एक खेप सांगले 
म्हाका जाय आशिल्ली पूण अपेक्षीत नाशिल्ली एक गजाल मोठे हिकमतीन केह 
आनी ती म्हळ्यार दोळ्यांतल्यान तिणें एक दुकूय काडलें ना. दोळे ओले 
पूण ते तिणें धैर्यान दादाक आनी म्हजे भायर कोणाकूच नदरेक पडूंक i 
दादान तिजी बरीच मानसीक तयारी करून घेतिल्ली. भेट सोंपली. बेतीच्या हल्ल्य 
आदीं एक देड म्हयन्यांत म्हळ्यार सप्टेंबर ५५त आमी मेळिल्लीं. आता च 
बर्सानी परतून मेळप जातालें. हे मुखार केन्ना मेळटलीं हें फकत देवाकूच खबर! 

तांका पयलीं कुडीभायर व्हेलीं. आई परतून परतून फाटल्यान वळून पळयां 
कुडी भायर गेली. दादाय गेलो. हांव त्या अधिकाऱ्यां वांगडा थंयच बसून रावली : 
फाटल्या दोन वर्सात आमचो एकामेकांचो बरोच परिचय जाल्लो. मोन्तेरो प्रमा 
हाकाय राजकारणांत गजाली मारपाची - आपल्या हाता खालच्या लोकांमुखा 
इग्लेजींत गजाली मारपाची कूय येताली. हो बरे पयकी शिकिल्लो आशिल्लो 
देखून ताणें हेय खेप उलोबपाक आरंब केलो. पूण हांव उलोवपाचे मनस्थिती 
नाशिल्लों. इतल्यांत डॉक्टर आयलो. आईन आनी भावान हाडिल्ले जिन्नस तपासप 
पासत ताका हाडिल्लो. लाडू फोडले. तांचो वास घेतलो. हेर जिन्नसांचोय वार 
घेतलो. हालोवन हालोबन तांची तपासणी केली. आनी मागीर “घेवन वच' म्हूण 
ऑर्द दिली. हांव परतून कोठडेंत परतलो. 

. ते दिसा सांजवेळार पांच-साडे पांचांच्या अदमासाक परतून आई आनी भाव 
प्रायलो. हे खेप मात पांच धा मिनटांच उलोवंक मेळळें. सकाळीं हांवें विकत्यो 
बंक सांगिल्ल्यो वस्तू ताणें हाडिल्ल्यो. पुर्तुगेज व्याकरण, पुर्तुगेज चौथीचे क्रमीक 

[स्तक, एक पुर्तगेज-इंग्लीश शब्दकोश हीं पुस्तकां, एक टमरेल, साबण आदी 
केरकोळ पूण सदचे गरजेच्यो वस्तू आनी ताणीं घरच्यान हाडिलली भगवद्गीता 

आनी अध्यात्मावयलें एक अशीं एकंदर पांच पुस्तकां म्हाका दिलीं. अध्यात्माकडेन 
्रळपा इतलें म्हर्जे मन हालूक नाशिल्लें. जिवितांतलीं आधीभौतीक आव्हाना 
पेलपाक हांव अजुनय समर्थ आशिल्लों. ताचेवेलीं पुस्तकां मेळिल्लीं जाल्यार 
म्हाका चड खोस भोगपाची. पूण तसलीं पुस्तकां बंदखणींत येवंकूच दिवपाचे 
नाशिल्ले, अशी रास्त भिरांत आशिल्ल्यान ताणीं अध्यात्म विशयावेलीं पुस्तकां 
हाडिल्लीं आसुये! दोन बर्सात म्हाका वाचपाक कांयच मेळूंक नाशिल्लें. देखून 
हीं दोनूय पुस्तकां हांवें जायते खेप वाचलीं. गीता तर तोंडपाठ केली. पुर्तुगेज 
चौथेच्या पुस्तकांतल्या ओलिव्ह रूखांच्या वेगवेगळ्या फांदयांचें गिन्यान मेळोवपाचीं 
दारां म्हाका उक्तीं जाल्लीं. आफ्रिकेच्या वो आशियेंतले जनतेक 'सुसंस्कृत' 
करपाक भायर सरिल्ल्या थोर पुर्तुगेज सुधारकांचो परिचय जावंक लागलो. 

हे उप्रांत एक देड म्हयन्यान म्हळ्यार डिसेंबर १९५७त एकदीस सकाळीं सुनशेफ 
गोमूश द सील्व म्हाल्याक घेवन आयलो. हांव फाटीक लागचे पयलीं म्हाल्याक 
हाडिल्लो पळोवन अजाप दिसले. सामकें शास्त्रशुध्द खाड केलें. सदचेवरीं तें 
खरडूंक ना. हांव उठलो आनी कोठडेकडेन येबंक लागलों तेन्नाच ते केंस रे 
चोरा? समजना तुका? वो तुकाय पेट दिवंक जाय?' 'चोरा' म्हणटकच हांवें 
साहजीक फाटल्यान वळून पळयले. म्हज्या केंसांकडेन बोट दाखोवन तो 
आडङ्डतालो. म्हजेर न्हय तर त्या म्हाल्याचेर. शेवटाक म्हालो चोर आशिल्लो 
तर! म्हाका परतून आदरान बसयलो. केंस वेबस्तीत कातरले. मागीरूच म्हाका 
कोठडेंत वचूंक दिलो. धुकलून उड़यलो ना. आयज त्या सुबशेफाचे वागणुकेंत 
इतलो कसलो बदल कसो जालो तें म्हाका कळ्ळें ना. म्हजे कोठडेंतल्यान सूर्य 
दिशिल्लो जाल्यार तो आयज उदेंतेकडेन उदेवच्या बदला अस्तंतेकडेन उदेल्लो 
दिसपाचो. इतल्यांत दुसरे एके कोठडेंतल्या कैद्यांकडल्यान संडास आनी न्हाणयो 
परतून साफ करपाचो आवाज आयकूक आयलो. धांक सुमार दार उगडलें, आनी 

म्हाका पिंतु ब्राशच्या कार्यालयाकडेन व्हेलो. कितें तें अजूनय स्पश्ट जाय नाशिल्ल 
हांव पावल्या बराबर कार्यालयाचे दार उगडलें आनी एक उंच युरोपीयन ग्रह 
आपल्या आसनावेल्यान उठून दारामेरेन येवन म्हाका येवकार दिवन भितर घेव 
गेलो. ताणें म्हाका बसूंक सांगले. आपलें नांव व्हिल्यम मायकेल अशें सांगू 
आपूण रेड क्रॉसचे आंतरराष्ट्रीय समिती मार्फत जिनेव्हाच्यान आयलां अशें 
म्हाका सांगलें. हांबें तुरूगांतली परिस्थिती, म्हज्यो अडचणी आनी म्हज्यो 
ताका सांगच्यो अशें ताणें सुचयलें. पुर्तुगेज सरकारच्या कानार त्यो तो घ 
शकतालो. म्हाका भांगरा संद मेळिल्ली आनी ती वगडावपा इतलो हांव पिसो 
नाशिल्लों. दोन वर्सात जें जें घडलें ताचो पाठो वाचलो. धरपकड, मारहाण, 
किंळच्यो, मृत्यू, कोठड्यो ताका आयकयल्यो. “तुजे पुरते उलय. दुसऱ्यांची वकिली 
करूं नाका.” अशें म्हणून कोणूय ओगी करपाक येना आशिल्लो. म्हजो खटली 
आनी ख्यास्त जाल्या उप्रांतूय म्हाका अजून पोलीस कोठडेंतूच दामून दवरला 
तेन्ना म्हाका हेरांवरींच आग्वादाक धाडून दिवंचो. निदान तो मेरेन म्हाका थंयचे 
वरी वागणूक दिवंची, पत्रवेव्हार करूंक दिवंचो ह्यो सगळ्यो मागण्यो हांवें ताचे 
सामकार दवरल्यो. अर्दकुट्या आनी अयोग्य आहाराक लागून हांव दुर्येत पडटा, | 
पोटांत दुखपाचो त्रास जाता हेंय हांवें ताका सांगले. जेवण सुदारचें आनी म्हाका 
स्वताक रांदपाची मान्यताय दिवंची असो आग्रो हांवें धरलो. हांव धडाधड सांगतालों 
आनी तो ग्रहस्थ आयकतालो. मदीं मदीं कांय मुद्दे बरोवन घेतालो. ते प्रमाण हेय 
खेप कोण तरी बरोवन घेता आसतलो म्हण हांवें फाटल्यान वळून पळयले. थंय 
कोणूच नाशिल्लो. पिंतु ब्रश पयस बशिल्लो. सर भोंवतणीं पळयल्यार म्हजे 
आवयचे भेटीचे वगतार हाजीर आशिल्लो अधिकारी धा-पंदरा फुटांच्या अंतराचेर 
पासयो मारतना दिसलो. ते खेप मात तो गणभेसांत नाशिल्लो आपूण सभ्य आसा, 
ह्या पोलीस खात्याकडेन आपलो कांयच संबंद ना अशें भासोवपा पासत रंगताचो 
एकूय दाग नाशिल्लो निव्वळ फांत ताणें आयज चडयल्लो. हांबें सगळें सांगून 
उड्यल्ले. ताका आयकूक येतलें इतल्या व्हडान उलयल्लों. ताणें आयकल्ले, 
पिंतु ब्राशान आयकल्लें. हाचो कदाचीत वायट परिणाम म्हाका भोगचो पडपाचो! 
पूण तो विचार आतां करपांत अर्थ नाशिल्लो. मुलाखत सोंपली आनी कोठडेकडेन 
म्हाका परतून हाडलो. थंय पावलों आनी पांच मिनटांतूच परतून दार उक्तें जालें. 

'प्रायकल सायब भितर आयलो. कैदी म्हूण न्हय. कोठडी स्वताच्या दोळ्यांनी 
'नदरेखाला घालपा खातीर तो आयलो. हांगाच पुराय दीस तूं आसता व्हय? असो 
प्रस्न ताणे केलो. “हय' म्हळें. पूण रोखडीच चूक सुदारपा पासत साडेतेवीस पावणे 
चोवीस वरां अशें सांगलें. सदांच संडासा पासत, दोन तीन दिसांनी न्हावपाक म्हूण 
वर अर्दवर भायर काडटात ही दुरूस्ती हांवें केली. कोठडी पळोवन जाले उप्रात 
आनी प्रश्नोत्तरं सोंपल्या उप्रांत म्हाका आपलो पत्तो दिवन 'जेन्ना कितेंय गरज 
आसता तेन्ना म्हाका बरय' अशें म्हणून तो भायर सरलो. पिंतु ब्राशान ताका येदोळ 
निवळ केल्लो संडास आनी न्हाणी दाखयली. आमी वापरताले त्यो दोनूय सुवाती 
ह्यो नाशिल्ल्यो. फ्लश आशिल्लो संडास आनी शॉवर आशिल्ली न्हाणी फकत 
मेळपाक येवप्यांक दाखोवपा पासत शोपीस' म्हण खास राखून दवरिल्ले. 
मड़गांवच्या भारतीय 'निवृत्ती वेतन' कार्यालयाचे अधिकारी श्री. थॉमस हांका 
मेळून म्हज्या भावान दोन म्हयन्या आदीं म्हज्या किरकोळ खर्चा पासत दवरिल्ले 
'दुडू म्हाका धाडून दिवपाक सांगचें आनी ते वापरपाची मान्यताय म्हाका दिवची 
अशें पुर्तेज अधिकाऱ्यांक सांगचें अशें श्री. मायकल हांका सुचयलें. म्हज्या 
गरजांकडेन वयल्या भारतीय आधिकाऱ्यान लक्ष घालचें आनी म्हजी यथार्थ 
परिस्थिती वेळवेळार भारतीय सरकाराक कळोवची अशी तांका सूचना दिवपाची 
बिनवणीय हांवें ताचेकडेन केली. निवृत्ती वेतन कार्यालयाची कथा सात आठ 
म्हयन्या पयलींची. एप्रिल वो मे म्हयन्यांत तांचेकडल्यान म्हाका आयिल्लें. हांवें 
म्हज्या वखदापाणयांच्या वो दिसपट्ट्या गरजांविशीं कळोंवंचें, त्यो पुराय करतले 
अश्या आशयाचे तें पत्र आशिल्ले. हांवें जाप धाडपा पासत बंदखणीच्या 
अधिकाऱ्यालागीं मान्यताये पासत आग्रो धरलो तेन्ना मान्यताय मेळळी आनी हांवें 
जाप बरयली. पूण तांका ती मेळळी काय ना हें कळ्ळें ना. तशेंच मेळिल्लें जाल्यार 
ताचेर अनुकूल पावलां मारतले काय ना हाचोय दुबाव आशिल्लो. म्हजो भाव 
मेळपाक आयल्या उप्रांत तांचेकडेन गेल्लो. म्हज्या गरजांविशीं ताणें श्री. थॉमस 
हाका म्हायती दिल्ली. तशेंच म्हजेपासत ताणें पन्नास रूपयांची रक्‍कम ताचेकडेन 
दिवन तातुंतल्यान म्हाका जाय आशिल्ल्यो वस्तू वेळच्यावेळार धाडच्यो आनी 
त्यो म्हाका वेवस्तीत पावंक शकतात अशें कळटकच भावाक तशें कळोवंचें 
अशी सूचना ताका दिल्ली. कैद्यांच्या नांवावेले पयशे तांच्या जेवणा खाणाऱ्या 

खर्चा पासत वापरपाची प्रथा आशिल्ल्यान ही सावधगिरी घेतिल्ली. े मुखार 
कार्यालयान कितें केलें तें मात कळूंक नाशिल्लें आनी म्हज्या भावाकूय कळूं 
नाशिल्लें. देखुनूच मायकलाक हांवें सांगलें. ताणें काम केलें आनी दोनचार 
म्हज्या नांवार ती रक्‍कम वेल्या कार्यालयान धाडली आनी तुरूगाधिकाऱ्यांनी 
आपल्याकडेन दवरून म्हाका तातुंतल्यान साबण, तेल आदी वस्तू विकत्यो घेवं 
येतल्यो म्हणपाचें सांगलें. म्हाका ह्या दुडवांतल्यान सेन्सॉर जावन 
येवपी गोंयच्या पुर्तुगेज खबरांपत्रांतलें एखाद्रें तरी घेवपाची मान्यताय 
म्हणपाचो आग्रो तेन्ना सावन धरपाक हांवें आरंब केलो. पूण तो यशस्वी जावंक 
जायते म्हयने न्हय, तर वर्सा वचचीं पडलीं. 

करतां करतां १९५८ वर्स उजवाडलें. श्री. मायकेल हांचे वांगडचे मुलाखतीत 
दाखयल्ल्या स्पश्ट वक्तेपणाक लागून कांयच मार बडय जायनासतना वो हेर कसलेच | 
तरेचो सूड घेनासतना नवें वर्स उजवाडलें. ज्यो तक्रारी हांवें मांडिल्ल्यो त्यो पुराय | 
जावपाचे नदरे कांयच पावलां उखलूंक नाशिल्लीं. पूण अशें आसलें तरीय ती भेट 
निर्फळ जाली ना. म्हाका विसर पडूक ना, एखाद्री आंतरराश्ट्रीय संस्था आपलो 
मुखेली धाडून म्हजी चवकशी करता, म्हजे परिस्थितीविशीं, अडचणीविशीं, 
गरजांविशीं वास्तपूस करता आनी म्हजें म्हणणें उच्च अधिकाऱ्यांमुखार दवरपाचें 
उक्ते आश्वासन दिता हें कितें उणें नाशिल्लें. हाचो परिणाम पोलीस अधिकाऱ्यांचेर 
जावप अपरिहार्य आशिल्ले. ल्हानसान गजालींनी त्रास दिवन सूडवृत्तीचें उठसूट 
प्रदर्शन करप, जेवण सळयां आडच्यान दिवपांचे पुरूशार्थ मानप बी मानहानी करपी 
प्रकार हळुहळू उणे जायत वतात म्हणपाचीं चिन्हां दिसूंक लागलीं. सैमीक गरजां 
पासत म्हाका नेमान दोन खेप काडूंक लागले. मातशीं दोनचार मिनटां चड जालीं 
जाल्यार सोसूंक लागले. गाळयांचो आंकडो आदले परस उणो जालो. फील्यु द 
पूत (385110) म्हणपा बदला पिरात (P174९) म्हणपांत कांय अधिकारी समादान 
मानून घेवंक लागले. पूण होय “सन्मान' ना जावपा खातीर आनीक एक दोन वर्सा 
वचचीं पडपाचीं. श्री. मायकेल युरोपेव संघटनेचे पदाधिकारी आशिल्ल्यान हांगच्या 
अधिकाऱ्यांचे वृत्तीत आनी उप्रांत परिस्थितींत ल्हव ल्हव काय जायना, पूण बदल 
जावंक सुरवात जाली. आनीक एक दोन धक्के दिवपाची गरज आशिल्ली. पुर्तुगेज 
सरकार हट्टी आसा, पुराय संबसाराच्या मताक खोटावन तें आपणाक जाय तशेंच 

' करीत आसता, कोणाची पर्वा करिना हो एक भ्रम आसा. हेर राष्ट्रां आपले विशीं 
किते म्हणटात, आपलेविशीं बरें मत जावंचें आनी तें जावपा पासत आपलें चड 
' लुकसाण जावपा सारकें नासत तर कांय गजालींनी पुर्तुगेज सरकारूय फाटीं सरता 
हाचो एक अणभव श्री. मायकल हांचे भेटीन म्हाका मेळ्ळो. 
श्री. मायकेल हांचे मुलाखतींत ज्यो मागण्यो हावें केल्ल्यो तांची फाटपुरवण 
` करपाचें हांवें थारायले. ते पासत जानेवारी १९५७चे अखेरेक, वो फेब्रुवारीचे सुर्वेक 
गव्हर्नर जनरलाक हांवें एक अर्ज धाडलो. गव्हर्नर जनरलाक अर्ज करूंक जाय...' 
' अशें मातशें नेटान सांगून ते पासत कागत, शाय मेळयली. बंदखणींत बेगोबेगो 
धाडून दिवंचो आनी तांत्रिक कारणाक लागून हो निर्णय अमलात हाड़पा पासत 
जर कांय दिसांचो अवकास आसत जाल्यार एकांतवासाचो रोखडोच अंत करचो 
आनी आग्वादच्यो सवलती हांगा सुरू करच्यो ही मागणी नेटान मुखार दवरली. 
पांच स दिसांनी अनपेक्षीतपणान जाप आयली, 'सदांच एक न्हावप मंजूर'. कोणें 
' जाप दिल्या? अशें विचारतकच सुबशेफान तें गव्हर्नर जनरलान म्हणपाचें सांगलें. 
ही जाप गव्हर्नरान दिल्या काय पिन्तु ब्राशान हाची उस्तवारी करपाचें म्हाका कारण 
नाशिल्लें. 'हेर गजालींचो विचार चालू आसा' अशें सुबशेफान उप्रांत परतून येवन 
वाचून दाखयले. पुर्तुगेज जुलमाचो निदान एक तरी फातर काय जायना हालिल्लो. 
हेच वर्सा इस्टरच्या वगतार भायलें दार उक्तें जालें आनी एके सकाळीं कोठडेच्या 
सळयां भायलें दार उक्तें जालें आनी एक पाद्री दारार उनो जालो. पळी पंचपात्रा 
सारके कितें तरी तांच्या हातांत आशिल्ले. सगळ्यो कोठड्यो ते दिसा तीर्थान 
पवित्र जाल्यो. ते राती मारपीट जावपाची ना, किंळच्यो आयकूक येवंच्यो पडच्यो 
नांत, हे अपेक्षेन आशिल्लो. पूण ती दुर्दैवान खरी थारली ना. तीर्थान 'पवित्र' 
जाल्ल्या त्या कोठड्यांतल्यान ते रातीय कैदूयांक भायर काडले. 
तीर्थाचे पावित्र्य सांबाळनासतना सदचेवरीं त्या किंळच्यांनी कोठड्यांचो परिसर 
भरून गेलो. येसू क्रिस्ताच्या कानां मेरेन काय त्यो पावल्यो नांत. तीर्थाच्या परिणामाक 
लागून एक फायदो मात जालो आनी तो म्हळ्यार दुसरे दिसा कांय क्रिस्तांव धर्माच्यो 
पुस्तिका आमकां वाटल्यो. पाद्री म्हाशय कैद्यांचे अध्यात्मीक उन्नतीपासत हो 
साठो दवरून गेल्ले. म्हाका तांतल्यो चार पांच पुस्तिका मेळ्ळ्यो. एक प्रश्नोत्तर 
रूपातले कॅथॉलिक धर्मशास्त्र आशिल्ले तर दुसरें चीनाक मरण पाविल्ले एके संत 

बायलेचें चरित्र आशिल्लें. ते भायर 'वावराड्यांचो इश्ट' ह्या रोमन ट 
कोंकणी सातोळ्याचो एक अंकूय आशिल्लो. पयल्यो दोन पुस्तिकाय 
कोंकणीतूच आशिल्ल्यो. चवथें प्रकाशन आशिल्ले इंग्लेज भाशेंतल्या 'इंडिया' 
नांवाचें म्हयनाळें. पिलार, गोंय हांगच्या सेंट फ्रांसीश्कु शव्हियर मिशनरी सोसायटीची. 
हीं प्रकाशनां आशिल्लीं.रोमन लिपयेंतल्यान कोंकणी वाचपाचो सराव जावपा 
पासत पयल्या दोन प्रकाशनांचो उपेग करून घेतलो. “इंडिया” ह्या मासिकाचो 
आनी 'वावराड्यांचो इश्ट'चो अंक अनपेक्षीत तरेन दुसरे नदरेन उपेगी 
थारलो .कॅथॉलिक धर्मीयांच्या फाटल्या पंदरा वीस वर्सा सावन चलतल्या | 
विचारमंथनाचें प्रतिबिंब तातूंत म्हाका सगळेकडेन दिसून आयलें. स्वतंत्र जाल्ल्या 
वो स्वतंत्रतायेकडेन नेटान मार्गक्रमण करपी वसणुकांतल्यान राष्ट्रीय संस्कृतायेचें | 
पुनरूज्जीवन जावंचें असो विचार प्रवाह नेटान व्हांवतालो. अशे स्थितींत विदेशी 
अस्तंती स्वरूप भायरायल्या बगर निदान नदरेक तें भरपाचें ना इतलें उणें केल्या 
बगर गत्यंतर ना अशें प्रतिपादन ह्या मासिकांत आशिल्ले. 'इंडिया' मासिकात 
रवीन्द्रनाथ टागोरांची, गांधीजीचीं वचनां जळामळाक छापून अंक सजयिल्लो. 
मलबारांत सामकें भारतीय सन्याशांवरी रावपी छाटी दंड- कमंडलु वापरपी, 
आसनमांडी घालपी, सुरी-काटो चमचो वापरनासतना हातान जेवपी एका अस्तंती 
पाद्रीचो सचित्र परिचय ताणीं प्रसिध्द केल्लो. आनी एखाद्रयान क्रिस्ताव धर्म 
आपणायतांच आपल्या आदलींच्या धर्मावांगडा ताका कितल्या गजालींचो त्याग 
करचो पडटा हे विशींचें विवेचन केल्ले. फिलिपाईन्स मदल्या कॅथॉलीक धर्मगुरूचे 
परिशदेत एक पाद्री ही म्हायती दितालो. राष्ट्रीय आनी देशी रूप धर्मकार्याक दिवपाचो 
आनी थळावे भाशेंत धर्मकृत्यां करपाचो आग्रो ते धरताले. थंयच्या इंग्लेज 
खबरापत्रानी उजवाडाक आयिल्ले हैं वृत्त 'इंडिया'न उजवाडायल्ले. भारतीय चर्चीनी 
तबले, पेटी बी भारतीय वाजंत्रां वाजोवंक दिवपाची मान्यताय रोकडीच दितले 
म्हणपाची खबर आयकून खूब खोस जाली. चमत्कारान भरिल्ल्या त्या मासिकातलो 
हो अर्विल्लो आनी राष्ट्रीय विचार उद्बोधक दिसलो हातूंत दुबाव ना. पूण हें 
साहित्य सोंपूक एक दिसूय लागलो ना आनी “मुखार कितें?' हो प्रस्न परतून उनो 
रावलो. उप्रात पाठ केल्ले गीतेचें आनीक एक पारायण केन्ना भराभर तर केन्ना 
सवकासायेन पासयो मारीत केलें. तें करून थकलों तेन्ना चीनांत जायत्या वर्साआदीं 

` मरण पाविल्ले कॅथॉलिक धर्मीय संतीणीचे रसाळ' चमत्कार पर्थून वाचूंक लागलों. 

' भावान दिल्लें अध्यात्मीक पुस्तक सांगाताक आशिल्लेंच. छपराकडेन पळयत 

बसून राविल्ल्यान एकांताची जाणविकाय चड खरायेन जाताली आनी ती जाल्ल्यान 

खोस भोगपाक हांव कोण साधुसन्याशी नाशिल्लों. ल्हानपणार संघांत, तालमींत, 
शाळेंत वो मुखार सानेगुरूजी सेवा पथकांत, दलांत शिकिल्लीं आनी हेरांक 

: शिकयिल्लीं राष्ट्रीय सामाजीक गीतां, कविता हे वेळार याद केल्ल्यो जाल्यार 
वयल्यो गजाली उण्यो करच्यो पडपाच्यो. पूण सगळ्यो वोळी येवजनांत. आमचे 

' सावयवेरेंचे शाळेत सदांच म्हणटाले तांतल्या प्रार्थनेच्यो वोळी लेगीत थोड्याच 
याद जाताल्यो. तीच गत हेर कवितांविशीं आशिल्ली. ज्यो वोळी याद जाताल्यो 
त्यो गुणगुणटालों. पूण तें पुराय नाशिल्लें. हांवे कविता रचपाचो यत्न करून पळयलो, 
पूण रोकडेंच कळून आयले की, तें येरा गनाळाचें' काम न्हय. कविता हे अती 
स्फुरची पडटा. 

' हेच वर्सा भोवतेक ऑगस्ट सप्टेंबर म्हयन्यांत म्हाका अचकीतपणान लश्करी 
न्यायालयांत व्हेलो. बेडयो घालून बर्‍याच काळान परतून प्रवास घडटालो. म्हजेर 
आनीक एक खटलो? सहज मनांत आयले. पूण तशे नाशिल्ले. मयेचो अर्जून 
नांवाचो एक तरनाटो शिरगांवचे खणीर कामाक आशिल्लो. ताणें थंयच्या हल्ल्यांत 
बांटो घेतिल्लो. ताका धरून न्यायालयांत उबो केल्लो आनी ताची मुळावी चवकशी 
चलताली. न्यायाधिशाचे कुडींत ती व्यक्ती दिसली. ताचेकडेन पळोवन हांसून 
'वळखतां तुका, बरो आसां मू!' अशें खुणावपाची इत्सा जाली, पूण ती आवरची 
पडली. ताचेकडेन पळोवंकूच ना अशें भासयत उबो रावलों. 'हाका वळखता?' 
ह्या प्रस्नाक अर्थात न्हयकारी जाप थारिल्ली. “हो शिरगांवचे खणीर जाल्ल्या 
हल्ल्यांत आशिल्लो? असो प्रस्न केलो. 'ना'. ही आदीच मनांत थारायल्ली जाप 
सटूट करून तोंडांतल्यान भायर आयली. तेन्ना 'तुका कितें खबर?' हो आनीक 
एक प्रस्न. जाप दिलेबगर गत्यतरूच नाशिल्लें. म्हळे, “हल्ल्यात वांटो घेतिल्ले 
सगळे बरोच काळ वझर्‍्याक एकठांय राविल्ले. हांव प्रत्येकाक वळखतां.' तशें, 
“हीं सगळीं बंडलां' हीं उतरां लश्करी पब्लिक प्रॉसिक्यूट्राच्या तोंडांतल्यान भायर 
पडलीं. 'हेरांक वाचोबंक हो बंडलां मारता' अशें आनीक कोणतरी उलयलो. हें 
उलोवप्याक हांवें नियाळून पळयलो. म्हज्या खटल्या वेळावेल्या तीन न्यायाधिशां 


सतीचे ताण / १९१ नवे कोठहेतली बंदखण 






पयकीं हो एक आशिल्लो. निदान म्हाकां तरी तशें दिसलें. म्हजो वकील 
जाची न्यायालयान नेमणूक केल्ली, तो मात निश्‍चिंतपणान हे खेपेक तिगां 
न्यायाधिशांमदलो एक आशिल्लो. हांव परत परत 'ना' म्हणत रावलों. शेवटाक 
म्हाका परत धाडलो. 

वयल्या प्रसंगा उप्रांत एकदोन म्हयन्यांनी वो १९५८च्या आरंनाक आसत, | 
एक दीस शिरगांवचो एक आपवाबुरपी शितुलो (सीताराम) हाका म्हजे कोठडेच्या | 
दारा मुखार हाडलो. ताच्या फाटल्यान दोनूय वटांनी शिपाय आशिल्ले. ताणें तशांतूय | 
दोळे मोडून वळख दाखोवं नाका अशें सुचयलें. हो इशारो मेळूंक नाशिल्लो तरीय 
हांव वळख दाखवंचोच नाशिल्लों. शितुलो बझऱ्याच्या दलाच्या कार्यालयांत 
रावतालो. वाटाड्याचें काम करतालो, पत्रकांय वाट्टालो. शिरगांवच्या हल्ल्यांत 
ताणें वांटो घेतिल्लो. हे वेळार आंदोलन उणावल्ले. शितुलो, बाबली हे लोक 
आतां कशे सांपडले हें कोडें पडले. बाबलीच्या अटकेचें कोडें गोंयांत परतल्या 
उप्रांत उक्तें जालें. बार्देश म्हालांत आसगांवच्या लागसार येशी (बाणस्तारच्या 
हल्ल्यांत वांटो घेतिल्लो यशवंत आगरवाडेकार) बाबली आनी आनीक कांय 
जाणांक पोलिसांनी दोंगरांत सेर्क घालो. येशीन प्रतिकाराक आरंब केलो. लागीं 
लागीं अर्देवर चकमक चालू आशिल्ली. येशीन लागीं आशिल्ले निमणे गुळयेमेरेन 
दुस्मानाक मुखार येवंक दिले ना. शेवटाक जेन्ना एकूच गुळी शिल्लक उरिल्ली 
तेन्ना दुस्मानाच्या हाताक जिवेशीं पडचे परस मेलले चड बरें अशें येवजून ती गुळी 
ताणें आपल्याचेरूच मारून घेतली. बाबलीक धरलो. येशीच्या मर्णाची खबर 
म्हाका पयलींच समजल्ली. बाबलीचे अटकेची खबर हावें नव्यान आयकली. 

हेच वर्सा म्हळ्यार १९५८त सुबशेफ एक कागत घेवन आयलो आनी म्हज्यो 
गरजो विचोरूक लागलो. ही म्हायती कोणाक जाय काय म्हण विचारतकच भारतीय 
रेडक्रॉसान पुर्तुगेज रेडक्रॉसाच्या गोंय विभागावतीन ही विचारणा केल्या म्हणपाचें 
सांगले. बरोवपा-वाचपाचें साहित्य, मासिकां, चित्रकला साहित्य, एक कांबळ. 
आनी स्टोव्ह ह्यो वस्तू जाय अशें ताका बरोवंक सांगलें. ताचेर स्टोव्ह कोठडेंत 
येबंक शकना' अशें तो म्हणूंक लागलो. 'बरय तरी. येबंक दिलोना तर तो फुडलो 
प्रस्न' हांवे म्हळे. तो मेळचोना हें म्हाका खबर आशिल्लेंच. मागणे प्रमाण स्टोव्ह 
आयलो आनी तुरूगाधिकाऱ्यांनी ताचो वापर करूंक दिलो ना जाल्यार म्हजेकडेन 

` वताची बाजू मांडपा पासत एक निमित्त आसपाचें. हे मुखार आपली परिस्थिती 
'्रातां नक्कीच सुदारतली अशीं चिन्हां म्हाका दिसूंक लागलीं. अन्याय्य बंदखण 
[री चालूच उरली तरी ती थोडी काय जायना सोसपा सारकी आसपाची! अन्यायाचो 
[तिकार करपाची म्हजी शक्त वाडपाची. भारतीय रेडक्रॉसान वयल्यो वस्तू तीन 
प्रार म्हयन्यांनी धाडल्यो. हांथळुपाच्यो - कांबरूपाच्यो वस्तू म्हाका रोखड्योच 
' देल्यो. हेर वस्तू सवकासायेन दितले आनी पुस्तकां आनी मासिका सेन्सॉराकडेन 
।ल्ल्याचें सांगलें. स्टोव्ह अपेक्षेप्रमाण येवंक दिलो ना. कोणाकूच तो वापरूक 
दिनात हें कारण सांगले. पूण तें खरें नाशिल्ले. १९५६त अलेंग्रीक ह्या पुर्तुगेज 
कैद्याक स्टोव्ह वापरूक दिताले म्हणपाचें नदरेक हाडटकच, तो म्हळ्यार तूं 
ऱ्हय' ही जाप मेळळी. दार धड्ड करून बंद केलें. खरें आशिल्ले ताचें म्हणणें. तो 
म्हळ्यार हांव नाशिल्लों, मुक्ती संग्रामांत वांटो घेवपी तो कोणूच नाशिल्लो आनी 
'तो' जावपाची आमची कोणाचीच इत्सा नाशिल्ली. 
म्हर्जे एकमुळें जीवीत मातशें सोसपासारकें केल्ल्या पासत भारतीय रेडक्रॉसच्या 
सरचिटणिसांक पत्र धाडून हावें उपकार आठयले आनी सतत संबंद दवरपा पासत 
बिनयलें. पुर्तगेज सरकाराचेर दबाव हाडपाक, तांचे धरबंद नाशिल्ले वागणुकेचेर 
नियंत्रण घालपाक कैद्यांवांगडाच भायल्या'संवसारान 'नेमान' संबंद दवरपाची 
खऱ्यानीच गरज आशिल्ली. बंदखणींतल्यान बरोवन दिलले तें पांचवे वो सवे पत्र 
आशिल्ले. 
हेच वर्सा एप्रिलांत स कार्डा विकतीं घेवपाची अर्थात म्हज्या दुडवांतल्यान, 
वेवस्ता जाल्ली. आईक एक पत्र बरयलें आनी दुसरें श्री. राजाभाई वाकणकरांक. 
ताणीं नगरहवेली मुक्ती संग्रामांत वांटो घेतिल्लो आशिल्ल्यान थेट तांच्या नांवान 
बरोवंक शकनाशिल्लों. तेन्ना व्ही. राजाभाऊ ह्या नांवान हांवें तें बरयल्लें. ताणीं 
म्हाका पुस्तकां धाडलीं जाल्यार म्हाका तीं मेळूं पावतलीं म्हणपाचें हांवें बर्यल्लें. 
ते तीं रेडक्रॉस मार्फत वो इजिप्तच्या राजदूता वांगडा आयिल्ले जे व्यक्तीकडेन 
श्री. सुधीर फडके हाणीं संपर्क केल्लो, तांचे वांगडा धाडटले अशी म्हजी अपेक्षा 
आशिल्ली. पूण ताणीं तीं सरळ पोस्टान धाडिल्ल्यान म्हाका मेळूंक पावलीं नांत. 
'कितें धाडटात हाचे परस कोण धाडटात' हाका आशिल्ले म्हत्व पुर्तुगालांतले 
बंदखणींत मुखार खूबदां दिसून आयले. “पुस्तकां मेळूंक शकतात, वो मेळूंक 

शकतलीं' अशें बरयल्लें आशिल्ल्यानूच पोस्टकार्ड धाडपाची मान्यताय मेळिल्त 
हें सांगपाची गरज ना. 

१९५९ वर्स उजवाडलें. मार्च वो एप्रिलांत इजिप्तच्या राजदूताची भेट 
फाटली भेट १९५७त जाल्ली. तब्बल दोन वर्सा सरिल्लीं. परतून आदल्यो मागण्य 
मुखार केल्यो. स्टोव्हचेविशीं न्हयकारिल्ली मान्यताय, वर्तमानपत्रां मेळूंक जाय ब 
म्हणपाचें तांकां सांगलें. म्हज्या हातच्यान जितले प्रयत्न जातात तितले हां 


आयिल्ल्यांनी तें करूंक नाशिल्लें. भोवतेक वेळेचो उणाव आसू येता! श्री. 
मायकेल हांका हे कोठडेंत जें सांगिल्लें तेंच तांकाय सांगलें. पिंतु ब्राश सायबानं 
तांचे प्रमाण हांकाय कोठडेची भेट सोंपताच फ्लशाचे संडास आनी शॉवर बाथची 
वेवस्ता आशिल्ल्यो न्हाणयो दाखयल्यो! | 

म्हाका मेळून जाले उप्रांत तो राजदूत मडगांवां सौ. सुधा जोशींक मेळिल्ले. 
त्यो गोमंतकीय जाल्ल्यान पुर्तुगेज कायद्या प्रमाण तांका पुर्तुगेज मानताले. देखून 
१९५६ आनी १९५७ ह्या दोनूय वर्सा इजिप्शियन राजदूतांची आनी तांची भेट 
जावंक दिवंक नाशिल्ली. तेच प्रमाण जानेवारी १९५७त गोंयच्या भारतीय 
सत्याग्रहींक रासवळ माफी मेळिल्ली तेन्ना तातूंत सुधाताईचो आसपाव जावंक 
नाशिल्लो. हे खेप मात तांची आनी राजदूताची भेट जावंक पावली आनी हे भेटी 
उप्रांत थोड्याच दिसांनी तांची सुटका जाली. गोंयां भायर पावल दवरतांच ताणी 
खबरांपत्रकारांक दिल्ले मुलाखतींत म्हजो उल्लेख केल्ल्याचें म्हाका एकल्यान 
सांगले. संसदेंतूय म्हजेविशीं कोणें प्रश्‍न विचारिल्ल्याचें तांचेकडल्यान कळ्ळें. 
गोमंतकीय सत्याग्रहींक ६ ऑगस्ट १९५९त रासवळ माफी दिली. १९५९च्या स 
म्हयन्यांत म्हज्या आनी आग्वादचे बंदखणींतल्या म्हज्या सहकाऱ्यांच्या दीर्घ 
प्रयत्नांक यश येवन ते कांय वाचन साहित्य आनी खावपाचे जिन्नस धाडूक पावले. 
हांवें आदलींच्योच मागण्यो पुराय जावपा पासत एकाच वेळार लश्करी न्यायालय, 
पोलीस कमांडंट जनरल आनी गव्हर्नर जनरल हांका आवेदनां केल्ली. भलायकी 
खालावताली. भावाक एकखेप संधीवाताक लागून जावपी त्रासांविशीं बरयल्लें. 
ताणें भारतीय रेडक्रॉसाक कळयल्लें. प्रकरण वाडलें. तांचे आनी आंतरराष्ट्रीय 

'रेडक्रॉसचे विनवणेवेल्यान गोंयच्या रेडक्रॉसचे प्रतिनिधी मेळपाक आयले. परतून 
'म्हज्या मागण्यांक नेट आयलो. वखदविसर्द जावंक लागलें. खावपाविशीं कांय 
सवलती दिवपाचें आश्‍वासन मेळळे. हेच वेळार जो मेरेन म्हाका आग्वादाक 
धाडिनांत तो मेरेन थंयच्या म्हज्या सहकाऱयांकडलें साहित्य धाडून दिवपाक मान्यताय 
'आसची अशी मागणी केली. आग्वादच्या कैद्यांनीय केली आनी तिका यश 
' आयले. आनी १९६०च्या ऑगस्ट मेरेनचीं पांच स मासिकां तांचेकडल्यान मेळ्ळीं. 
गोंयच्या मुक्‍ती आंदोलनाक आता मातशी सुकती लागिल्ली. १९५९च्या मे 
' जून उप्रांत भायर कितेय खास घड़िल्ल्याचें कळूंक ना. सुबशेफ मतेल हांची शेफ 
(C९?) पदार बढती जावन दुसरेकडेन बदली जाल्ल्यान पयलीं इतल्यो बातम्यो 
मेळूक नांत. भायर आंदोलन खऱ्यानीच चालू आशिल्ले जाल्यार म्हजे मेरेन 
निश्चितूच किते तरी पावपाचें. हांव आनी हेर कैदी न्हिदिल्ले आसात अशें समजून 
खासा पारेकार - सकयलो आनी वयलो अशे दोगूय आपापसांत भायल्यो घडणुको 
उलयतना आमकां त्यो समजुपाच्यो! म्हाका असल्यो जायत्यो अशे तरेन समजून 
मागीर मतेलांकडल्यान ह्या बातम्यांची खात्री जाल्ली. पूण आतां खऱ्यानीच कांयच 
घडनाशिल्ले. सशस्त्र चळवळी चिङ्डूबन उडोवपाक भारत सरकार यशस्वी जाल्लें 
काय? पूण बेणून उडयिल्लो रूख अदीक जोमान वाडपाचो! पालवल्लें पोल्ल 
परतून रसरसून पेटपाचें. पुर्तुगेज साम्राज्याचो गोबोर केल्या उप्रांतूच मागीर तें 
थंडावतलें हाचेर म्हजो विस्वास आशिल्लो. 
देशभक्तांचो कसाब मोन्तेरो हाका १९५८चे अखेरेक सुमाराभायल्या 
लाचलुचपतीच्या आरोपावेल्यान ताच्या सरकारान धरून भितर उडयल्लो आनी 
उप्रात पुर्तुगालाक धाडून दिल्लो. जो मेरेन तो शेतकाऱ्यांच्यो खोपी आनी गरीब 
मध्यमवर्गीयांची घरां सर्रास दिसा उजवाडाक लुट्टालो तो मेरेन पुर्तुगेज सरकार 
बोगी आशिल्लें. ताची लाचलुचपत प्रामाणीक सेवा थारताली. लश्करी न्यायालयांत 
कामानिमतान न्हय तर केवळ खटलो पळोवंक गेल्लो आसतना न्यायाधीश क्वाद्रुश 
सायन आनी ताचे वारसदार ताका आपले कुशीक मानाचे खुर्चेर बसयताले. आपले 
खोपीची झडटी घेवप पुराय आयुश्यांतल्यां श्रमाची शिल्लक जातूंत एकठांय करून 
दवरिल्ली अश्यो एक दोन भांगरा वस्ती मोन्तेरोच्या टोळयेन लुबाडल्यो म्हणपाची 
तक्रार करपी सोनू पालकाराचें तोंड पोलीस आनी न्यायालय बंद करताले. वाडटी 

भूक शांत करपाक गरीब घरां समर्थ नाशिल्ल्यान मोन्तेरोन जेन्ना र 
नदर धनिकांचेर, खण मालकांचेर घुंवडायली, तांका अटक करपाची धमकी 
पयशे काडूंक लागलो तेन्ना ताचेआड कितें तरी करपाचो आव हाडप 
सत्तेक गरजेचे दिसले. ताचे टोळयेचें स्वतंत्र आस्तित्व ना नपयत करून 
तिचें विलिनीकरण केलें. मोन्तेरोक पुर्तुगालाक धाडप, ताच्या टोळयेचें 
आनी सशस्त्र चळवळीची सुकती ह्यो दोनूय घडणुको एकाच वेळा 
जायतेजाणांनी आपमतलबीपणान निश्कर्श काडलो तो म्हळ्यार, पुर्तुगेज 
आडचो सशस्त्र उठाव हो देशभक्तांनी करूक नाशिल्लो तर मोन्तेरोचो तो 
आशिल्लो. 'आता पळयात तो वतकच कशें सगळें थंड पडले तें!' अशें ते उलोवंक 
लागले. तरी बरें, मोन्तेरोन झुंजार देशभक्तांक गुळयो घालून जखमी केल्ले म्हूण. 
जाणीं हौतात्म्य पत्करिल्लें तीं मोन्तेरोचींच रूपां आशिल्लीं, मोन्तेरोन घडोवन 
हाडिल्लो तो चमत्कार आशिल्लो असलीं विधानां कोणे केलींनांत हें आमचें 
भाग्यूच म्हणपाचें! | 

ज्वालामुखी वेल्यान थंड जाल्लो. सदांच रातची जावपी मारपेट आनी जाणट्या' 
नेणस्या दादलो बायलांच्यो त्यो भिरांकूळ किंळांच्यो बंद जाल्ल्यो. सप्तकांत, 
पद्रशींत एखाद्रे वेळे शांत वातावरणाचो भेद करून त्यो येताल्यो, आनी एका वर्सा 
आदल्यो रातच्यो यादी करून दिवन परतून ना जाताल्यो. लागसारच्या कोठड्यांनी 
कैदी नाशिल्ले. म्हज्या तोंडार आशश्‍वासना आनी निरूपद्रवी पुस्तकांचे आनी 
खबरापत्रांचे चार कुडके उडोवन तें बंद केल्लें. भायल्या संघटनांच्या दोळ्यांतूय 
अशीच धूळ उडयल्ली. १९६०तलो ऑगस्ट म्हयनो उजवाडलो. चवथ लागीं 
आयली. हांगा जेवण दिवपी कंत्राटदार फाल्यां चवथीचें कितेंय गोडशें आमकां 
जेवपाक घालतलो अश्या गोड विचारंनी रातचो न्हिदलो. २३ ऑगस्ट हो चवथीचो 
दीस उजवाडलो तो दार धोडावपाच्या आवाजान. फांतोडेर चारांकूच म्हाका 
उठयल्लो. सकाळचो विधी करपाक फर्मायले. सामान एकटावपाचें फर्मान मेळ्ळें. 
हांव खंयतरी वचपाचों आशिल्लो. पूण खंय आग्वाद काय आनीक खंय? 


९4 

२७. मांयशरुंयेचो निरोप 


हात पांय धुवन हांव कोठडेंत परतलों, तेन्ना हांव खंय तरी बतलों हातूंत दुबाव 
उरलो ना. एक व्हडलो पेटारो कोठडेच्या सामको मदीं “आं? करून म्हजेकडेन 
वळ्यतालो. पेटार्‍या पलतडीं दोन शिपाय आनी एक काबु (हेड कॉन्स्टेबल) स्टेनगन्स 
घेबन उबे आशिल्ले. म्हाका कांयच समजना. “सगळें सामान ते पेटयेंत घाल. 
आदेश मेळळो. “खंयच्यो खंयच्यो दिवंक नाशिल्ल्यो वस्तू भायर जमोवन 
दवरल्यात? कितले पयशे जमयल्यात? हेय प्रस्न केले. पयशे आशिल्ले धा-पंदरा 
रुपया. ते रोकडेच हाडून दिले. पांच वर्सानी पयशांक स्पर्श जालो आनी ह्या स्पर्शा 
'बांगडाच एकपिशेपणाची कल्पनाय स्पर्शून गेली. अनामत रक्कम कैद्याक फकत 
सुटके वेळार दितात त्या अर्थान म्हाका सोडून बी दिवंचेनांत मू? हे गोड कल्पनेत 
गुंग जावन वचपाचों पूण बेडयांच्या आवाजान तकली ताळ्यार आयली. हातांक 
बेडयो घाल्यो. भोवतेक हद्दी मेरेन आसत अशें वतां वता ते भ्रामक कल्पनेन म्हळेंच. 
एके बंद जिपींत बसयलो तेन्ना स-साडे स जाल्लीं. जिपीकडेन व्हरतना जीळमीळ 
जाल्ले आनी तो उदेतेचो उजवाड म्हाका एकूच खीण स्पर्श दिवन गेलो. जिपींत 
चडलो आनी परतून मध्यरातीच्या काळखांत शेवटलों. हांगा एक बदल केल्लो. 
फाटल्यान बांदिल्ले हात मेकळे केल्ले. एका पोलिसाच्या हाताक बेडयेन म्हजो 
हात जखडलो. म्हाका एकसूरपण दिसचें न्हय म्हण एक सांगाती दिवपाची ती 
काकुळताय आसू येताली! 'आता उलोवंपाचें ना वो हेर कसलेच तरेचो आवाज 
करपाचो ना...' अशी दटावणी आयकूंक आयली आनी जिपीन आपलो प्रवास 
सुरू केलो. जीप सरळ रायबंदरचे दिकेन वचपा बदला वास्कोचे दिकेन धांवपाक 
लागली तेन्ना खंय व्हरतात तें कळळें. “आफ्रिका मोन्तेरोन जबान्यो घेतना जायतेदा 

हें सांगिल्लें. पुर्तगेज चवथेच्या पुस्तकांत पळयल्लें मोझंबिकच्या कोटाचें 
दोळ्यां सामकार उबें रावलें. १९४६च्या आंदोलनांत थंय धाडिल्ल्या क 
देशभक्तांचें दर्शन घेवंक मेळटालें, तांका सांगात करून तांच्या हाल 
वांटेकार जावन तांचें दुख्ख वाटून घेवपाची संद मेळटली अशी आस्त मना 
उदेल्ल्यान मांय भुंयेकडल्यान म्हजी ताटातूट घडोवन हाडपी तो प्रवासूय सुखदे 
भासलो. हांव थंय वचपा बदला ते हांगा येवंक शकताले, आनी मांयभुंयेचो 


आशिल्ल्यो. पूण शेवटाक त्यो कल्पनाच आशिल्ल्यो. सद्यातरी हांव तांचे 
बतालों. 
पणजे भायर येतकच पड्डो मात्सो वयर केलो. म्हजेवांगडा जखडिल्लो शि 
काळखान इतल्यार खासावीस जाल्लो. ताका उजवाडाची गरज आशिल्ली. पूष 
एकदोन मिनटांच ताका तो घेवंक मेळळो. कारण रस्त्यावेल्यान यो-वच करप्यांब 
हांव दिश्टी पडल्यार पुर्तुगालचें खूब लुकसाण जावपाचें! मुरगांव मेरेनच्या प्रवा सा 


पळयत बसपाचो प्रसंग आयलो तेन्ना तर कोणाकूच जिपी लागीं येवंक 
दिलेना. वास्कोच्या पोलिस स्टेशना सामकार गाडी रावली. कोठडेंत चे 
कांय ना हाचेर विचार - फेर विचार जावन अंती आवारांत जिपींतूच वर देड वर 
दवरलो. पेटारो कस्टमाकडेन धाडलो आनी इकरांक सुमार जीप बंदरा दिकेन धांवली. 
बोटींत चडयलो, थंय एकूय प्रवाशी दिसलोना. शिपाय मात दिसले. डेकाचेर नांगर 
उडयतात त्या तोंकाकडेन भरभरीत व्हेलो, 'बेगीन', 'बेगीन' हीं उतरां शंबर खेप 
तरी काडलीं. सळयांचो एक दरवाजो उक्तो केलो. उप्रांत दुसरो. आनी म्हाका 
फस्काच्या काडयेच्या उजवाडांत भितर व्हेलो. हातांतली बेडी काडली. हांव हे 
नवे कोठडेंत रावपाक मुक्‍त जालों आनी तो शिपाय भायर वचपाक मेकळो जालो. 
दार नेटान मारले. कुलपाचो आवाज जालो. खाड खाड आवाज करीत पयस 
वचपी बुटूच मागीर आयकूक आयले. 

ह्या नव्या घराक जनेलांची भानगड नाशिल्ली. जाडजूड लोखणाच्या पत्र्यांनी 
ती तयार केल्ली आनी दाराक करंगळे येदे धा-पंदरा बुराक आशिल्ले. दारामुखार 

E वटेन तशेच धा-पंदरा बुराक आशिल्ले. तातुंतल्यान पळयल्यार विशाळ समुद्राचे 
जावपा बदला एके वटेन संडास तर दुसरे वटेन अशेंच कितें तरी दिसले. 
तो भाग सगळे वटेन धांपिल्लो आशिल्लो. दोरखंड बी सामान दवरपा 
ताचो उपेग करताले म्हणपाचें मागीर भायर काडल्या उप्रांत कळळें. त्या 
'बवीस-तीस बुराकांतल्यान येवपी मंद, हय न्हयश्या उजवाडांत कोठडी आसा 
शी कशी हाचो सोद घेवपाचो प्रयत्न करूंक लागलों. जमनीर आशिल्ल्या कित्याक 
'ऐ आडखळून पडलो. कोणेन पळोवंक बी ना मू! म्हण सरभोंबतणी नदर मारली. 
'गीबेगीन उठलों आनी मागीर म्हर्जे म्हाकाच हांसूंक आयले. कोठडेंत हांव एकटोच 
पाशिल्लों. फाटलीं पांच वर्सा एकटोच आशिल्लो. पडनासतनाय सगळे हांसताले 
प्रानी ताचीच संवय जाल्ली. ते भायर हे कोठडेक फकत कांय बुराकूच आशिल्ले. 
गयर जर कोणूय पारेकार आसलो तरीय तातुंतल्यान ताका कांयच दिश्टी पडपा 
॥शिल्लें. पूण अशें आसतनाय सहज प्रवृत्तीक लागून सट्ट करून उठलों देखून 
शंसूक आयलें आनी तें हांसप सोंपता थंयच आसा दार उगडले. “आं! हांगाय 
शसूंक येता! अशे उद्गार त्या पोलीस अधिकाऱ्यान काडले. “पिरात' (चोर)! 
असो कवतुकाचो उद्गारूय फाटोफाट आयलो. 'खूब काळोख आसा' अशें ताका 
:हणटच बोटीवेल्या अधिकाऱयान भितर येवन फस्काकाडयेच्या उजवाडांत बटन 
योदून दिवो लायलो. उजवाडा पासत दिवो आशिल्लो तर! 'बगाजे?' (सामान) 
त्या पुस्तकांत शिकयल्ले पुर्तुगेजींत म्हज्या सामानाविशीं हांवे विचारलें. तें भायर 
हाडून दवरलां म्हणपाचें म्हाका सांगले. भायर व्हरून दाखयलेंय. पणजे म्हाका 
दिवंक नाशिल्लो स्टोव्ह, पुस्तकां, खबरापत्रां बी गजालीय हाडून दवरिल्ल्यो. 
पहजेकडल्यान पावती घेवन वचूंक लागले, इतल्यांत जेवण आयलें. आं! पुर्तुगेज 
जेवण तर... मजा!' अशें म्हणत तो आनी ताचे वांगडचे सगळे गेले. म्हाका 
भितर वेवस्तीत बंद करून बोटीवेलो अधिकारीय गेलो. 
आता कोठडेंत मंद असो काय जायना दिवो आशिल्ल्यान हांव कितें खातां तें 
तरी पळोवंक मेळळें. उकडिल्ले बटाट, सुर्कयल्ल्या कॉड नुस्त्याचो कुडको, हरवें 
ऑलिव्ह तेल आनी पावाचे दोन-तीन कुडके! खास कैदूयां पासत म्हण केल्ले ते 
जेवण नाशिल्ल्यान दिसताळेंय बरें. आयज भरपूर आनी लींप अन्न खावपाक मेळटलें 
हे खोसयेन सगळें कितें विसरायेर घालून जेवपाक बसलो आनी पयलेच उंडयेक 

गांठ विटली. त्या ओलिव्ह तेलान सगळेंच इबाडिल्लें. ताचो वास आनी च 
एंडेल तेला सारकी आशिल्ली. पाव खालो आनी थाळी तशीच कुशीक दवरर्ल 
कसलो तरी विचार करीत थंयच बशिल्लों आसतना भोंग्याच्या आवाजान तंत्र 
भंगली. भोंग्याच्या आवाजा फाटोफाट म्हजे कोठडेच्या फाटले वटेनूच नांगर वय 
सरता आसतनाचो कर्कश आवाज कान फोडूंक लागलो. अंती बोट पयस्‌ 
प्रवासाक वचपाची आशिल्ली तर! आनी दत्तात्रय देशपांडेंची याद जाली. देशपांडे 
हांव खासा वळखनाशिल्लों, पूण ते म्हजेवरींच 'पापी' म्हण थारिल्ले. ताणींय 
कांय सोज्वळ सज्जनांच्या मता प्रमाण 'हिंसे चें पाप केल्लें. 

पांय एखाद्रया यंत्रा प्रमाण त्या करंगळी इतल्या बुराकांचे दिकेन वळूळे 
आमच्या देशाचो किनारो दिसतलो हे बाबडे आशेन! पूण तोय दिसपाचें म्हजे 
भाग्य नाशिल्लें. वंदन करपा खातीरूय म्हजी मांयभूंय म्हाका दिसनाशिल्ली. ज्या 
गोंयच्या स्वतंत्रतायेपासत हांव इल्लोसो धडपडिल्लों तो मुक्त जाल्लो पळोवषा 
पासत आपूण आतां केन्नाच परतुवपाचो ना ह्या विचारान सगळो नाद सोडलो. 
कोनशाच्या लाकडी बांकार आंग घालून घेतलें आनी मागीर नांगर केन्ना वयर 
सरलो आनी बोट केन्ना मार्गाक लागली हाचो पत्तोच लागलो ना. जाग आयली 
ती ओकारेचे इत्सेन. ओंकपा खातीर दबो बी कायच नाशिल्ल्यान जमनीचेरूच 
ओकून सोडलें. वातावरण हळशिकेन भरून गेलें. परतून आडवो पडलो. पूण 
परतून ओकारी. परतून बांकार, परतून ओंकारी अशें चक्र सुरू जालें. मागीर सांजवेळा 
केन्ना तरी दार उगडलें. भितर दबो सरकयलो. किते तरी प्रस्न विचारपाचो भास 
जालो. किते जाप दिली तें म्हजें म्हाकाच कळ्ळें ना. रातभर ओंकाऱयो च 
आशिल्ल्यो सकाळीं अशक्ततायेन संडासाक वचूंक जमना. हाताक धरून व्हेलो . | 
परतून आयलो तेन्ना कोठडी धुल्ली. दार मातसो वेळ उगडें दवरलें. ओंकाऱ्यांचेर 
वखद मागले. दनपरां बारा बरांचेर दोन गुळयो दिल्यो तेन्ना मातशें बरें दिसले. खंय 
आसा हाचें भान आयले आनी नवीन जिविताचो परिचय करून घेवपाचो, ताचेकडेन 
संवकळ करून घेवपाचो हांव प्रयत्न करूंक लागलों. | 

म्हाका पणजेच्यान मुरगांवचे दिकेन व्हरूक लागतकच म्हाका आफ्रिकेक 
व्हरतात हाची खात्री जाल्ळी आनी आफ्रिके संबदी आयकल्ल्यो, वाचिल्ल्यो 
गजाली याद जावक लागल्यो. बोटींत बसतकरूय पयले तीन दीस आफ्रिकाच 

[नात घर करून राविल्ली. पयल्या दिसाच्यो ओंकाऱयो थांबतकच आनी मातशें 
बरें दिसूक लागतकच बोटीच्या अधिकाऱ्या लागच्यान म्हजें तें पुर्तुगेज चौथेचें 
[स्तक मागून घेतलें आनी मोझंबिकविशीं तातूंत कितें बरयल्ले आसा तें परतून 
एकदां पळोवंक लागलों. पूण तिसरे दिसा म्हाका संडासाखातीर भायर काडूक 
आयिल्ल्या अधिकाऱ्यान म्हजे वांगडा मातश्यो खबरो मारूक आरंब केलो. ताका 
इग्रजी येताली आनी “तुमी एक सोबीत शार पळोवंक वतात' (४/0५ re ए०।n 
to see a 0९811] cit) अशें ताणें म्हळे. 'खंयचें?' म्हूण विचारतकच 'लिस्बन 
ही जाप मेळळी! हांव आफ्रिकेक वचनाशिल्लों तर! ताच्या त्या सोबीत शाराविशीं' 
म्हायती विचारूक लागतकच तो उमेदीन भरलो आनी शाराचें वर्णन करूंक लागलो. 
पूण एकदोन मिनटां भितरूच ताचो इंग्रजी शब्दसंग्रह सोंपलो आनी म्हजो पुर्तुगेज 
शब्दसंग्रह गजाली वाडोबंक शकलो ना. गजाली वाडिल्ल्यो म्हाका जायच 
आशिल्ल्यो. कारण त्या निमतान काय जायना, स्वच्छ, मेकळी हवा हांव घेवक 
शकतालों. कोठडेंतल्या हवेच्या उणावांक फुडो करपाचें सामर्थ्य तरी ताणें लाबपाचें. 
'तुमी गोंयांत कितें केले?' असो प्रस्न ताणें म्हाका अचानक केलो. ताच्या 
तोंडाकडेन हांवें पळयलें आनी 'थयचे राजकी चळवळींत वांटो घेतलो' अशी 
जाप दिवन संभाशण थंयच थांबयले. कोठडी बंद जाली. पयस वचपी बुटांचो 
आवाज रोकडोच बंद जालो. 

आफ्रिके बदला पुर्तुगाल! आता विचार वेगळे दिकेन व्हावंक लागले. मोझंबीक 
बो आंगोलांतले बंदखणींत राजकीय बंदी मेळळे तर ते त्या वसणुकांतले देशभक्त 
आसतले.वसणुकांक स्वतत्रताय लाबुंकच जाय, तो तांचो हक्क आसा, हेंच तांचेंय 
मत आसत आनी सशस्त्र आंदोलनाचे ते उपासक आशिल्ल्यान आमचे मदीं 
सहधर्मियाचें नातें निर्माण जातले असो विचार म्हज्या मनांत आशिल्लो. पूण आतां 
पुर्तुगालचे बंदखणींत वेगळी परिस्थिती आसपाचो संभव आशिल्लो. थंयचेय 
बंदखणींत म्हाका राजकी कैदी मेळपाचे. आफ्रिकेत कितें बो पुर्तुगालांत कितें हांव 
धोकेदायक कैदी थारपाचो नाशिल्ल्यान म्हाका एकटो दवरपाक येवंचेंना अशी 
म्हजी कल्पना आशिल्ली. लिस्बनचे बंदखणींतले पुर्तुगेज राजकीय कैद्यांवांगडा 
म्हजे कशे तरेचे संबंद उरतले हो मुखेल प्रस्न आशिल्लो. सद्याच्या पुर्तुगेज 
सरकाराकडेन, सालाझारी हुकूमशाये वांगडा ते झुंजताले, दोगूय एकमेकांक दुस्मान 

लेखताले, पूण वसणुकेविशींच्या प्रस्नाचेर दोगांयचेंय एकमत ऱ् काय! 
इंग्लंडांतूय हुजूर आनी मजूरपक्ष आपापसांत झगडटाले. सत्तासर्त तां 
आशिल्लीच, पूण वसणुकांच्या स्वतंत्रतायेचो प्रस्न येतकच दोगूय एकेच 
मणी आशिल्ल्याचें दिसतालें, न्हय आशिल्लेच. भारताचे दोन कुडके 
लोकशायेच्या भोवमताच्या तत्वाक चुनो लावपाचें म्हान' कृत्य मजूर प 
केलें. पुर्तुगेज राजकीय कैद्यांकडल्यान भावपणाची वागणूक तर मेळचीच ना, 
पूण हांवें सशस्त्र आंदोलनांत वांटो घेतिल्लो आशिल्ल्यान तर सादे सहानुभूतीचीय 
अपेक्षा हांव बाळगीनाशिल्लों. आता मेरेन फकत तुरूगाधिकाऱ्यांच्याच 
कुसडेपणाक तोंड दिवपाचें पडटालें. हे मुखार बंदखणींतल्या वांगड्यांच्याय सुप्त 
्वेशाक तोंड दिवंचें पडपाचें. एके वटेन एकांतवास सोंपतलो म्हण खोस भोगताली | 
तर दुसरे वटेन वांगडी बंद्यांक तोंड दिवचें पडटलें म्हण हुसको जातालो आनी | 
देखुनूच गोंयांत कितें केले?” ह्या त्या अधिकाऱ्याच्या प्रस्नाक राजकीय | 
चळवळींत वांटो घेतलो.' अशी उखलापी आनी रूक्ष जाप दिवन हांवें संभाशण 
सोंपयल्ले. 

बोटीचेर येत सावन हांव पोलिसांचे सुवादीन नाशिल्लों. म्हाका दिवपाचे 
वागणुकेविशीं कांय विशिश्ट आदेश दिवन बोटीच्या अधिकाऱ्यांचे सुवादीन केल्लो. 
चौथ्या दिसा जेन्ना म्हाका भायर वाऱयाक बसूंक दिवपाची हांबें विनवणी केली 
तेन्ना तिका न्हयकार दितना वयल्या आदेशांचो उल्लेख केलो. “तुमकां हांव 
संडासाच्या भायर दोनचार मिनटां उबो रावंक दिवंक शकतलों...” अशें कामावेल्या 
अधिकाऱ्यान म्हळें. पोलिसांच्या आदेशाचें ते पालन करताले. तरीय ते स्वता 
पोलीस नाशिल्ल्यान पणजे पोलिसांचे वागणुकेंतलो द्वेश हांगा दिसनाशिल्लो. निदान 
म्हजो जांचेकडेन संबंद आयिल्लो ते तरी द्रेशबुध्दीन म्हाका वागयनाशिल्ले. म्हाका 
'तू'च्या बदलाक 'तुमी'ची (व्हॉसे ५०८९) वागणूक मेळ्ळी. बरेच दीस गाळयो | 
आयकल्ल्या कानाक तें विशेश दिसले. संडासाक वो न्हावपाक फावोसो वेळ 
दिवंक लागले. कोठडी अदींमदीं धुवंक लागले आनी हांवें ती धुवपाची तयारी 
दाखयली आसतनाय म्हाका ओगी बसपाक सांगले. टॉयलेट पेपर, टूथ-पेस्ट ह्यो 
गजालीय मागनासतना पूण म्हजेकडेन त्यो नांत तें पळोवन म्हाका दिल्यो. पयल्या 
दिसाचे वागणुकेंत आनी आतांचे वागणुकेंत बरोच फरक पडिल्लो. ह्या फरकाचें 

शरण मुखार पुर्तुगालचे बंदखणींत म्हाका समजलें आनी खोस भोगली. 
 ऐकरांकडल्यान अशी मोगाळ वागणूक अर्थात एकदोन विशिश्ट अधिकारी 
` प्रासतना उक्तेपणी आनी हेर वेळार अधिकाऱयांक कळनासतना मेळटाली. तांचेंय 
जरण उप्रांत कळ्ळे. 
प्रवासाच्या तिसऱ्या वो चौथ्या दिसा बांकार पडिल्लो आसतना बाकाच्या 
का तोकाक बरयल्ल्या कांय आंकड्यांचेर म्हर्जे लक्ष गेले आनी मातशें अजाप 
देसले. आकडे मराठींत आशिल्ले. हेच कोठडेंतल्यान आनीक कोणे कैद्यान 
[वास केल्लो काय? आनीक कोणाक मांयभुंये पासून वेगळावन पयस विदेशात 
ग्राडूक हे कोठडेचो उपेग केल्लो काय? त्या कैद्यानूच वेळ वचपा पासत ते 
_ आंकडे बरयल्ले काय? बांकाकडेन मातशें बारकायेन पळयलें. तो निकतोच तयार 
'कैल्ल्यावरी दिसले. भोवतेक म्हाका व्हरपाचें थारायलें तेन्नाच तो तयार केल्लो 
आसत वो एखाद्रया मराठी जाणा जावपी थवयान मोजमापाचे आंकडे बरयल्ले 
आसत असो निश्कर्श काडून हांवें मनाचें समादान करून घेतलें. 
तिसरे-चौथ्या दिसा ओंकाऱ्यो पुरायेन थांबल्यो, पूण मागीर दोन दिसांनी ती 
पोलादी कोठडी इतली तापूक लागली की, जीव खासावीस जावंक लागलो. 
आंगांतल्यान घामाच्यो पावळ्यो देवंक लागल्यो. आयदनांत आशिल्ले उदकूय 
दुगदुगीत जाल्ले. जेन्ना सकाळीं, दनपरां आनी सांजवेळार जेवण दिवपाक येताले 
तेन्ना दार उगडटकच जिवाक मातशी थाकाय मेळटाली. पूण खीणभरूच. कारण 
परतून कोठडी बंद जाताली आनी हांव तापिल्ली कोठडी आनी जाय तेन्ना वीज 
सेवेक नाशिल्ल्यान पातळिल्ल्या काळखा वांगडा झुंजत बसतालों. अधिकाऱयांक 
बो खलाशी नोकरांक विचारल्यार विषुववृत्ताच्या लागसार हें अशेंच जाता म्हणपाची 
| जाप मेळ्ळी. “जाता हाचो अर्थ कितें?' पोलादी कोठडेंत बंद आसां म्हण अशेंच 
जाता. तुमचे सारको भायर मेकळे हवेंत आशिल्लो जाल्यार 'अशेंच' जावंचें 
' नाशिल्ले. भायले मेकळे हवेंत 'अशेंच' जायना, “असोच' जीव घुस्मटना. ' इंग्रजी 
' मिश्रीत तांबडे पुर्तुगेजींत हांवें सांगलें तरी तांका हें कळळें. “पोलिसांचो आदेश' 
' अशे सांगून ते गेले. ताचें म्हणणें खरें आशिल्ले, पूण म्हजो जीव कसलोच गुन्यांव 
करिनासतना वतालो हेय तितलेंच खरें आशिल्ले. 
तेराव्या वो चौदाव्या दिसा सांजवेळच्या सुमाराक बोट पोर्तु अमॅलिअ (P०० 
| M९३) ह्या बंदराक लागली. बंदर येवचे आदीं म्हाका संडासाक व्हेलो . जेवणूय 

रोकडेंच दिलें. “ही घाई चल्ल्या अशें दिसना?' अशें सहज म्हणटाच 'बोट 
लागता देखून मागीर कोठडी उगडूंक मेळचिना' अशी जाप मेळ्ळी. 'कित्याक! 
म्हण विचारप निरूपेगी आशिल्ले. ह्या बंदरांत येवचे आदी गरमी मातशी 
जाल्ली. नांगर देंबोवपाचो कान फोडपी आवाज सुरू जालो. दुसरे दिसा 
फांतोडेर परतून तो वयर काडलो तेन्नाय त्या आवाजान जाग आयली. एक 
दिसांनी नकाल (४८1) हें बंदर लागलें. थंय दोन तीन वरां बोट रावली. 
मोझंबीक हें नकाला लागसारचें बंदर घेतलें आनी थंयच्यान थेट लॉरेन्सु 
(Lourenco Marqu९ऽ) हे मोझंबीक वसणुकेचे राजधानीत बोट पावली. भारताचो 
वियोग जावन आयज बरोबर सतरा दीस जाल्ले. हांगा मात बोट थांबिल्ली आसतनाय 
कोठडेचें दार उक्तें करचें पडपाचें. | 

कारण बोट पांच दीस रावपाची आनी पांच दिसांची खावड हांव एकाच दिसा | 
खावंक शकनाशिल्लों. तेच प्रमाण हेर गरजोय एकाच वेळार भागोवंक 
शकनाशिल्लों. लॉरेन्सु मार्कूश ह्या बंदरांत बोट पावतांच धवेफुल्ल कपडे घाल्लो | 
बंदरांतलो एक अधिकारी कोठडेंत येवन एक नदर मारून गेलो. पोर्तु अमॅलिअ ह्या 
बंदरांत बोट पावतकच थंयच्या एका अधिकाऱ्यानूय अशेंच केल्लें. म्हाल' वेवस्तीत | 
आसा काय ना हें पळोवपाचो तांचो उद्देश्य आसुंये! मोझंबीक बंदरांतूय म्हाल' 
तपासलो हे तपासणेपासत कोठडी उगडप शक्‍य आशिल्ले. कैद्यांच्यो गरजो 
भागोवंक मात तीच कोठडी उक्ती जावंक शकनाशिल्ली . | 

आता मेरेनच्या सतरा दिसांच्या प्रवासांत त्या लाकडी बाकार पडून वो बसून 
आशिल्लो. आयज हांवें चलपाचो प्रयत्न केलो. बरीच अशक्तताय आयिल्ली. | 
त्या हरव्या ओलिव्ह तेलाची संवय आजून जावंक पावूं नाशिल्ली. तें हाडुंकूच 
नाकात अशे सांगिल्लें. उकडिल्ले दोनचार बटाट, उकडिल्ल्या नुस्त्याचो कुडको 
आनी पावाचे एकदोन कुडके खातालों. जेवणांत सुपूय आसतालें, पूण तातूंत | 
विचित्र वास आनी चव आशिल्ले मांस आसताले. पोट जाग्यार उरनाशिल्लें. 
उप्रात कांय दीस पावडर दूद मेळपाची वेवस्ता जाली आनी ताचेरूच रावंक लागलों. 
ह्या सगळ्याचो परिणाम म्हूण काय कितें धा-पंदरा मिनटां थांबनासतना चलूंक 
येना आशिल्लें. 'पोले पडल्यात तुजे' अशे म्हजेकडेन पळोवन एक दिसा सकाळीं 
एका खलाशान म्हणले. म्हजेकडेन हारसो नाशिल्ल्यान ताणें सांगतकच कळळें. 
आज चलपाक लागतकच ताचो अणभव आयलो. 

| ` लारैन्सु मार्कूश बंदरांतले ते उबगणेचे पांच दीस एकदांचे सोंपून बोट आपल्या 
'फुडल्या प्रवासाक लागली. पांच दीस थांबिलली आशिल्ल्यान बोट सुरू जाल्या 
बराबर परतून ओंकारे येवंक आरंब जालो, पूण आतां गुळी मेळपाक कळाव 
'लागलोना. ओंकारे थांबले. परतून त्यो सुरू जावपाच्यो नाशिल्ल्यो. बोट आता 
'खंयच थांबनासतना एकवीस दिसांनी पुर्तुगालाक पावपाची. वाश्कु द गामा प्रमाण 
'हांवूय थोड्याच दिसांनी आफ्रिकेक वछसो घालपाचों. आनी तें तोक लागीं येता 
' म्हणपाची कुरू म्हण आतां कडकडीत शी पड़पाक आरंब जाल्लो. पोलादी भट्टीचें 
' आता शीत पेटींत रूपांतर जाल्ले! म्हजे लागीं फकत दोन लेंगे आनी दोन नेहरू 
सदरे आशिल्ले. ते घालून थंडी पळप शक्यूच नाशिल्लें. तेन्ना जें हांतूण कामरूण 
आशिल्ले तांचो सगळ्यांचो वापर केलो तरीय शीं थांबना. अधिकाऱ्यांक सांगिल्ले 
' जाल्यार, दक्षिण ध्रुवालागीं हें अशेंच जाता' अशी जाप मेळपाची. पूण हें अशेंच' 
' जायना जावपाक हे खेपे तरी कितेंय करप शक्य आशिल्ले आनी देखून तांका 
सांगले आनी एक पोरणी रग मेळयली. ताणेंय थंडी उणी जावंक पावली ना. पूण 
आतां तांच्या आवडीच्या उतरा प्रमाण “पाशियेंस' म्हळें आनी सोसले. धा-इकरा 
दिसांनी शिंयांचो कुडकुडो सोंपलो आनी आमचे शीतपेटयेचें रूपांतर भट्टेंत जावन 
गरम जावंक लागले. पूण ही भट्टी रोखडीच जायत्या वर्सा पासत समाप्त जावपाची 
आसा हें खबर आशिल्ल्यान ताचें विशेश अशें कांयच दिसले ना. “Portugues 
as it 15 5001९७1] च्या क्रमीक पुस्तकांतल्या पुर्तुगालांतल्या ओलिव्ह झाडांची, 
दोंगरांची आनी पुर्तुगाळच्या सर्व श्रेश्ठतायेची उजळणी परतून एक खेप हांवें आरब 
केली. हे बोटींत वाचूंक मेळिल्लीं म्हजीं पुस्तकां म्हजे कडल्यान पुर्तुगालाक 
पावतकच हिसकावन घेवचे नांत मू! हो दुबाव मनांत आयलो आनी तीं ओलिव्ह 
झाडां आनी दोंगर कुशीक काडून त्या दुसर्‍या पुस्तकांचे भराभर वाचन करूंक 
लागलों. भटूटी पालवली आनी परतून शीं वाडत गेलें. पुस्तकां चाळप चालूच 
आशिल्ले. आनी ५ ऑक्टोबर १९६०त दनपारच्या दोन अडेजांक सुमार 
पुर्तुगाळच्या उत्तर तोकाक च्य बंदरांत बोट “नांगर उडोवपाच्या कर्कश 







आवाजान परतून एक खेप कान फुटऴेभ्रीन-न ON ॥ी. अर्थात म्हाका 
नागर, धक्को बी कांयच | पोर्तुक 
म्हाका देंवयतले काय पांच दीस हां लिस्बनाक 

पावल्या उप्रांत थंय म्हाका देंवयतले काय कितें हें बोटीच्या 
नाशिल्लें. ताका लागून हांव बोट पोर्तुक रावयल्या उप्रांतूय देंवपाच्या 
नासलों. थंय म्हाका ते देवोवपाचे आसल्यारूय अर्द पाऊणवर तांका 
लागतलें हे कल्पनेत हांव आशिल्लो. इतल्यांत लोखंडी कोठडेचें दार उगडलें. 
बोटीवेलो कॅप्टन आनी दोग जाण सुटा बुटांतले सभ्य ग्रहस्थ भितर आयले आनी 
“तयार आसा मरे?” अशें ताणीं विचारले. पूण आंगार फकत अर्दी चड्डी आनी 
बानयन पळोवन बेश्टेंच विचारलेंशें तांका जाले आनी 'बेगीन कर' असो आदेश 
दिवप तांका चड रास्त दिसलें जावंक जाय. परतून कोठडी बंद जाली. लेंगो आनी 
नेहरू सदरो चडयलो. दोन तीन मिनटांनी परतून दार उगडलें. हांव दाराकडेन 
आशिल्ल्यान 'आंगार इतलेंच?' म्हण विचारलें आनी 'हय' अशी जाप मेळटकच 
तांका अजाप जालें. म्हजो एक हात सूटबुटांत आशिल्ल्या सभ्य ग्रहस्थाच्या हाताक 
बेडयेन घट्ट बांदलो आनी मागीर आमचो व्होर भायर सरलो. शिडी देंवतना 
धक्याकडेन पळयल्यार शेकड्यांनी हमाल लेंगो सदऱया सारक्या विचित्र पोशेगांत 
बेडयेन जखडावन कोणाक हाडटात हें अजापान पळोवक लागले. तांची उत्सुकताय 
पुराय जावक पावली ना. कारण पोलिसांची बस शिड़ये लागसारूच आशिल्ल्यान 
शिडी देवताच म्हाका आपल्या जबड्यांत घेवन ती भरधांव सुटली. 

बोटींत, बोटींतल्यान देंवतना तशेंच पोलीस बसींतूय एकूय गणभेस घाल्लो 
पोलीस दिसूंक ना. कोणाच्याच हातांत गोंयचे प्रमाण बंदूक, स्टेनगन सोडाच पूण 
सादें पिस्तोलूय दिसलेंना. पयलीं कांयच कळळें ना. मातशें अजाप दिसले, पूण 
उप्रांत बंदखणींत हेर राजकीय बंदूयांकडल्यान कळळें की वसणुकेंतल्या पोलिसांवरी 
हांगचे पोलीस जुलमाचें प्रदर्शन करी नासले तरी ते तांचे इतलेच जुलमी आसात. 
दरेकाकडेन पिस्तोल आसता. बसींत सीटा पोंदा स्टेनगन्स लिपयल्ल्यो आसतात. 
त्यो प्रत्यक्ष हातांत घेवन ते भोंवनांत. एकतर खुद्द पुर्तुगालांत सशस्त्र आंदोलन सुरू 
जावंक नाशिल्लें आनी दुसरें कारण म्हळ्यार दडपशाय करचे पासत सशस्त्र पोलीस 
दळ तयार आशिल्लेंच. त्यायपरस तिसरें एक म्हत्वाचे कारण आशिल्ले, सशस्त्र 
पोलीस सगळ्याक भोंबडायल्ल्यान आपल्या पोलीसी राज्याकडेन परक्यांचें लक्ष 
गेल्यार आपलें नांव चड इबाडटलें अशें पुर्तुगाळचे हुकूमशायेक दिसतालें. हाका 
लागून जे पोलीस बसींतल्यान म्हाका व्हरताले तातूंत बशिल्ल्यांमदीं म्हजे सारके 

E आनी पोलिसां सारके साव कोण हें कळना जालें. हांव तांचेवरी साव 
हें म्हज्या कपड्यांवेल्यान उक्तें दिसतालें. बस नेटान धांविल्ल्यान पंदरा वीस 
| ती पोलिस स्टेशना भितर पावली. म्हाका देंवयलो. म्हज्या विचित्र 
'पोशेगाकडेन थंयच्या सगळ्यांचे शितीद गेलें. सामान मोटारींतूच दवरूक दिलें. 
म्हाका कोठडेंत बंद करचे आदीं सामको नग्न करून म्हजी झडटी घेतली. कागद, 
पेन्सील, पयशे सगळें कितें काडून घेतले. लेंस तितलो दवरुपाक मान्यताय मेळळी . 
कोठडी व्हड आशिल्ली. दोगां खातीर आशिल्ली. एकार एक अश्यो दोन खाटी 
'तणाची गादी आनी रग्स थंय आशिल्ले. शींय कडकडीत आशिल्ले. कपड्यांच्या 
अभावान आंग कुडकुडटालें. म्हजेकड़चें कागद, पेन्सील बी सगळें कांय कारण 
'दिनासतना काडून घेतिल्ल्यान म्हाका संताप मारिल्लो. गाडयेत तशेंच सांडूंक 
' दिलले बरोवपाचें वाचपाचें साहित्य, हेर सामान मागल्यारूय जापूय दिवंक नाशिल्ली 
' एकेच सुवातेर बसपाचे वो उबो रावपाचे मनस्थितीत हांव नाशिल्लों. चलप आनी 
' तेय जितले नेटान चलू येता तितल्या नेटान चलप हो एकूच ताचेर उपाय आशिल्लो 
| शियांतल्यानूय सुटका ताका लागून जावपाची. अर्द पाऊणवर झरझर पासयो 
मारल्यो. पणजेच्या कुडी परसूय ही कोठडी दुपटेन लांब आशिल्ल्यान धा पावलां 
वेवस्तीत उडोवं येतालीं. ताका लागून जायत्या गतीन चलूंक मेळळे. एका नव्या 
प्राण्यांक पळोवपा पासत पोलीस दाराकडेन येवन रावताले. अर्दवर जाले तरी 
आनीकूय अश्योच खूब पासयो मारपाचों पूण तितल्यांत म्हाका आपोवणें आयले. 
छायाचित्रां काडपाचो कार्यक्रम आशिल्लो. म्हाका कदेलार बसपाक सांगले. पुर्तुगेज 
उच्चार सारके समजूंक नाशिल्ल्यान हांव तसोच उबो रावलों. ' सायब बसा, ही 
सादीच खुर्ची आसा. इलेक्ट्रीक कदेल न्हय. इलेक्ट्रीक कदेलां अमेरिकेंत आसतात. 
पूर्तगालाक न्हय. खरें म्हळ्यार तुमचे सारकिल्यांक त्योच आसप योग्य आशिल्ले. '' 
हीं उपहासात्मक उतरा कानार पडलीं. खरेंच ताणें म्हाका सायब (सिन्योर - सर) 
म्हणिल्लें. पुर्तुगालाक येत सावन हांव सिन्योर जाल्लों. गोंयांत तूं अशें म्हणत 
म्हाका व्हाणानी मारताले. “सिन्योर' अशें संबोदून तुमकां इलेक्ट्रीक कदेलूच फावता' 
अशें ताणीं म्हणिल्लें. सिन्योर' अशें म्हणूनच आंगावेलो कपड्यान कपड़ो काडून 
कड़क झडटी घेतिल्ली. सिन्योर तुमचे परवानगेन...' अशें म्हणत धाडूड करून 
ते कोठडेंचें दार आपटिल्लें. 'सिन्योर' अशी साद घालून शाररीक मारपेटूय करपाक 
येवपाची. म्हाका गोंयांत आसतना मोन्तेराच्या हाताखालचो एकलो येवजलो. तो 
जायते खेप सकाळचो कोठडेच्या दाराकडेन येतालो आनी 'बाँदिय' अश्यो शुभेच्छा 

दिवपाची सभ्यताय आदीं दाखयतालो आनी मागीर 'बंदिद'ची शेपडी ड् 
“बाँदिय बंदिद' अशें म्हणटालो. हांगा 'बाँदिय सिन्योर' म्हणपाक येवपाचें. 
शेवटाक कदेलीर बसलो. हेवटेन घुंव, तेवटेन घुंव अशें करीत दरेक कोनां 
सिन्योरचे फोटो काडले. हय! हो सिन्योर पुर्तुगालच्यान पळून गेलो जाल्यार! ' 
सिन्योर' अशी नमळायेची विनवणी केली. पूण वतां वतां सिन्योरान | 
मालकीचीं गोंयांत ताचेकडेन आशिल्लीं पुस्तकां जेन्ना मागली तेन्ना मात सिन्योराक 
कोठडेचें दार दाखयलें. “काँलिसेंस' (मान्यतायेन) आपले मान्यतायेन म्हणत तें 
फाटोफाट आपटिलें. 

अर्द एक वरान कोठडेंतल्यान भायर सरपाचो आदेश आयलो. थंयच्यान एक 
इस्काद चडटकच दुसरे एके कोठडेच्या दाराकडेन आयलों. पोलीस स्टेशना फाटली | 
ही सुवात आशिल्ली. कोठडी बंद करचे पयलीं कठड्यालागीं व्हरून म्हाका पन्नास 
फुटांचेर आशिल्ली एक सुवात दाखयत ताणीं म्हळें, 'सिन्योर ती आसा मसणभूय. 
सगळें कितें लागींच आं!' 

तो जथो कोठडेंतल्यान भायर सरचे आदीं हावें परतून म्हज्या वाचन साहित्याविशीं 
विचारलेच. “सिन्योर मातसो वोग्गी बस पळोवया थंय आतां... आनी मागीर 
पारेकाऱ्या कडेन पळोवन “हाका संडासाक भायर काडपाचो ना' असो हुकूम ताका 
फर्मायलो. कोठडी बंद जाल्या बराबर म्हजो नेटान पासयो मारपाचो कार्यक्रम सुरू 
जालो. दार उगडून पारेकाऱ्यान वोग्गी बसपाक सांगले. 'बंदी आसा व्हय 
चलपाचेर?' अशें हांवें विचारतच पिस्तोल काडून, 'उ सिन्योर कुन्येस ईश्तु?' 
(महाशय वळखता व्हय हें?) ह्या उतरांनी धमकायलो. सिन्योरची सोसणिकाय 
आतां सोंपिल्ली. त्या पिस्तोलाकूच न्हय तर ताच्या बापायकूय सिन्योर वळखता 
अशे हांवेंनूय आङ्डून सांगले. राव, तुका दाखयतां' अशें म्हणत ताणें नेटान दार 
मारले. पुर्तुगाली जीविताचो आरंब एकूण बरोऽ जाल्लो. 

पंदरा बीस मिनटांनी परत चावयांचो आवाज आयलो. दोन उंच ग्रहस्थ भितर 
आयले. ते गणभेसांत नाशिल्ले. पूण पारेकाऱयान तांका केल्ल्या सलामाबेल्यान ते 
वरिश्ठ अधिकारी म्हणपाचो हावे अदमास केलो. वेदोळच्या घडणुकेविशीं जाप 
विचारतले अशें दिशिल्ळे पूण कांयच विचारलें ना. दूर देसांतल्यान आयिल्ल्या 
एका अजब प्राण्याविशीं निर्माण जाल्ले कुतुहल तृप्त करून घेवपाक ते आयिल्ले. 
नांव कितें? धर्म खंयचो? बौध्द व्हय? खंयच्यो खंयच्यो भासो येतात? पुर्तुगेज 
येता व्हय? कसलो धंदो करतालो? थंय सगळे असलेच कपडे घालतात व्हय?' 

आदी प्रस्न ताणीं विचारून घेतले. 'कोठडेंत पासयो मारपाक बंदी आसा व्हय?' 

प्रस्न मागीर हांवेय तांका केलो. कारण तें समजून घेवंक म्हाका चड रस 
आशिल्लो. 'ना' ही जाप तांचे कडल्यान मेळतच पारेकाऱ्याच्या ताज्या वर्तनाकडेन 
हावें तांचें लक्ष वेधलें. ते उप्रांत वाचन साहित्या विशीं विचारतांच 'पळयतां' अशें 
म्हूण ते दोगूय गेले. कोठडेंत सैमीक उजवाड येवंक वाव नाशिल्ल्यान हांव कोठडेंत 
'भितर सरत सावन दिवो लायिल्लो. लागीं घडयाळ नाशिल्ल्यान रात जाल्या 
'आसतली अशी म्हजी कल्पना आशिल्ली. पूण अजून तशी सांजवेळूच आशिल्ली. 
तै अधिकारी वतकच कोठडी परतून उगडली तीच सातांक सुमार. “न्हिव पुर्तुगाल' 
(पुर्तुगाल चिरायु जावं) म्हणत एक व्यक्ती भितर आयली. "तुमी पुर्तुगेज?' थाळी 
'टेबलार दवरता आसतनाच ताणें प्रस्न केलो. 

“ना. हांव भारतीय. हांवें शांतपणान जाप दिली. 

तेन्ना परतून, पूण इश्तादु द इँदिय पुर्तुगेज' (पुर्तुगेज भारतांतलो) म्हण ताणें 
खुलासो केलो. 

“ना भारतीयूच.' हांवे परतून शांतपणान सांगलें. 

“हा! नेहरूच्या भारतांतलो पुर्तुगेज'' अशें म्हणून ताणें भाशण सोंपयलें. ताची 
जबरदस्त इत्सा आशिल्ली की हांवेंय ताचे वांगडा 'व्हीवा पुर्तुगाल' म्हणचे. एक 
पर्तुगेज ह्या नात्यान तशें म्हणचें 

जेवण बोटीवेल्या प्रमाणेच तरी कैद्यांपासत म्हण उणें आनी निकृश्ट दर्जाचें 
आशिल्ले. उकडिल्ले बटाटे, उकडिल्ल्या नुस्त्याचो कुडको, कोबीचो एक कुडको , 
ल्हानसो पाव आनी दुसरे थाळयेंत तांदळाचो सूप. जेवण जरी थोडें आसले तरी 
हांव खावंक शकलोना. एक तर ओलिव्ह तेलाची म्हाका अजून संवय जावंक 
नाशिल्ली आनी दुसरें तेय परस म्हत्वाचें कारण म्हळ्यार पोट सारकें नाशिल्लें. तें 
सूप तितले घेतलें आनी आडवो पडलों. शीं परतून कडकडीत पडिल्ले आनी 
चलपाची ताकत कुडींत नाशिल्ली. हे कोठडेंत खाट आशिल्ली, तणाची गादी 
आनी रग आशिल्ली. पोटांत दुखतालें पूण केन्ना न्हीद लागली तें कळळेंच ना. 
मध्यान राती जाग आयली. ओकूक येतलें अशें दिसले. भायर काडपाचो ना हाका 
असो हुकूम आशिल्लो. भितर आशिल्ले आयदण ल्हान आशिल्ले. तातुंतच सगळें 
करचें पडलें. जमीन हळशीक जाल्ली पूण गुन्यांव म्हजो नाशिल्लो. फाल्यां म्हाका 
रानटी, धुकर अश्यो गाळी पडटल्यो हें म्हाका खबर आशिल्ले. पूण फाल्यांचें 
फाल्या. फांतोडेर पांचांक दिवो लायलो. दार उगडलें, दिसलें सकाळच्यो विधी 

करपाची हांगची हीच वेळ आसतली. परत कोठडेंत आयलों तेन्ना पारेकाऱ्यासय 
आनीक दोग जाण भितर आशिल्ले. म्हाका न्हेसपाक सांगलें. ताणीं सांगूक नाशि 
तरीय हांव ते घालपाचोंच. कारण दार उगडें आशिल्ल्यान आदींच आशिल्ले ३ 
आतां म्हज्या सोसपा भायलें जाल्ले. कपडे म्हळ्यार लेंगो आनी नेहरू सदरो घालू 
जातच तांच्यांतलो एकलो बेडी घेवन मुखार आयलो आनी “सिन्योर उपकार व 
अशें म्हणले आनी हांवें उपकार करचे आदींच ताणें म्हजो हात दुसऱ्याच्या 
बेडयेन घुसपायलो. पळयात कितली सभ्यताय! बेडी घालपाचे आदीं लेगीत ' 
करून” अशें म्हणपाक तो विसरूक नाशिल्लो. आनी बेडी घालतकच ' ओढ 
(धन्यवाद) म्हणपाकूय तो विसरूंक ना. कैद्याक गोळाक लावपाचो जालो तरी 
म्हणटले “फास फावोर' (उपकार करून) आनी कैद्यान फांसांत तकली घालतकहच 
ओब्रिगाद' म्हणत फांस आवुळटले! सगळेकडेन सभ्यताय, मोवपण, आपलेपणा 
इस्काद देंवोबन कालचे पोलीस बसींत बसयलो. दार बंद जातकच बेडयो काडल्यो. 
म्हणचे माळयेवेल्यान तळमाळयेर हाडपा पुरत्योच बेडयो घाल्ल्यो म्हणपाच्यो! 
आजूय बस भरिल्ली आशिल्ली आनी कालचे वरींच आयजूय सज्जन आनी 
दुर्जन वळखुपाक आडखळ जाताली. फुडले सुवातेवेले लोक अदी मदीं मान 
घुंवडावन म्हजेकडेन पळोवपाचो यत्न करताले. भोवतेक तेय कैदी आसूये! म्हाका 
वळखलो?' एकट्यान विचारलें. हो खात्रीन कैदी नाशिल्लो. कारण तशें जाल्ले 
जाल्यार म्हजेकडेन उलोवंक ताणें तोंड उक्तें करतांच “सिन्योर' ह्या मवाळ उतरांनी 
पूण दृढ हातांनी तें बंद जावपाचें. हांवे ताका वळखलो पूण वळख दाखयली ना. 
पणजे पोलीस स्टेशनावेले कोठडेंत म्हाका खूबदां पळयल्ल्याचें आनी मोन्तेरा वांगडा 
काम केल्ल्याचें ताणें म्हाका सांगले. इतलें आसुनय हांव ताका वळखनाशिल्ल्याचे 
पळोवन तो अजापीतूच जालो. म्हाकाय एके गजालीचें अजाप जालें. गोंयांत 
मोन्तेरो वांगडा काम करतना म्हाका बंदिदु, पिरात आदी गाळयो घालपी हो म्हाका 
आयज 'सिन्योर' म्हणटालो! मुलायम भाशेंतलें ताचें हें उलोबप शाल जोडयेंतल्या 
केळवणीवरी आशिल्लें 
सकाळीं स वरांचेर पोर्तु सावन बस सुटली ती साडे-बारा एकाक सुमार लिस्बन 
पोलीस ठाण्यार पावली. थंय धा पंदरा मिनटां राबून लागींच आशिल्ल्या पोलीस 
बंदखणींत दाखल जाली. दार उगडलें आनी म्हाका घेवन परतून बंद जालें. 
बदखणींतल्या कार्यालयांत नांव नोंदणी जातना “८2५९4 09 P.1.D.E., Alijube! 
हें बंदखणीचें नांव वाचलें. पुर्तुगेज जनतेचो थरकाप उडोबपी 'पीद' हें नांव ते दिसा 

हः खेप पळोवंक मेळळें. अर्थात त्या नांवाचे क्रुरतायेची, भिरांकुळतायेची 
ते खिणाक म्हाका नाशिल्ली. ती अणभवपाक आनीक थोडो काळ सरचो 
. नांव नोंदणी जातच भितर व्हरपा पासत आनीक एक दार उगडलें. दुसरे 
' माळयेर वचपाचें आशिल्ले. इस्कादेच्या आरंबाक एक दार आनी दुसऱया पोताक 
दुसरें दार आशिल्ले. आनीक एक इस्काद आशिल्ली आनी थंयीय तशेंच आशिल्ले. 
त्या दुसरे माळयेर कांय मिनटां रावल्या उप्रांत वैजामुखार उनो केलो. थंयीय 'पीद' 
' हें उतर दिसलें. 'एखाद्रे दुयेंस बी आसा” ह्या दोतोराच्या प्रस्नाक न्हयकारी जाप 
दितकच म्हाका लागशिल्ले कोठडेंत व्हरून बंद केलो. पोर्तुच्या पोलीस ठाण्यार 
 मसुंडेकडेन म्हाका दवरिल्लो. आता दोतोराच्या लागीं मसुंडेचो मार्ग दोतोराच्या 
` कार्यालयावेल्यान वचचो पडटा, निदान तसो देखाव तरी करचो पडटा, हें ताच्या 
' मतीत आयल्या उप्रांत भोवतेक हो फरक करपांत आयला आसुंये! 

कोठडेंत आयलों तेन्ना दनपारचीं दोन जाल्लीं. म्हणचे जेवण आतां फक्त 
रातचेंच मेळपाचें. हे कोठडेंत येवचे आदीं कालचेवरींच झडटी घेतली आनी 
काल काडून घेतिल्ल्यो वस्तू, कागद, पेन्सील, पयशे बी परत दिले. हे वेळार 
घाल्ल्या कपड्या भायर म्हज्या आंगार कांयच मेळप शक्य नाशिल्लें. ही कोठडी 
रस्त्याचे कुशीक आशिल्ल्यान जनेलांतल्यान रस्त्यावेली सगळी हालचाल 
दिसताली. जनेलाच्या दोन फूट अंतरार जाळी आशिल्ल्यान जनेला पासून तितल्याच 
अंतरार रावचें पडऽ. तरीय जायत्यो गजाली पळोवंक मेळऽ! संत्रा, सफरचंदां 
विकूक भोंवपी ल्हान भुरग्यांच्यो आङ्ड्यो हांव आयकूंक शकतालों. त्यो आड्ड्यो 
` सामक्यो काकुळटेच्यो भासताल्यो. आमचेकडेन बोरां, काण्णां, चणे-चिरमुल्यो, 
काजू बियो वो तवशीं चिबडां विकपी भुरग्यांवरींच तातूंत कणव आशिल्ली. शीं 
कडाक्याचे पडिल्लें आसतनाय अद्यो चड्ड्यो घालून तीं माणकुलीं भुरगीं आपल्या 
संत्री सफरचंदांची विक्री मोठे हिकमतीन करतालीं. वाटेवेल्यान वचपी दरेकापाशीं 
वचून तांका आग्रो करतालीं. रातच्या आठ-साडे आठ मेरेन तांचो आवाज आयकूंक 
येई. कडक शियांत फुटपाथ झाडपाचें काम म्हाताऱ्यो बायलो करताल्यो. 

पुर्तुगालांतलें ऐशआरामी सुवातेर वो हॉटेलांत रावन चंगळ करपी भोंवडेकार 
जशे पुर्तुगालाची म्हायती मेळयताले तशीच हांव मेळतालों. पूण बंदखणींतल्यान 
आनी म्हाका दर्शन घडटाले तें त्या श्रमजिवी पुर्तुगाली जनतेचें. उप्रांत राजकीय 
बंद्यांच्या सहवासांत रावन म्हाका आनीकूय कांय म्हायती मेळपाची आशिल्ली 

पूण म्हाका दिसपी चित्र वेगळें थारपाचें. पंचतारांकीत हॉटेलांत रावन प 
पळोवपी परदेशी पर्यटकांक हें जिवीत दिसपा नाशिल्लें 

बऱ्याच वर्सानी बंदखणी भायलें मानवी जीवित हांव पळयतालों. अर्दी 
घालून भर शिंयांत उपाशी पोटार संत्रा सफरचंदा विकत भोंवप्यांचें बंदखणी ¶ 
तें जिवीत सोसपासारकें नाशिल्लें. पूण हें जिवीत सोसणिकायेचें जांवचे हे 
थंय झुंजपाची अदीक संद उपलब्ध आशिल्ली. हांगा सळयां आड ती नाशि 
हांगच्यान थंय पळोवपाचें, मनांतल्या मनांत रागार जावपाचें इतलेंच हांव करूब 
शकतालों. म्हाका त्या जीविता पासून फकत हें दोन फुटांचे अंतर वेगळायतालें. ते 
वलांडपाक मेळिल्लें जाल्यार झुंजपाची आनीक एक संद लाबपाची. पूण तें शक 
नाशिल्ले. 

कोठडेंत दोन वरां काडल्या उप्रांत म्हळ्यार दनपरां चार वरांचेर प 
बदली जाली. हो आतां चारांक कामार आयिल्लो पारेकारी रातीं बारा मेरेन 
आशिल्लो. पाळी सोंपिल्ल्या पारेकाऱ्यान 'बोअ तार्द, अते अमन्या' ( 
मेरेन बरी सांज दीव) म्हळें. कामार आयिल्ल्या पारेकाऱयान ताका, बोअ तार्द, 
सिन्योर' (Good afternoon 11४ 511) म्हळें. दनपार उलगल्ली. सांजवेळार ब 
अशें कांयच नाशिल्ले. तरीय हांवेंय बोअ तार्द म्हणले. औपचारीकतायेक 
औपचारीकतायेन जाप दिली. आयिल्ल्या पारेकाऱ्यान बेश्टेंच सिन्योर म्हणनासतनां 
मेव सिन्योर' म्हणिल्लें. हांव ताचो सायब जाल्लों. फुडलीं आठ साडे आठ वर्सा 
हांव ताचो सायब जावन उरपाचों! कोठडेंत आयलों तेन्ना खाट बी कांयच नाशिल्लें. 
जमीन थंड आशिल्ली. सगळेकडेन थंडाय पातळिल्ली. पांच-साडे पांचांक ह्या 
नव्या पारेकाऱ्यान खाट, तणाची गादी आनी रग्स हाडिल्ले. सगळें घालून हांव 
आडवो पडटा थंयच आसतना ताणें हे बंदखणीचो एक नेम सांगलो. दिसाचें खाटी 
हात लेगीत लावपाचो ना. रातच्या साडेणव सावन सकाळीं सात मेरेन मात खाटीरूच 
आसूंक जाय. ताणें आनीक एक सुचोवणी केली. “हांगा कसलीच हळशीक करप 
ना. सगळें लींप आसूंक जाय.' दोन-अडेज वरांनी साडे संक सुमाराक जेवण 
आयलें. लागीं लागीं काळचे बरींच. चिक्कार भूक लागिल्ली आशिल्ल्यान आनी 
चोवीस वरांनी जेवण आयिल्ल्यान कितें आसा कितें ना हाचो विचार करिनासतना 
अर्दुर्या बयर खाले. जेवण जालां काय ना तें पळोबपाक पारेकार भितर आयलो. 
हांगा कसलीच हळशीक करप ना. सगळें लींप दवरपाचें ही सुचोवणी परतून ताच्या 
तोंडांतल्यान आयली. वेदोळ जेवण दितना ती दुसरे खेप आयकल्ली आनी आता. 

L खेप. हांव संयम पाळूंक शकलो ना. पुर्तुगेज न्हय जाल्ल्यान, येवरोपी 
हय जाल्ल्यान म्हाका तुमी किते बुरसो, रानटी समजतात काय कितें?' अशें 
हावे म्हणले. कैद्यान आङ्डप, हुयेली मारप हो गुन्यांव आसता. ताका 
॥ पासत ख्यास्तूय भोगची पडटा. म्हाकाय ती जावपाची हें म्हाका खबर आशिल्ले. 
[ण तशे कांय जालें ना. उरफाटें तेन्ना सावन मुखार एकदांय ताणें म्हाका स्वच्छतायेचो 
उपदेश केलो ना. 

दुसरे दिसा सकाळीं भलायकी एकदम इबाडली. संडास सुरू जालो, मागीर 
आंव आनी रक्‍त. साडेणव धाच्या अदमासाक कंपांवडर आयलो. उप्रांत एक दोन 
बानी जेन्ना दोतोर आयलो तेन्ना ताणें पोट तपासलें. 'पोटार शस्त्रक्रिया केल्ली 
दिसता? ताणें विचारलें. तपासणी सोंपली. दनपारा साडेतीन - चारांक सुमाराक 
ब॒खद मेळ्ळें. पूण व्हडलोसो लाब जालो ना. दनपरां जेवंक नाशिल्लों. णव- 
प्ञाडेणवांक सुमाराक कोठडी बदलपांत आयली. म्हाका निमण्या चोवथे माळयेवेले 
कोठडेंत दवरलो. राती आनीक एक गुळी दिली. पारेकाऱ्या मुखार वखद घेवपाचो 
नेम आशिल्लो. दुसरे दिसा थकवो आयिल्लो. सकाळीं उठून नवी कोठडी कशी 
आसा तें पळोवंक लागलों. ती खंय चार कैद्याखातीर आशिल्ली. १५४१५ 
आकाराची. सद्या मात हांव एकटोच आशिल्लों. कोठडेचे एकेवटेन दार आशिल्ले. 
अर्थात बंद आशिल्ले. कुलूप भितरल्यानूच आशिल्ले. कोठडेच्या प्रवेशद्वाराकडेन 
बचून पारेकार्‍याचो अदमास घेतलो. तो लागसार नाशिल्लो. सटूट करून ते वटेनच्या 
दाराकडेन गेलों आनी कुलपाच्या बुराकांतल्यान भितर पळयलें. एक लांबचे लांब 
हॉल दिसलो. भितर बऱर्‍योच खाटी दिसल्यो. मनशां मात कोणूच नाशिल्लीं. दनपरां 
फकत सूप पिवून हांतुणार पडिल्लों. बंदखणीच्या नेमाकडेन आडनदर करून 
सकाळसावन हांतुणाचेरूच पडून आशिल्लो. ताकद नाशिल्ल्यान दुसरो उपायूच 
नाशिल्लो. दोळे झेमेताले. पूण दाराच्या आवाजान जागो जालों. दोळे उगडले. 
कोणतरी ल्हवूच दार खटखटायतालो. प्रवेशद्वाराकडल्यान आवाज येना आशिल्लो. 
कुशीच्या दाराकडल्यान येतालो तर! तार धाडपाच्या यंत्राचो जसो कड-कटू, 
कड-कट्‌ आवाज येता तसो. तकलेंत उजवाड पडलो. प्रवेश द्वाराकडेन वचून 
अदमास घेतलो. पारेकाऱयाच्या वो बंदखणींतल्या हेर काम करप्यांची कोणाचीच 
सुलूस नाशिल्ली तें पळोवन कुशीच्या दाराकडेन धांव मारली आनी... 

२८. अल्जुब बंदखणीर 


“बोअ तार्द, अमीगु' पलतडच्यान ते चावयेच्या बुराकांतल्यान उतरा आयर्ळ 
हावें प्रतिसाद दिलो आनी संभाशण सुरू जालें. हांव गोंयच्यान, भारतांतल्याह 
आयलां हें सांगतकच कादयेच्या कारणाचो प्रस्न साहजीकच आयलो. 'गोंयचे 
मुक्तीलढो' ही जाप दितकच, “तुमच्या लढ्याक आमची पुरायेन सहानुभूती 
अशी जाप मेळळी. “आमचो पक्ष हो सालाझारच्या वसणुकवादी धोरणा 
आसा', हो खुलासो आयकून खीणभर म्हाका अजाप दिसले. भारताचो वि 
सोडटना पुर्तुगेज कैदूयां विशीं हांवें जो अदमास केल्लो ताका पयलो धक्को चावयेच्या 
बुणाकांतल्यान उलोवपी त्या पुर्तुगेज बंदूयान दिल्लो. अर्थात हांव उमेदीन भरली 
ना. सहानुभूती केवळ तोंडापुरती आसा, वो ती सक्रीय आसा, सक्रीय लढ्याकूय 
ती आसा काय ना ह्या उपप्रशनांचो उलगडो जावप गरजेचें आशिल्ले. हे खेपेक 
ताणें उक्तायल्ल्या भावनाविशीं हांबें आभार मानले. ताची चवकशी केली, सहकारी 
कोण आसात हाची म्हायती विचारली आनी हो “सरकारी पाहुणचार' घेवपाक हे 
बंदखणींत तो कित्याक आयलो हें सगळें आपसूक विचारलें. 

म्हजे वांगडा उलोवपी व्यक्ती एके विमो कंपनींत कारकून आशिल्ली. 
एक सहकारी, जोअकीं नूनश एका कारखान्यांत मजूर आशिल्लो. दुसरो चः 
करून शिक्षक आशिल्लो आनी तिसरो असोच किते तरी. म्हाका आता सारकी 
याद ना. म्हजेकडेन उलोवप्याक १९५८चे अध्यक्षीय वेंचणुकेच्या संदर्भांत धरिल्लो . 
ते चौगूय खूब दुयेंत आशिल्ल्यान कांय दिसां आदीं तांका ते कोठडेंत हाडिल्ले. ही 
आपल्या फाटल्या जिवितांतली म्हायती थोडे भितर सांगून जातकच ताणें ताज्यो 

सांगल्यो. तारीक ५ ऑक्टोबराक पोर्तु आनी लिस्बन शारांत १९१०चे 
शाय प्रजासत्ताक दिसाच्या ५०व्या वाढदिसा निमतान लोकांची सद्याचे 
शाय राजवटी आड निदर्शना जाल्लीं. पोलिसांनी तीं बळाच्या नेटार चिड्डून 
हं आनी जायते जाणांक ते संबंदान अटक केली. पोर्तुच्यान ६ तारकेक 

नळीं कांय जाणांक हे अल्जुब बंदखणींत हाडले. 
महाकाय त्याच दिसा हाडिल्लो. भोवतेक म्हजेच गाडयेंत तांतले कांय जाण 
नज शक्य आशिल्ले. हें सांगून जातकच ताणें अचानक, “तुमी गोंयांत कोणाक 
घरले? हो प्रस्न म्हाका केलो. म्हाका अजाप जालें. त्या प्रस्नाक पोलीसांचो 
te दिसलें. म्हजेकडल्यान रोखडीच जाप येवं नाशिल्ल्यान ताणें 
म्हळे, ना, म्हळ्यार हे बंदखणींत काम करपी दोतोराचो इंजिनेर पूत गोंयांत 

ल्लो, ते पासत ताचो तुजेर राग आसू येता!' 

इतल्यांत कोणतरी आयला अशें दिसलें देखून हांबें दाराकडेन वचून अदमास 
ब्रेतलो. पूण कोण ना हाची खात्री जातच परतून फाटीं वळ्ळो. चावयेच्या बुराकाक 
'कान लावन आयकत रावलों, 'दनपरां जेवण जाल्या उप्रांत वावराडी घरा वता 
आनी हो आतां कामार आशिल्लो पारेकार झेमो काडटा. आमकां खबर आसा 
तै. ' अशें सांगून मुखार ताणें म्हजे भलायकेविशीं चवकशी केली. पुस्तकां, खबरापत्रा 
मेळूंक शकतात नी काय म्हणपाचे प्रस्न विचारले. वयल्या दोनूय पयकी म्हाका 
कांयच मेळनाशिल्लें. म्हाका कोठडेंत बंद करपा आदीं म्हजेकडलो कागदाचो 
कुडको आनी बोटभर आशिल्लो पेन्सिली कुडकोय काडून घेतिल्लो. ताणें 
पयशांविशीं विचारलें, तेय काडून घेतिल्ल्याचें ताका सांगलें तशें “आता आमी 
तुमका दितां. तुमच्या पयशांतले थोडे तरी तुमकां मेळ मेरेन आमी दिलले पयशे 
जतनायेन लिपोवन दवरात. तुमच्या हातांत एक खेप कायदेशीरपणान कांय पयशे 
आयलेकी तातूंत हे भरशियात. तांच्या लक्षांत येवपाचें ना. ' तो सांगतालो, इतल्यांत 
भायर परतून आवाज आयिल्ल्याचो भास जालो आनी हे खेपेक तो नुसतो भास 
नाशिल्लो, तर वस्तुस्थिती आशिल्ली. दोगूय सटूट करून उठले. हांव खाटीर 
वचून लवंडलों आनी दार उक्तें जाले. किंत्याक कोण जाणां, पूण म्हर्जे नांव, 
गांव, पिराय आदीची पयरच्या दिसा म्हाका हाडल्या उप्रांत रोखडीच नोंदणी जाल्ली 
आसतना, परतून म्हायती विचारली. ती मेळटकच पारेकार आनी अधिकारी गेले. 

खर्‍्यानीच म्हायती विचारपाक ते आयिल्ले वो म्हज्या उलोवण्याचो 
आयकूंक आयलो म्हण बुराकांतल्यान पळयलें. थंयीय तो अधिकारी कसलीत 
म्हायती विचारता म्हणपाचें दिसलें. भोवतेक म्हाका विचारिल्ल्या विशयां संबंदीत 
ती आसू ये! 
जीं कितें पांच-स मिणटां त्या पुर्तुगेज राजबंद्या वांगडा म्हाका उलोवंक मेळ्ळ 
तांतल्यान तांचे भितर निदान थोडेतरी म्हज्या कार्याचे समर्थन करपी मेळत आर्न 
म्हाका सहानुभूती दाखयत अशी आस्त दिसूंक लागली. जसजसो आतां चट 
संबंद येतलो तसतशीं तांची वसणुकेंतलो सत्याग्रह आनी सशस्त्र विशींची 
मतां चड ठळकपणान उक्तीं जातलीं आनी म्हाकाय तांच्या पुर्तुगालच्या लढ्यार्च 
म्हायती, अशी चोरून काय जायना, पूण जातली अशें येवजीत बशिल्लों 
आसतनाच परतून दार उगडलें. चार वरां जाल्लीं. पारेकाऱ्यांची बदली जाताली 
आळशी मान्युएल वचून आतां एक चलाख पारेकार एजिद्रीव कामार आयलो. 
सामको कोठडेंत भितर मेरेन येवन हांगा थंय तो पळयतालो. पयरच्या दिसा हेच 
व्यक्तीन म्हजी सामकी कसून, नागडो करून झडटी घेतिल्ली. अर्देवरा उपरांत 
परतून दार उगडलें. एजिद्रीव एक कार्ड घेवन आयिल्लो. “म्हजे कडल्यान काडून 
घेतिल्ल्या दुडवांतल्यान एक पोस्टकार्ड तरी म्हाका हाडून दियात, म्हज्या सोयर्‍यांक | | 
म्हाका म्हजी खुशालकाय कळोवपाची आसा. ' असो हांव पयरच्यान 
अधिकाऱ्याच्या फाटल्यान पडिल्लों. अखेरेक आता एक पोस्टकार्ड आनी उरिल्ल्या | 
पयशांचो हिशेब आयिल्लो. म्हज्या त्या ५० इस्कुदांतल्यान ३० इस्कूद (पांच 
रूपया) नाण्यांत आशिल्ले. तांचेंपुर्तुगेज चलनांत रूपांतर जावंक शकना म्हणपाचें 
म्हाका कळीत केल्ले. तेन्ना आतां २० इस्कूद (म्हळ्यार तीन साडेतीन रूपया) 
म्हज्या खर्चा पासत उरिल्ले. हातांत पोस्टकार्ड घेवन हांव हो हिशेब आयकतालों. 
आनी मदींच स्पश्टीकरणांत खंड पडलो. एजिद्रीवबाब त्या आमच्या संभाशण | 
दारालागीं वचून बुरकांतल्यान पलतडचे कोठडींत पळयतालो. मागीर विस्कटावणी | 
पुराय करून आनी बॉलपॅन घेवन तो कडसरलो. पोस्टकार्ड हातांत पडिल्लें. म्हाका | 
सामको लिपोबन कसो हांगा हाडिल्लो. म्हजी खबर भायर कळोवप, खास करून | 
ज्या दलाचो हांव आपवाबुरपी आशिल्लो त्या दलाक कळोवप गरजेचे आशिल्ले. 
देखून बझर्‍्याच्या नाम्यार श्री. आत्माराम मयेंकारांक हांवें बरोवपाचें थारायलें. 

| 
` गेज भाशेंतूच बरोवपाची ताकीद दिवन एजिद्रीव गेल्लो. डिक्शनरी बी कायच 
' [सतना बरोवप कशें हो प्रस्न आशिल्लो. अंती प्रिय काकाक, हीं नातें संबंद 
` ख़ोवपी उतरां बरोवन पत्राक आरंब केलो. कारण फकत लागशिल्ल्या सोयर्‍यांकूच 
त्र बरोवपाची मान्यताय आशिल्ली. कपड्यांची तातडीची गरज तातूंत कळयली. 
` हृजेकडेन फकत लेंगो सदरो आशिल्ल्यान पुर्तुगालच्या भिरांकूळ शियांक तोंड 
` देवप म्हजेकडल्यान सामकें अशक्य आसा म्हणपाचें हांें तातूंत म्हणिल्लें. जय 
जय पुर्तगेज उतरां येवजिलींना, थंय थय केल्पना शक्तीच्या नेटार वेळ मारून व्हेली. 
क्रांय विनोदी उतरांची पुर्तुगेजींत नक्कीच भर पडल्या जावंक जाय. देखीक 
' हातमेयाक म्हाका पुर्तुगेज उतर खबर नाशिल्लें. मेयांक 'मैय्यश' म्हणटात तें खबर 
आशिल्ले. ताका लागून मैय्यश द मांव' म्हळ्यार हाताचे पांय मोजे' हो शब्दप्रयोग 
'हांवे केलो. 
पोस्टकार्ड बरोवन पुराय जाता थंयच आसतना दार उक्ते जाले आनी एजिद्रेवबाब 
एका अधिकाऱ्या सयत भितर आयलो. दोगूय थेट त्या दाराकडेन गेले. एजिद्रीवान 
चावयेच्या बुराकाकडेन बोट दाखोवन विस्कटावणी केली. अधिकारी म्हजेकडेन 
पळयत भायर सरलो. थोड्याच वेळान एजिद्रीव परतो भितर आयलो. हे खेपेक 
ताचे वांगडा एक थवय आशिल्लो. ताणें 'त्या बुराकांत लाकडाची एक खुंटी 
बसयली. एजिद्रीवान त्या बुराकाची परती परती पळोवणी केली आनी पलतड़चे 
कोठडेंतलें कायच दिसना हाची खात्री जातकच तो भायर सरलो. हेर कैद्यालागीं 
. संबंद दवरपाचो, तांचेविशीं कांय म्हायती मेळोवपाचो, भायल्या संवसाराविशीं, 
खास करून पुर्तुगालांत कितें चल्लां हें जाणा जावपाचो तो मार्ग, एकांतवासात 
विरंगुळो मेळपाचो तो एकलो एकसुरो मार्ग अशे तरेन बंद जाल्लो. गोंयच्या पोलीस 
' थाण्यांत पांच वर्सा एकांतवासांत आशिल्लो, पूण शेजारचे कोठडेंतल्यान चलपी 
' बोवाळ, उलोवप-चलप, पारेकाऱ्यांच्यो आपले मजगतीं चलिल्ल्यो खबरो 
अदींमदीं काय जायना त्या एकांतवासाचो भंग करी! १९५९-६०त कोठडेंतल्या 
' एकमेकालागीं उलोवपांत बंदी घातली हें खरें पूण पारेकाऱ्यांच्या आपले मजगतीं 
उलोवपाचे सवंयेंत कोणूच खंड घालूंक शकूंक नाशिल्ल्यान भिरांकूळ शांततायेची 
वणत म्हजे भोंवतणी उबी जावंक पावली ना. ह्या अल्जुबामदीं मात ते ती वणत 
उबी करूंक पावले. दोन कोठड्यांमदीं जाडजूड वणत आशिल्ल्यान आनी आवाज 

भायर वचूंक वो भितर येवंक खंयचोच दुसरो मार्ग नाशिल्ल्यान निमणे र 
पुरायेन शांतताय आशिल्ली. आनी हांव योगीराज न्हय तर एक सामान्य 
आशिल्ल्यान साहजीकच ती शांतताय म्हाका मसणशांततायेवरी भासताली. 
दुसरे माळयेर मातशें बरें आशिल्ले. थंयच्यान रस्तो दीसऽ, भायळे जिवित दीसऽ 
सांचिल्ल्या देखून कुशिल्ल्या उदका कोंडांतल्यान मातसो पयस गेल्लेवरी दिस$. 
वखद चालू आशिल्लें तरी भलायकी इबाडटाली. भायरी सामकी 
आशिल्ल्यान कोठडी परत परत उक्ती करपाचे त्रास वाचचे म्हण तेच राती 
थंयच्यान बदलून दुसरे एके सामके ल्हानशे, खाट सोडून एक दोन हात सुवात 
इतले ल्हानशे कोठडेंत बंद केलो. अधिकाऱ्यांच्या मत्तान थंय एक सुविधाय॒ 
आशिल्ली आनी ती म्हळ्यार कुडीचे गरजे पासत खाटीक तेंकुनूच संडास 
आशिल्लो. हाचे परस खाटीकडेन त्यो सुविधायो आशिल्ल्यो अशें म्हणचे परस 
संडासा भितरूच खाट आशिल्ली अशें म्हणप समा जावपाचें! पूण थंय लेगीत एके | 
गजालीन ते सुविधायेकडल्यान म्हजें लक्ष दुसरेकडेन व्हेलें. कोठडेच्या जनेलांतल्यान | 
वीस-पंचवीस फुटांवेल्या अंतराचेर आशिल्ली एक उंचेली इमारत नदरेक पडटाली. | 
बंदखणींतलो नोकरवर्ग आनी सालाझारी सरकाराचे हस्तकूच मुखेलपणान हे 
इमारतींत रावतात म्हणपाचें म्हाका कांय म्हयन्यां उप्रांत कळळें. म्हज्या कोठडेच्या 
सळयांच्या जाळयेंतल्यान एक पुर्तुगेज घराबो म्हाका फुडल्यान दिसतालो . 
उलोवपाचे रितीवेल्यान, सामाना वेल्यान घराबो गरीब भासतालो. घोव बायल 
आपले मदीं झगडटालीं. बापूय दोनूय भुरग्यांक बडयतालो. दारा भायर उबो करी. | 
भारतातल्या समाजचित्रा परस वेगळें समाजचित्र काय तें नाशिल्लें. दोन दिसांनीच 
म्हाका थयच्यान हालोवन दुसरे चड एकमुळे कोठडेंत घाल्ल्यान, वयल्या 
समाजचित्रातले विगविंगड रंग अदीक लागशिल्ल्यान पळोवंक पावलोंना. हे नवीन 
कोठडेंत येवचे पयलीं वखदाचो गूण येत आशिल्लो आनी हांगा येवन एक दोन 
दिसांनी बरों जालों. पुर्तुगाळच्या राबित्यांतलो तो आठवो दीस आशिल्लो. 
दनपारच्या तिनाक सुमाराक लिस्बन पोलीसठाण्यार व्हरचे पासत म्हाका कोठडेभायर 
काडलो. म्हाका व्हरपा पासत सकयल प्रवेशद्वारालागीं हाजीर जाल्लो “पीद'चो 
सभ्य पोशेगांतलो मनीस सत्याग्रही हें उतर वळखतालो. “मागीर कित्यें सत्याग्रही, 
बरो आसा मू?' अशें म्हणत ताणें म्हजी वास्तपूस घेतली. थाण्याचेर हांव खंयचो, 

| | शिक्षण कितलें, वेवसाय खंयचो हे विशीं म्हजे एक निवेदन घेतलें. छायाचीत्र 
आनी धाय बोटांचे ठसे घेवन थंयच एके कोठडेंत म्हाका बंद केलो. ते कोठडेंत 
| आदींच [दंच एकलो आशिल्लो. केंस फाफसल्ले, दोळे तांबडे जाल्ले, मुळावो धवो 
(ग अदीकूच धवो जाल्लो, पोले पडिल्ले, आंगावेले कपडे सामके लोळिल्ले, 
मिर्यो पडिल्ले, अस्ताव्यस्त जाल्ले अशे अवस्थेत तो आशिल्लो. आमी दोगानीय 
एकमेकार नदर घाली. दोगांयकूय उलयनशें दिसतालें. पूण 'पीद चे गर्जनेन इत्सा 
मरून गेली. अर्दे एक वरान म्हाका परतून गाड़येंत घालो. आनीकय दोन तीन कैदी 
'भितर आशिल्ले. पूण एकमेकांकडेन पळोवपाची मनाय आशिल्ली. अखेर परतून 
म्हाका अल्जुबचे कोठडेंत हाडलो. आमचो आळशी मान्युएल पार्‍याक आशिल्लो. 
“काय ना न्हय बोल्सांत?' ताच्या ह्या प्रस्नाक न्हयकारी जाप मेळटांच झड़टी 
'घेवपाचो त्रास घेनासतना म्हाका कॉ लिसेंस' अशें म्हणत ताणें दार बंद केलें. 
नवे कोठडेंतल्या पुराय एकांतवासात हांव भरसून वचूक लागलों. भलायकी 
बरी जातकच आस्ते आस्ते व्यायामाक आरंब केलो. गोंयचे कोठडे परस खूबूच 
ल्हान अशी ही कोठडी आशिल्ली. अशीं तशीं साडेतीन चार पावलां मारू येतालीं. 
तीं जितलीं बेगीन उडोवं येतात तितलीं बेगीन उडोवन चडांतचड चलत राविल्ल्यान 
कुडीक, विचारांक चालना मेळपाची. वाडंत वचपी शिंयांक उण्या कपड्यांनी 
फुडो करपाची शक्त ह्या चलपान लाबपाची. जमीन थंड किरांव आशिल्ल्यान 
व्हाणो वापरच्यो पड5आनी म्हजेकडेन आशिल्ल्या जोत्यांचो 'कणो' मातसो 
तुटिल्ल्यान चलतना त्यो भोवच करकरताल्यो. तें करकरपी संगीत मसण शांततायेचो 
भंग करी आनी बरेंऽ दीस5. असो आवाज जातकच पारेकार दाराक आशिल्ल्या 
बारीक बुराकांतल्यान पळयी, पूण चलपाचोच आवाज आसा म्हणपाचें पळयतकच 
वचऽ. एका तालार जावपी लयबध्द आवाजा संबंदी पारेकार इतले जागृत कित्याक 
आसतात हें कळपाक आनीक कांय म्हयने वचचे पडले. हांवें गोंयच्यान हाडिल्लें 
लेखन वाचन - साहित्य म्हाका दिवंचे हे पासत हावें ह्या एक देड म्हयन्यांच्या 
काळार कितलीं तरी आवेदनां सादर केलीं. पूण पुर्तुगेज शिकपा पासत जीं दोन 
तीन पुस्तकां आशिल्लीं तीं आनी डिक्शनरी हांचे भायर हेर कांयच दिलें ना. 
'मुखार पळोवया', अशी तोंडी जाप मेळऽ. दिसां फाटल्यान दीस सरताले आनी 
अनपेक्षीतपणान नोव्हेबराच्या तिसर्‍या सप्तकांत सांजवेळच्या शियांत कुडकुडत 

बशिल्लों आसतना पारेकाऱ्यान एक चीट आनी दोन हातमोजे हाडून दिले. ची 
साहजीकच पुर्तुगेजींत आशिल्ली. श्री. लक्ष्मीकांत भेंग्रे आनी विनायक मयेका 
हाणी ती चीट धाडिल्ली. वांगडा शंबर इश्कुदांची (सोळा-साडे सोळा रुपयांची 
एक नोट आशिल्ली. “भारतांतल्यान तुमच्या काकांकडल्यान तुमची म्हायती मेळ्ळी 
तुमकां गरज आशिल्ल्या कपड्यांची एक यादी धाडात. तुमची भेट मेळची देखून 
“पीद'च्या डायरेक्टरांकडेन अर्ज करतां.' असो मजकूर ते चिटयेंत आशिल्लो 
आझाद गोमंतक दलाच्या वझरी केंद्राचे संचालक श्री. आत्माराम मयेकार हांका 
'काका' म्हूण धाडिल्लें पत्र शेवटाक तांकां पाविल्लें. ताणीं तें दलमुखेली श्री. 
विश्‍वनाथ लवंदे हांचेकडेन धाडिल्लें आसत. १९४६च्या आंदोलना वेळार ज्या 
कांय मुखेल गोंयकार देशभक्तांक भारता भायर व्हेल्ले तातूंत श्री. भेब्रे आनी डॉ. 
मयेकार आशिल्ले. श्री. भेब्रे हांका पुर्तुगालाक आनी डॉ. मयेकारांक सुर्वेक 
आफ्रिकेक आनी उप्रात पुर्तुगालाक धाडिल्ले. ख्यास्त भोगून सोंपल्या उप्रांतूय 
तांका भारतांत परतुवपाची मान्यताय दिनासतना पुर्तुगालाकूच स्थानबध्द करून 
दवरिल्ले. एका थारावीक वाठारांतूच रावपाचें बंधन तांचेर घाल्लें. एका थाराबीक 
वाठारातूच रावपाचें बंधन ताचेर घाल्लें. तांका श्री. लवंदे हाणी म्हजे स्थितीविशीं 
आनी गरजांविशीं बरयलें आनी ही वेवस्ता करयल्ली. दोन तीन दिसांनी दोगांयनीय 
म्हाका गरम कपडे धाडले आनी शियांच्या जुलमांतल्यान म्हजी सुटका केली. 
भेटीचे बाबतींत मात 'पीद 'च्या डायरेक्टरांनी चक्क न्हयकार दिलो. कपड्या वांगडा 
ताणी तीन पुर्तुगेज कादंबर्‍्यो आनी एक इंग्रजी पुस्तकय धाडिल्लें. पूण तीं मेळपाक 
मात कांय काळ सरचो पडलो. प्रयत्न करचे पडले आनी ते केल्या उप्रांत. दोन 
पुर्तुगेज कादंबऱ्यो मेळूंक पावल्यो. वयर सांगिल्ले कपड़े मेळिल्ल्याच्या चवथ्या 
वो पांचव्या दिसा म्हळ्यार २८वो २९ नोव्हेंबर १९६०क दनपरां 'चलपाचो' हुकूम 
मेळळो. गाडी आयली, “पीद'चे 'सभ्य' पोलीस आयले, बेडयोय आयल्यो आनी 
सांजवेळा लिस्बनसावन पंदरा किलोमीटर अंतरावेले कशीयशचे बंदखणींत दाखल. 
जालों. जीं कांय चार-पांच पुस्तकां मेळिल्लीं तीं थंय काडून घेतलीं. म्हाका खंय 
दवरचो हें तांका कळना जालें. एके व्हडले कुडींत पाच स दीस म्हाका एकटो 
दवरलो आनी मातशी थीरतायं येता थंय आसतनाच परतून अल्जुबचे बंदखणींत 
हाडून उडयलो. थंय एके आडवाटेचे ल्हानशे कोठडेंत एप्रिल सतरा-अठरा मेरेन 

| वास्तव्य आशिल्ले. ह्या पांच म्हयन्याच्या काळार परतून दुयेंस, परतून वखदा, 
-प्रत्यावेदना, आरोप-प्रत्यारोप, अदीमदी एखाद दुसर्‍या पुस्तकाची भीक, 
त्तिचो स्वीकार आनी आनीक कितेंय मेळोवपाचो प्रयत्न आदी गजालींनी 
एकांतवासात अदींमदीं चैतन्य हाडलें. मार्चात श्री. भेब्रे हाणीं पांचशें इश्कुद (पंचात्तर 
' रूपया) धाडले. खबरापत्र मेळपाचो आग्रो धरलो. एक पुर्तुगेज खबरांपत्र मेळपाची 
` मान्यताय मेळळी. इंग्रजी खबरा पत्राची मागणी भायर मारली. 
पुतुगेज खबरापत्रां! सरकारान सेन्सॉर केल्या उप्रांत प्रसिध्द करूक दिल्लें! ताका 
बरां पत्र म्हणचे परस सरकारी प्रचारपत्र म्हणप चड बरें दिसपाचें! “तुमचो मेंदू 
' धुवन काडपाचो प्रयत्न बंदखणींत करपांत आयलो व्हय?' अशें जायते जाणानी 
म्हाका सुटके उप्रांत विचारलें. पुराय एकांतवासांत फकत पुर्तुगेज खबरापत्रांचें एक 
` दोन म्हयने वाचन केलें जाल्यारूय मनशाच्या मेंदवाचें योग्य संस्करण जावंक शकता 
. हो निश्कर्श हांवें त्या एक-देड म्हयन्याच्या अणभवान काडलो. सुर्वेक खबरापत्र 
' न्हयकारून म्हज्यांत उत्सूकताय निर्माण केल्ली. फुडले विखाळ बियांचे रोवणे 
पासत अशे तरेन भूंय तयार केल्ली. पुर्तुगेज सरकारी प्रचारपत्र खबरांपत्राच्या रूपान 
मेळूक लागलें. वाचनाची भूक लागिल्ली आशिल्ल्यान कसलोच विचार 
करिनासतना झपाझप तकली भरूक लागली. आनी नकळटना हें खबरांपत्र म्हणटा 
तें खरे बी न्हय मूं? ' अशे प्रस्नचीन्ह मनांत उबें रावंक लागले. बौध्दीक गुलामगिरीचो, 
अधःपतनाचो आरंब ह्या प्रस्नचिन्हा सावन जावपा आशिल्लो. भाग्य म्हर्जे म्हण 
' म्हाका तितल्यान कांय कारणांक लागून थंयच्यान काडून परतून कशीयसचे 
बंदखणींत दीर्घकाळ दवरपा खातीर धाडलो. खबरांपत्र वाचनांत खंड पडलो आनी 
परतून जेन्ना तें सुरू जालें तेन्ना त्या बातम्यांक वास्तवतायेची पुरवणी जोडपी 
` जायतेजाण लागसाराक आशिल्ले. 

१७ वो १८ एप्रिल १९६१ हो दीस म्हज्या कारागृहांतल्या जिवितांत एका 
म्हत्वाच्या स्थित्यंतराचो दीस थारलो. ते दिसा म्हाका कशीयसाक व्हरून एके 
कोठडेंत घालो. हांगा फकत वणटी, जनेलांच्यो सळयो वो शुकशुकाट नाशिल्लो. 
म्हजेवरींच कांय मनशांय थंय आशिल्लीं. वयले जाळयेकडेन पळोवन, पारेकाऱयाचें 
लक्ष ना हाची जतनाय घेवन वणटी पलतडच्या दिसनाशिल्ल्या बंदी बांधवां वांगडा 
पणजे पोलीस थाण्यार खीण दोन खीण हांव उलयतालों. अल्जुबचे बंदखणींत एक 

दोळो दाराच्या बुरकांत आनी दुसरो पारेकाऱ्याची सावळी बी दिसना व 
आसतालो. दाराक आशिल्ल्या आमच्या कुलपाच्या चावयेच्या बुराकां 
पलतडच्या सांगात्याकडेन उलयतना एक कान पारेकाऱ्याच्या बुटांकडेन 
तर दुसरो कान सांगात्याचीं ल्हव आवाजांतलीं उतरां अधीरपणान टीपून 
दंग आसतालो. अशी सरयेवेली कसरत करपाची गरज आता सोंपिल्ली. 
मुखार बशिल्ल्या म्हजेचवरी मनीस प्राण्यांकडेन हांव खुशाल उलोवंक शकतालों. 

हे कोठडेंत म्हाका उडयतना म्हजेकडलीं पुस्तकां, कादेर्न, पयशे सगळें 
काडून घेतिल्ले. पूण ताचें म्हाका भानूय नाशिल्लें. कारण साडेपांच वर्सा 
मौनांतल्यान म्हजी मुक्तताय जावपा आशिल्ली. ती एकदाची करून घेवंची अशें 
मनान थारायलें. कारण कोणाक खबर, म्हजी कितेंय चूक जाली जाल्यार? ते 
येवन ताणीं म्हाका भायर व्हेलो जाल्यार? भितर तीग जाण आशिल्ले. तांका | 
'बोअ नोयत' (०० 1।॥) म्हण अभिवादन करतां थंयच आसां परतून दार | 
उगडले. दिसले, म्हाका खऱ्यानीच आता व्हरतले! पूण ना. सुदैवान म्हजो अदमास 
चुकिल्लो. म्हाका भायर आपोवपा बदला आनीक दोगांक भितर धुकल्ले. 

दुसऱ्या मनीस प्राण्यां वांगडा उलोवंक मेळ्ळें म्हण खोस भोगली खरी, पूण | 
उप्रात कळळे की, तांच्यात आनी म्हज्यांत चड वेळ गजाली जावप शक्य ना. त्या 
पांच जाणांतलो एकलोच पुर्तुगेज आशिल्लो. हेर सगळे वेगवेगळ्या देशांतले लोक | 
आशिल्ले. एक डच, दुसरो अस्तंत जर्मनीचो, तिसरो इंडोनेशियांतलो तर चोवथो | 
स्पेनांतलो. दरएकल्याची भास वेगळी आनी एकल्याकूय इंग्लेज येनाशिल्ली. फकत | 
डच इंग्लेज उलोवंक शकतालो. पूण तीय सामकी मोडकी तोडकी! विचारांची | 
देवाण घेवाण सोडाच पूण चार वाक्यां आमी एकमेकां वांगडा उलोवंक शकनासले. 
दुसरी निराशे करपी गजाल म्हळ्यार तांचे पयकीं एकल्यानूय राजकीय चळवळींत 
वांटो घेवंक नाशिल्लो, वो राजकारणाचो तांका गंधूय नाशिल्लो. पासपोर्ट, व्हीसा 
आनी हेर फावो तीं कागदां वांगडा नासतना पुर्तुगालाक आयिल्ले वो पूर्तुगालांतल्यान | 
भायर वचपाक प्रयत्न करपी अशे ते आशिल्ले. तो जर्मन आनी इंडोनेशीयन दुसरे 
दिसा फांतोडेर गेले. तांका पूर्तुगालांतल्यान हद्दपार केल्ले. डच मनशाक तिसरे 
दिसा फांतोडेर ताच्या देशांत धाडून दिल्लो. पुर्तुगेज कैद्याकूय तेच दिसा खंय तरी 
धाडिल्लो. आनी आतां फकत हांव आनी स्पॅनीश भुरगो अशे दोगूच उरिल्ले. 

युरोपियन लोकांमदीं रावपाचो म्हज्या आयुश्यांतलो हो पयलोच प्रसंग 
शल्लो. भाशेचे अडचणीक लागून चड उलोवप जालें ना. तेच वांगडा तांचे 
क कांय वरांच रावंक मेळिल्ल्यान तांचे मदीं कोणूय वर्णद्रेषी आशिल्लो 
बो ना हाचो अदमास लागूंक नाशिल्लो. त्या डच मनशान मात म्हाका वर्णद्वेषाचें 
मोस्त्र दाखयल्ले. राजबंदी नाशिल्ले सदांच आपले मदलो वाद सुटावो करपा पासत 
'पारेकाऱयाची मजत घेतना दिसतात. ते वृत्तीचो अणभव डच मनशाबाबतींत 
. आयलो. हांव सकाळीं उठून व्यायाम करूंक लागलों. तें ताका आवडूंक ना. दोन 
चार वरांनी वचपाचो आशिल्ल्यान तो म्हजे आदींच उठून सामानाची बांदाबांद 
. करूंक लागिल्लो. “अजून उठपाची वेळ जावंक ना. वच आनी न्हीद पळोवया 
. परतो!' अशे भाशेंत तो म्हाका धपकावंक लागलो. म्हाका तिडक मारली आनी 
' 'कर तुका जाय तें!' अशे म्हणून हांवें म्हजो व्यायाम चालूच दवरलो. तूं इंडियन 
_ सुणो' अशें म्हणत ताणें पारेकाऱयाक आपयलो. हांव व्यायाम करतां म्हणपाचें 
/ ताणें पळयलें. “कांय बिगडना' म्हणत तो थंयच्यान गेलो. सामान्य गुन्यांवकाराची 
' वृत्ती ही अशी आसता. दोन तीन वरांनी तो गेलो. अशे संघर्शाचे प्रसंग वयलेवयर 
आयले जाल्यार कितें करप हो प्रस्न हे ल्हान घडणुकेन म्हज्या मनांत उप्रासलो. 
म्हज्या वांगडा आता उरिल्लो स्पॅनीश भुरगो सामको गरीन आशिल्लो. ताचेकडेन 
ताणें घाल्लो पिंजको शर्ट आनी पिंजकी पॅन्ट इतलेच कपडे आशिल्ले. पांयांत 
कॅनवासाचे बूट आशिल्ले तेवूय पिंजके. तो कनारियश (९21748) ह्या जुंव्यांवेलो 
रावपी आशिल्लो. पिरायेच्या णव-धा वर्सा सावन तो बोटीर काम करतालो. अशेच 
' एके बोटीवेल्यान तो लिस्बनाक आयिल्लो. फाव तीं कागदपत्रां लागीं नाशिल्ल्यान 
ताका अटक केल्ली. जे बोटींतल्यान तो आयिल्लो ती आतां थंयच्यान गेल्ली. ते 
पासत आनीक आठ धा दीस ताका बंदखणींत रावचें पडपाचें! दुसरी बोट येतकच 
' आनी ताच्या भाड्याची वेवस्ता कोणेंय तरी केल्या उप्रांत तो वचूक शकतालो. 
भारतांत सत्ता गाजोवपी गिरेस्त आनी उन्मत्त युरोपियन तांचीं सोबीत भुरगीं आनी 
ऐशआरामी राहणी हाका लागून खूबश्या जाणांची युरोपाविशींची कल्पना वेगळी 
आशिल्ली. हांवें युरोप पळोवंक नाशिल्लो. हांव हांगा कैदी म्हण आयिल्लों. 
तरीय अशें आसतना अल्जुब हांगा पयलेच दिसा शिंयांच्या कुडकुड्यांत मोसंबी, 
सफरचंदा विकपी अर्द नागडीं भुरगीं, फूटपाथ झाडपी म्हाताऱ्यो बायलो आनी 

आता हे कोठडेंत म्हजे वांगडा रावपी स्पॅनीश भुरगो हांचे रूपान व 
मनीस हांव पळयतालों. आठ वर्सांच्या राबित्यांत लाभिल्ल्या गिन्यानान हो 
भोवच गिन्यान दिवपी थारलो. 

हेच दिसांनी एक जाण्टेलो ज्यू कोठडेंत आयलो. तो मुळचो ऑस्ट्रियेचो. 
वर्सा इंग्लंडाक आशिल्लो आनी आतां फावो तीं कागदपत्रां वांगडा नाशिल 
पुर्तुगालाक आयिल्ल्या कारणान ताका अटक जाल्ली. एक दीस एका 
हांवे स्वस्तीक काडलें. ताणें तें पळयलें मात! ताचें मुखामळ रागान तांबडें जालें. 
'हें कितें काडलां तुर्वे? अशें तोंड वांकडे करून ताणें विचारलें. स्वस्तीक 
भारतीय चिन्ह, तें कल्याण आनी समृध्दीचें चिन्ह असो म्हाका अभिप्रेत आशिल्लो 
अर्थ ताका खबर नासलो. ताका हिटलरच्या स्वस्तिकाची वळख आशिल्ली, 
आनी ह्या चिन्हात ताका जुलूम जबरदस्ती, उपासमार, भिरांकूळ छळछावण्यो, 
हजारांनी लोकांक जिवंत जळोवपी थंयच्यो भटूट्यो दिसताल्यो. ताचे आवय- 
बापूय आनी तीन सोयरे ऑस्ट्रियेत अशेच एक छळछावणेंत मारिल्ले-तो एकटोच 
वांचिल्लो. ल्हानपणार युध्द वार्तापटांतल्यान भुजांचेर स्वस्तिक लायिल्लो हिटलर 
वो जर्मन सैनीक पळयतच स्वस्तिकाविशींची भिरांत ताका परदेशांतूय दिसताली. 
कांय जाणांक आदरूय दिसतालो. पूण आता स्वस्तिक हें गुलामगिरीचे चिन्ह 
म्हूण वळखुपांत येतालें. त्या ज्यू मनशान स्वस्तिकाक पळोवन नाक वाकडे करतकच 
म्हाका साहजीकच राग आयिल्लो. पूण जितले सहजतायेन म्हजेविशीं ताचो 
गैरसमज जाल्लो तितल्याच सहजतायेन म्हजी विस्कटावणी आयकून राग गेलो. 
ताचो आनी म्हजोय. 

आता म्हाका पुर्तुगेज खबरांपत्र विकते घेवपाची मान्यताय परतून मेळळी. सदांच 
सरकारी प्रचाराची खावड म्हाका मेळूंक लागली. आता आफ्रिकेचेर टिका चलताली. 
पुर्तुगेज वसणुकांनी आबादी आबाद, शांतताय आसा. फकत परकी राष्ट्रांतल्यान 
आयिल्ले पगारी गुन्यांवकारी ही शांतताय इबाडपाचो यत्न केन्ना केन्नाय करतात 
इतलेंच हातूंत छापून येतालें. आनी मे च्या पयल्या सप्तकांत 'उ सँकुलू' ह्या खबरा 
पत्राच्या अंकांत अश्या तथाकथीत पगारी गुन्यांवकाराच्या एके हालचालीची खबर 
वाचूक मेळळी. ती वाचतकच आपूण बंदखणींत आसां, आपले भोंबतणी कोणतरी 
लागीं आसा हाचो पुरायेन विसर पडून हांवें खोसयेन पिसो जाल्लेवरी उडकी मारली. 


अल्लुब बंदखणींत सतीचे वाण / २२४ 










प स्पॅनीश भुरगो म्हाका पिशें लागलां काय कितें अशें 
म्हाका पळोवंक लागलो. आनी खरेंच पिशें लागपासारकीच ती 
आशिल्ली. बेतींच्या पोलीस चौकेर हल्लो जावन परतून शस्त्रां उखलून 
. १९५९ सावन भूमीगत आंदोलनाकूय सुकती लागिल्ली आसली तरी 
परतून एकखेप तिका भरती येतली हाची खात्री म्हाका आशिल्ली आनी ताचो 
'प्रत्यय आता येतालो. सात्वीक, सोज्वळ लोकांच्या उतरांच्या जाळांत 
` सापडनासतना, आपल्या सरकारी विरोधाक जुमानी नासतना देशभक्तानी परतून 
' एक खेप पुतुगेज सत्तेआड दंड थापटिल्ले. राजधानीच्या सामके मुखार आशिल्ले 
' चौकेची निवड करून आपूण निष्प्रभ जावंक नांत तर परतून एक खेप झुजपाक 
' तयार आसात म्हणपाचें ताणें दाखोवन दिल्लें. हेच बेतीचे चौकेर हांवें आनी म्हज्या 
' वांगड्यांनी स वर्सा आदीं हल्लो करून शस्त्रां हाताशिल्लीं. हांव जखमी जावन 
' सांपडिल्लों. आमी ते वेळार केल्ली चूक मात हे खेपे करूक नाशिल्ली. चौकेवेल्या 
' बिरोध करपी दोग बदमाशांक सरळ जिवे मारिल्ले आनी चौकी ताब्यांत घेवन 
सगळीं शस्त्रां फारायल्लीं. वेळूय सात-साडे सातची आशिल्ली. १९५५च्या 
आमच्या हल्ल्याची ही पुनरावृत्ती आशिल्ली. स्वातंत्र्य सैनिक ओगी बसूंक नात 
हाची आनी एक खेप खात्री पटली. लढो चालू आसा, रणकुड अजून धगधगता, 
पणजेंत सुखान लोळपी पुर्तुगेज वसणुकवादूयांची न्हीद खळ्ळ्या हे फक्त 
जाणविकायेनूच हजारांनी मैल पयस आशिल्ले ते बंदखणींतूय हांव खोसयेन 
उचंबळीत जाल्लों. तो दीस केन्ना सोंपलो तें म्हाका कळ्ळेंच ना. फुड्यांत बशिल्लो 
तो स्पॅनीश भुरगो म्हाका जाल्ली खोस पळयतालो पूण नेमकी ती कित्याची हें मात 
ताका कळूंक नाशिल्लें. 

९९ चसपुक्रांचो मुक्‍ती 


स्पॅनिश भुरग्याची शेवटाक मायाचे १०-१२ तारखेक सुटका | 


दोन तीन वरांच कोठडेंत एकटो रावलों आसत. कारण सांजेच्या ५-६ वरांचेर, 
एक आफ्रिकन (निग्रो) म्हाका सांगात करपाक आयलो. ताका कोठडेंत 
पारेकाऱ्यान उपेक्षेन म्हळे, तुजे कातीचो आनीक एकलो काळो' युरोपियन 
वांगडा रावपाचो जसो बंदखणींत रावपाचो पयलोच योग आयलो तसोच 
वांगडा रावपाचो; ताका समजून घेवपाचोय हो पयलोच योग आशिल्लो. हो 
आफ्रिकन दक्षीण आफ्रिकेचो रहिवासी आशिल्लो. ल्हानपणार सावन बोटीचेर 
मजुरी करप, शेतांत काम करप, पीचांचे बागेंत काम करप आदी जायते तरेचीं, 
कामां करून उपजिविका करची पडिल्ली. तातूंतय मॅट्रिक जावन ग्रंथपालनाचो : 
शिक्षणक्रम पुराय करून आतां ताका नायजेरियांत ग्रंथपालाची नोकरी मेळिल्ली 

आनी त्या पासत तो थंयसर वतालो. केपच्यान ब्रिटिश बोटीन सांतॉमे ह्या पुर्तुगेज 

जुव्या मेरेन वचून आनी थंयच्यान मागीर लागींच आशिल्ल्या नायजेरियाक वचपाचें | 
अशी ताची माण्णी आशिल्ली. हातूंत पांच स पौंडाची बचत तो करूंक पावपाचो. | 
ते प्रमाण तो फावो त्या कागदपत्रां सयत पुर्तुगेज बोटीर चडलो. आंगोलांत लुआंद | 
बंदराक बोट लागतांच तो हेर प्रवाशां प्रमाण शारांतल्यान पासय मारपा पासत | 
देंब्रलो. निकतोच म्हळ्यार फेब्रुवारीत स्वातंत्र्य-आंदोलनाचो थंय उठाव जाल्ल्यान : 
सगळे कडेन पोलीस बंदोबस्त आशिल्लो. पुर्तुगेज नकळ आशिल्लो, इंग्रजींत | 
उलोवपी, अंगोला भायलो आनी तातूंत परतोय निग्रो पोलिसांचे तावडेंत सांपडटांच | 
पयलीं दुबाव आनी उप्रांत जुलमाचो बडगो ताच्या वांट्याक आयलो. ताका | 

: बोटीर परतो धाडलो. मुखार सांतॉमे आयले तेन्नाय ताका थंय देंवपाक 
करून लिस्बनाक व्हरपाचो हुकूम मेळिल्ल्याचो बोटीवेल्या अधिकाऱ्यांनी 
सांगले. लिस्बनच्या धक्याचेर “पीद' चे हस्तक हाजीर आशिल्लेच. रोखडोच 
पोलीस थाण्यार व्हेलो. दक्षिण आफ्रिकेंतल्यान कित्याक भायर आयलो? 
खंय वतालो? नायजेरियाक वचपाक पुर्तुगेज नोटीर कित्याक चडलो? लुआंदाक 
'कित्याक देवलो? सांतॉमेक कित्याक देंवपाचें आशिल्ले? असल्या प्रस्नांचो पावस 
ताचेर घालो आनी कशीयसचे बंदखणींत ताका धाडलो. दुसरे वो तिसरे दिसा 
'ताका परतून “पीद'च्या थाण्यार व्हेलो. दक्षिण आफ्रिकेच्या पुर्तुगालचे 
बकिलातींतलो एक आधिकारी थंय हाजीर आशिल्लो. ताणेय ह्या तरनाट्याचे 
दक्षिण आफ्रिकेंतले हालचाली विशीं 'पोलिसी' थाटांत चवकशी केली. परतून 
_ ताका कोठडेंत धाडलो. दक्षिण आफ्रिका अजून ब्रिटिश राष्ट्रकुटुंबांत आशिल्ल्यान 
'ताणें ब्रिटिश वकिलातींत बरोवपाची मान्यताय मागली, पूण ती ताका हांव ते 
. कोठडेंत आसमेरेन तरी मेळूंक नाशिल्ली. 

दक्षिण आफ्रिकेचे बंदखणींतूय ताका ल्हान पिरायेर वचचें पडिल्लें. ताचो 
बापूयय बंदखणींत हाडा खिळखिळीं जावनूच भायर आयिल्लो. अर्थात निग्रो 
' आसपाचें 'पाप' ताच्या हातांतल्यान घडिल्ल्यान ही अवहेलना ताका सोंसची 
' पडिल्ली. भायर वर्णभेद, बंदखणींत वर्णभेद, छळ, मारपेट सगळ्याचे वर्णन तो 
करतालो. थंयच्या हेर तरनाट्यांवरी ताचोय अहिंसेवेलो विस्वास गेल्लो. 
गांधीजींच्या अहिंसात्मक आंदोलनाची ताका नावापुरती म्हायती आशिल्ली. ते 
' चेळचे परिस्थितींत आनी आताचे परिस्थितींत जमीन आस्मानाचें अंतर पडिल्ले 
आशिल्ल्यान सशस्त्र आंदोलनाची गरज वाडल्या आनी गुलामगिरींतल्यान मुक्त 
जावपाचो तोच मार्ग म्हणपाची ताची स्त्रध्दा आशिल्ली. जायती आफ्रिकन राष्ट्र 
स्वतंत्र जाल्लीं आशिल्ल्यान हें सगळें सोंपें जातलें अशें ताचें प्रांजळ आनी 
वस्तुस्थितीक धरून आशिल्ले मत जाल्लें. लोकशायेंतल्या कांय तत्वांचेर ताचो 
विस्वास नाशिल्लो. फाल्यां दक्षिण आफ्रिका स्वतंत्र जाली तर लोकशायेच्या 
तत्वांक पानां पुसपी आमच्या आयच्या दुस्मानांक वेगळावन हेरांक मतांचो अधिकार 
दिवंक जाय अशें ताचें मत आशिल्ले. सालाझारशाहीक, गुलामगिरीक पोसवण 
दिवपी मजकूर बरोवपी, मुद्रणस्वातंत्र्या पासत एकूय उतर काडिनाशिल्ल्या, उरफाटें 

स्वतंत्रतायेक विरोध करपी गोंयकार पत्रकारांची म्हाका याद जाली डे भाशण 
आनी हेर नागरीक हक्क चिड्डून उडोवप्यांची याद जाली. दक्षिण 
रावन स्वतंत्रताये पासत झुंजपा बदला नायजेरियांत रावपाक कित्याक 
प्रस्नाक मात समादान जावपासारकी जाप ताचे कडल्यान म्हाका मेळ्ळी 
भोवतेक जाप दिवपाचें ताच्या मनांत नासुये. दक्षिण आफ्रिकेतल्या रस्त्यार * 
Europeans On|” ह्या वर्णभेद दाखोवपी पाटयांच्या निशेधा पासत ताणें एकद 
एका चिटोऱ्याचेर For Africanऽ 0719? अशें बरोवन आपले 
वणटीर ताणें तो ओलो करून दसयलो. मातशें फकाणार व्हरून ताणें 
मनांतली व्यथाय थंय नोंद करून दवरली . 

एक दीस २२-२३ वर्साच्या एका पुर्तगेज तरनाटयाक आमचे कोठडेंत | 
तो निरक्षर वेल्डर आशिल्लो. कॅनडाक वचपी एके बोटीर तो पासपोर्ट बी कांय 
लागी नासतना लिपचोरयां चडिल्लो. बोट मातशी मुखार वतकच बांका पोंद 
लिपिल्ले अवस्थेंत तो सांपडलो. बोट परतून धक्यार हाडली आनी बोटीच्य 
अधिकाऱ्यांनी ताका पोलिसांचे सुवादीन केलो. पुर्तुगालांत बेकारी आसा, रोजगा 
मेळना हें ताच्या पलायना फाटले एक कारण आशिल्ले. तेच वांगडा अंगोलांतल्य 
स्वतत्रतायेचो उठाव चिङ्डूवपा खातीर पुर्तुगालांत रासवळ लश्कर भरती करपाचे 
विचार चलतालो. कितल्या तरी हजार सैनिकांची कुमक आफ्रिकेत धाडिल्ली 
सालाझारान एक म्हयन्या आदी सरक्षण खातें आपल्या हातांत घेतिल्ले. तेन्ना 
ताच्या अधिपत्त्या खाला युध्द यंत्रणेत सापडून आपलो बळी घेवंचो न्हय हें ताच्या 
पलायनाचें दुसरें कारण आशिल्ले. म्हाका ताची कीव आयली. राजकीय 
जाणविकायेन तो पुर्तुगेज सोडिनाशिल्लो वो वसणुकेंतल्या देशभक्तांक मारपाचे 
पाप आपले हातांत जावेचें न्हय हे पासत तो विजनवास पत्करीनाशिल्लो. तर 
स्वताची चामडी वाचोवंक ताची ही सगळी धडपड आशिल्ली. ते पासत 
ताचेविशींचे आपलेपण दिसलें ना. वसणुकेंतले जनतेक मारप हें आदले वरी 
धोक्याचे नाशिल्लें, फायदयाचे आसतें तर तो असो पळून वचचो नाशिल्लो. 
पुर्तुगाल सर्वश्रेश्ठ, सुदारिल्लो, आशिया आनी आफ्रिका खंडाक ताणें सुदरायले 
बी गजालींनी लहानपणा साबन ताची तकली भरल्या म्हणपाचें दिसले. पूण तें 
सारके उरपाची खात्री आसती तर तो कॅनडा बदला आफ्रिकेकूच वचपाचो. 

__ अंगोलांतल्यान आयिल्ल्यो खबरो पुर्तुगेज सत्तेक हादरो दिवपी आशिल्ल्यो. 
` ४ फेब्रुवारी १९६१ म्हळ्यार तीन म्हयन्यां आदीं देशभक्तांनी अंगोलाची राजधानी 
' हुआंद हांगचे बंदखणीर सशस्त्र हल्लो चडोवन राजकीय कैद्यांची मुकतताय 
करपाचो प्रयत्न केलो आनी तो बरोचसो यशस्वीय जालो. ते उप्रांत मार्चांत 
` अंगोलाच्या उत्तर वाठारांत देशभक्त निग्रो जनतेन व्हडा प्रमाणांत उठाव करून 
` फयेच्या मळ्यांतल्या पुर्तुगेजांक मेळटा त्या शस्त्रान यथेच्छ ठोकून काडिल्ले. 
' लागीं लागीं देड दोन हजारांक काबार केले. लुआंद हें राजधानीचे शार सोडून 
'उत्तरेकडचो सगळो वांठार मुक्त केलो. हातूंत ल्हान ल्हान शारांय आशिल्लीं. 
'पुर्तगेज खबरांपत्रांनी हो प्रदेश मुक्त जाल्ल्याची खबर वगळावन पुर्तुगेजांचे कत्तलीची 
बातमी मात तिखट मसालो लावन छापिल्ली. ३०००-४००० मेरेन ताणीं हो 
. आंकडो वाडयल्लो. आनी तातूंत बायलां आनी भुरग्यांचोय आस्पाव केल्लो. 
सगळ्या गोऱयावर्णीयांचो ह्या रानटी' आफ्रिकनांक संहार करपाचो आसा' अश्यो 
अफवा व्हडल्या व्हडल्या अक्षरांनी पुर्तगेज खबरापत्रांतल्यान येवंक लागल्यो. 
ुर्तुगेज मंत्रीमंडळाची तातडीची बैठक जाली, थंयचे परिस्थितीचो विचार जालो 
आनी सालाझारान संरक्षण खातें आपलेकडेन घेतिल्ल्याचे बातमेन पुर्तगालांत 
चड्च भिरांत पातळळी. अंगोलांतल्यान पुर्तुगेज बायलां आनी भुरग्यांचें पळून 
येवपाची तातूंत भर पडली. आनी हाचो परिणाम जायत्या तरनाट्यांचेर जालो 
आनी अंगोलाक वचचें पडटलें ह्या भ॑यान मेळटा त्या मार्गाचो अवलंब करून 

' पुर्तुगाला भायर ते पळून वचूंक लागले. 
वयर उल्लेख केल्ल्या पुर्तगेज मनशाक बरोवंक वाचूंक येना आशिल्ल्यान 
ताचें एक पत्र म्हाकाच बरोवंचें पडलें! दक्षिण आफ्रिकी तरनाट्याक तर पुर्तुगेज 
` येच नाशिल्ली. तेन्ना ताचो दुभाश्या म्हण जेमतेम पुर्तुगेज येवपी म्हाका काम 
` करचें पडऽ. अशें करतना केन्ना केन्नाय मजेच्यो घडणुको घडटाल्यो. ग्रंथपाल 
म्हूण ताची वळख करून दिवच्या वेळार हांव 'ग्वार्द लीव्हरूश' अशी करून 
दितालों आनी ते फाटलो म्हजो तर्क असो आशिल्लो. 'ग्वार्द' म्हळ्यार आमकां 
राखपी शिपाय. 'लीव्हरूश' म्हळ्यार पुस्तकां. म्हणटकच 'ग्वार्द लीव्हरूश' हें 
उतर आयकल्या बराबर पुस्तकांची राखण करपी, तांची काळजी घेवपी मनीस 
म्हज्या दोळ्यां सामकार उबो रावतालो आनी ग्रंथपाल आनी हो हांचें नातें हांव 

जोडी. मुखार एक दीस म्हाका 'ग्वार्द लीव्हरूश' चो अर्थ 'बुक की 
आशिल्ल्याचें कळळें. त्या वृध्द ज्यू गृहस्थाचोय, ताच्या चार पांच दिसांच 
राबित्यांतूय हांवच दुभाश्या आशिल्लो. आनी ताचे बाबतींत तर काम बरेंच कट 
आशिल्ले. ताका जर्मन -पुर्तगेज आनी पुर्तुगेज -जर्मन ह्या लहानशा शब्द कोश 
आदारान आपल्याक कितें जाय हें सांगपाचोय प्रयत्न करपाचो आनी तें हेश 
हावें सांगपाचें अशें चलतालें. 
हे कोठडेंत आसतना कॅनडांत आंनी अमेरिकेंत बरेच म्हयने राविल्ल्या ती 
पुर्तुगेजांक पासपोर्ट व्हिसा बी भानगडीवेल्यान अटक केल्ली. हे आदीं कोठडें 
वळख जाल्ल्या दोन तीन पुर्तुगेजांचो सभाव आनी कॅनडा अमेरिकेंत रावि 
ह्या पुर्तुगेजांचो सभाव हातूंत जमीन आस्मानाचें अंतर आशिल्ले. हे पक्के वर्णन्दे 
आशिल्ले. हांव जेन्ना मराठी भास, हिन्दी भास, भारतीय भास हे शब्द प्रयोग 
करून भारताविशीं म्हायती दितालों तेन्ना “भाशा काय बोली?” असो प्रस्न ताणी 
केलो. आफ्रिकेत वा आशियांत भासो नांत, फकत बोली आसात. यरोपांतल्यौं 
भासो ह्योच कितें त्यो फकत विचारांत घेवपासारक्यो भासो' अशी तांची एकंदर 
विचारसरणी आशिल्ली. वर्णाचे उच्चनीचतेच्यो तांच्यो कल्पना पुर्तुगालां 
पुर्तगेजा परस वेगळ्यो आशिल्ल्यो. खासा पुर्तुगालांतले पुर्तगेज आनी प 
वसणुको, दक्षिण आफ्रिका, ऱ्होडेशिया, अमेरिका बी देशांत रावन आयि 
पुर्तुगेज हातूंत अंतर आसता हाचो अणभव जायत्या जाणांक आयिल्लो दिसलो. 
म्हज्या वांगडच्या पुर्तगेज राजकीय कैदयांचो वसणुकानी रावन आयिल्ल्या तांच्या 
पुर्तुगेज इश्टमित्रां विशी होच अणभव आशिल्लो. वर्णसमानतायेचेर विस्वास दवरपी, 
सालाझारी हुकूमशाये आडच्या आंदोलनांत वांटो घेतिल्ल्या पासत बंदख 
सोंसिल्ल्या प्रागतिक राजकीय विचारसरणेचो जाणविकायेन फाटपुरावो करपी 
पुर्तगेज अंगोला, मोझांबीक वो गोंयांत रावन आयल्या उप्रांत पुरायेन बदलून वता. 
ुर्तुगालांत तो खासा जुलमाचें भक्ष आसता. वसणुकांनी वतकच तो राज्यको 
जाता. वसणुकांतल्या हजारांनी सामान्य तशेंच मान्यवरांचे सलाम ताका मेळटात. 
आपल्या वर्णाचे श्रेष्ठत्व ताका थंय पट्टा आनी त्या श्रेष्ठत्वाच्या मोठेपणान तो 
मांयदेसांत परतता. दक्षिण आफ्रिका, ऱ्होडोशिया नी खर वर्णन्देषी देशांत तो. 
उच्च वर्णीय वर्गात आसपावता. ताका लागून थंयीय ताका गोरे कातीचो अभिमान 

पाक लागता. 

` वयर सांगिल्ले तीन पुर्तुगेज दोन तीन दिसूच कोठडेंत आशिल्ले. दुसरे आयले 
य गेले आनी हें यो वच चालू आसतनाच अकस्मात कोठडी बदलपा पासत 
[यर सरपाचो हुकूम आयलो. हांव, तो निग्रो आनी तीन पुर्तुगेज अशे पांच जाण 
गाशिल्ले. 

` सगळ्यांक भायर काडून एके सुवातेर बांदून दवरले आनी उप्रांत फकत म्हाका 
'कट्याकूच तांचे पासून वेगळो काडून एके कोठडेंत धुकल्लो. भितर सरून पळयत 
जाल्यार थंय शुकशुकाट आशिल्लो. दार बंद जालें. दिसले, आतां परतून 
[कांतवासाक आरंब जातलो. साडे पांच वर्सांनी मनशाचो सहवास लाबिल्लो. 
वेगळे मनीस सभावांची वळख जाल्ली. फकत एका म्हयन्यांत जायत्यो घडणुको 
#ळिल्ल्यो. मनशांत येवंक लागिल्लो. हो एका म्हयन्याचो बदल पुरो जालो अशे 
उमजून परत एकांतवासांत दवरपाचो निर्णय घेवपांत आयला आसतलो अशें 
ब्राहजिकच म्हाका दिसले. पूण सुदैवान अदमास चुकलो आनी पंदरा वीस 
मिनटांनीच दार उक्तें जावन एक व्यक्ती भितर सरली. किडकिडीत, पोटली हातांत 
बरैतिल्ली. म्हाका पळयतांच फकत हात दिवनूच तो रावलो ना, खूब वर्साची 
बळख आसची, सामको भुरगेपणावेलो इश्ट अकस्मात मेळचो, तशे तरेन ताणें 
प्रामकी घट्ट वेंग मारली. हें सगळे म्हाका नवें आशिल्ले. हांवें उलोवपाक आरंब 
केलो. हांव पुर्तुगेज पध्दतीन सिन्योर वो व्हासे (तुमी) अशें ताका संबोधलो तेन्ना 
आडावन ताणें म्हाका सरळ 'तूं' अशे एकेरी संबोधून म्हळें,आमी सगळे राजकीय 
कैदी एकमेकांक मित्र मानून एकमेकांक आरे तुरेच करतात. “हांव खंयचो, म्हजेवेले 
आरोप खंयचे' हाची विचारपूस करपी प्रस्नांक म्हजेकडल्यान फकत अर्दकुट्यो 
जापो मेळटात हें पळोवन ताणें दाराकडेन नदर मारली आनी मातश्या ल्हव आवाजांत 
म्हाका ताणें म्हळे, हांव पुर्तुगेज साम्यवादी पक्षाचो आसून म्हजेकडेन तूं 
मेकळेपणान उलोवंक शकता! हांवें बिचारिनासतना ताणें हें सांगिल्ल्याचें पळोवन 
म्हाका चडूच अजाप जालें. इतल्यांत परतून दार उगडलें आनी चार जाण भितर 
आयले. सगळे हांसत्या मुखामळाचे 'बोअ तार्द' कमराद (९००d afternoon 
comrade) बोअ तार्द, अमीगु * (Good afternoon friend) अशें अभिवादन 
करून ताणीं ताका आनी म्हाका वेंगायलो. हांव पुर्तुगालांतलो नाशिल्ल्यान म्हजे 

भोंवतणी जमून म्हाका विचारून आपलें कुतुहल ते भागोवन घेताले. परतून 
उगडलें, परतून तीन चार जाण आयले, परतून अभिवादनाचो कार्यक्रम असो 
प्रकार जेमतेम सात लोकांक पुरो आशिल्ले हे कोठडेंत कैदयांचो आंकडो स 
जाय मेरेन चालूच उरलो. कोठडी एकदांची बंद जातकच एकमेकांची 
गजाली सुरु जाल्यो. 

नवे आयिल्ले राजबंदी वेगवेगळ्या कोठडेंतले आशिल्ले. आदलेच 
एका दुर्येत कैद्याक फावो ते उपचार करपाक तुरूगाधिकाऱयान कळाव द 
देखून सगळ्यांनी सांजवेळच्या जेवणाचो स्वीकार करपाक न्हयकार 
बंदखणीचो नेम मोडिल्लो. तांका आनीक कितेंय करूंक मेळचें न्हय आनी एव 
कडेन प्रस्थापीत जाल्ले तांचे संबंद तुटचे हे पासत कोठड्यांची अदला ब 
करपांत आयिल्ली. परतून संबंद जोडपाक ये मेरेन बरोच वेळ लागपाचो. ताव 
लागून दुसरी खंयचीय संघटीत कारवाय करप कांय काळ तरी अशक्य जावपाचें. 
ताणी केल्ल्या कायदे भंगा विशीं एकदोन दिसांनी तुरुंगाधिकाऱयांकडल्यान ख्यास्त 
जाहीर जावपाची. पूण ते ख्यास्तीची भासाभास करपाकूच न्हय तर तिचो उल्लेख 
करपा इतलेंय म्हत्व कोण दिना आसले. “सदांच मर 5 ताका कोण रड 5? ही. 
बेदरकार वृत्ती तांचे मदीं उक्ती जाताली. व 

'कसो आसा?' अमक्याची भलायकी कशी आसा? “तमक्‍याची कशी 
आसा?' असल्या सादारण गजालींवेलें उलोवप मातशें मोठ्यान जातालें. पूण 
एखाद्या राजकीय सामाजिक प्रश्‍नाकडेन उलोवप आयलें म्हणटकच नदरो 
दाराकडेन वताल्यो. बुराकांतल्यान पारेकार पळयना बी मू? असो प्रस्न नदरांनी | 
आसतालो. आवाज रोकडोच ल्हव जातालो. म्हाका ते जे तरेन गोंयचेविशीं प्रस्न 
विचारताले तेच तरेन हांवूय तांका पुर्तुगालाविशीं विचारतालों. तांच्या मदल्या 
भोवतेक सगळ्यांक १९५८त धरिल्ले. ते वर्सा पुर्तुगालच्या राष्ट्राध्यक्षांच्या 
वेंचणुकेचो सदचे वरी देखाव करपांत आयिल्लो. राष्ट्रीय एकवट (unidade 
Nacional) ह्या दोळ्यांक उदक लावपी नावान वाबुरपी एकलो एकसुरो पक्ष 
अस्तित्वांत आशिल्ल्यान हेरांक सुवात नाशिल्ली. हेर पक्षांची १९२६ त गची 
मुङ्डील्ली. हुकूमशाय घटनेन दिलले अधिकार दाखोबपा पुरते आशिल्ले तरी 
ताचो उपेग करून आपलो आवाज काडपाचो प्रयत्न विरोधी विचार सरणेचे 


वसणुकांचो मुक्‍ती लढो सतीचे वाण / २३२ 


` [कशाय वादी राष्ट्राध्यक्ष वेचणुके वेळार करी. आपलो एक उमेदवार ते उबो 
' शी. वेंचणुके आदी कांय दीस प्रचार स्वातंत्र्यावेले निबंध काडून उडयताले. 
` चो उपेग करून आपली बाजू मांडपाचो प्रयत्न लोकशायवादी करी. वेचणुको 
पक्षपाती जावंच्यो न्हय हे पासत मत मेजणे वेळार आपलो प्रतिनिधी आसचो, 
` एकारान ढवळाढवळ करची न्हय, आदी स्वरूपाच्यो मागण्यो करी. दर खेपेक 
` | मागणी भायर मारताले. आनी दरेक खेपेक विरोधी उमेदवार निशेध म्हण नांव 
एटी घेतालो आनी वेंचणुकेचेर बहिश्कार घालताले. 
१९५८ चे वेंचणुकेंत मात अशें जालें ना. सालाझार विशींचो असंतोश खर 
गल्लो. लोकशायवाद्यांक जनरल उंबेर्तु दलगादु(Hमub९t० ए९।९९३५०) हो 
र्यवान फुडारी लाबिल्लो. ताका उमेदवार म्हण उबो करून एकवटान निमणे मेरेन 
'चिणुको लढपाचें थारायल्ले. ते प्रमाण भयंकर सरकारी दडपणाक जुमानी नासतना 
[टान प्रचार जालो. सालाझारी यंत्रणेच्या फटींगपणान तेंगशी गांठून लेगीत ह्या 
बोधी उमेदवाराक २५ टक्के मतां पडलीं! वेंचणुको सोंपल्यो. वेंचणूक पूर्व 
होकशाय स्वतंत्रतायेचो कांय काळाचो वेळ सोंपलो. आनी पोलिसी जुलमाचो 
वांबार परतून आरंब जालो. विरोधी उमेदवाराक सुरक्षताये पासत ब्राझीलचे 
अकिलातींत आसरो मागचो पडलो. वेंचणूक प्रचाराच्या निमतान लोकशाय 
ाद्यांचे मुखेल कार्यकर्ते उक्तेपणी भायर आयिल्ले. त्या सगळ्यांक धरिल्ले. 
वरले भरून तांका ख्यास्तूय दिल्ली. हे म्हजे कोठडेंतले ते सगळे जाण ते 
दडपशायेचे भक्ष्य जाल्ले आशिल्ले. बेकायदेशीर पुर्तुगेज साम्यवादी पक्षाचे वांगडी 
आशिल्ल्याचो आळ तांचेर दवरिल्लो. ताणी वेचणुको लढयल्ल्यो तरी, 
बेकायदेशीर मार्गान कायद्यान प्रस्थापीत जाल्ले सरकार उमथून उडोबपाचो, चालंत 
समाजवेवस्ता धोक्यांत हाडपाचो प्रयत्न केल्ल्याचो आरोपूय ताचेर दवरिल्लो. 
दोन, अडेज, तीन वर्सांची ख्यास्त तांका हे खातीर जाल्ली. जायते जाणांची 
ख्यास्त भोगून जाल्ली. पूण तांका सोडूंक नाशिल्ले. तांका सुरक्षा कायदो' 
लायिल्लो आनी ते खाल तांका निदान आनीक तीन वर्सा बंदखणींत रावचें पड़पाचें. 
गोंय मुक्ती आंदोलनाचो इतिहास म्हाका विचारलो. गोंयच्या स्वतंत्रतायेक 
तांचो आदीं सावन तेंको आशिल्लो. ते पासत तांका सालाझारी सरकाराकडल्यान 
'देशद्रोही' ही पदवीय भेटयल्ली. १९५४त दादरा-नगरहवेली मुकत जाली तेन्ना 

पुर्तुगालचीं सगळीं खबरापत्रां भारताक गाळी घालतालीं तर सालाझारी 
आड झुंजप्यांचीं गुपीत पत्रकां आपल्याच देशाच्या साम्राज्यवादी 
बरयतालीं आनी वसणुकांचे स्वतंत्रतायेचो पुरस्कार करतालीं. 
खबरांपत्रांनी तांका ते पासत देशद्रोही म्हणिल्ले. गोंयचो उ एराल्दु (0 h€raldo' 
ह्या दिसाळ्यानूय तसोच आरोप करून आपली 'देशभक्ती' उक्तायल्ली, 
न्यायालयांतय तांका 'देशद्रोही' अशें एकसारके म्हणटाले. गोंय 
आंदोलनाविर्शी हांवें एकदीस सविस्तरपणान सांगचें अशीय इत्सा ताणीं उक्तायली, 
आफ्रिकेतल्या आंदोलनाची दुसरी बाजू हांगा आयकूंक मेळळी. अंगोलांत हजारानी 
श्वेतवर्णीयांची निग्रो कत्तल करतात अशीं वर्णना पुर्तगेज खबरा पत्रांतल्यान वाचूंक 
मेळऽ. हजारानी निग्रोंचेर जावपी कापाकापीक मात तातूंत सुवात नाशिल्ली, 
ताची म्हायती ह्या लोकांकडच्यान म्हाका मेळिल्ली. जनतेचो उठाव चिङ्डुपा | 
पासत सालाझारान धाडिल्ल्या खाशेल्या सैन्यान, पोलिसदळान अंगोलाचे जनतेक | 
चिङ्डुपाचो सपाटो चलयल्लो. घरदारां ल्हासून गोबोर करताले. उठाव जाल्ल्या 
वाठारांत आता पुर्तुगेज नागरीक नाशिल्ल्यान पुर्तगेज विमाना आनी लश्कर जाय 

तसो सांवार थंय करूंक लागले. तातुंतल्यान जीव वाचोवपा पासत शस्त्रहीण 
निग्रो जनतेची स्वतंत्र कांगोकडेन रीग लायली. पन्नास हजारांच्या लागसार ह्या 
निर्वासितांचो आंकडो पाविल्लो. मरण पाविल्ल्यांचो आंकडो धा ते पंदरा हजारांच्या 
मजगतीं आशिल्लो. ज्यादा कुमक म्हूण तातडीन धाडिल्ल्या पुर्तुगेज सैनिकांची 
संख्या पांच हजारांच्या लागींलागीं आशिल्ली. दोन-अडेज हजार पुर्तुगेज 
नागरिकांक देशभक्तांनी मारिल्ले. पुर्तुगेज सरकारान संद मेळटांच ताचो सूड म्हण 
निग्रोंची कत्तल सुरू केल्ली. हें सरकारी समर्थन अन्याय्य आशिल्लें. १८५७ च्या 
उठावा उप्रात इंग्रजांनी भारतीय देशभक्तांचे केल्ले कत्तलीच्या समर्थना सारकीच 
ती गत आशिल्ली. अमृतसराक पांच - स जाण इंग्रजांक प्राण वगडावचो 
पडिल्ल्या कारणान जालियनवाला बागेत भारतीयांचे कत्तली वांगडाच ताची तुळा 
जावंक शकताली. आमचेर गुलामगिरी लादप्यांक मारपाचो हक्‍क आमकां जेरूल 
आसा. आमच्या देशांत घुसून आमकां बंदखणींत दामून दवरपाचो वो आमकां | 
मारून उड़ोवपाचो हक्क तांका निखालूस नाशिल्लो. आनी देखुनूच अंगोलांतल्या | 
निग्रोंचे कत्तलीचें समर्थन जावंक शकना आशिल्लें. ह्या सगळ्याची जाणविकाय 

त्या म्हज्या नव्या पुर्तुगेज सांगात्यांक आशिल्ली. आपले समवर्णाचे लोक थंय 
` अंगोलांत करतात त्या हत्त्याकांडाचो ते निशेध उक्तायताले. तें पळोवन म्हाका 
 स॒मादाना वांगडाच अजापूय दिसताले. कोठडेंतल्या पुर्तुगेज राजबंद्यांच्या 
_बिरोधाकूय म्हाका तोंड दिवचें पडटलें हो म्हजो बोटीवेलो अदमास सुदैवान चुकीचो 
' शारिल्लो. हो अपेक्षा भंग अत्यंत सुखदेणो आशिल्लो. ह्या सुखदेण्या अपेक्षाभंगाचो 
अणभव आनिकूय मेळचो, चलपी संभाशण तशेंच चालू उरचें अशें दिसतालें. 
पूण पारेकाऱयांच्या परतून परतून जावपी. आडखळींक तोंड दिवप शक्य नाशिल्ल्यान 
'संभाशणाक तात्पुरतो तरी विराम दिवंचो पडिल्लो. पारेकार ल्हव ल्हव कितें उलोवप 
चल्लां काय म्हण आङ्डतालो. धमकायतालो. म्हाका एकट्याक न्हय, आमकां 
सगळ्यांक आनी ह्या सगळ्यांत सालाझारचे गोरे पुर्तुगेज नागरीक आशिल्ले. 
आफ्रिकेंतल्यो आनी भारतांतल्यो पुर्तुगालच्यो वसणुको मुक्त जावंक जाय अशें 
सांगपांत अभिमान बाळगुपी हे पुर्तुगेज नागरीक आशिल्ले. वसणुकवादा आडच्या 
' लढ्याचे ते सगळे झुंजारी आशिल्ले. हांव आता एकटो उरूक नाशिल्लों. म्हज्या 
दावे - उजवे हाताक स्वतंत्रतायेचे दूत आशिल्ले. म्हजे पासत ते झगडपाचे 
आनी हांव तांचे पासत झुंजपाचो आशिल्लों. 

२६ ऑक्टोबर १९५५ सावन सांगाताक दशिल्लो एकांतवास एक | 
आदीं म्हळ्यार १७ वो १८ मे १९६१क सोंपिल्लो. पूण भोवतेक एखाद दुसरी 


व्यक्तीच कोठडेंत आसताली. तातूंत त्या दक्षिण आफ्रिकना भायर हेरांच्या आनी | 


म्हज्यात भोवच उणी वैचारीक समानताय आशिल्ल्यान आनी भाशेचे अडचणीक 
लागून विशेश उलोवप जायनाशिल्लें. तांचेकडेन उणो संबंद हांव दवरतालों आनी 
एके कोठडेंत आसुनय अलिप्त आशिल्लों. तो निग्रो सोडल्यार हेर कोणाकूच 
राजकीय वैचारीक बैठक नाशिल्ल्यान पारेकाऱ्याचें बरेपण घेवपाचो तांचो प्रयत्न 
आसतालो. ते पासत पारेकाऱर्‍्याकडेन चडांतचड संबंद ते दवरताले आनी ताचेकडेन 
कोठडेंतल्या हेर कैद्यांविशींची कागाळ्यो करताले. तांचे हे प्रवृत्तीक लागून म्हाका 
तांची वीट येताली आनी हांचे वांगडा म्हाका बेश्टोच दवरलो अशें मनांत येतालें. 
तो निग्रो कैदी येत सावनचे धा दीस बरे गेल्ले. आमी एके भाशेंत उलोबंक शकताले. 
आनी ताणें जरी प्रतयक्ष स्वातंत्र्य चळवळींत वांटो घेतिल्लो नाशिल्लो तरी वसणुकी 
अन्यायाचे आमी दोगूय बळी आशिल्ले. दोगांकूय त्या अन्यायाची चीड आशिल्ली 
आनी दोगांकूय कितेंय राजकीय बैठक आशिल्ली. आनी देखून पयल्या कांय 
दिसांत म्हाका हांगच्यान दुसरेकडेन हालयात म्हूण जो आग्रो हांव धरतालों तो 
सोडलो. आता नवे कोठडेंत म्हर्जे खर्‍यानीच बरें जिवीत. सुरू जाल्ले. एकांताची 
ती खऱ्यानीच समाप्ती आशिल्ली. सुखद अपेक्षाभंग जाल्लो हो. हांव आतां 
समानधर्मियां भितर आयिल्लों. वसणुकवाद विरोधी भुमिका ताणींय घेतिल्ली. ते 
भायर बंदखणींत पडल्याबराबर 'बेश्टेंच केलें आपणे हें!' हो विचारूय तांच्या 


कारागृहांतलो लढो सतीचे ताण / २३६ 


t ङ्क ण्णन्यू 


"SS ७ COO TE 0 ३. 


; 


। 
नाक आफडूंक नाशिल्लो. कुडीचे दुर्बळकाये वांगडाच मनाकूय दुर्बळकाय 
` |वची न्हय, 'कित्याक आपूण पडलों हातूत', अशें म्हणत कपलार हात मारपाची 
पाळी येवंची न्हय म्हण एकांतांत करचे पडपी भगीरथ प्रयत्नांची आता गरज 
` इरूंक नाशिल्ली. माथ्यावेलें एक व्हड वें देंबिल्ल्यावरी दिसतालें. 
गोंयचे कोठडेंतल्या आरंबाच्या दिसांनी मनाचें धैर्य हालचे न्हय ह्या 
` ध्यासांतल्यान. 
“सांगे मना सदा मी । सोसू नको कधी ही ।। 
अन्याय तो जरा ही । दिसला तरी कुठेही ।।' 
अश्या आशयाची एक कविता स्फुरिल्ली. “अन्याय तुवें सहन करपाचो ना, 
ताचो तुवें प्रतिकार करूंक जाय.' अशी जाणविकाय दर खिणाक मनाक हांव 
' करून दितालों. तरीय एकट्यान अन्यायाचो प्रभावी रितीन आनी यशस्वी रितीन 
. प्रतिकार करप म्हळ्यार दिव्य आशिल्ले. जायते खेप मन अस्वस्थ जातालें. आता 
परिस्थिती बदलिल्ली. म्हज्या दोन हातांवांगडा आनीक तीस हात मुठी वळोवन 
अन्यायाआड प्रहार करपाक सज्ज आशिल्ले, आनीक पंदरा मुखांतल्यान 
अन्यायाआड आवाज उठपाचो आशिल्लो. आनी आमच्या हे कोठडेंतल्या सोळा 
जाणांच्या आवाजाक बंदखणींतल्यो सगळ्यो स्वाभिमानी कोठड्यो सांगात 
दिवपाच्यो वो ताणीं अन्याया आड आवाज उठयलो तर आमी सांगात दिवपाचे. 
संघटना विस्कळीत जावंची, एक मेकां वांगडा प्रस्थापीत जाल्ले संबंद खंडीत 
जावंचे म्हूण कितलेय खेप कोठड्यो बदल्ल्यो, कितलेय खेप आमच्यो झडट्यो 
घेतल्यो, कितलेय वेळार “म्हाका आयकूक येता इतल्या मोठ्यान उलयाते..' 
अशें पारेकारी आड्डलो वो एकमेकालागीं उलोवपाचें ना' अशें जरी ताणें फर्मायलें 
तरी आमच्यांतले संबंद कायम उरपाचे, वाडीक लागपाचे, कोठड्यो आपसांत 
' उलोवपाच्यो, अन्याय कळोवपाच्यो, विचार विनिमय चालू उरपाचे, आनी मागीर 
उठावूय जावपाचो. फाटल्या साडेपांच वर्सात चडिल्ली असहास्यतेची, 
निश्क्रीयतेची कळम झडून वचपाची. म्हर्जे मनुश्यत्व परतून प्रगट जावपाचें. 
सोळा जाणांनी दाटायेन एकेच कोठडेंत रावप, भितरूच संडास, भितरूच 
न्हाणी आनी लागीं लागीं चोवीस वरां भितरूच बंद आसप हाका लागून तसो 
मनस्तापूय जातालो. केन्नाकेन्नाय सामक्या इल्ल्याश्या कारणावेल्यान आपसांत 

वाद जातालो. पूण तितल्यांत 'अमीगुश' (इश्टानो) म्हणत कोण शितीद 
घेतालो आनी जादवाची काणी फिरची तशी शांतताय | 
एकांतवासांतल्यान भायर सरून सात कैदयां पासतचे कोठडेंत सोळा जाणांच्या 
सहवासांत चोवीस बरां रावपाचो हो बदल म्हाका जड आशिल्लो! कानाचेर उतरांचों 
एक सारको मारो, इतलीं मनशां दोळ्यांमुखार दिसप, कसलो तरी व्हडलो भार 
पडटा अशें दीसऽ5 आनी केन्ना रात जावन काळोख पडटलो, सगळे नदरे आड | 
जातले, शांतताय पातळटली अशें दीसऽ. पयले कांय दीस हें विशेश जाणवले. 
त्या पंदरा जाणांक राजकीय बैठक नाशिल्ली, कर्तव्याची जाणविकाय नाशिल्ली, 
शीस्त नाशिल्ली तर अशें एकठांय रावप नक्कीच सोंसपा भायलें जावपाचें. 
बंदखणीन आपले उदरगतीचो मार्ग आडायला, आपल्याचेर कडक निर्बद लादून | 
आयुश्यांतल्यान उठयल्यात आनी आमी निराश जावंचे म्हण नेटाचे प्रयत्न करतात 
तेन्ना ताचो प्रतिकार करूकच जाय हे विशीं सगळ्यांचो निग्रह आशिल्लो. जो 
मेरेन बंदखणींत रावप चुकना तो मेरेन सगळीं बंदनां आसतनाय शिकपाचें आनी ते 
पासत कोठडेंत फावो तें वातावरण निर्माण करपाचो प्रयत्न करप अशें सगळ्यांक 
दिसताले. शांतताये पासत आमी वेळ राखून दवरताले. कविता, गाणी, खेळ 
अर्थात बैठे हांका बंदी आसुनय पारेकाऱयाची नदर चुकोवन सप्तकांतल्यान एक 
खेप आमी ही कार्यावळ घडोवन हाडटाले. सरभोंबतणच्या घाणयाऱ्या 
जिवितांतल्यान ताका लागून मेकळीक दीसऽ. बंदखणींतल्या वातावरणा प्रमाण 
वेगवेगळ्या विशयांचेर चर्चा जाताली. पारेकार्‍्यान ढवळाढवळ केलीना, अशें 
म्हणचे परस आमचेकडल्यान निश्काळजीपणा जावन ताका ढवळाढवळ करपाची 
आमी संद दिलीना म्हणटकच सगळें कितें वेवस्तीत चलताले. अर्थांत एखाद्रो 
लढो सुरू जालो ना तो मेरेन हें चलऽ. कारण रासवळ उठाव जालो रे जालो 
ख्यास्त दिताले. कोठडी बदलताले, पुस्तकां बंद जातालीं, बरोवपाच्या साहित्याचेर 
चड़ नियंत्रण येतालें, सोयऱ्यांच्यो भेटी बंद जाताल्यो. तांचे कडल्यान येवपी 
खाशेल्यो बातम्यो आनी पुरक अन्न बंद जावन मानसिक आनी शाररीक उपासमार 
एकाच वेळार सुरू जातालो आनी आखिल्ल्यो येवजण्यो, वेळापत्रक, सगळें 
कितें मातयेभरवण जातालें. 

दोन दिसां आदीं निशेध म्हूण अन्नत्याग केल्ल्यान कोठडेंत बदल जाल्लो 

प आशिल्लोच. आता ख्यास्त जाहीर जावपा तितलें बाकी उरिल्लें आनी दनपरां तें 
. जालेंच. सकाळचे तथाकथीत अर्दवर चलप सात दिसां मेरेन बंद केलें. तेच प्रमाण 
` कुटुंबियांची भेटूय. हो ख्यास्तीचो हुकूम कोणे काडलो?' ह्या आमचे पयकी 
` एकाच्या प्रस्नाक 'पीद' अशी जाप मेळळी. “आमची सगळ्यांची पुराय चवकशी 
जातकच आमचेर खटलो घालून न्यायालयाकडल्यान आमकां ख्यास्त दिल्या 
` उप्रांत पोलिसांचो आमचेर अधिकार उरताच खंय? हो अन्याय जावन आसा. ' 
` अशें आदीं थारिल्ल्या प्रमाण आमचे मदल्या दोगां तिगांनी नेटान म्हळें. नाव 
ग्रीतें' (आङ्डू नाकात) पीद'क विचारा, अशें आपुणच आडूडत आमकां 'आङ्डू 
` नाका'चो इशारो तो ख्यास्त सांगपाक आयिल्लोच करतालो. 'तूंय पीद'च आसा' 
अशे सगळेच आङ्डले. तो फाटल्यान सरलो. आनी फेश अ पोर्त... फेश अ 
पोर्त' (दार बंदकर) अशें शेवटाक शिपायाचेर आङ्डत आड्डत तो पळून गेलो. 
आमी मात “अन्याय, अन्याय! अशें आङ्डून शिपाय आमकां भितर धुकलून 
नेटान दार बंद करी मेरेन निशेध व्यक्त करीत आशिल्ले. दार बंद जाल्या उप्रांत, 
“आरे, हे खेप कितली उणी ख्यास्त आमकां!' अशे उद्गार भोवतेक सगळ्यांच्या 
तोंडांतल्यान भायर सरले. खरेंय आशिल्ले तें. दोन म्हयन्यां आदीं फकत त्या 
सकाळच्या तथाकथीत फिरण्याचेर एक दीस बहिश्कार घाल्ले बद्दल म्हयनोभर 
आमचें मेळप बद करून उडयल्ले. आनी आयज अन्नत्यागान निशेध नोंदयलो 
तरी फकत सात दिसांची ख्यास्त! हे खेपेक लढो अदीक संघटीत आशिल्लो. 
बंदखणी भायर हाची बातमी आदींच पावयल्ली. त्या दोन दुर्येत कैद्यांचे 
स्थितीविशीं भायर बोवाळ चलतालो आनी ताचो परिणाम म्हण वो एक पोलिसी 
डावपेच म्हण हे खेपे उणी ख्यास्त दिली आसतली! 
वयल्या सगळ्या प्रकारांत म्हाका व्हडलोसो सक्रीय वांटो घेवंक मेळू ना. 
अन्न सत्याग्रह जालो तेन्ना हांव राजकीय कैद्यांचे कोठडेंत नाशिल्ल्यान म्हाका 
ताची खबर नाशिल्ली. निशेध गर्जनेंत हावे वांटो घेतिल्लो. पूण हेर पंदरा जाणाच्या 
खणखणींत आवाजांत म्हजो आवाज खंयचे खंय शेणून गेल्लो. ख्यास्त 
जाल्ल्यांमदीं साहजिकच म्हर्जे नांव नाशिल्लें. म्हाका एकट्याकूच भेटी गांठी 
मेळूंक शकताल्यो. आता पुर्तुगालाक म्हजे कुटुंबीय नाशिल्ले हो काय तांचो 
गुन्यांव नाशिल्लो. ते 'पासयेक' हांवें वचचें अशें सगळ्यांचे मत जालें. दर दिसा 

सकाळीं आठ ते बारा मजगती केन्नातरी 'स्क्रैय्यु (मनरिजवण) 
आडङ्डी मारी. आमची पथारी त्या पंदरा वीस मिनटांचे रक्रैय्युक आंगभर 
घालून वचऽ. कैद्यांनी डिसेंत रावंक जाय अशें तांका दीसऽ. एप्रिल सावन 
अदीकूच जाणवताली. सामके सगळे कपडे काडून बसल्यारूय हुमेच्यो 
गळताल्यो. तरीय अशें आसतनाय बानयान आनी सदरो घालुंकच जाय 
तांचो दंडक आशिल्लो कारण कितें काय म्हळयार सभ्यताय! मनशाक नाडप, 
ताणें अन्यायाचो प्रतिकार केलो जाल्यार कुटुंबा पासून ताका पयसावप, बं 
चेपून दवरप हेय भोवतेक तांचे सभ्यतायेंत आसपावतालें. दुसरे एके बंदखणींत 
(पनीशचे) तर अर्दी चड्डी घालूंक दिनासले. पॅन्टूच घालूंक जाय आनी एखाद्रया 
कैद्याकडेन कपडे नासले म्हणटकच मात बंदखणीक ताची पर्वा नाशिल्ली. सदांच 
सकाळीं रक्रैय्युच्यान परत येतकच “हाडली व्हय आमचे खातीर मेकळी हवा?' 
अशें फकाणानी म्हजे इश्ट विचारताले. आनी हांवूय बोल्सांत हात घालून किते 
तरी भायर काडिल्ल्यावरी करी आनी तांका “ही घेयात मेकळी हवा' म्हणत हवा 
दिल्ल्याचो अविर्भाव करी. 

कोठडेंतलो फक्त हांव एकलोच 'पांय मेकळे' करपाक भोंवपाक वता तें पळोवन 
हांव हेरांकडेन सहमत ना आनी तुरूंगाधिकाऱयांची म्हजेर खास मर्जी आसूंक 
जाय अशें एक दोन पारेकाऱयांक दिसलें. “बरें जाले, तुमी तांचे वांगडा अन्न 
सत्याग्रहाचे भानगडींत पडले नांत तें. ' अशें एकल्यान तर उलोवन दाखयलें. 'पडलों 
ना कित्याक तर कारण खबर नासलें देखून' अशी तुटकी जाप दीत हांव ओगी 
रावलों. पारेकारां बांगडा वो बंदखणींतल्या हेर नोकरदारां वांगडा खूबच उणें 
उलोवंचें, सामकी गरज पडल्यारूच उलोवंचें असो आमचो दंडक आशिल्लो. 
कारण गोड गोड उलोवन आमचेमदीं फाटाफूट घालपाचो यत्न ते सदांच करताले. 
म्हजेकडेन आशिल्लो लेंगो आनी नेहरू सदरो घालून हांव भायर पड5. वो कोठडेंत 
आसतनाय तोच घाली. “तुमचेकडेन असलेच कपडे वापरतात व्हय? आमचे 
सारके बरे कपडे थंय मेळनांत व्हय?' असोय प्रस्न थंयच्या एका पारेकाऱ्यान 
केलो आनी म्हज्या पोशेगाक नाक किल्लसलें. 

म्हज्या पुर्तुगेज शिक्षणाक वेवस्तीत आरंब हे कोठडेंत दाखल जालों ताच्या 
दुसऱ्याच दिसा जालो. पुर्तुगेज भास म्हाका कशी शिकोवची हो प्रस्न तांका 

` पडलो. कारण तांचे पयकी कोणाकूच इंग्लीश येना आसली आनी म्हाका पुर्तुगेज 
` अजून बरेऽ तरेन येना आशिल्ली. गोंयच्या आनी पुर्तुगालच्या एकांतवासांत म्हाका 
' पुर्तुगेजीचो थोडोभोव अभ्यास करूक मेळळो. पूण उच्चारा बगर सगळें कितें 
' कुकट गेल्ले. हांगा येतच म्हजे लागची पुर्तुगेज -इंग्लीश डिक्शनरी काडून घेतिल्ली. 
 शेवटाक एकल्यान आपल्या आंगार हें काम घेतलें. आनी स्पश्टीकरण बी करपाचे 
` भ्रानगडींत पडनासतना शुध्द उच्चारान तो वाचूक शिकोवंक लागलो. हांवेंपुर्तुगेजींत 
` बरयल्ले म्हजे विचार तो शुध्द करूंक लागलो. हांव भारतांतल्या तरातरांच्या 
. गजालींविशीं म्हाका येवपी पुर्तुगेजींत बरयतालों. अस्सल पुर्तुगेजींत कशें बरोवप 
` तें तो म्हाका सागऽ. गोंय मुक्ती आंदोलनाविशीं ते पयले सांजेर आनी त्या उप्रांत 
आनीक जायते प्रस्न त्या पुर्तुगेज भावानी म्हाका केले. तातुंतल्यान त्या आंदोलनाचो 
तुटक इतिहास हांवें बरोवंचो आनी सगळ्यांक वाचून दाखोवचो ही कल्पना भायर 
सरली. अर्थातूच तो सविस्तर बरोवप आनी कागदार नीतळ अक्षरांनी बरोवप 
धोक्याचे आशिल्ले. कारण तो राजकीय अभ्यास' जावपाचो, तें घातपाती कृत्य 
थारपाचें आनी तशें करूंक बंदखणींत बंदी आशिल्ली. आमकां सुदारपा पासत, 
गुन्यावकारी प्रवृत्ती पासून आमकां पयस दवरचे पासत, समाजांत रावपाक आमी 
'लायक' जावचे पासत ती बंदखण तयार केल्ली. ताका लागून राजकीय विशयाचेर 
बरोवपाचें पाप आमच्या हातांतल्यान जावचें न्हय म्हण पारेकार जागृत आसतालें 
आनी म्हयन्यांतल्यान एक दोन खेप वा दुबाव येतांच झडट्यो घेवन अशें आक्षेप 
घेवपा सारके लिखाण जप्त करताले. कितेंय हाताक सांपडल्यार बंदखणीच्या 
नेमा प्रमाण ख्यास्त फर्मायताले आनी देखून कितेंय सुवाच्च अक्षरानी वो सुसंगत 
बरोवपा बदला अल्जेब्रा जॉमिट्रीचे भाशेंत तो बरोवंचो पड5. आनी पारेकाऱर्‍्याक 
सहजपणान तो मेळचोना अशे सुवातेर लिपोवन दवरचो पडऽ. केन्ना केन्ना हे 
कागद संडासाच्या आयदनांत दवरताले आनी झडटे पासत पोलीस भितर येतच ते 
पिंजून उडोवन पुरावो नश्ट करताले. तेच प्रमाण सकाळीं भोंबडेर वचचे आदीं 
अश्यो गजाली बरोवप ना असो दंडक आमीच आमचेर घाल्लो. कारण मनरिजवणे 
पासत अचानक वचचें पडलें जाल्यार तें कागद वांगडा व्हरचें पड 5 वो तशेंच 
बशिल्ले सुवातेर दवरचें पडटालें. आनी ह्यो दोनूय गजाली धोक्याच्यो आशिल्ल्यो. 
कोठडेंतल्यान भायर सरतना तशेंच भितर परततना जायतेदा झडट्यो जाताल्यो . 

तेच प्रमाण आमी कोठडेंत नासतना, कोठडेची पारेकार तपासणी ड 

दनपारा उप्रांत काळजी घेवन बरोवपाक बसचें पड5. दार उगडप, बं 

अधिकाऱ्यांचें यो वच, हाका लागून तातूंत खंड पडटालो. पूण बचावा 
अशे वेळार कितें तरी करप शक्‍य आशिल्ले. परशुरामान गोमंत भूंय कशी तयार 
केली ह्या पुराणकथे सावन ते मे १९६१ मेरेनचो गोंयचो सगळो इतिहास हांबें 
बरयलो. आनी १७ आनी १८ जून हे दिसा तो वाचून दाखयलो. १८ जूनाक 
साहजिकच म्हत्व आशिल्लें. डॉक्टर राममनोहर लोहियान गोंय मुक्‍ती आंदोलनाचे 
रणशींग हेच दिसा फुंकिल्लें. ह्या निबंदासारख्या लेखाचो शेवट देड म्हयन्या आदीं 
म्हळ्यार मायाच्या पयल्या सप्तकांत बेतींचे पोलीस चौकेर जाल्ल्या हल्ल्याची 
जी खबर खबरापत्रांत वाचिल्ली तेच खबरेन केलो. खरेंच ही बातमी जर म्हाका 
वाचूंक मेळूं नाशिल्ली जाल्यार ह्या लेखाचो शेवट निराशावादी जावपाचो. आनीक 
कांय वर्सा तरी गोंयची मुक्‍ती जावंची ना अशें म्हाका दुर्दैवान बरोवंचें पडपाचें. 
भारत सरकारान मुक्‍ती आंदोलनाबाबत प्रतारणा केल्ली आसतना लेगीत सुटके 
झुंजारी निराश जावंक नांत, आपल्याच सरकाराच्या विरोधाची पर्वा करिनासतना 
आपले कार्य ताणीं चालूच दवरलां हें बेतींच्या हल्ल्यान सिध्द जाल्ले. राजधानी 
लागीं वचून परतून शत्रूक हादरो दिवपा इतली ताकद ताणीं मेळयल्या आनी तांचो 
त्याग आनी चिकाटी जनतेच्या पालवान यशस्वी जातलीच अशें विधान म्हाका 

ह्या लेखाच्या शेवटाक विस्वासा सयत करूक मेळळें. 

गोंयची आनी गोंयां भायली जनता गोंयमुक्ती पासत आदीं सावन कितली 
आशेली, साडेचारशीं वर्साचे गुलामगिरीत पुर्तुगेजान कितलो जुलूम केल्लो ताचो 
प्रतिकार परतून परतून कसो केलो हाची बारकायेन खबर हांवें दिल्ली. १६८३त 
संभाजीन गोंयच्या राजधानीच्या दरवंट्यार दिल्ली धडक, ताका लागून पुर्तुगेजांचेर 
आयिल्लो कलकल, खासा व्हायसरायान सेंट फ्रान्सिस शॉवियेराचे पेटयेचेर 
दवरिल्लो राजदंड, सगळ्यांनी दिमयो मारून म्हणिल्ली प्रार्थना हें सगळें हाें 
बरयल्ले. थंय मराठ्यांच्या वाठारांत मोगलांकडल्यान दुसरेवटेन हल्लो जाल्ल्या 
कारणान संभाजी फाटीं सरलो. ताचें श्रेय सेंट फ्रांसिस शॉवियाराक मेळळें. ताणेंच 
हो चमत्कार घडोवन हाडलो अशें समजून ताका “उदेंतेचो राखणदार' म्हूण पदवी 
भेटयली. १९५४तय ताची प्रार्थना करून मजतीचो उलो ताका मारलो ही गजाल 

त्या आयकुप्यांक भोवच मजेची दिसली. थिवीच्या ४० पाद्रीनी पुर्तुगेज सत्ते आड 
_ १७८५त केल्लें बंड, १८५२ ते १९०२ ह्या काळांत राण्यांनी केल्ली बारा बंडां, 
. सत्तरी म्हालावेलो शंबर वर्सांचो लश्करी अधिकार, १९४४त गोंयकारांनी 
_ चळवळींत घेतिल्लो मुखेल वांटो, १९५५ सावन गोंयांत आरंब जाल्ले सशस्त्र 
आंदोलन आदी गजाली जनतेच्या सततच्या प्रयत्नाची गवाय आशिल्ली अशें 
_ हावें ह्या लेखांत उक्तायल्ले. तशेंच आंदोलन हें नेहरूंच्या भाडोत्री हस्तकांवतीन 
केल्लें घातपाती कर्तुन हो पुर्तुगेज सरकारान केल्लो प्रचार कसो बुन्याद नाशिल्लो 
_ आशिल्लो म्हणपाचो पुरावो हांवें दिल्लो. देशाचे स्वतंत्रताये पासत वर्सान वर्सा, 
_ शेकड्यान शेकडे लढ़चें पडटा ही गजाल नवी नाशिल्ली. पूण गोमंतक 
' मुक्तीआंदोलनाचे निमतान ह्या इतिहासीक सत्याक आनीक एक खेप चकाकी 
` दिवंक मेळिल्ली. म्हज्या बंदिस्त आयकुप्यांनी परत एकखेप गोंय आंदोलनाविशीं 
आनी अंगोलांत फेब्रुवारी १९६१त नव्यान आरंब जाल्ल्या मुक्तीलढ्याविशीं 
तेंको उक्तायलो. “आमी पुर्तगेज जनता तुमकां मजत करूंक शकना.' हे पासत 
' ताणीं मना थावन खेद उक्तायलो. “आमचे मदले पुर्तुगेज सैनिक आपूण स्वताच 
गुलाम आसात हें विसरून दुसऱयांक गुलामींत दवरपाचें वायट काम करतात 
ताचे पासून तांका परावृत्त करपाक हांगा अजून यश मेळूंक नाशिल्ल्याची खंत 
तांच्या उतरांनी दिसताली. वसणुकांतलो लोक आपले मुक्तताये पासत कितलो 
त्याग करीत आसात आनी त्या मानान आमी कितले उणे पडटात हाची ताणीं 
जाणविकाय उक्तायली. म्हज्या ह्या सगळ्या वृतांतांत हांवें भारत सरकाराचेर 
थोडी भोव टिकाय केल्ली. परदेशांत आपल्या सरकाराचेर टिका करप समा न्हय, 
आपली घाणयारीं बोंद्रा परदेशांत धुवप समा न्हय अशेंय कोणे म्हणूं येता. पूण 
हांगा कोणा सामकार गूण दोशांचीं हांव विस्कटावणी करतालों हें म्हत्वाचें 
आशिल्ले. जांचेमदीं आशिल्लो ते तांच्या देशांतल्या सरकाराचेर भरपूर पूण न्याय्य 
टिका करताले. तांच्या सरकारान केल्ल्या जुलमा आड तर ते सतत झुजताले. 
तांका ख्यास्तूय जाल्ली. बंदखणीतूय ताणीं हो लढो सोडूक नाशिल्लो. तांचे 
कडल्यान तांच्या सरकारावेली टिका हांवें आयकून घेवंची, ताळयो मारच्यो आनी 
म्हज्या देशाच्या सरकारा आड हांवें न्याय्य ब्र काडप ना, मुक्त गुणगायन करत 
बसचे हें योग्य नाशिल्लें. देखुनच हांवें आंदोलनाचो इतिहास जसो आशिल्लो 

तसो सांगलो. दादरा स्वतंत्र जातकच दमणच्यान वो नगर हवेलीच्यान च 
भारतीय शीम वलांडून वचूंक दिवप ना हो निर्णय अखेरेक कांय जायना, 
घेतलो म्हूण हांवें भारत सरकारची तुस्त केल्ली. पुणून ब्रिटीशांकडल्यान 
मुक्त जाल्या बराबर गोंयच्या आग्वादच्या कोटार चोवीस वरां भितर राष्ट्रीय बावटो 
हुनतलो अशी फटीची घोशणा करून ताची अंमल बजावणी करूंक नाशिल्ल्यान 
हावे टिकाय केल्ली. हांव जर प्रधानमंत्री नाशिल्लों जाल्यार हांवूय हातांत बावढो 
घेवन गोंयांत सत्याग्रह करपाक वचपाचों अशी लोक सभेंत चर्चा चालू आसतना | 
नेहरूनी केल्ले घोशणेचो उल्लेख करून तिजो फावोतो परामर्शूय हाबें घेतिल्लो. | 
पुर्तुगेज साम्राज्यवादाचे पुरस्कर्ते ते कोठडेंत आशिल्ले जाल्यार पुर्तुगालान जें जे | 
केलां तें तें संवंसाराच्या कल्याणा पासत अशी फुशारकी मारपी पुर्तुगेज थंय आसते | 
जाल्यार म्हजी भुमिका आसपाची. पूण हांव अभ्यासू राजकारण्यांच्या सहवासांत 
आशिल्लो. आनी वस्तुनिष्ठ नदरेन म्हज्या देशांतल्या व्यक्ती आनी घडणुको | 
हांची मोलावणी करप म्हजें कर्तव्यूच आशिल्ले. 

भारतातल्या जाती भेदाचेर हांवें एक खेप मुखार बरयल्ले आनी जेन्ना जेन्ना 
हांव उलयलों तेन्नाय हीच विस्कटावणेची भुमिका हांवें घेवचाचो यत्न केलो. हेर 
गजालीं विशींय हीच भुमिका घेतिल्ली. हो सगळो इतिहास वाचून जातकच 
कागदांचे सामके बारीक बारीक कुडके करून संडासांत उडोवंक मात हांव विसरूंक 
ना कारण जप्तींत ते सापडल्यार काळखे कुडीची ख्यास्त थारिललीच आशिल्ली. 
थोड्या दिसां आदी अशी ख्यास्त आमचे पयकी एकल्याक जाल्ली. जूनाचो तो 
आरंब आशिल्लो. दनपारचें जेवण आयिल्ले. थाळयो वाडिल्ल्यो आनी पयलो | 
घास तोंडांत घालतात थंय आसात, दार उक्तें जालें. अन्सेल्मु नांवाच्या आमच्या 
पयकी एकट्याक “कार्यालयांत तुका आपयला' अशें पारेकाऱ्यान सांगले. 
आपोवपाचें कारण सांगपाक मात ताणें न्हयकार दिलो. “जेवन आयल्यार उपकारता 
व्हय? ' अशें विचारतकच न्हयकार मेळळो. आमी सगळ्यांनी हे गजालीचो निशेध 
केलो. पूण ताचेर आडनदर करून थोड्याच मिनटांचें काम आसा” अशें सांगून | 
अन्सेल्मुन बेगोबेग येवंचें असो ताणें आग्रो केलो. ह्या तीन चार मिनटां भितर थोडें 
भोव खावनूय घेतिल्ले आनी 'चला' म्हणत भायर सरिल्लो.. त्या उप्रांत पाऊणवरान 
पारेकार ताची कांबळ व्हरपाक आयलो. “खंय व्हेला ताका? कांबळ व्हरपाक 

` ताकाच कित्याक हाडलोना? ' अशें विचारतकच ' ताची तुमकां कित्याक पंचायत? 
` कांबळी दिता काय ना?' अशे पारेकाऱयान धपकावन विचारलें. आमचे पयकी 
` कोणूच कांय उलयलो ना. कांबळय आमी दिली ना. पारेकार भितर येवन ती 
' घेवन गेलो. ताचें उदक पिवपाचें आयदन आनी चमचोय व्हेलो. अन्सेल्मु आयिल्लो 
' जाल्यार ताका खय व्हरतात, कित्याक व्हरतात हें आमकांय कळपाचें आनी हेंच 
' कळचें न्हय म्हण ताका कांबळ व्हरपाक कोठडे लागीं येवंक दिवंक नाशिल्ले. 
म्हाका हो प्रसंग नवो आशिल्लो. पूण हे आदल्या जायत्या प्रसंगांमदलो एक 
` प्रसंग अशें हेरां बाबतींत आशिल्ले. जेवणावेल्यान उबारून व्हरून आपल्या 
_ बांधवाक काळखे कुड़ींत दामून दवरिल्ल्याचें तांका जायते खेप पळोवंक मेळिल्ले. 
. अन्सेल्मुक काळखेकुडींत उडयल्लो हें निश्चीत. पूण कित्याक लागून हें कळपाक 
` मात पुराय तीन दीस रावचें पडले. तीन दिसां उप्रांत दनपरां आदलेवरीं अकस्मात 
दार उक्ते जाले आनी हातांत कांबळी घेतिल्लो, धवसार पडिल्लो आनी बोटभर 
खाड वाडिल्लो अन्सेल्मु भितर आयलो. तीन दिसांभितर कितलो हाडकुटो 
' जाल्लो! कपडे पुराय म्हेळे जाल्ले. जनेलाकडेन दोळे उक्ते करून तो पळोवंक 
शकनाशिल्लो. बदमाश खंयचे कडले!' सगळ्यांच्या तोंडांतल्यान एकाच वेळार 
उतरां भायर सरलीं. पांच-स दिसा आदीं मेकळे हवेंत भोवपाच्या त्या अर्दवरांत 
अन्सेल्मु म्हजे वांगडा भोवतना घडिल्ले घडणुके खातीर ताका ही ख्यास्त जाल्ली. 
आमचेर पारो करपाक स्टेनगन्स घेवन उबे आशिल्ल्या पोलिसांकडेन पळोवन 
ते वेळार ताणें म्हाका म्हणिल्लें, 'वसणुकांतले तुमचे जनतेक मारूक जशे शिपाय 
आसतात तशेंच हे पळय हांगाय आसात. हांचे मदले कितले तरी थंय तुमच्या 
देशभक्तांक मारपाचें पुण्यकर्म करून आयिल्ले आसतले!' 
उलोवपाच्या भारात पोलीस कान उबे करून ताचें उतरान उतर आयकतात 
` म्हणपाचें ताका शितीद उरूक नाशिल्लें. कागाळ तुरूगाधिकाऱ्या लागीं पावली 
आनी ताचो परिणाम तीन दिसांच्या काळखी कुडीची ख्यास्त फर्मावन जाल्ली. 
म्हजो निबंद मेळिल्लो जाल्यार... आनी तशें जावचें न्हय देखून तर हांवें ताचे 
कुडके करून ते नानपयत करपाची जतनाय घेतिल्ली. 
असल्या लेखनाविशीं जी जतनाय घेवची लागऽ तशीच खबरांपत्रांतल्यो कांय 
खबरो उतरावन घेवपाविशींय घेवची पड5. खबरापत्रातलीं कात्रणांय आमी दवरूक 

शकनाशिल्ले. खबरापत्रां राजकीय तेन्ना तीं कात्रणां काडप, र घेवप 
गजालीय राजकीय अभ्यासांत जमा जाताल्यो. आमकां 'उ सँकुलु' हें खबरां 
बिकतें मेळटालें आनी तातूंत जरी चवदा पानां आसलीं तरी भोवतेक 
जायराती, खेळांची लांबचीं लांब वर्णना, गुन्यांवांच्यो बातम्यो, धार्मिक 
बी भरिल्लीं आसतालीं. उरिल्ली सुवात सरकारी प्रचारान भरिल्ली 

१९२६त पुर्तुगालांत लश्करी हुकुमशायेची राजवट येत सावन तीन 
प्रचंड उदरगत करपांत आयिल्ली. ताका फकाणाचो जरी वास आयलो तरी 
हुकूमशाय राजवटीचे वास्तवान भरिल्लें वर्णन तातूंत आशिल्लें. सालाझार 
राजवटीन तीन 'एफस्‌'ची उदरगत साधल्या अशें ते म्हणत. फादु, फुटबॉल आनी. 
फातिमा ह्यो तीन गजाली त्यो. फादु हो एक लोकप्रीय पुर्तुगेज काव्यप्रकार. तातूंत 
गायिल्ल्या गीतांनी निराशेची सया मारताली. दैन्य दारिद्रयाचे दर्शन तातूंत आसता. 

पूण तें दैन्य, दळिद्र वो दुख्ख मनशाच्या प्रयत्नानीच पयस जाता. ताचें अस्तित्व 
मनशांनी केल्ल्या अन्यायाक लागून निर्माण जाता. अश्या अन्याया आड लढो 
दिवपाक जाय, तो अन्याय करपी सत्ता उमथून उडोवंक जाय. आनी न्यायाची 
स्थापणूक करूक जाय ही शिकवण मात “फादु'त खंयच आसना. दैन्य, दुख्ख, 

दळदीर, आशेचो भंग सगळें कितें दैवाचो खेळ, मनशाचे शक्तीकडेन ताचेर 
उपाय ना, नशिबान वांस्याक आयलां तें सोंसून घेवन इतलेंच आपलें काम अशें 
'फादु' आयकतकच दिसता. संवसार म्हळ्यार दुख्खाची दरय. तिचो विसर पडपा 
खातीर सोऱयाचो एक पेलो 'फादु'चो यथार्थ सांगात. जुलमी सालाझारशायेक 
आनी हे परस दुसरें आनी कितें जाय आशिल्ले? “हाय दैवा!” म्हणत जनतेन 
कपलार हात मारप आनी सोऱ्याच्या पेल्यांत आपलें दुख्ख विसरप हीच स्थिती 
जुलमी राजवट कायम दवरपा खातीर हुकूमशायेक उपयुक्त दिसताली. आनी 
देखून 'फादु'क जाता तितलें उत्तेजन दिताले. दरेक सोऱयाचे गादयेर, दरेक फेस्ताक, 

दरेक परबे वेळार सामान्य लोकांक “फादु' आयकयताले. निराश जाल्ल्या लोकांक 
तो भोवच आवडटालोय. आनी ह्याच कारणाक लागून दैववादी नाशिल्ल्या 
समाजाक पुरायेन बदलून न्यायाची स्थापणूक करूंक आंवडेवपी राजकीय नदरेन 
जागृत आशिल्ल्यांक 'फादु'चो संताप मारी आनी प्रतिगामी ही रास्त गाळ ताका 
आशिल्ली. मुखार १९६३त कॉन्सिलियरी नांवाच्या इश्टाकडेन वळख जाली. 

` पाका इतिहास भोवच आवडटालो. १९व्या शेंकड्यांतलो पुर्तुगालच्या इतिहासाचो 
` व्राचो अभ्यास आकांताचो आशिल्लो. बंदखणींत चुकून मेळिल्ल्या दोन तीन 
` पुस्तकांचेर मनन करून ताणें नॅशनल बुर्ज्वाझी' हाचेर कांय बरप केलें आनी 
` भायर धाड़पा पासत सादेपणान अधिकाऱयांकडेन दिलें. वरिश्ठ अधिकाऱयान 
_ ताका आपोवन घेतलो आनी राजकीय विशयाचेर लिखाण नासून साद्या विशयार 
` आसा अशी फट मारून आमकां फटोवंक सोदतालो?' असो दम दिलो. 'त्यापरस 
 'फादु'चो इतिहास कित्याक बरयना? 'फादु ले सौंदर्य, भावनाचित्रण आदीचे 
वर्णन कित्याक करिना? 'फादु'ची गरज उक्तायात. आमी तें बरप मुजरत भायर 
धाडू अशें ताका आयकयले. 'इतिहासाचीं पुस्तकां खंयच्यान हाडलीं?' असो 
प्रस्नूय ताका विचारो. 
जे प्रमाणे 'फादु' तेच प्रमाण फुटबॉल! फुटबॉलाचो बेबंद प्रचार करून लोकांक 
राजकीय प्रश्‍नाचे खराये पासून कुशीक दवरपाक सालाझारान यश संपादन केलें. 
पावसाळ्याचे साडेतीन म्हयने सोडून पुराय वर्सभर फुटबॉल सर्तीचो सामको 
धांगडधिंगा चलऽ. ताका हिसपा भायर प्रसिध्दी, कोणाचें जैत जाता हाचेर पैजो 
आनी बक्षिसां (तॉतॉबॉल) जैतिबंताचे फोटे, तांच्यो मुलाखती आदी गजालींक 
प्रसिध्दी दिवन जनतेक राजकीय गजालींकडल्यान पयस दवरताले. 
फुटबॉलावरींच सायकल रेशीय सरकारी प्रचारान लोकप्रीय केल्ल्यो. ताचे 
फाटलो उदेश्यूय लोकांक घुसपावन दवरप. 
तिसरें आकर्शण फातिमाचें! १९१०त पुर्तुगालांत राज्यक्रांती जावन राजेशाय 
सोपली. प्रजासत्ताकाची थापणूक जाली. संसदीय लोकशाय आरंब जाली. ह्या 
प्रजासत्ताकान सगळ्यांत आदीं जे कांय हुकूम काडले तातूंत सरकार आनी चर्ची 
बेगळायल्यो. सरकार आनी चर्च विभक्त केल्यो आनी चचींक आदीं मेळटाल्यो 
' त्यो सवलती बंद केल्यो. साहजिकच चर्चीचो राग ह्या प्रजासत्ताकाचेर आनी हे 
लोकशायेचेर आशिल्लो. ताका लागुनच ती उमथून उडोवंक चर्चीन आपले यत्न 
चालूच दवरले. आनी त्या प्रयत्नाक अखेर १९२६त यश येवन लोकशायेचो अंत 
जालो आनी लश्करी हुकूमशायेक आरंब जालो. जनतेचें लक्ष प्रयत्नवादा सावन 
ओडून घेवन दैववादाचेर थीर रावचे पासत सरकारी पुरस्कारान धार्मिक प्रचार सुरू 
केलो. पुर्तुगालच्या फातिमा ह्या गांवांत १९१७त तीन गोरवां राखपी चलयांक 

मळबांत मेरी दिसली खंय! जे सुवातेर ती दिसली ते सुवातेर इगर्ज बांदपाचो 
आरंब जालो. प्रजासत्ताकान ते वेळार अंधश्रध्देक उत्तेजन दिवपी ह्या 
विरोध केलो. लश्करी हुकूमशाय आयल्या उप्रांत मात असो विरोध करपाचें व 
उरलें ना. इतलेंच न्हय तर ही अंधश्रध्दा चडांत चड पसरावपाक मजत ८ 
गरज सरकाराक दिसली आनी तें तांचेनदरेन फावशेंच आशिल्लें. हे 
वचपी हजारांनी यात्रेकाऱ्यांच्यो सचित्र बातम्यो, धर्मगुरूचीं प्रवचनां खन 
मुखेल सुवातेर छापून येवप साहजिकच आशिल्ले. आकाशवाणी वेल्यानूय 
प्रचार सुरू जालो. कॅथॉलीक रेडीओय ते पासत दिसरात धडपडूंक लागलो 
लिस्बनचो आर्चबिशप कार्डिनल सर्जैचीं छायाचित्रां सालाझार आनी हेर सरकारी 
बरिश्ठां वांगडा खबरांपत्रांनी उजवाडाक येवपाक आरंब जालो. चर्च आनी पुर्तुगेज 
हुकूमशाय राज्यसत्ता हातुंतली ही दाटाय धार्मिक प्रवृत्तीच्या सामान्य लोकांचेर 
सहज प्रभाव घालूक लागली 

अशें आसुनय ह्या खबरापत्रांचो अभ्यास करपाक आमकां मनाय आशिल्ली | 
आमी काडिल्लीं कात्रणां आनी टिपणां जप्त करताले. हें जे एकले एकसुरें खबरांपत्र 
आमकां मेळ5 तातूंत ज्यो कितें थोडेभोव बातम्यो मेळटाल्यो तांचेर सप्तकांतल्यान | 
एक खेप तीनचार जाणांनी मेळून एक भाश्यासयत निवेदन करपाची पध्दत आमी 
सुरू केली. हेर ताचेर आपलीं मतां मांडटाले आनी मागीर खोलायेन चर्चा जाताली. 
राजकीय परिस्थितीविशीं निश्कर्श काडप जाताले. हाचेर सगळो धोको पत्करून 
लेगीत टिपणां कात्रणाचो उपेग करप जातालेंच. वर्तमानपत्र व्हडान आनी 
सामुदायीकपणान वाचपाक बंदी आशिल्ली. पूण तेंय आमी पारेकाऱ्याचें लक्ष 
नासता तेन्ना करताले. कैद्यांनी आपले मजगती विचारांची देवघेव करची न्हय 
देखून हीं सगळीं बंधनां आसतालीं आनी ताचे उरफाटें असलो विचारविनिमय 
जावंचो अशी आमची इत्सा आशिल्ल्यान आमी हीं सगळीं बंदना आडनदर | 
करताले. सामुदायीक वाचन चलता आसतना एखाद दिसा आमच्या 
निश्काळजीपणाक लागून पारेकाऱ्याच्या तें लक्षांत येताले. तो हळूच दार उगडटालो 
आनी भितर येवन आमचें खबरां पत्र ओडून व्हरतालो. पूण ताका उपाय नाशिल्लो. 

जून १९६१चे अखेरेक महिला राजबंद्यांचे कोठडेंतल्यान एक महिला सामकी 
दुयेत आशिल्ल्याची खबर आयली. महिला विभाग आमचे पासून पयस आशिल्लो. 

' पूण मदल्यो सगळ्यो कोठड्यो वलांडून आमकां ती बातमी मेळ्ळी. पूण हातूंत 
` तशें खास कांयच नाशिल्लें. कोठडेची अदला बदल जाली तर उशीर लागपाचो 
` इतलेंच. पूण एकखेप आमचें कट कट कट ह्या आवाजान पेन्सिलीचें तारायंत्र सुरू 
जालें म्हणटकच कोण खंयचे कोठडेंत आसा, बंदखणींत एकंदर किते खबर बात 
आसा हें कळूंक लागतालें. हे कोठडेंत आयिल्ल्याच्या दुसरे दिसा हो आवाज 
_ म्हाका आयकूंक आयलो. सुर्वेक हो कसलो आवाज तें कळना जालें. पूण मागीर 
सगळें लक्षांत आयले. वणटीचेर पेन्सिलीन, वो लाकडान, फातरान कित्यानय 
` ठोके मारून शेजारचे कोठडेकडेन संबंद दवरपाचें काम चालू आशिल्ले. पारेकाराक 
` ते ठोके आयकूंक येताले. ते कित्या खातीर तेय ताका कळटालें. पूण कोड पध्दतीन 
 स॒ंगळो कारभार चलिल्लो आशिल्ल्यान ठोके आयकूनय तांका संदेश 
_ कळनाशिल्लो. तेच वांगडा ताणें ल्हवच दार उगडून ठोके मारतल्या इश्टाक धरू 
' नये म्हण आमच्यांतलो एक जाण दाराच्या बुराकाकडेन उबो रावून पारो करी. 
दरवाजो उक्तो जाताच ठोक्याचे आवाज बंद जाताले. आमचे कुडींत आनी जे 
कुडींत हो संदेश वचऽ ते कुडींत पारेकार भितर सरून हांगा थय पळयत प्रस्न 

' बिचारी. पूण कोणूच एक उतर लेगीत ताचेकडेन उलोवपाक तयार नाशिल्ल्यान 
मातसो रागान तो परततालो. ताणें दार बंद करतकच परतून आवाज जातालो. 
वयर सांगिल्ल्या संदेशांत एक बायल राजबंदी खूबूच दुयेंत आसून तिचेर फावो तें 
वखदविसर्द करूंक ना म्हणपाची खबर आशिल्ली. दुसरेय एके कोठडेत असोच 
एक कैदी दुयेंत आशिल्लो. अर्थात वखद विसर्द जावप ना हें कितें अपवादात्मक 
नाशिल्ले. कोणाकूच फावो तें वखद मेळनाशिल्लें. भलायकी इबाडपाचें मूळ 
कारण जें अन्न तें तर ह्या दिसांनीं चडूच वायट जावंक लागिल्लें. चार तांदूळ 

. उडोवन उकडिल्लें उदक 'सूप' म्हूण दिताले. उकडिल्ले पूण कीड लागिल्ले 
बटाट, कोबीचीं दोन चार पानां, मांसाच्या नांवान काय हाड़ां वो कितल्यातरी 
दिसां आदलो शेळ्या नुस्त्याचो एक कुडको अशें कितें तरी जेवण आसतालें. 
अर्थात हाचेआड आमच्यो कागाळ्यो चालूच आसताल्यो. दनपरां बारा वरांचेर 

' जेन्ना अधिकाऱ्यांची बदली जाताली तेन्ना बदलून येवप्याक आमी थाळी 
दाखयताले. “कितें हाडा नाशिल्लें मांस जाय दिसता तुमकां? ' अशे त्रोसां मारून 
एका अधिकाऱ्यान म्हळें. कागाळ करपी आमचो इश्टूय बरोच हजरजबाबी 
आशिल्लो. 'हाडां नाशिल्लें मांस नाका, पूण मांस नाशिल्लीं हाड़ांय नाका' अशें 
म्हणून ताणें अधिकाऱयाक ओगी बसयलो आनी आमची कागाळ आयकून 
घेवपाक लायली. अशे तरेन कितल्यो तरी कागाळ्यो एकठांय जायत गेल्ल्यो. 

आमचे भितर असंतोश धुंवतूच आशिल्लो. भोवतेक जुलायच्या ब 
दरेक कोठडेंतलो वेचून काडिल्ल्या प्रतिनिधीन एकाच दिसा बं 
डायरेक्टराक बंदखणीचे परिस्थितीविशीं चीट बरयली. योग्य अन्न मेळचें, 
वखदविसर्द जावंचें, ते दुयेंत महिलेची आनी दुयेंत इश्टाची बेगीन रूग्णालयात | 
भरती करची, त्या तथाकथीत मनरिजवणेक' अर्देवरा परस चड वेळ मेळचो, 
सुटयेच्या दिसांनीय भायर मेकळे हवेंत व्हरचें, जेम तेम २०-२५ मिनटां मेळपी 
कुटुंबीयांची भेट चड वेळ मेळची, कोठड्यांतली गर्दी उणी करची, अश्यो जायत्यो 
मागण्यो त्या निवेदनांत आशिल्ल्यो. सात मनशां पासत आशिल्ले कोठडेंत सातूच 
जाणांक दवरचे आनी पर्यायान मनशांवरी आमकां वागोवंचें अशें तातूंत म्हणिल्ले. 
स सात दिसांनी पत्राची जाप आयली. ज्या मित्रान पत्र बरयल्ले, ताका भायर 
आपोवन हाडलो आनी तो जाप घेवन भितर आयलो. 'कुटुंबियांच्यो गांठी भेटी 
तीन म्हयने बंद' ही ती जाप आशिल्ली. कितल्या दयाळ काळजान पत्राचो विचार 
केल्लो! ख्यास्त ताका एकट्याकूच जाल्ली. पूण कोठडेच्या नांवान ताणें चीट 
बरयल्ली. तांतल्या दरेक उतराक आमी सगळ्यांनी तेंको दिल्लो. ताका लागून | 
ताचेर एकट्याचेर जाल्ल्या अन्यायाविशीं आमी अलिप्ततायेचें धोरण आपणावक | 
शकनाशिल्ले. एकवटीपणान त्या अन्यायाक प्रतिकार करप हें आमचें कर्तव्य | 
आशिल्ले. 'तशें कितेंय केल्यार कडक ख्यास्त जातली.' अशी धमकीय आमच्या । 
इश्टाक ख्यास्त फर्मायतना आमकां दिल्ली. ते धमकेक आमी भिवक नाशिल्ले. 
आमच्या प्रतिनिधी फाटल्यान आमी सगळे आसात हें दाखोवप गरजेचें आशिल्ले. 
ते पासत आमी तयारी करूंक लागले. हेर कोठड्यांनीय अशीच तयारी चालू 
आशिल्ली. कारण तांच्याय प्रतिनिधींक अशीच ख्यास्त जाल्ली. बंदखणींतल्या | 
लढ्यान आकार घेतिल्लो. तातूंत हांवूय आशिल्लोंच. पुर्तुगेज राजबंदी आनी | 
हांव एकरूप जाल्ले. ं 
दोगांयच्याय आकांक्षांचे मीलन जाल्ले. वसणुकांक स्वतंत्रताय आनी पुर्तुगालांत 
लोकशाय राजवटीची थापणूक ह्या उद्दिश्टांचे एकत्रीकरण जाल्ले. सगळेजाण 
सळयां फाटल्यान आशिल्ले, पूण एका उदात्त एकवटाचें दर्शन त्या मोन्या कोठड्यांक 
घडटाले; पूण त्या कोठड्यांक हांव मोन्यो कश्यो म्हणू? आमच्यो वेदना टकूटक्‌ 
आवाजान एके कोठडेंतल्यान दुसरे कोठडेंत पावयताल्यो. नवें आव्हान आयिल्लें | 
आनी ताका भिडपाचो वावर सुरू जाल्लो . 








HEE 

२९ लोकशायेपासत लढो 


'बंदखणीत जावपी अन्याया आड निशेध करपाचे तरातरांचे प्रकार आशिल्ले 


आनी अन्यायाच्या प्रमाणाचेर ताचो उपेग आमी करताले. पारेकाऱयान वायट 
उतर वापरले जाल्यार ताका कडक उतरांनी आमी समज दिताले. त्याय परस चड़ 
` व्हडलो अन्याय जाल्यार बंदखणीच्या अधिकाऱ्यांचे नदरेक तो हाडून दिताले. 
' जेवण वायट आसत, सांगाती बंदी दुयेत आसत, ताचेर वखदविसर्द करिनांत 
' जाल्यार हो निशेध तुरुंगाधिकाऱया लांगी नोंद करताले. तांचे कानूय भेड्डे 
आशिल्ल्याचें नदरेंत आयले जाल्यार तें प्रकरण डायरेक्टराकडेन आमी व्हरताले. 
हें सगळें एकवटीतपणान करताले. कारण खंयचोच राजबंदी एकटो पडूक फावना. 
ख्यास्तधनी फकत तो एकटोच जावंक फावना हाची काळजी आसताली. 
बंदखणींत खंयचीय गजाल एकवटीतपणान करप बेकायदेशीर आशिल्ले, तरी 
आमी तें करताले. कोठडे कोठडेंतल्यान रकाद वच5 आनी एकाच दिसा उठाव 
` जायी. मेजणे वेळार रांकेत उबे रविल्ले आसतना सगळेजाण एकाच आवाजान 
गाऱ्हाणे मांडी. निशेध म्हूण उकत्या हवेंतली ती अर्दवराची 'मनरिजवण' 
न्हयकारताले. 'क्रैयु' रक्रैयु' अशें पारेकारी आङ्डत रावी, पूण कोठड्यो गप्प 
` राव! अन्नत्याग ही निमणो पावंडो. थारिल्ल्या वेळार जेवण कोठडे लागी येवप. 
जण एकलो तें न्हयकारी. थाळी घेवंक दर एकलो मुकार येयी. ती घेना आसतना, 
आपूण थाळी कित्याक घेना हें सांगी. केन्ना कोठडेवतीन एकलोच हें सगळें 
सांगी. वाडिल्ल्यो थाळयो एकत्रूच परत व्हरताले. अशे तरेन कायदे भंग जालो 
म्हणटकच एक दोन वरां भितरूच तुरुंगाधिकाऱ्याची कठोर प्रतिक्रिया दिसपाक 

आरंब जायी. पारेकार गाळी घालूंक आरंब करी. चडात चड ठे दाखयी 
अधिकारीय तशेंच करी आनी दुसरे तिसरे दिसा ख्यास्त आयकयी. काय 
निर्णय भोवमतान घेतिल्लो आशिल्ल्यान अल्पमतवाले निर्णय मान्य 
लोकशाय पध्दतीन ताचो स्वीकार करी. पूण दर खेपे दोग जाण अशेय आसताले 
की, ह्या कायदेभंगांत वाटो घेवपाचें न्हयकारून तुरुंगाधिकाराची मर्जी संपादन 
करपाचो ते प्रयत्न करी. अश्यांक मागीर चड सवलती आशिल्ले कोठडेंत दवरी. 
आपल्या सांगात्यां कडेन केल्ल्या द्रोहाचें बक्षिस तांका अशेय मेळ५. ह्या व्यक्‍तींक 
आमी 'रशादूश' (फुटीर) अशें म्हणीं. तांचे कोठडेक तुरुगाधिकारी कामाची | 
कोठडी (12 ५९ 11१७110) म्हणी. बंदखणींतलें काम करप, आदलींच्या 
सांगात्यां विर्शी म्हायती दिवप हो तांचो धदा जायी. असल्यांकडेन उलोवप आमी 
सोडिल्ले. ते सामकार दिसले तरो ताचेकडेन आमी आडनदर करी. उतरांनी लेगीत | 
तांका अभिवादन करिनाशिल्ले. आमचेर पारो करपी पारेकाऱ्याक सर्वसामान्य 
परिस्थितीत आमी 'बाँ दीय' 'बोअ तार्द' बी म्हणी. पूण ह्या फुटिरांक पारेकाऱ्यां 
परसूय हीन सुवात आमी दिताले. 

ऑगस्टाच्या भोवतेक निमण्या सप्तकांत आसत, सांजवेळचें जेवण घेवप ना 
असो दीस थारायलो. लढयाचें नियंत्रण करप्यानीं म्हाका आमच्या बंदखणीच्या 
तारायत्रा वेल्यान एक खास निरोप धाडलो. “आमच्या भारतीय इश्टाक लढ्याची 
सारकी कल्पना दियात, लढ्याचो उद्देश्य समजावन दियात, तो पुर्तुगेज नाशिल्ल्यान 
अलिप्त रावलो तर ताची वेगळी परिस्थिती मतींत घेवन आमी ताका 'फुटीर' 
म्हणचे नांत.' अशें कळयल्लें. अर्थांत हांवें हातूंत वांटो घेतलो. तांच्या लढ्या 
कडेन हांव भरसलों तर साहजीकूच खोस भोगतली अशें ह्या निरोपांत म्हणिल्लें. 
हो निरोप येवचे आदींच इतलेंच न्हय तर अन्नत्याग करपाचें थारचे आदींच म्हजे 
वांगडा हे विशी भासाभास जाल्ली आनी हांवें आपस्फु तींन बंदखणींत जावपी 
खंयच्याय अन्याया आड उबारिल्ल्या लढ्यांत वांटो घेवपाचें थारायल्ले. हेरांक 
खोस भोगची म्हण न्हय, तर ते सांगाती-कैदी ह्या नात्यान म्हजें तें कर्तव्य हांव 
मानतालों. आमचे वतीन बरयल्ल्या पत्राविशीं जेन्ना एकल्याक ख्यास्त जाली 
तेन्ना ताच्या निशेधाविशीं कितेंय विचार करूंक जाय हो विचार हेरा प्रमाणे म्हज्याय 
मनांत आयिल्लो आनी तशें हांव उलयल्लोंय बी. हेरांकडेन सहकार करपाची ही 

प्रवृत्ती बंदखणींतल्यान सुटका जाय मेरेन मनांत तिगून रावली हे विशीं साहजिकच 
म्हाका समादान भोगता. 
__ थारिल्ल्या प्रमाण ऑगस्टाचें अखेरेक एके सांजवेळेर अन्न ग्रहण करपाचें 
' आमी सगळ्यांनी खणखणीत आवाजान न्हयकारलें. अपेक्षे प्रमाण मुखार गजाली 
' घडत गेल्यो. दुसरे दिसा ख्यास्त जाली. एक म्हयनो कुटुंबियांच्यो गाठी भेटी 
' आनी पत्रवेव्हार बंद करपांत आयलो. वाचन आनी लेखन साहित्य काडून घेतले. 
' ती सकाळची उकत्या हवेंतली 'मनरिजवण' कांय दिसा पासत बंद जाली. 
` कुटुंबियांच्यो गाठी भेटी बंद म्हणटकच तांचे कडल्यान कितें खावपाक येताले 
' तेय बंद. हाचोच अर्थ उपासमार असोय आशिल्लो. ख्यास्त जेन्ना वाचून दाखयली 
' ते वेळार फाटल्या मे म्हयन्यांत सगळ्यांनी एका ताळ्यान ख्यास्तीचो निशेध केल्लो 
तसोच हेय खेपेक केलो. फरक इतलोच की ते वेळार म्हाका वांटो घेवंक आयलो 
ना, हे खेपे हेरांच्या सुरांत हांवें म्हजोय सूर भरशिलो . 
ही ख्यास्त चालू आसतनाच सप्टेंबरांत एक दीस दनपरां बारांक अधिकाऱ्यांची 
बदली जावपाच्या वेळार सूट-बूट घाल्ली एक लठूठ व्यक्ती भितर आयली. 
बंदखणीच्या सदच्या अधिकाऱ्यां वांगडा ती उलयताली. कोठडेविशीं आनी तातूंत 
रावपी आमी रयवाश्यां विशीं जायते प्रस्न तो विचारतालो. आमी रांकेत उबे 
आसतना आमचे पयली एक-दोग जाण वणटीक तेंकिल्ले. तांका तशें तेंकिल्ल्या 
खातीर धपकावन तो गेलो. कोठडेचें दार बंद जाले बराबर आमच्यांतले कांय 
जाण आपूण ताका वळखतां म्हणपाचें सांगूक लागले. तो पोर्तुच्या 'पीद' चो 
अधिक्षकाच्या हुद्यावेलो आशिल्लो. हो न्याय खात्याचे बंदखणींत हे वेळार कसो 
काय? असो प्रस्न सगळ्यांक पडलो. बंदखणीचो अदिलींचो डायरेक्टर अकस्मात 
मरण पाविल्लो आनी 'पीद' न ही बंदखण हे मुखार आपले ताब्यांत घेवपाचें 
थारायल्लें. आनी देखून ह्या अधिक्षकाची संचालक प्रतिनिधी' (Delegate of 
the Director) अशी नेमणूक केल्ली. आतां मेरेन आमी अप्रत्यक्षपणान 
पोलिसांच्या हातांत आशिल्ले. हे मुखार प्रत्यक्षपणान दरेक दिसा त्या त्या 
पोलिसंखात्याकडेन आमचो संबंद येवपाचो. कांय फरक रोखडेच जाणवले. रांकेंत 
ताठ उबे राव पासून कुटुंबियांक कैद्यांन धाडपाचें सामान निदान २४ वरां तरी 
आदीं तुरुंगाधिकाऱ्याचे सुवादीन करूंक जाय अशे नेम आयले. शिस्तीचे साम्राज्य 

आरंब जालें. दर कोठडे फाटीं खबरांपत्रांच्यो चडांत चड तीन चार प्रतीच 
मेळटल्यो आनी तें खबरां पत्र लिस्बनांत सकाळीं भायर सरपी दिसाळ्यां ड 
एक आसूंक जाय अशें बंधन घालें. ही व्यक्ती तीन चार दीस एका फाटोफाट 
आयली. कांय जाणांक ताणें हांतरूणां उगडपाक लायलीं, स्वता झडटी घेवन 
भितर किते आसा काय ना हें पळोवपाचो ताचो हेत आसतालो आनी तेच वांगडा | 
ताच्या सेवकांक अनुकरणा पासत एक धडो तो दितालो. दर खेपे तो भितर सरतना 
दोळे विस्फारून पळयी आनी वचऽ. ह्या नव्या कडवटपणा वांगडाच पोलिसी 
डावपेचाक सोब सारके नाटकूय आयले. आदलो डायरेक्टर केन्ना पळोवंक 
मेळनाशिल्लो. ताका हांसूंक बी येता काय ना हें कोणाक खबर नाशिल्लें. हो नवो 
डायरेक्टर मात परत परत दीसऽ. तो गोड हांसतालो, पूण तें हांसप वयलेतरांचें 
आसतालें. ताच्या हासपा फाटल्यान कितें तरी डाव आसतालो. सगळीं नवीं 
नियंत्रणां तो हासत पळयी. 'सिन्योर' म्हण कैद्याक उलो मारी आनी मोठे नमळायेन 
ताचेर नियंत्रण बसोबन ताका निष्प्रभ करी. वाचन आनी साहित्याचेर कडक 
नदर, पूण तिची खरसाण जाणवची न्हय देखून कुंटुबियांकडल्यान येवपी खावपाच्या 
वस्तुंचे अदीक सवलत, अशें ताचें धोरण आसतालें. अर्थात आमचो तो 
ख्यास्तीचो एक म्हयनो सोंपल्या उप्रांत हे सवलतीक आरंब जालो. आमच्या ज्या 
प्रतिनिधीक तीन तीन म्हयन्याची ख्यास्त जाल्ली, तातूंत एक दीस लेगीत ताणें 
उणो केलो ना. ते तीन म्हयने आनी हो एक म्हयनो अशे चार म्हयने तांका कुटुंबियांक 
मेळपा पासून वंचीत केल्ले. 'खूब वायट जालें, भोंगू बाबड्यांचें!' अशे उद्गार 
मात तो खूबदां काडी! ह्या आमच्या प्रतिनिधी संचालकाचें नांव जायम गोमश द 
सील्व अशें आशिल्ले. ख्यास्त सोंपली, कुटुंबीय मेळपाक आयले, सगळ्या 
सांगात्यांक खोस भोगली. म्हाका अर्थांत कोण मेळपी नाशिल्लोच. हेरांच्या 
सोयऱ्या धायऱ्यांचे प्रणाम आनी शुभेच्छा मात मेळटाल्यो. पुर्तुगेज जनतेच्यो त्यो 
शुभेच्छा. 

५ ऑक्टोबराक सकाळींच रक्षक मुखेली एक नोटीस घेवन आयले! 
बंदखणीच्या अमूक अमूक नेमा प्रमाण कसलींच पदां म्हणपाक वो शिळोण्यो 
घालपाक सक्त मनाय आसा आनी ह्या नेमाचें कोणें उल्लंगन केल्यार कडकांतले 
कडक ख्यास्तीक पात्र थारतले, अशें तातूत म्हणिल्लें. गावपाक आनी शिळोणी 

| 
_ घालपाक सदचीच बंदी आसतना आयज मुद्याम हो नेम वाचून दाखोवपाचें कारण 
` कितें काय? आयज ५ ऑक्टोंबर आशिल्लो! पुर्तुगालचो हो प्रजासताक दिन. 
` ५ऑक्टोंबर १९१०त पुर्तगेज जनतेन क्रांती घडयल्ली. लोकांनी शस्त्रां हातांत 
- घेतिल्लीं. लश्करान मजत केली, राजाक सदरे वेल्यान सकयल ओडून संसदीय 
 लोकशाय जाहीर केल्ली. पुर्तुगाळच्या इतिहासांत एका नव्या युगाक आरंब जाल्लो. 
' राजेशाये वांगडाच धार्मीक अंधश्रध्दा नश्ट केल्ल्यो. धर्माच्या नांवान घाणयारें 
` राजकारण करप्यांची मस्ती देवली. राजसत्ता आनी चर्च हांका वेगळी केलीं. 
साळे तरेचें नागरीक स्वातंत्र्य दिलें. लोकांक आज्ञानांत दवरून तांचेर अधिकार 
` गाजोवप्यांची पंचायत जाली. प्रजासत्ताकाची गची आवुळपाची संद ते सोदूंक 
लागले. आनी १९२६त लश्करी हुकुमशायेन ती दिली. जनतेन दिर्घ प्रयत्नांनी 
आनी भोवच त्यागान मेळयल्ल्या लोकशायेचें स्वातंत्रय ना जालें. प्रजासत्ताक हें 
नांव मात लश्करी राजवटींत दवरलें. पूण ते लोकशायेचो आत्मो मात ना करून 
उडयलो. तेन्ना सावन ५ ऑक्टोबर हो प्रजासताक दिन आनी त्या दिसाचें खरें 
महात्म्य सांगपी प्रजासत्ताक गीत, लोकशायवाद्यांचो तो बावटो ह्यो सगळ्यो 
गजाली हुकुमशाय विरोधी चळवळीची स्फूर्ती स्थानां जाल्यो. सालाझार हो 
प्रजासत्ताक दिन, तातुंतली खंत खबर आशिल्ल्यान केन्नाच उत्साहान 
मनयनाशिल्लो आनी हेरांकूय मिरवणुको बी काडूंक दिनाशिल्लो. कारण हे 
मिरवणुकेंत लोकशाय प्रजासत्ताकाचो जयजयकार जातालो. ही गर्जना हुकुमशाय 
आडचे युध्द गर्जनेचें स्वरुप घेताली. तरीय दर वर्सा ५ ऑक्टोबराक असल्यो 
मिरवणुको काडपाचो प्रयत्न जातालो. सालाझारी शिपाय बंदुको घेवन मदी येताले 
आनी त्यो आडायताले. केन्ना केन्नाय मरणांय जातालीं. भायल्या ह्या लढ्याक 
बंदखणींतले राजकीय कैदी सहानुभूती दाखयताले. भायर गायतल्या त्या प्रजा 
सत्ताक गीताक बंदखणीतूय प्रतिसाद मेळ5. सालाझारान प्रजासत्ताकाचोच बावटो 
आनी राष्ट्रगीत आपली कारकीर्द लोकशायी आसा अशें भासोवपा खातीर घेतिल्लें. 
पूण तेंच राष्ट्रगीत ५ ऑक्टोबर दिसा पुर्तुगेज राजबंदयांनी म्हणले तर खंयचें बक्षिस 
पुर्तगेज अधिकारी दिताले? गीत म्हणटना धमकावप आनी मागीर दोन दोन म्हयने 
ख्यास्त. ओंदूच्या वर्सा मात गीत गावपाचें ना असो निर्णय दोन म्हयन्यां आदींच 
आमी भोवमतान घेतिल्लो. तुरुंगाधिकारी मात मनांत म्हणटा आसतले, की ताणीं 

दिल्ली धपकावणेक लागून कैद्यांनी ते दीस गीत गांवक ऱ् शं 
ही परब समजून ते दिसा बर्‍यांतले बरे कपडे कैदी घालताले. आमी लोकश 
आसात, बंदखणींत आसले तरीय प्रजासत्ताकाचो आत्मो आमचे पासून 
काडून व्हरूक शकना ही भुमिका उक्तावपाचो तो प्रयत्न आसतालो. ते दिसा 
ताणीं राष्ट्रगीत म्हळें ना, पूण हो पोशेग सकाळींच आंगार चडयलो. हांवेंय 
म्हजेकडेन आशिल्ल्या कपड्यांतले बरे कपडे चडयले. हांवूय पुर्तुगालचो 
प्रजासत्ताक दिन मनयतालों. प्रजासत्ताकाच्या १६ वर्सात दुर्दैवान पुर्तुगेज साम्राज्याचे 
घटाये पासत आफ्रिकेत ते राजवटीनूय लोखणा हातांचो उपेग केल्लो. पूण ह्या 
गजाली आतां दुय्यम आशिल्ल्यो. कारण १९२६त प्रजासत्ताक दिनाची याद जे | 
करताले ते सद्याचे हुकुमशाये आड लढपी आशिल्ले, तसेच वसणुकांक स्वातंत्र्य 
दिवपाच्या मताचेय आशिल्ले. ज्या शत्रूंआड आमी भारतीय झुंजले, आमच्यांतले | 
कितले तरी ते लढायेंत जिवानीशी मारून उडयले, कितले जाणांक तरी बंदखणींत 
चेपले त्याच शत्रूं आड तेय लढटाले आनी ५ ऑक्टोबर १९१० ह्या दिसा जाल्ली 
राज क्रांती तांचे प्रेरणास्थान आशिल्ली. हांवूंय तो दीस मनोवन तांचे भावनेकडेन 
समरस जातालों. हांवूंय स्फूर्त घेतालों आनी देखून तांचे इतल्याच उत्साहान हांवें 
तो दीस मनयलो. सकाळी मनरिजवणे पासत भायर काडिल्ले आसतना आमी 
सगळे बरे न्हेसून आशिल्ले पळोवन आमचेकडेन पारेकार, तुरुंगाधिकारी मारके 
म्हशीवरी दोळे मोठे करुन पळोवंक लागले. हेरां प्रमाणे म्हजेंय हड्डें अभिमानान 
फुगिल्लें आनी मान ताठ आशिल्ली. दनपरां आनी सांजवेळा जेन्ना जेन्ना आमची 
मेजणी करपा पासत पारेकार आनी आधिकारी भितर आयले तेन्नाय आमी हड्डें 
मुखार करून उबे आशिल्ले. सांजवेळार आमचे मदलो एकलो दाराच्या बुराका 
कडेन पारो करपाक उबो रावलो आनी दुसऱयान ५ ऑक्टोबराच्या ऐतिहासिक 
म्हत्वाविशीं ल्हानशें भाशण केलें. एक पुर्तुगेज राष्ट्रीय गीत एकल्यान ल्हव 
आवाजान म्हणून दाखयले. हांबेंय एक पद म्हणून दाखोवंचें म्हूण म्हाका विनवणी 
केली. म्हाका एक कविता पुरायेन याद जाताली आनी ती म्हळ्यार कविवर्य 
कुसुमाग्रजांची 'गर्जा जयजयकार क्रांतिचा गर्जा जयजयकार'. ते कवितेचो म्हाका 
जमता तसो हावे पुर्तुगेजींत अणकार केलो आनी कविता म्हणपाचे आदीं तो 
पयलीं वाचून दाखयलो. कवितेंतलो सगळो आवेश म्हाका पुर्तुगेज हय न्हयशी 

| आयिल्ल्या कारणान उक्तावन दाखोवंक आयलोना. पूण अशें आसुनय त्या 
; अणकारीत कवितेन खऱ्यानीच सगळ्यांक प्रभावीत केले. क्रांतीत हौतात्म्य प्राप्त 
' जाल्ल्यां विशीं आदर -उक्तावपा पासत सगळ्यांनी एक मिनीट शांतताय पाळळी 
' आनी समारंभ सोंपलो. 

___ ९५ ऑक्टोबर मनोवपा पासत म्हण आमकां ते दिसा मद्य विकतें घेबंक मान्यताय 
'दिवंची अशी मागणी आमी तुरुगाधिकाऱर्‍याकडेन एकदां केल्ली. ताका जाप 
' म्रेळळीना. मुखार एका प्रसंगार विचारले आसतना डायरेक्टर संतापलो आनी 
' टेबलाचेर मूठ मारून चवताळून म्हणले, '५ ऑक्टोबराक अश्यो मागण्यो करून 
` आमचो अपमान करता. २८ मे क अशें कितेय कित्याक मागनांत? २८ मे क 
` मागत जाल्यार दितां, आनी मागीर ५ ऑक्टोबराक सोरो बी दिवपाचो विचार 
' करू येतलो.' 

२८ मे क कैदी कांयच मागनाशिल्ले. कित्याक तो हुकुमशाय प्रस्थापनेचो 
दीस आशिल्लो. कांय वर्सा आदी तुरुंगाधिकारी हे दिसा कितेंय खाशेलें जेवण 
` आनी सोरो बी दिताले. पूण ख्यास्तीचो धोको पत्करुन लेगीत कैदी ते खावपा 
' जिन्नस न्हयकारताले. तेन्ना सावन १८ मे क ताणीं अशें कितें दिवपाचेंच बंद केले 
आनी ५ ऑक्टोबराक कैदयांनी कितेंय मागतकच न्हयकार दिवंक आरंब केलो. 
ताणीं अशें कितेय दिवप ना म्हळ्यार कैद्यांक ५ ऑक्टोबर मनोवंक दिवप ना हें 
सभावीक आशिल्ले तरी अन्याय्य मात निश्‍चित आशिल्ले. कुटुंबीय मात एकदोन 
दीस आदींच कितेय तरी हाडून दितालेच. कारण नेमके तेच दिसा हाडलें तर 
अधिकारी चवताळपाची शक्यताय आशिल्ली. 
ह्या ५ ऑक्टोबराक म्हाका पुर्तुगालाक येवन एक वर्स पुराय जाल्ले. फाटल्या 
वर्सा हेच दिसा दनपारां पोर्तु बंदराक बोट लागिल्ली आनी मिनटा भितर तीन चार 
सूट-बूट वाल्या सभ्य गृहस्थांनी ते बोटी वेले काळखे कुडींत प्रवेश केल्लो. 
म्हज्या हातांत बेड़यो घाल्ल्यो आनी बोटीवेल्यान म्हाका देंवयल्लो. त्रेचाळीस 
दिसांनी हांव भायलें जग पळोवंक शकतालों आनी जें पळयतालों तें म्हजे मांयभुंये 
परस कितले तरी भिन्न आशिल्ले. जमीन आसमानचो फरक आशिल्लो. पूण 
शिडी देंवतनाच गोंयांत जें दृश्य दिसताले तेंच थंय दिसताले. रायबंदरच्या 
रूरणालयांतल्यान अटकेच्या धाव्या दिसा म्हाका पणजेच्या पोलीस स्टेशनाकडे 

व्हरताना म्हाका पळोवपाक जमिल्ले तांकां हांवें कितें केलें हें खबर 
आमच्या वावराविशीं सहानूभूती तांच्या दोळ्यांत दिसताली. हांगाय प ] 
म्हाका खूब लोक पळयताले. हांव कोण, हांवें कितें केलां हेंय तांका 
नासतालें.पूण एक गजाल तांका निश्चित खबर आशिल्ली ती म्हळ्यार 
सर्वसादारणपणान जाका 'पीद' चे एजंट धरून व्हरतात ते चोर दरोडेखोर बी 
नासून राजकीय कार्यकर्ते आसतात. फाटल्या चौतीस वर्सांच्या हुकूमशायेच्या 
काळांत ताणीं हीं दृश्यां जायते खेप पळयल्लीं. ह्या एका वर्सांत कितलो बदल 
जाल्लो! पुर्तुगालाक देंबलों तेन्ना पुर्तुगेज सरकाराक जे विरोध करताले तांचे विशी 
कांय चुकीचे तर्क मनांत आशिल्ले. वांगडच्या राजकीय कैदयां वांगडाय झूंज 
दिवंची पडटली अशें दिशिल्लें. पूण हे सगळे तर्क साफ चुकीचे अशिल्ले म्हणपाचें 
सिध्द जाल्लें. उरफाटें तांच्या हातांत हात घालून हांव हुकूमशाये आड झुंजतालों. 
पुर्तुगालच्या इतिहासांतलीं जायतीं पानां आतां म्हाका अवगत जाल्लीं. पुर्तुगेज 
भाशेंत फकत गाळीच नासतात, फकत ऑलिव्ह रूखांचीं सुकीं रटाळ वर्णनाच 
नासतात, वो 'आमी संवसार जिंकलो, आमी सगळ्यांक सुसंस्कृत केले' अश्या 
बडायानीच सगळी पुर्तुगेज भास भरल्या अशेंय न्हय, तर अन्याया आड लडपा 
पासत जनतेक उत्स्फूर्त करपी व्हड व्हड लेखकूय पुर्तुगेज भाशेंत आसात म्हणपाचें 
ह्या स म्हयन्यांत म्हाका कळून आयिल्लें. कैद्यांक मारपा पासतूच पुर्तुगेज भास 
उलयतात अशें न्हय तर त्या माराक प्रतिकार करपा पासतूय पुर्तुगेज भास उलयतात, 
हाचो अणभव म्हाका येतालो. फकत “सीं सिन्योर' हें गोंयांत उच्चारताले तीं 
गुलामगिरी दाखोवपी उतरांच पुर्तुगेजींत आसात अशें न्हय. तर 'आव्हांत' (मुखार 
सरात) हीं झुंजाची गर्जनांय पुर्तुगेजींत आसा आनी तीं कैदीय वापरतात हें आतां 
बरेंच संवकळीचें जाल्ले. आनी खऱ्यानीच एक वर्स, चड करून हे स म्हयने 
रोखडेच सरिल्ले. ह्या स म्हयन्यांत हांव जें शिकलों ताच्या शेंकड्यावो वाटो 
लेगीत फाटल्या साडेपाच वर्सात हांव शिकूंक नाशिल्लों. एकांत वासाचे कितले 
गंभीर परिणाम आसतात हें ह्या स म्हयन्यांतल्या एकवटीत जिवितांतल्यान 
कळिल्ले. हांव मनशाळिल्लों . 

२५ ऑक्टोबर उजवाडलो. बंदखणींत येवन एकंदर स वर्सा जाल्लीं. मध्यंतरी 
खबरापत्रांतल्यान दिल्लींत भरिल्ल्या कसले तरी एके परिशदेचें त्रोटक वर्णन 

डे . तातूंत कांय आफ्रिकेंतल्या देशांच्या प्रतिनिधींनी वांटो घेतिल्लो आनी 
बसणुकां विशीं गोंयचे प्रत्यक्ष नांव घेवन कसले तरी निवेदन केल्ल्याची 
मेळिल्ली. कोठडेंतलो एक सांगाती “गोंयांत आता कदाचीत कितें तरी 
जातलें....' अशें उलोवन गेल्लो. ऑक्टोबराचे अखरीक वो नोव्हेंबराच्या आरंबाक 
दिवाळी येता असो अदमास आशिल्लो. आनी देखून एक पोस्टकार्ड बेळगांवां 
श्री. प्रभाकर सिनारी हांच्या टोपणनांवार धाडून दिले. 'परिक्षा लागी आयिल्लीच 
आसतली, अभ्यासूय नेटान चल्ला आसतालो, परिक्षेत शंबर टक्के यश तुका 
` लाबूं. दिवाळे निमतान शुभेच्छा' अश्या आशयाचे पत्र धाकटया भावाकूच जशें 
कितें बरयतां अश्या थाटान हांें तें बरयल्लें. खंयची परिक्षा, कसली तयारी हें 
` सुज्ञास सांगणे नलगे! 

हेच सुमाराक कोठडी बदलपाचो हुकूम आयलो. हांव आनी हेर तीग जाण 
_ आपापले सामान, कपडे, कांबळी बी हांची पोटली बांदून तयार जाले. खंयचे 
कोठडेंत नेमकें व्हरतात हें केन्नाच सांगनाशिल्ले. सगळें सामान वांगडा घेवन 
` पयली कॉरिडॉरांत उबे करताले आनी कोठडेचें दार बंद केल्या उप्रांत दुसरे कोठडेंत 
' व्हरताले. आमकां शेजारचेच कोठडेंत घाले. तळमाळयेवेलीच सुवात. भितर 
प्रवेश करता आसतनाची दावे वटेनची ही कोठडी. कोठडी नं. १. भितर इकरा 
जाण आशिल्ले आनी आमी चार धरून पंदरा जाले. ते कोठडेंत तिगांक 
आफ्रिकेंतल्यान धरून हाडिल्ले, तांतल्या एकाक मोझांबिकच्यान आनी दोगांक 
अंगोलांतल्यान. पूण त्या पयकी कोणूच निग्रो नाशिल्लो. एकजाण मैरेल्‌श 
_ (Meireiles) हो अंगोलांतलो एका सरकारी खात्यांत लेखापाल आशिल्लो. दुसऱ्या 
` दोगां पयकी एकलो इंजिनेर आनी दुसरो आर्किटेक्ट आशिल्लो. थंयच्या लश्करी 
न्यायालयांत ख्यास्त जावन तांकां हांगा हाडिल्ले. आफ्रिकेंतले पुर्तुगेज 
बसणुकांकडेन प्रत्यक्ष संबंध आशिल्ल्या कडच्यान म्हायती मेळोवपाचो योग 
अशे तरेन म्हाका आयिल्लो. ह्या तिगां मदलो जो कलझांश नांवाचो इंजिनेर 
आशिल्लो ताणें हे बंदखणीचो जायतेदां अणभव घेतिल्लो. फ्रान्सांत दुसऱ्या 
म्हायुध्दा वेळार जर्मनीन तो देश व्यापिल्लो आसतना प्रतिकाराची जी भूमीगत 
चळवळ जाल्ली तातूंतय ताणें वांटो घेतिल्लो. हे कोठडेत येवन आठणव दीस 
जातात आसतनाच नोव्हेंबराच्या दुसऱया सप्तकांत सकाळी धा च्या अदमासाक 

तुरुंगाधिकारी भितर आयलो. * रानडे, द प्रेस्स'' (रानडे, बेगीन) द 
कपडे घालूंक आनी कोठडेंतल्यान भायर सरपाक सांगूंक लागलो. विच 
'न्हिजीत व्हिजीत' (भेट) अशें म्हणूंक लागलो. हांवें कपडे बदलपाक 
केला मात तितल्यांत निर्देशक प्रतिनिधी गोमश द सिल्व आयलो आनी ताणेंय * 
प्रेस्स द प्रेस्स' चो भोंगो वाजयलो. हांव उबगलो आनी वैतागान आंगार जे 
आशिल्ले, म्हळ्यार लेंगो आनी बनयान ताचेरूच भायर सरलों. गोमश द 
म्हाका सरळ एका हॉलांत व्हेलो. थंय 'पीद' चो एजंट बशिल्लो आनी 
म्हज्या वर्णाचे काळे सावळे' गृहस्थ बशिल्ले. ताणी रोखडीच “संयुक्त अरब 
प्रजासताक' च्या लिस्बन वकिलातींतलो मुखेल सचिव म्हण आपली वळख | 
करून दिली. भारताचे प्रतिनिधी ह्या नात्यान ते म्हाका मेळूंक आयिल्ले. हांबें | 
तांका अभिवादन केलें आनी मनांत म्हळें, जाली एकदांची आमची गरिबांची | 
याद ह्या मोठ्या लोकांक!' पयले स म्हयने जे अल्जुब पोलिस कोठडेंत हांव 
आशिल्लो थंयच्यान ही वकिलात चारपांच किलोमिटरांचेर आशिल्लीं. पूण तांचे 
कडेन मोटार गाडयो आसून लेगीत एकदांय म्हाका मेळपाक येवपाची बुध्द तांका 
जावंक नाशिल्ली. सर्वश्री मयेकार, भेब्रे, हे हद्दपार भोगपी थंय आशिल्ले ते येवन 
गेल्ले पूण हांचे कडेन तें जावंक नाशिल्लें. १९५८चे जानेवारीत पणजेच्या पोलीस 
कोठडेंत भारताचो प्रतिनिधी म्हाका मेळिल्लो. त्या उप्रांत आयज ही याद तांका 
जाताली. अहिंसेच्या परम पावन' मार्गाकडच्यान आमी पयस जाल्ले आशिल्ल्यान 
तांकां ही विस्मृती जाल्ली जावंक जाय अशेंय मनांत आयलें. कारण जे वेळार 
म्हाका भारतांतल्यान पुर्तुगालाक हाडिल्लो त्या वेळारूच म्हज्या ह्या स्थलांतराची 
बातमी भारतीय खबरापत्रांतल्यान प्रसिध्द जाल्ली. कितेंय आसूं आयिल्ले संदीचो 
लाब घेवन हांव बंदखणींतली अवस्था तांचे मुखार दवरूंक लागलों. म्हज्या 
कपड्यांचे अडचणी विशीं, वाचन साहित्याच्या अभावाविशीं, वाचनाचेर 
आशिल्ल्या कठोर नियंत्रणाविशीं, कोठडीच्या स्थितीविशीं सगळें कितें हावे सांगून 
उडयले. कपडे आनी पुस्तकां हे दोन प्रस्न आपूण सुटावे करतां अशें आस्वासन 
ताणें दिलें. पत्रवेव्हाराचे बाबतींत पुर्तुगेज भाशेंतूच बरोवपाची जी सकती करपांत 
येताली तीय हांवें सांगली. तेन्ना आपूण ही गजाल अधिकार्‍यांच्या कानार घालीन 
अशेंय ताणीं सांगलें. म्हज्या घरचो पत्तो दिवन म्हजे आईक, भावाक , हेर सोयऱ्यांक 

` आनी इश्टांक नमस्कार कळोवपाक सांगून हांव कोठडेकडेन परतलों. कोठडेंत 
पावता थंयच आसां, तेन्नाच तो सचिव, 'पीद' चो तो एजंट आनी गोम्‌श द 
' सिल्व तिगूय परत आयले. मनशांनी गच्च भरिल्ली कोठडी ताणीं पळयलीं. सात 
. मनशां पासत आशिल्ले ते कोठडेंत चौदा जाण आशिल्ल्याचें हावें ताचे नदरेक 
_ हाडलें. चोवीस वरां थंयच रावचें पडटा हेंय तांका दाखोवन दिलें. तेन्ना ' रानडे, 
` भारतासयत हेर जायत्या देशांतल्यो बंदखणी हेय परस खूब वायट आसतात!'' 


ग 


अशी भारताचे प्रतिनिधीत्व करूक आयिल्ले ते व्यक्तीन अक्कल पाजळ्ळी. 


` हांव संतापलो. ' हांव हांगा अशी तुळा करपा खातीर सांगना, आनी तुमकांय तशें 
करपाची गरज ना. हांव तिडकलों. * इजिप्तांतल्यो बंदखणी कश्यो आसतात तें 
` म्हाका खबर ना. भारतांतल्यो बंदखणी कश्यो आसतात हांचे वर्णन करपाक हांव 
हांगा येवंक ना. भारताचे साम्राज्य ना आनी हेर देशांतल्या देश भक्‍तांक कैद 
. करून भारत आपले बंदखर्णीत चेपून दवरना. आमकां पुर्तुगेजांनी बंदखणींत चेंपून 
` दवरले, होच खरो म्हळ्यार अन्याय जावन आसा. आनी हे फाटभुंयेर तुमी ह्या 
_ सगळ्या गजालिंचो विचार करूक जाय.'' हांव फाडफाड उलयलों. म्हजे हे 
' कड़क प्रतिक्रिये मुखार ' एस्क्युज मी, म्हाका तुमचो अपमान करपाचो 


नाशिल्लो.'' अशें ताणें म्हळें. म्हजे भलायकेची परतून ताणीं विचारपूस केली. 
गोड़ हांसो ताच्या मुखामळार उफेलो आनी तो गेलो. हांव ताचो निरोप घेवपाचे 
मनस्थितींत नाशिल्लों. 

आंतर राष्ट्रीय व्यासपीठावेल्यान पुर्तुगेज साम्राज्या आड उलोवपी, 
सालाझारच्या अमानवी करण्यांचेर कठोर टिका करपी इजिप्तचो प्रतिनिधी हांगा 
बंदखणींत मात आमचेर गुलामगिरी लादप्यांचे वाटेन उलयता हें पळोवन म्हाका 
अजाप दिसले, रागूय आयलो. म्हज्या चौदाय सांगात्यांची अशीच रास्त प्रतक्रिया 
जाली. हें इतल्यारूच सोंपपाचें नाशिल्लें. हेय परस कोडू अणभव येवपाचे आशिल्ले 


` आनी तेय बी आमच्यातल्याच जापसालदार उच्च पदस्थाकडल्यान। 

२२ क्रातिकारक 


इजिप्तच्या प्रतिनिधीचे भेटी उप्रात दुसरेच दिसा च 
एक कांबळ हाडून दिली. दरेक कैद्याक तीन तीन कांबळी दिल्ल्यो 
पूण हिसपा भायर पडपी शिया मुखार त्यो तीन कांबळी थंयच्या पुर्तुगेजाक लेगीत 
पावना आशिल्ल्यो, तेन्ना म्हर्जे किते? ऑक्टोबर म्हयनो लागत सावनूच, “तीन 
कांबळी पावनांत, आनीक कांबळ दी म्हण डॉक्टराचे फाटीक पडिल्लों. कोठर्डेत 
जे अधिकारी येताले तांचेकडेय जायते खेप तीच मागणी हांवें केल्ली. पूण 
'डायरेक्टराक बरय' हे भायर दुसरी जाप मेळनाशिल्ली. काल त्या इजिप्शियन 
गृहस्थाक हावे हें सगळें गोमूश द सिलवा सामकार सांगिल्लें. निदान हे बाबतींत | 
तरी मध्यस्थी करपाचें ह्या महाशयान धाडस केल्लें आसत वो ते बंदखणीच्या | 
डायरेक्टरान स्वताच निर्णय घेवपाचें थारायल्लें आसत. कितेंय आसू, म्हाका 
आयज मुद्दाम आपोवन एक कांबळे दिलें. म्हजो निरोप घेवचे वेळार इजिप्शियन | 
वकिलातींतलो तो मनीस आपूण “गरम कपडे हाडून दितां', अशें म्हणिल्लो आनी | 
ताका लागून ते रोखडेच मेळटले आनी हो शिंयाळो शिंयांचो त्रास जायनासतना | 
वतलो अशें दिशिल्ले. तो पुस्तकांय धाडपाचो आशिल्लो. आनी ताका लागून । 
मानसिक भूकय भागपाची आशिल्ली. दुसरो दीस गेलो, तिसरो गेलो, चोबथो 
गेलो, दिसा फाटल्यान दीस गेले; सप्तकां गेलीं, पूण कित्याचोच पत्तो ना. हांव 
कैदी आसलों तरीय मनीस आशिल्लों; स्वाभिमान आशिल्लो मनीस आशिल्लों. | 
आनी देखून तांका पत्र बरोवंचें शे दिसलें ना. ते भायर कोठडेंत, पुर्तुगेज अधिकार्‍यां ! 
सामकार 'हेर देशांतल्यो बंदखणी हेय परस वायट आसतात”, हे तांणीं केल्ले | 

ल्लीनाथीन म्हाका आनी म्हज्या वांगड्यांक खूबूच दुखयल्ले. एखाद्रो गुलाम 
जरसो धनयाची मखलाशी करता तशी ते करताले, अशें दिसले. म्हज्या हक्कांची 
' जपणूक करपा पासत म्हज्या देशाचो प्रतिनिधी थय येवचे बदला म्हाका बंदखणींत 
ालतल्याची, म्हजे हक्क पायांतळा घालप्याची जपणूक तो करतालो आनी 
देखून आपूण जावन ताका आपोवंचे हें म्हाका योग्य दिसले ना. “ताणें कांय 
' धाडलेना हाचे आमकां तरी कायच अजाप दिसले ना', अशें म्हज्या वांगड्यांनी 
म्हळे. म्हजे मनूच ताणीं उलोवन दाखयल्ले. संयुक्त अरब प्रजासत्ताकाचो 
प्रतिनिधी म्हण तो थंय आयिल्लो जाल्यार गजाल दुसरी आशिल्ली. पूण भारताचो 
प्रतिनिधी म्हण एका भारतीयाक मेळूक तो आयिल्लो आनी परतून येतां, अशें 
'सांगपाचो देखाव ताणें केल्लो. “तुज्या देशाचें सरकार अशेंच काय?” हें वाक्य 
मुखार म्हाका खूब खेपे आयकुचें पडलें आनी आयकून वोगी बसचें पडलें. 
 भारतांतूच आशिल्लो जाल्यार गजाल वेगळी आशिल्ली, परदेशांत असल्या 
वाक्यांचे दुख चड़ जाणवता. ' अशें जावपाचें ना, किते तरी अडचण आयल्या 
'आसतली. ', अशें हांव तांकां सांगी, पूण म्हाका पुराय खबर आशिल्ले की तें फट 
आशिल्ले. म्हज्या मनांक हांव फसयतालों. पूण आपलेच दांत आनी आपलेच 
बोंठ अशी म्हजी स्थिती आशिल्ली. अजून हांव तांचे लागीं पुराय समरस जावंक 
नाशिल्लो. ते जशे मेकळेपणान तांच्या सरकाराविशीं उलयताले तशे म्हजेकडेन 
उलोवंक जाय नाशिल्लें. ताका आनीक कांय वर्सा सरची पडपाचीं. 
डिसेंबराच्या आरंबाक सांजवेळार दार उगडले आनी चार पांच शिपाय आनी 
तांचो मुखेली भितर येवन जळामळाक उबे रावले. आमकां बेगोबेग भायर सरपाचो 
` आदेश मेळळो. आमी सरले. अजाप बी कांय दिसले ना कारण आतां हें सदचेंच 
' जाल्ले. जेन्ना जेन्ना तांका कोठडेची झडटी घेवपाची आसताली तेन्ना तेन्ना तशेंच 
करताले. असले प्रकार म्हयन्यांतल्यान एक दोन खेप तरी आसतालेच. कार्यालया 
' लागीं आमच्यो सगळ्यांच्यो झडट्यो घेतल्यो; बॉल्सां सांसपून पळयलीं. 
' कपड्यांची शिवणूय पळयली आनी कुटुंबियांक जंय मेळूंक दिताले ते सुवातेर 
आमकां चोंदले. आमच्या कोठडी मुखेल्याक घेवन ते परत गेले. तांचे सामकार 
झडटी घेवपाची आशिल्ली आनी हें कोणाचें, तें कोणाचें?' नी प्रस्न तांका 
विचारतलो आशिल्लो आनी त्या सगळ्यांची तो 'खबर ना' ह्या दोन उतरांनी जाप 

दिवपाचो. 'म्हज्या बोल्सांतलो एक कागत काडून घेतलो. ताचेर 
नरयल्ले.' अशें आमचे मदल्या एकल्यान म्हळें. ''कोठडेंत फाटल्या पं 
जाल्ले घडणुकेचें समीक्षण करपा पासत आपणे जी टिपणी काडिल्ली ती र्ड 
अशें दुसऱ्यान म्हळें. हांबें पुर्तगेजींत गोंयच्या बंदखणीविशीं एक निबंद बरयल्ले 
आमच्या पुर्तुगेज 'शिक्षकानी' दिल्लो तो 'गृहपाठ' आशिल्लो. दुसरे दीस सकाढ 
तो तपासून ते चुको दुरूस्त करपाचे आशिल्ले आनी हांव तो पिंजून 
आशिल्लों. हेर कागदांत तो लिपयल्लो आशिल्लो, पूण हे झडटेंत तो सापडपार्च 
शक्यताय चड आशिल्ली. हांबें म्हज्या एका इश्टाक, कलझांशाक, ताणें ७ 
नोव्हेंबराक जें बर्यल्लें ते विशीं विचारलें. म्हजे वांगडचे सांगाती कम्युनिस्ट 
आशिल्ल्यान ७ नोव्हेंबर हो दीस मनयताले. अर्थात तो ५ ऑक्टोबर सारक 
उकतेपणी मनयनासतना मातसो वेगळे तरेन करी. कोठडेंतले कोठडेंत | 
एखाद्रे भाशण जातालें, एकेक सिगरेट ओडटाले. कारण सिगरेट ही खोशयेर्च 

कुरू अशें बंदखणींत समजताले. खंयच्यानूय एखाद्री बरी बातमी आयली ल्क | 
“तबाकु पर अ मेज, म्हळ्यार 'चल हाडात सिगरेट' अशे अर्थान रोखडोच | 
आडूडतालो. ७ नोव्हेंबर, ५ ऑक्टोबर वो हेर उत्सवा दिसा अशेंच जातालें. ७ 
नोव्हेबर हो दीस ते दोन कारणा पासत उक्तेपणी पाळिनाशिल्ले. तांतलें एक मुखेल 
कारण म्हळ्यार बंदखणींत येवपी सगळेच राजकीय कैदी कम्युनीस्ट आशिल्लेच 
अशें न्हय. तेन्ना ते हो दीस पाळपाची शक्यताय नासतालीय. जर पांच ऑक्टोबर 
सारके बरे कपडे-बिपडे घालून थोडेच राजबंदी भायर गेले वो कोठडेंत वावुरले 
आनी उरिल्ले तशेच रावले तर ही फूट आमच्या शत्रूच्या लक्षांत येत वो तो तिचौ ' 
फायदो आमचे आड कारवायो करपापासत घेत ही भिरांत सतत आसताली. | 
कैद्यांमदीं फूट पडपा सारकें कांयच करपाचें ना असो आमचो दंडक आशिल्लो. 
आनी दुसरेंय एक कारण आशिल्ले. बंदखणींत जांका अजून ख्यास्त जाब 
नाशिल्ली, पूण जांचेर कम्युनीस्ट आशिल्ल्याचो आरोप सरकार करतालें ताचो 
उक्तेपणी स्वीकार ते करिनाशिल्ले. हे पासतच ७ नोव्हेंबर उक्तेपणी मनयल्यार | 
खटल्याच्या वेळार तांचें आनी चड करून पक्षाचे लुकसाण जावपाचें आशिल्ले. 
ओंदूच्या ७ नोव्हेंबराक कलझांशान भाशण केल्लें 'हांवें तें रोकडेंच पिंजून उडयलें. | 
ही कितें म्हजी पयलीच बंदखण न्हय आनी पयलेंच भाशण न्हय!' अशें ताणें 

'म्हळें. लागीं लागीं दोन वरां झडटी चलिल्ली. आमकां परत आपयतकच आमचो 
कोठडी प्रमूख व्हलोजु भोवच खोशी दिसलो. आपली खोस चिङ्डून दवरपाचो 
प्रयत्न कोठडेंत शिपाय आसा मेरेन तो करतालो. एकखेप कोठडी बंद जातकच 
““एक बर्‍या पयकी बातमी आयल्या. सामकी कास्ताची.'' अशें ताणें नाचतूच 
म्रहळे, “किते? कितें?'' म्हणत आमी रोखडेच ताचे भोंवतणी एकठांय जाले. 
तो ल्हवू ल्हवू आमकां सगळ्यांक बातमी सांगूक लागलो. 
कांय लोकशाय आंदोलकांनी एक प्रवासी विमान उड्डाण चालू आसतना 
' रिव्हॉल्वराचो धाक घालून मोरोक्कोकडे व्हेल्लें आनी पत्रकांचे ढीगूच ढीग लिस्बन 
 शाराचेर आनी लागसारच्या वाठारांतं उडयल्ले. आमचे बंदखणी लागसारच्या 
बाठारांतूय तांतलीं कांय पत्रका पडिल्लीं. सालाझारशाये आड तातूंत भरपूर टिका 
' आशिल्ली आनी वेंचणुकांचो जो देखाव ते वेळार चलिल्लो ताचेर बहिश्कार 
घाला असो संदेश तातूंत दिल्लो. कॅप्टन गल्व्हांवच्या गटान हैं कृत्य केल्ले. कॅप्टन 
गल्व्हांव हो आदीं अंगोला हे पुर्तुगेज वसणुकेचो प्रशासक आशिल्लो. आफ्रिकन 
बसणुकेंतल्या परिस्थितीचे अवलोकन करून एक प्रतिवृत्त सादर करपाची कामगिरी 
' सालाझारान ताचेर १९४६त सोंपयल्ली. १९४७ वर्सा ताणें नॅशनल असेंब्ली 
मुखार तें प्रतिवृत्त दवरलें. ताचेर भाश्य केलें. तें एक प्रामाणीक प्रतिवृत्त आशिल्ले. 
ुर्तेज वसणुकानी पुर्तुगेज साम्राज्यशाय जो सांवार करता ताचें वास्तव दर्शन त्या 
प्रतिवृत्तांत आशिल्ले. देखुनच सालाझारान ताका प्रसिध्दी दिली ना. गल्ब्हांवाक 
आपले पद मुखार वगडावंचें पडलें. बंदखणींतूय वचचो पडलो आनी १९६०च्या 
जानेवारीत रूग्णाल्यांतल्यान पोलिसांच्या हातार तुरी दिवन पळपांत यश मेळयलें. 
 लिस्बनांतल्या अर्जटिनाच्या वकिलातीत ताणें राजकीय आसरो मागलो. मुखार 
ताणें पुर्तुगाल सोडले आनी अजेँटिनाक गेलो आनी थंय ताणें सालाझारा आड 
हालचाली चालू दवरल्यो. १९६१चे जानेवारींत आपल्या चाळीस पन्नास 
वांगड्यांचे मजतीन पुर्तुगेज सरकारचे सांता-मारिया हे बोटीचो कब्जो ताणें घेतलो 
कारण ताका अंगोलांत वचपाचें आशिल्लें. पूण हें ताका साध्य जालें ना आनी 
बोट तांका अमेरिकेकडेन न पडली लागून पुराय संवसाराचें 


लक्ष पुर्तुगालांतले हुकुमशायकडेन वनि रब गेलें. 


ताणींच आतां हीं पत्रका 

घालपी करणी केल्ली. 

हे खबरेन जाल्ली खोस मनयल्या उप्रांत आमचें लक्ष सरभों 
अस्ताव्यस्त पसरिल्ल्या कपड्यांकडे, पुस्तकांकडेन, हांतरूण-पां 
गेलें. सगळें ताणीं विस्कटावन उडयल्लें. आमी आमच्यों वह्यो, पुस्तकां 
पळोवंक लागले. म्हजो तो दिव्य गृहपाठ' बेपत्ता जाल्लो. आमकां मेळपी 
एकसुऱ्या खबरा पत्रांतलें इजिप्त, इंग्लंड हांचेविशींच्यो कांय बातम्यो नोंद 
दवरिल्ले कागदूय गायब जाल्ले. आमच्या त्या दुसर्‍या इश्टान केल्ल्या पं 
राजकीय घडणुकांच्या टिपणांचीय तीच गत जाल्ली. कितल्या जाणांच्यो 
ना केल्ल्यो. हे आदीं सेन्सॉर केल्लीं कांय पुस्तकांय व्हेल्लीं आनी आमकां मेळपी 
ह्या एकल्याच खबरापत्रांची रासूय व्हेल्ली. “हीं पोरणीं खबरापत्रां तुमकां जाय 
कित्याक?' अशेंय ताणीं विचारलें आनी आमची जाप आयकनासतनाच तीं 
व्हरपाचो हुकूम केल्लो. मागीर सामान परतून लायलें. इतल्यांत दिवे पालयले. 
कारण न्हिदपाची वेळ जाल्ली. एकखेप दिवे पालयले म्हणटकच कैद्याक 
हांतुणांतल्यान भायर सरपाची मान्यताय नाशिल्ली. कोठडेंतल्या संडासांत मंद | 
काय जायना, पूण दिवो आसतालो. निद्रानाशाचो विकार आशिल्ले कांय जाण 
थंय वाचीत बसून वेळ सारताले. एखादखेप अकस्मात दार उडगटाले, ते सापडटाले | 
आनी ख्यास्तीक पात्र जाताले. न्हीद येवं, येवं नाका हांतुणांत आसुंकच जाय 
असो दंडक आशिल्लो | 

विमानांतल्यान उड़यल्ल्या पत्रकांची खोस उलगता आसतनाच डिसेंबराचे ७ 
तारकेक आमी सकाळचे मनरिजवणेक' भायर गेल्ले आसतना आनीक एक 
घडणूक घडली. आमी एक बोतरांचो बॉल केल्लो आनी त्या बॉलान खेळपाची | 
मान्यताय आमकां मेळिल्ली. बॉल बोतरांचो आसलो तरी आमी खेळपाक भोवच | 
दंग जाल्ले. आनी इतल्यांत बंदुकांच्या गुळयांचो आवाज आयकूक आयलो. | 
आमचो खेळूय रोखडोच थांबयलो. आनी परते वचपाची आज्ञा जाली. कशीयश ! 
बंदखणींत दोन आवारां आशिल्लीं. एक सकयल आनी एक वयर. दोनूय आवारांत | 
खूबशें अंतर आशिल्लें आनी मदीं एक ३० फुटांचो बोगदो आशिल्लो. आमकां | 
कोठडेकडेन परत व्हर5 आसतना हो बोगदो वलांडल्या उप्रांत जमनीचेर पोलिसाची | 
तोपी पडिल्ली दिसली. ते तोपयेचो धनी थंयच सशस्त्र उबो आशिल्लो आनी | 

गो अधिकारी ताका कांय प्रस्न विचारतालो. ह्या आवारांत जाका हाडटाले 
पारो करपाचें काम तो करतालो. आनी आनीक एक दोन शिपाय थय 
` आशिल्ले. आमकां कोठडेंत परत हाडले. पूण नेमकें कितें घडलें तें आमकां 
® ना. जे अर्थी बंदुकांचे गुळयांचो आवाज आयकूंक आयिल्लो ते अर्थान 
` कोणतरी पळून गेला असो तर्क आमी करताले. पूण दिसा उजवाडा पळून वचपाची 
' शक्‍यताय फुटीर कैद्यांचीच आसूं येताली. कारण तांकाच तितली सदांच 
` कठडेभायर भोंवपाची सवलत आशिल्ली. कोणतरी फुटीर पळून गेला आसत 
म्हूण ते घडणुकेक तितलेंशे म्हत्व दिनासतना आमी तें विसरूनय गेले. भायल्यान 
` पोलिसांच्यो दोन तीन मोटारी आनी कांय पोलिसी सुणे इकरांक सुमार आयले 
ताणें आमचें लक्ष मातशें शें ओडून घेतलें इतलेंच.. पूण त्या दिसा सकाळीं 
' ख्ग्णालयांत गेल्लो आमचो अदलीनु (44९1/0) नांवाचो दुर्येत इश्ट सांजचो 
सात-साडे सातांक कोठडेंत परतलो तेन्ना आमकां सकाळच्या प्रकरणाची सविस्तर 
खबर कळ्ळी आनी अजापाचो सुखद धक्को बसलो. आमच्या लागसारचे 
' कोठडेंतले सात सहकारी पळून गेल्ले. सामके दिसा उजवाडा, सकाळी साडे 
आठांक आनी तेय बंदखणीचे मोटारींतल्यान! हिटलरान सालाझारी राजवटीक 
भेट म्हूण दिल्ली बुलेटप्रूफ मोटार आशिल्ली ती! कैद्यांक हाडपा व्हरपाक तिचो 
उपेग करताले. ही गाडी तांच्या हातांत कशी पडली? 
बंदखणींतल्या अन्यायाआड सामुदायीक उठावांत वांटो घेनाआशिल्ल्यां 
' फुटिरांक सवलती आशिल्ले कोठडेंत दवरताले म्हणपाचो उल्लेख हे आदींच 
' हांवें केला. ह्या फुटिरांक कोठडे भायर भोंवपाची मान्यताय आशिल्ली आनी 
' बंदखणींतलीं कामा तांचेर सोपयताले. ते अत्यंत विस्वासू आशिल्ले; म्हळ्यार ते 
तुरूंगाधिकाऱयांक चड मस्को लायताले. तांका बंदखणी भायलींय कामां दिताले. 
बंदखणीची मोटार घेवन बाजारांत वचून बंदखणीक जाय आशिल्लो म्हाल ते 
' हाड़ी. सदांच सकाळीं अशी एक मोटार ह्या कामा पासत बाजारांत वच. तेय दीस 
सकाळीं ही अशीच एक मोटार भायर सरली पूण सामानाच्यो टोपल्यो घेवन न्हय 
` त्तर म्हत्वाच्या राजकीय कैद्यांक घेवन फरारी जावपा पासत. ते फुटिरांचे कोठडेंत 
` एक साम्यवादी, फुटीर जावन गेल्लो. ताणें फुटिरपणाचें सवंग बरेंच रंगयल्ले. 
एका उठावांत वांटो घेवना जाल्ल्यान ताका थंय वचपाची संद मेळ्ळी. कांय 

क्षुल्लक बातम्यो दिवन आनी खुशामतीचें नाटक करून बंदखणीच्यो े दु 
करप, त्यो चलोवन पळोवप आनी केन्नाय भायर व्हरप ह्या कामाचेर ताणें 
नेमणूक करून घेतली. पुर्व नियोजनाप्रमाण ते दिसा सकाळीं ८ वरांचेर 
“मनरिजवणेक' आवारांत गेल्ले आसतना फुटिरान ती गाडी थंय हाडली 
बंदखणीच्या कामा पासत ताणें गाडी अशी हाडपाची चाल ल्ल 
पारेकाऱ्यांक तें खास दिसलेंना. ते कैदी बोतरांच्या बॉलान खेळटाले. आनी एका. 
खिणांत तातुंतले सातजाण मोटारींत सरले. मोटार सुर्य जाली आनी मागीर 
पारेकाऱ्याच्या लक्षांत आयली ही सगळी भानगड. पूण फाटल्यान उरिल्ल्या तिगां 
राजबंद्यानी ताका आडखळ हाडली. मोटार नेटान गेली. आवारा सावन वीस 
फुटांचेर आशिल्ल्या एका बोगदूयांत ती घुसली. बोगद्याच्या दुसऱ्या पोंताक दार 
आशिल्ले. थंयच्या पारेकाऱयान बंदखणीची मोटार म्हण दार उगडलें, पूण तें 
पुराय उगडचे पयलींच ताका मातसो दुबाव आयलो. पूण ताका तें बंद करपाची 






संद मेळचे आदींच ते मोटारीन एक नेटान धडक त्या दारार मारली आनी तें सताड | 


उगडलें. मोटार नेटान गेली. धोक्याचो इशारो जाले बराबर पारेकारानी फारपेटाक 
आरंब केलो. गुळयो मोटारीक लागल्यो. पूण ती बुलेटप्रूफ आशिल्ली न्हय! खास 
हिटलरी जर्मनींत ती तयार जाल्ली. कैद्यांक हाडपा व्हरपा पासत तिजो जल्म 
जाल्लो. तेन्ना असल्या हल्ल्या आडची सगळी जतनाय घेतिल्ली. देखुनूच त्या 
गुळयाक आयकनासतना ती गाडी भरधांव गतीन नाच्च जाल्ली. 

पळून वचूक यशस्वी जाल्ले सातूय जाण पुर्तुगेज साम्यवादी पक्षाचे फुडारी 


आशिल्ले. सगळ्यांक मुद्दम एके कोठडेंत दवरताले. ताका लागून तांचेर कडक 


पारो दवरप शक्य जातलें अशी तुरूगाधिकाऱयांची समजूत आशिल्ली. सगळ्यांक 
एके थारावीक सुवातेरूच मनरिजवणे पासत सकाळीं भायर काडटाले. चड करून 


हाकाच लागून ताका पळून वचप शक्य जाल्लें. फाटीं उरिल्ल्या तिगा जाणांक 


जायते प्रस्न विचारले. पूण तांतल्या एकल्यानूय प्रस्नांची जाप दिली ना. कारण | 


तशी कडक शीस्त त्या पक्षाची आशिल्ली. अटक जातकच पोलिसांक जबानी | 


दिवप ना हो नेम पक्षाच्या सगळ्या लोकांक पाळचो पडटालो. जर निवेदन केले, 


| 


पक्षाविशीं एक उतर जरीं सांगले, एक्काय सांगात्याचो उल्लेख केलो जाल्यार | 
ताचें पक्षवांगडीपद आपसुकूच रद्द जातालें. पक्षाचे वावुरपी तर आपलें नांव लेगीत | 

सांगनाशिल्ले. खटल्यावेळार एक तर मौन आपणायताले वो पक्षाचे भुमिकेचें 
नेटान समर्थन करपा पासत न्यायालयाचें व्यासपीठ करताले. अर्थांत अर्शे करतना 
' तांका पुराय उलोवंक दिना आशिल्ले. तो बोगी बसलो ना, चडशे ते वोगी बसच 
' नाशिल्ले; तर ताका खोटानी मस्तिताले आनी न्यायालयांतले एके कोठडेंत बंद 
| करताले. तांचे गैरहाजेरेंत न्यायालयाचे नाटक उलगताले आनी कोठडेंत ताका 
£ऱ्याय' आयकयताले. पक्षाच्या जयजयकारांत आनी सालाझारी हुकूमशायेच्या 
' निशेधाच्या गर्जनांत तो त्या न्यायाचो' स्वीकार करतालो. पक्षाच्या ह्या वयल्या 
` नेमा प्रमाण फाटीं उरिल्ल्या त्या तिगांनीय एकूय उतर सांगपाक न्हयकार दिलो. 
` पळून गेल्ल्यांचे कपडे खंयचे, वस्तू खंयच्यो हेय ताणीं दाखयले ना. पोलिसांनी 
` भितर सुणे हाडिल्ले. पळून गेल्ल्यांचे कपडे हुंगपाक दिले आनी तांका घेवन पळून 
गेल्ल्यांच्या शोधाक पोलीस भायर सरले. खंयच्याय मनशाचे वस्तूंचो घेतिल्लो 
वास तांच्या कसो लक्षांत उरता हाची खबर उप्रांत फाटल्यान उरिल्ल्या तिगां 
मदल्या एकल्यान म्हाका प्रत्यक्ष सांगली. पळून गेल्ल्यां मदल्या एकल्यान आपले 
बूट याद म्हण वयल्या तिगांमदल्या एकल्याक दिल्ले. सुणीं हाडली तेन्ना ताणे ते 
पायांत घाल्ले. सुण्यांनी पळून गेल्ले व्यक्तींच्यो वस्तू हुंगल्या उप्रांत एक सुणो 
जबडो उक्तो करून बूट घाल्ल्या त्या मनशाकडेन धांवपाक धडपडपाक लागलो. 
ताका ते वेळार तें लक्षांत आयलें ना, पोलिसांकूय कळळेंना आनी ते जबरदस्तीन 
सुण्याक ओडीत घेवन गेले. आपणें घाल्ल्या बुटांक लागून तो सुणो आपल्या 
लागीं येतालो हें ताका उप्रांत होलमलें. पळोवन व्हेल्ले मोटारीचो पाठलाग 
बंदखणींतल्यो हेर मोटारी करूंक शकनाशिल्ल्यो. कारण फुटीर मनशान त्यो सगळ्यो 
इबाडून उडयल्ल्यो. एके पूर्वनियोजीत सुवातेर मोटार थांबोवन, थंय वाट पळयत 
आशिल्ले दुसरे मोटारींतल्यान वेगवेगळ्या दिकांनी सातजाण आनी तो 'फुटीर 
फरारी जाले आनी ताका लागून त्या सुण्यांकूय माग काडप शक्य जाले ना. बारा- 
तेरा म्हयन्यांच्या काळांत जाल्ले हैं दुसरे पलायन आशिल्लें. पयलें पलायन 'पनिश' 
(P९॥८॥९) च्या राजकीय बंदखणींतल्यान जाल्लें. पळून गेल्ल्यांचो आंकडो 
धायेक जाणांचो आशिल्लो. आनी तेय पुर्तुगेज साम्यवादी पक्षाचे मुखेल फुडारी 
आशिल्ले. आल्वारू कुन्याल (810४10 (५11181) हे पक्षाचे मुखेल सचिव 
आशिल्ले. थंय तांका कोण 'फुटीर' मेळूंक नाशिल्लो. पूण भायर पारो करपी 

सशस्त्र पारेकरीच ताणीं आपलोसो करून घेतिल्लो. दारावेल्या ड 
बांदून घालून ताणें हेर कोठड्यांतल्या कैद्यांक मेकळे केल्ले. सशस्त्र रखवालदारान 
गज कापून मार्ग मेकळो केल्लो. सगळे जाण पसार जाल्ले. ह्या दोन पलायनांक 
लागून सालाझारी सत्तेक धडकी भरिल्ली. कितले जाणांक तरी बडतर्फ केले. हेर 
कैद्यांचेर नवीन आनी कडक नियंत्रणां घालीं. बोतरांच्या बॉलान तरी खेळपाची 
मान्यताय आमकां निकतीच मेळिल्ली. पूण तीय काडून घेतली. खंयचेच तरेचो 
सांघीक खेळ खेळपाचेर परतून मनाय हुकूम फर्मायलो. भितरल्यान भायर वचपी 
आनी भायल्यान भितर येवपी सगळ्यो वस्तू अदीक जतनायेन तपासूंक लागले. 
पूनिशांत पलायना आदीं कांय काळ दिसांतल्यान अर्दवर फोनो लावपाक मान्यताय 
दिल्ली. आनी जो सांजवेळचो वेळ हे खातीर थारायल्लो, तेच वेळार हें पलायन 
जाल्ले. बांदून दवरिल्ल्या पारेकार्‍याची बोन फोनोच्या आवाजाक लागून कोणांक 
आयकूक येवंक नाशिल्ली. ताका लागून फोनोची सवलत काडली. तशेंच 
संरक्षणाचे नदरेन थंयीय जायते निर्बध घाल्ले, पळयात आमचेच लोक आमचें 
कशें लुकसाण करतात, निकतोच आमकां फोनो मेळिल्लो. निकतीच आमकां 
खेळपाक मान्यताय मेळिल्ली, म्हयन्यान म्हयने, वर्सान वर्सा सातत्यान झगडून 
आमी ह्यो सवलती मेळयल्ल्यो. बंदखणींतलें जीवीत थोडें तरी सोंसपा सारकें 
जाले. पूण ह्या लोकांक पळून वचपाची दुर्बुध्दी जाली आनी परतून सगळें ये रे 
म्हज्या मागल्या! आमचें कितें जातलें हाचो त्या लोकांनी विचारूय केलो ना.' 
अशें म्हणपी देड शाणेय तेन्ना पूनिशचे बंदखणींत आशिल्ले आनी आता हांगा 
कशीयशांतूय आशिल्ले. हांव तांच्या ह्या विचारांकडेन सहमत नाशिल्लों. आमकां 
खेळपा पासत निकत्योच मेळिल्ल्यो सवलती, पूनिशांत फोनोची मेळिलली सवलत 
काडून घेवन आमचें बंदखणींतलें जीवीत परतून असह्य केल्ल्याचें खापर हांव ह्या 
पळून गेल्ल्या सालाझार विरोधकांचेर फोडी नासतना सालाझार कंपनीचेर फोडटालों. 
अन्यायान बंदखणींत बंद केल्ल्यानी पळून वचप, ते पासत फावो ते उपाय येवजप 
आनी भायर वचून अन्याया आड परतून झूज दिवप हें पुरायेन नैतिक आशिल्ले. 
काय जाण पळून गेले म्हण उरिल्ल्यांचें जिवीत असह्य करपाचो हक्क मात जुलूम 
करप्यांक केन्नाच फावना. आमचें बंदखणींत रावप हेंच मुळांत अन्याय्य आशिल्ले. 
अर्थात पलायनाचो उद्देश्य भायर वचून सुखाचे जिवीत सारप, आपूण आनी आपली 

£ भुरगीं हांच्याच सुखाचो विचार करप असो आशिल्लो जाल्यार मात हांव 
पळून वचून हेरांक त्रास दिला म्हणपाची जापसालदारी तांचेर निश्चितपणान 
'येवपाची: पूण पूनिशांतल्यान पळिल्ले कितें वो कशीयशच्यान पळिल्ले सात जाण 
कितें, अन्याया आड परतून झूज मांडपाच्या पवित्र कर्यात वांटो घेवपा खातीरूच 
पळून गेल्ले. पनिशांत तो सशस्त्र शिपाय आनी कशीयशचो “फुटीर हांका आपल्या 
बायल भुरग्यांसयत पुर्तुगाळच्यान भायर धाडपाची काळजी घेतिल्ली. पूण हेर 
` मात पु्तुगालातूच भूमीगत रावन पयलीं इतलेंच न्हय तर त्याय परस चड नेटान 
कार्य करूंक लागले. आनी तांतले भोवतेक सगळे जाणांक देड दोन वर्सा भितर 
ल्हवूल्हवू परते धरले. फकत फ्रांसिश्कु मिगेल आनी आल्व्हरू कुन्याल हे दोगूय 
पक्षाच्या कामापासत पुर्तुगाला भायर गेल्ल्यान सापडले नांत. 

बिमानांतल्यान उडयल्ल्या पत्रकांचे घडणुकेन जाल्लो आनंद पुराय सरूक 
नाशिल्लो तेन्नाच ह्या यशस्वी पलायनाच्या आनंदान आमकां भारून उडयल्ले. 
हेच वेळार पुर्तगेज खबरापत्रां आमकां आनीकूय खोसयेच्यो खबरो हाडूक लागलीं. 
अंजदीव जुंव्या सामकार एका भारतीय जहाजाचेर पुर्तुगेजांनी फारपेट करून एका 
नुस्तेमार्‍्याक जिवो मारिल्ल्याची खबर आनी ताका लागून भारत सरकारान केल्ल्या 
निशेधाचेर पुर्तुगेज सरकारान दिल्ली जाप प्रसिध्द जाल्ली. भारतान गोंयचे शिमेचेर 
सैन्य एकवटीत केल्ल्याची वार्ता डिसेंबराच्या पयल्या सप्तकात येवंक लागिल्ल्यो. 
खंयच्याय खिणांत भारत आमचे गोंयचेर आक्रमण करतलो असो हुसको पुर्तुगेज 
सरकार आंतरराष्ट्रीय व्यासपीठार उक्तावंक लागलो. आमी आदीं हे गजालीक 
किंमत दिली ना. कारण १९५४तय अशेंच म्हणटाले. तेन्नाय भारत सरकार गोंयचेर 
‘आक्रमण करून आंतरराष्ट्रीय कायद्याचो भंग करतलो अशी आरड पुर्तुगेज 
सरकार मारतालें. दादरा-नगर हवेलीचेर अशें आक्रमण जाल्ल्याचोय प्रचार ते 
सरकार रात दीस करताले. नगर हवेली भारतीय सैन्यान मुक्त केली आनी १५ 
ऑगस्ट दिसा आमीय मुक्‍त जातले हे कल्पनेन गोंयकार जनतेक खोस जाताली. 
आमी दोगांयचेरूय विस्वास दवरूक तयार नाशिल्ले. एकाचो राग आनी भ॑य 
आनी दुसऱ्याची खोस सगळो भ्रमूच थारिल्लो. हेय खेपेकूय तशेंच चल्ला आसतले 
अशी म्हजी ठाम कल्पना आशिल्ली. गोंयचे शिमेर भारतान सैन्य उबें केल्ल्याची 
खबर पुर्तुगेज सरकारचो फकत प्रचार आसतलो, अशी म्हजी कल्पना आशिल्ली. 

पूण सुदैवान ती फट थारपा सारखें कितें तरी घडूंक लागलें. पुर्तुगेज बायलां - 
पुर्तुगालाक धाडपाचो निर्णय गोंयसरकारान घेतलो आनी ते प्रमाण तीं येवं 
लागिल्लीं. तांचे फोटे पुर्तगेज खबरापत्रांत छापून येवंक लागले. ताका 
पयलीं आयिल्ल्या खबरांक कितें तरी तथ्य आसा अशें दिसूंक लागलें. धर्माच्या 
नांवार साम्राज्यवादाचो राजकीय प्रचार करपी कांय ख्रिस्ती धर्मगुरू गोंयच्यान 
पुर्तुगालाक आयले आनी भारताक गाळयांचो शिवोर करूंक लागले. पुर्तुगेज | 
सरकाराची तुस्त करतना ताका क्रिस्तांव संस्कृतायेचो तारक आनी प्रचारक हीं. 
विशेशणां लावंक लागले. तांच्यो मुलाखती आनी फोटू सदांच छापून येवंक लागले. 
अमेरिकन आनी ब्रिटीश सरकारचे जे राजदूत दिल्लींत आशिल्ले तांचे मार्फत 
पर्तुगाल गोंयचेर लश्करी कारवाय जावंची न्हय हे पासत भारत सरकाराचेर दबाव 
हाडटालो आनी त्या खबरांनी म्हज्या मनांतले दुबाव उणे जावंक लागिल्ले. १५ 
वो १६ डिसेंबराक भारत सरकारच्या परराष्ट्रीय मंत्रालयावतीन काडिल्ल्या एका 
निवेदनांत गोंयचो उल्लेख “शत्रूव्याप्त भारतीय वाठार' असो केल्लो आनी तें 
निवेदन पुर्तुगेज खबरा पत्रांत छापिल्लें. “१ जानेवारी मेरेन पुर्तुगेजान गोंय सोडचें 
नातर परिणामाक तयार रावचें अशी अंतीम जाप पुर्तुगालाक भारत सरकारान 
दिवचीं', हे विरोधी पक्षाचे सुचोवणेर अश्या अंतीम जापेक लागून शांतीकायेच्या 
उपायाक आडखळ हाडटात'' अशें नेहरून म्हणिल्ल्याचें प्रसिध्द जालें आनी 
म्हर्जे मन परतून घुस्पागोंदळांत पडलें. १५ ऑगस्ट १९५४ दिसा सामकें ऐनवेळार 
फकत गोंयकारांकूच सत्याग्रहांत वांटो घेवंक येतलो अशें सांगून आंदोलनाचे 
फाटींत खंजीर तोपपाचें काम आमच्या भारत सरकारान केल्लें ताची याद जाली. 
१५ ऑगस्ट १९५५च्या पयलीं मातशे थोडे दीस आदीं, “भारत सरकार तटस्थ 
रावतलें' अश्या आशयाचें विधान करून पुर्तुगेज सरकाराक सत्याग्रहींची कत्तल 
सुखान करूक दिवपाची संद आनी नैतिक अधिकार भारत सरकारान दिल्लो. 
तशेंच कितेंतरी ब्रिटीश आनी अमेरिकन राजदूतांनी दिल्ली दरबारांत वयलेवयर 
वचपांतल्यान जातले आनी भारत सरकार आपलें सैन्य काडून घेतलें अशी भिरांत 
म्हाका दिसताली. मागीर सेंट फ्रांसिश्कु शव्हीयराक केल्ले प्रार्थनेक यश 
आयिल्ल्यान १६८३तल्या प्रमाण परतून एक खेप चमत्कार जालो आनी 
आपल्याचेर ताणें ईश्वरी कृपेचें छत्र धरले आशे पुर्तुगेज सरकार जाहीर करपाचो. 

पर्वेचो राखणदार' ही पदवी १६८३त जशी दिली तशी एखाद्री पदवी मागीर 
ताका मेळपाची. हे सगळे विचार एक सारके मनांत येताले. पूण शेवटाक अदमास 
चकलो आनी हे म्हजे यादींचें रेखाटन करतना आरंबाकूच उल्लेख केल्ले प्रमाण 
बँ दीय' खऱ्यानीच उजवाडलो. 

२१ डिसेंबरमेरेन म्हळ्यार शेगीत चार दीस गोंय मुक्‍तीच्यो खबरो खबरापत्रांत 
थेताल्यो . भारतीय नेत्यांचेर म्हळ्यार नेहरु-कृष्णमेनन आदींचेर भोवच टिका 
'ज्ञाताली आनी म्हाका ते पासत खोस भोगताली. वसणुकवादी पुर्तुगेज सरकार 
जर तांची तुस्त करूंक लागिल्लें तर मात तांचे हातांतल्यान कितें तरी वायट घडलें 
| अशेंच म्हाका दिसपाचें. एका विचारंबंतान म्हणलांच, “जुलमी वर्ग जेन्ना म्हजेर 
' तुस्तीचो पावस घालूंक लागता तेन्ना तो म्हाकाच विचारता, हांवें कितें पाप केलां? ' 

भारताक आक्रमक म्हणटाले आनी ही गाळ शेकड्यान शेकडे हेरांचेर 

` आक्रमण करून जियेवपी पुर्तगेज वसणुकवादूयांनी दिल्ली. म्हजो देश आक्रमक 
' नाशिल्लो तर तो आपल्या एका भागाची, गोंयची मुक्ती करपी आशिल्लो. 'दोनूय 
` वरांनी नेटान लढाय चालू आसा' 'तीनशें-साडे तीनशें पुर्तुगेजांक जिवानिशी 
' मारले'; बी बातम्यो येताल्यो. सत्याग्रहींक मारपी नराधम मरतात हें वाचून हांव 
धोंगी भूतदयावादी नाशिल्ल्यान म्हाका खोस भोगताली. २१ तारखेक गोंयच्या 
पुर्तुगेज साम्राज्याचो प्रतिनिधी व्हसालु इ सिल्वाक अटक केल्ल्याची बातमी 
आयली. पुराय गोंय अखेरेक मुक्त जाल्लें, साडे चारशीं वर्साचे गुलामगिरींतल्यान 
भायर सरिल्लें. हे दिसा बंदखणींत लिपचोरयां जाल्ल्या सुवाळ्यांत हांबें गोंयचो 
इतिहास सांगलोच, पूण तेच वांगडा १९६९त हांव मुक्‍त जातकच भारतांत जे 

' सांगले तेच ते दिसा कोठडेंत सांगले. बावटो बदलप म्हळ्यार स्वतत्रताय मेळप 
अशें न्हय. आयजवेर गोंयची जनता परकी गुलामगिरी आड झुजताली, आता ती 
मूठभर स्वकीयांचे गुलामगिरी आड झुजतली. इंग्रज आनी फ्रेंच हांचे 
गुलामगिरींतल्यान मुक्त जाल्ली हेर भारतीय जनता आनी गोमंतकीय भारतीय 

` जनता हे मुखार एक जावन अखेरचे मुक्ती पासत झुजतली. जो मेरेन आंगभर 
वस्त्र, पोटभर अन्न आनी शीं, वोत आनी वार्‍या पासून राखण मेळपा इतलो 
निवारो हांगचे जनतेक कश्ट उस्तुनय मेळना तो मेरेन हो मुक्ती लढो चालूच उरतलो. 
अंगोला, मोझांबिकच्या त्या तीन कैद्यांनी आनी हेर पुर्तुगेज कैद्यांनी साहजीकच 

आपलीय खोस उक्तायली. गोंय मुक्‍ती वांगडा आता म्हजीय मुक्‍ती 
जातली हाची खात्री आशिल्ल्यान पुर्तुगेज जनतेचे वतीन एक निरोपूय ताणीं ' 
जनतेक पावोवपाक म्हाका म्हजे लागीं दिलो. 'पुर्तगेज सरकार आनी 
जनता हांचे मदलो फरक वळखुपाक तुमी तुमच्या भारतीय बांधवांक सां 
पांचशे वर्सांच्या गुलामगिरीच्या काळांत आफ्रिकन जनतेन आनी 
वर्सांचे गुलामगिरीच्या काळांत भारतीय जनतेन हिसपा भायलें दुख्ख सोंस 
पुर्तुगेज साम्राज्यशायेन आफ्रिकेतल्या लोकांक जनावरांप्रमाण धरून अमेरिकेंत 
व्हेले, तांची विक्री केली, तांच्या रकता मांसान थंयची जमीन पिकाळ करू 
आपूण मोठे जाले. भारतांत धर्मशुध्दीकरणाच्या नांवाखाल लोकांक 
ल्हासले, तांची संस्कृताय नानपयत करपाचो प्रयत्न केलो, स्वतंत्रताये पासत 
केल्लो उठाव पोलादी हातान चिङ्डून उडयलो. पूण हें आम पुर्तुगेज 
मान्य नाशिल्लें. आमचे मदले धनीक लोक अदीक धनीक जावपा खातीर 
जनतेक वापरताले. वसणुकांतल्यान लुटून हाडिल्ली संपत्ती पुर्तुगेज 
हाताक केन्नाच लागलीना. हे संपत्तीचेर पुर्तुगेज जनता इंग्लंड, फ्रान्सप्रमाण गिरेस्त 
जाली ना. गोंयांत जे वेळार धर्माच्या नांवाखाल अत्त्याचार जाताले तेन्ना हांगा 
ुर्तुगालांतूय तेंच चलतालें. आमची जनता आयज जागृत जाता. हांगा जर 
लोकशाय आनी स्वतंत्रताय आसती तर आमी निश्चितपणान आमचीं मतां उतावंक 
शकपाचे आनी वसणुकांक बेगोबेग स्वतंत्रताय दिवंची हे पासत सक्रीय प्रयत्न 
पुर्तगेज जनतेन केल्ले आसपाचे. लोकशाय आनी विचार स्वातंत्र्य आमकां लाबचें 
देखून सालाझारी हुकूमशाये आड आमी झूजतात. एकदीस पुर्तुगेज जनता हे 
तटबंदीच्या कवचांतल्यान मुक्त जावन 'धैर्यान' ही हुकूमशाय उमथून उडयतले 
आनी भावपणाचो हात भारतीय जनतेमुखार करतले. ' 

हे संदर्भात व्यक्त जाल्ली तांची आनी तशेंच सगळ्या वांगड्यांची सहानुभूती 
ही फकत तोंडापुरतीच नाशिल्ली. न्यायालयांतल्यान ताणीं बसणुकांच्या | 
स्वतंत्रतायेचो जयजयकार केल्लो आनी ते विशीं जायत्या जाणांनी ख्यास्तूय | 
आपणायल्ली. वसणुकांच्या स्वतंत्रतायेचो पुरस्कार करपी पत्रकांय ताणीं राती- | 
अपरातीं वाटिल्लीं. | 

चारूच दिसांनी २५ डिसेंबर उजवाडलो. क्रिस्तांव लोक धर्मिक दिन म्हण हो | 

` दीस मनयतात. आमचे कोठडेंतले सगळे लोक हे पक्के नास्तिक आसून लेगीत 


` धर्म वो येसू खीस्त हाचें नांवूय आयलेंना. ही परब मात लिपचोरयां मनोबची 

'हौ दीस मनयताले. पूण धार्मिक म्हूण न्हय तर एक कुटुंबीक दिन म्हूण, परंपरेन ते 


परबेक तशेंच स्वरूप आयिल्लें. ही परब मनयतना एकाच्याय तोंडांतल्यान क्रिस्ताव 


पडनाशिल्ली. तुरूंगाधिकारी हे दिसा दरेक कैद्याक तीन डेसिलिटर (ग्लासभर) 
सोरो दिताले आनी जेवणूय मातशें बरें आसतालें. कुटुंबीय मंडळी खूबशें गोडशें 
धाडटाली आनी ताका लागून हे दिसा खावपा पिवपाची चंगळ आसताली. गोंय 
मुक्ती दिसा मेजवानी करपाची संद आमकां मेळूंक नाशिल्ली, ती आयज मेळ्ळी, 
पूतुंगेज सरकारान आपल्या खर्चान दिलल्या सोऱयाचो आस्वाद घेत, 'त्या हुकूमशाय 
सरकाराचो नाश बेगीन जावन जनतेची मुक्ती जावं' अशी इत्सा आमी उक्तायली! 
हे दिसा पारेकारूय पिल्ले आसताले, मजेत आसताले आनी ताका लागून पाऱ्याचेर 
तांचें लक्ष नासतालें, आनी हाचो लाब घेवन आमी भाशणां केलीं, राजकीय पदां 
म्हणलीं आनी तांच्यो सतीं लायल्यो. कुटुंबियां वांगडच्यो सदच्यो भेटी जाळयेच्या 
आङसून जाताल्यो. भेटपी आनी कैदी हांच्यांत तीन फुटांचे अंतर आसतालें. 
दोनूय वटांनी लोखणाची बारीक जाळी आसताली. मदल्यान पारेकारी भोंबताले. 
निदान नातलांच्या वेळार तरी जाळये आङच्यान आमकां भेट दिवपा बदला टेबलाचेर 
बसून दिवंची. मोगान हस्तांदोलन करूंक मेळचें, वेंग मारूक दिवंची अशी मागणी 
तीनचार वर्सा सावन कैदी करताले. फाटले वर्सा अशी भेट मंजूर जाली ना देखून 
सगळ्यांनी तिचेर नहिशकार घाल्लो; अन्नत्याग केल्लो आनी दोन दोन म्हयन्यांनी 
ख्यास्त खोसयेन भोगिल्ली. ओंदू वर्सा मात तांची ही मागणी मान्य जाली आनी 
सगळ्यांक एका हॉलांत एकदमूच भेट दिली. म्हाका सोयरे धायरे नाशिल्ल्यान 
आपले वांगडा म्हाका ब्हरूक दिवंचें अशी त्या सगळ्यांनी डायरेक्टराकडेन 
सातत्यान मागणी केली आनी ताका लागून म्हाकाय थोडोवेळ थंय वचूंक मेळे. 

उप्रांत १जानेवारी उदेलो. नवें वर्स दीस म्हण होय दीस मनोवपाक बंदखणींत 
मान्यताय आसताली. हे दिसाय नातलांसारके खावप-पिवप आसतालें. भेट मात्र 
नासताली. दर वर्सा सरिल्ल्या वर्साचो अहवाल आमी आमचे मजगतीं सादर 
करताले. ओंदू वर्साचो हो अहवाल मोझांबीकात धरिल्ल्या आमच्या पुर्तुगेज 
बांगड्यान तयार केल्लो. तो ते वेळार आमचो कोठडी प्रमूख आशिल्लो. व्हलोजु 
ताचें नांव. “फातराचे तट बंदखणी जावंक शकनांत' ($०१९ lls do n०t 4 
11501 11816) हे इंग्लीश कवितेचे वोळीन दरेक परिच्छेदाचो शेवट जातालो. 

फाटल्या वर्सांतल्यो हे आदीं उल्लेख केल्ल्यो सगळ्यो घडणुको ह्या 
आयिल्ल्यो. “सांत मारिय' जहाज प्रकरण, अंगोलांतल्या देशभक्तांचो 
उप्रांतची कापाकापी, “सां जुआंव द बातिश्त' ह्या कोटावेल्यान पुर्तुगेजांची 
हकालपट्टी, विमानांतल्यान उडयल्लीं पत्रका, हिटलरच्या सुरक्षित मोटार 
राजबंद्यांनी केल्लें पलायन अश्यो जायत्यो रोमहर्षक घडणुकांनी हो 
भरिल्लो. ताचेर कळस चडयल्लो तो गोंयचे मुक्तीन. नवें वर्स हेय पयर 
थारू, अशी अपेक्षा उकतावन ताणें अहवाल सोंपयल्लो . 

२ जानेवारीक दनपरां कपडे धुवपाखातीर म्हूण आमकां तीन चार जाणांक | 
भायर काडिल्ले. कपडे धुवपाक ही सुवात म्हळ्यार एक ल्हानशीच काळखीकूड़ 
आशिल्ली. वणटींतल्यान उदक झीरपतालें. हे कोठडेच्या आशीकुशीक बंदखणीचे | 
नेम मोडिल्ले पासत ख्यास्त जाल्ल्यांक दवरपा पासत तयार केल्ल्यो हेर कोठड्यो | 
आशिल्ल्यो. पारेकाऱ्याचें लक्ष ना अशें पळोवन वणटीचेर ठोके मारून आमचे | 
तारायंत्राचे भाशेंत भितरल्या मनशा वांगडा दोनचार उतरां उलोवंक मेळटालीं. 
ताचें नांव विचारून घेवंक मेळटालें. आयज जो पारेकार आशिल्लो तो एक 
विद्यार्थी आशिल्लो. पुर्तुगेज णववेची परिक्षा दिवपा पासत तो नोकरी सांबाळून 
अभ्यासूय करतालो. हेर पारेकार अशिक्षीत दुश्ट आसताले तर हो शिक्षीत दुश्ट 
आशिल्लो. आमचे वांगडा तो जेन्ना जेन्ना उलयी तेन्ना ताच्या सुशिक्षीत उतरां 
फाटल्यान आमचे विशींचो आकस लिपिल्लो दिसतालो. गोंय मुक्ती उप्रात सगळ्या 
पुर्तुगेजांक कैद केल्यात म्हणपाचें जेन्ना आमकां कळळें तेन्ना ताचेकडेन जाल्लो 
संवाद ताचे वृत्तीचेर उजवाड घालपी आशिल्लो. ““सालाझार थंय तांका 
सोडोवपाक कित्याक वचना कोण जाणां?'', अशें त्या पारेकाऱयाक विचारून 
एकल्यान म्हळे, ' जेन्ना हांगा राज्यक्रांती जातली ते वेळार हे सगळे वयले लोक 
परदेशांत पळून वतले आनी तुमकां मात बंदखणींत बसचें पडटलें.'' तशी ताणें 
रोखडीच जाप दिली, “तुमचे जे सांगाती कांय दिसां आदी पळून गेले तेन्ना ताणीं 
तुमकां आपले वांगडा कित्याक व्हेले नांत?'' ताचे पोरकट जापेंत ताचें “अगाध' 
गिन्यान प्रकट जाल्ले. आयज मात ताचो मूड मातसो वेगळो दिसतालो. सदचेवरी 
आयज ताची कडक नदर नाशिल्ली! कपडे धुवपाचे कोठडेक सळयांचीं दोन 
दारां आशिल्लीं आनी ह्या दोन दारांमदीं पारेकारी उबो रावतालो. आमी धुवपांत 
मग्न आसतना अचानक ह्या मनशान “शू शू' शू शू' अशें करून आमचें लक्ष 
ओडलें. 'कॅप्टन व्हरेल गोमशाक (४७1९19 071९8) गुळी लागून ताका अटक 

'जाली' अशें ल्हवच आवाजांत ताणें म्हळे आनी भायले वटेन बेगबेगीन गेलो. 
'कोण येता काय, कोण पळयता काय, हाची सुलूस घेवन तो परतलो आनी 
भ्रितभीतूच सांगूक लागलो, “काल राती बजच्या (३1/३) लश्करी थाण्यार बंड 
जालें. कॅप्टन व्हरेल गोमूश, कांय लेफ्टनंट हुद्द्याचे अधिकारी आनी नागरीक 
हाणी मेळून थाणे आपले ताब्यांत घेतलें, घर खात्याचो सब-सेक्रेटरीक मारलो. 
अशेंय म्हणत ताणें दाराकडेन धांव मारली. कोण ना तें पळोवन तो परत आयलो 
आनी सांगूंक लागलो, “मेजराक शरण हाडटना व्हरेलान नरमाईचें धोरण 
आपणायल्ल्यान मेजराक ताचेर गुळी झाडपाक अवसर मेळळो. व्हरेल गोम्‌स 
जबरदस्त जखमी जालो. सकाळीं सशस्त्र पोलिसांची कुमक थाण्यावेली बंडाळी 
ना करपाक यशस्वी जाली आनी जायते जाणांक अटक केली. '' परतून दाराकडेन 
धावलो आनी मागीर “हें कोणांक सांगू नाकात आं! कोठडेंत लेगीत सांगू 
नाकात.''अशी सूचना हरशीं आमचेकडेन केन्नाच आपलेपणान उलयनाशिल्ल्या, 
आमकां कसलीच बातमी दिनाशिल्ल्या, आयजूच आमचेकडेन इतले कित्याक 
उलयता, अशी बातमी कित्याक दिता हाचें अजाप दिसले. पूण ताणेंच ताची 
विस्कटावणी केली. “हुकूमशाय चड दीस चलपाची ना. हांगा कितेतरी बदल 
जावंकच जाय. साम्यवादी क्रांती नाका. पूण मातसो सो बदल जेरूल जावंक 
जाय आनी तो रोखडोच जातलो. तुमच्यांतलोच तो करतलो.'' हीं ताचीं उतरां 
ताची शिक्षीत धुर्तताय दाखयतालीं. बदल जातलो म्हणपाचें ताका आता दिसूंक 
लागिल्लें आनी तो जातकच आपली चामडी वाचोबपा पासत ही बातमी सांगून 
आमची सहानुभूती मेळोवपाचो प्रयत्न तो आता सावनूच करूंक लागिल्लो. ताका 
काळाचीं पावलां वळखूंक येतालीं. आनी शेड्ड्या प्रमाणे रंगूय बदलपाची कलाय 
ताका येताली. म्हाका इंग्रजमुक्त भारतांत आनी पुर्तुगेज मुक्त भारतांतूय अशे 
शेड्ड्यावरी रंग बदलपी शिक्षीत चतुर लोक खूब पळोवंक मेळळे. 

कपडे धुवन कोठडेंत येतांच आनी कोठडेचें दार बंद जातांच आमी हें सगळ्यांक 
सांगले. भोवतेक सगळ्यांक खोस जाली. पूण आपल्या पक्षावतीन हें जालें ना 
म्हण कांय जाणांक खंतूय जाली. हे ्रयाचे हेवेदावे हांवें १९५४ त दादरा मुक्त 
जाल्या उप्रांत पळयल्ले. कोणाच्याय हातान काय जायना पुर्तुगेज गुलामगिरींतल्यान 
दादरा मुक्त जालें हे बद्दल खरो खरो आनंद भोगनासतना आपले संघटने वतीन तें 
जालें ना अशें दिसपी कांयजाण हांव ज्या दलाचो आपवावुरपी आशिल्लो त्या 
दलांतूय हांवें पळयल्लें. ताका लागून आता हाचें अजाप ना. दुसरे दिसाच्या 

खबरापत्रांत मरण आयिल्ल्या त्या घरखात्याच्या उपसचिवांचो व्हडलो ऱ् 
कसलें तरी पदक दिवन ताचो केल्लो भोवमान हाचें वृत्त आयिल्लें. व्हरेल 
हो लोकशायवादी तीनचार म्हयन्यां आदीं नॅशनल असेंब्ली खातीर 
वेंचणुकेंत सालझार विरोधकांचो प्रतिनिधी म्हूण उबो राविल्लो. पूण वें 
निःपक्षपाती जायनांत, विरोधी उमेदवारांक समान संधी दिनात म्हूण हेर 
उमेदवारां प्रमाणे ताणेंय आपली उमेदवारी वेंचणुके पयलीं चार दीस आदीं 
घेतिल्ली. बैजचें लश्करी थाणें ताब्यांत घेवपाचें, थयचीं सगळीं शस्त्रां हातासून 
सशस्त्र लढो पुर्तुगालांत उबो करून त्या मार्फत सालाझारशाय सोंपोवप हो ताचो 
बेत आशिल्लो. ताच्या प्रामाणिकपणा पासत सगळ्यांचो ताचेर विस्वास आशिल्लो 
देखून शंबरेक लोकांनी ताच्या उल्याक प्रतिसाद दिल्लो. तांतले सगळे तडफदार 
आशिल्ले अशें न्हय तर हल्लो यशस्वी जालो जाल्यार नवे तडफदार लोक येवन 
ताका मेळटले आशिल्ले. पुर्तुगेज जनतेत वाढिल्ल्या असंतोशाचो उजो खर केल्लो 
जाल्यार ही हुकूमशाय तातूंत जळून भस्म जावपाची. लश्करी थाण्यावेलो हो 
हल्लो यशस्वी जावंक नाशिल्ल्या फाटले कारण किते? व्हरेल गोम्स जखमी 
जाले उप्रांत लल्याचें फुडारपण खंबीरपणान हातांत घेवंक शकपी थंय कोण 
नाशिल्लो. पूण व्हरेल गोम्स जखमी जालोच कित्याक? तो सशस्त्र आशिल्लो, 
धाडसी आशिल्लो, पूण एका सद्गुणाची बाधा ताका जाल्ली आनी तो सदगूण 
म्हळ्यार शत्रूक पयल्याच धपक्याक जितो मारपा इतलो अजून तो निर्दय जावंक 
नाशिल्लो. बेतींच्या हल्ल्या वेळार म्हजेकडल्यानूय हीच चूक घडिल्ली. 

ह्यो अशो गजाली घडटाल्यो आनी ५/६ जानेवारीक कोठडी बदलपाचो 
हुकूम आयलो. आता आमची सगळ्यांचीच बदली जाताली. हांव आनी सांफोन 
(Sanf0na) नांवाचो तरनाटो शेतकार हांकां पयले माळयेर उजव्या वटेनचे तिसरे 
नंबरचे कोठडेंत चोंदले. पूण हे पयले कोठडेंतल्यान भायर येवचे आदीं हांव रोखडोच 
बंदखणींतल्यान सुटून म्हजे मांयभुयेर परतो वतलों अशी सगळ्यांची खर भावना 
आशिल्ली. देखून थंय वळख जाल्ल्यांक म्हजी याद उची देखून गरजेचीं पुस्तकां, 
कपडे वाटून उडयले. आता हांव मुक्‍त जावपाचों आशिल्लो. आनी मागीर 
पुस्तकांक आनी कपड्यांक तोटो नाशिल्लो. ज्यो वस्तू आशिल्ल्यो त्यो दिवपाचें 
स्वातंत्र्य आशिल्ले. तें भोगले आनी फुडल्या भव्य स्वतंत्रतायेची प्रतिक्षा करीत 
नवे कोठडेंत भितर सरलों. 

कोठडी आनी संडास सफाय, कोठडेंतल्या सगळ्यांच्या जेवणाच्यो थाळयो 


भितर घेवप, त्यो सगळ्यांक वाटप, अश्या वावराखातीर आमच्यांतले दोन लोक 
आळीपाळीन सप्तकभर काम करी. आमी जे कोठडेंत आयिल्ले, ते कोठडेंतल्या 
दोगांची बदली आनीक खंयतरी जाल्ली. तांच्यातलो एकलो कोठडेंतल्या ह्या 
सप्तकी कामार आशिल्लो. हांव रोखडोच सुटपाचों आशिल्ल्यान हांवेंच आपूण 
जावन ताची सुवात घेतली आमी सात दिसांचें न्हय तर सुट मेरेन कोठडी आनी 
संडास सफायेंत वांटो घेन अशें सांगले आनी त्या कामाक लागलों. सुटपाची 
इतली खात्री जावंक तसो आनीक एक आदार आशिल्लो. बंदखणीच्या 
अधिकाऱयानूच म्हळ्यार डायरेक्टरानूच आमचे कोठडी प्रमुखाक अशें म्हणिल्ले 
की, “रानडे भारतीय, तो आतां वतलोच.' सगळी राष्ट्रां शत्रूक हारयतकच आपले 
जे नागरीक तांचे सुवादीन आसतात तांची सुटका करपाची अट हेर सगळ्या 
मागण्यां आदीं मुखार दवरतात. आपल्या नागरिकांक शत्रूच्या ताब्यात दवरून, 
शत्रूंच्या कैदयांक मात सोडून दिवपाचो मुर्खपणा कोणूच करिना. आमचो भारत, 
न्हय, भारत सरकार, हेय बाबतींत “अद्वितीय” म्हण मिरोवपाचीं उमेद बाळगून 
आसतलो अशी तरी म्हाका ते वेळार कल्पना नाशिल्ली. पुर्तुगेज अभ्यास बी 
आपशींच सुटिल्लो. कारण इतल्या सांगात्यां वांगडा जितले उलोबंक जमता 
तितळें उलोवन घेवंचें, तांचे पत्ते कोडलिपयेंत बरोवन दवरप, म्हजो पत्तो तांका 
दिवप ह्या सगळ्या वावरांत हांव दंग आशिल्लों. तांका कशे तरेन पत्रा धाडपाचीं, 
ताणीं म्हाका खंय जापो धाडपाच्यो अश्या स्वरूपाचो निरोप घेवपाचे मनास्थितींत 

हांव वावुरतालों. मुक्‍त गोंयांत कितें करतलो हो प्रस्न जण एकलो विचारी 
ताचेवेले चर्चेत अभ्यास सुचप शक्‍यूच नाशिल्लें. आनी जरी सुचिल्लें तरी 
आशिल्ले कोणाकडेन? हांवें म्हजीं पुस्तकां तर आदींच कोठडेंतूच 
उडयल्लीं 

५ वो १६ जानेवारीक एक पारेकाऱयान म्हज्या नांवान उलो घालो. फाटोफाट 
एक अधिकारी आयलो. 'सिन्योर रानडे, व्हामुश' (रानडे सायब चलात). शीं. 
खातालें देखून आंगार कपडे घाल्लेच आशिल्ले. ताका लागून 'द प्रेस' हो बेगीनचो | 
भोंगो आयकुचो पडलोना. 'सिन्योर रानडे' उठले आनी अधिकाऱ्या फाटल्यान 
चलूंक लागले. संयुक्त अरब प्रजासत्ताकाच्या वकिलातींतल्यान कोण तरी 
आयिल्लो आसतलो हाची खात्री आशिल्ली. हेर कोणूय म्हाका मेळपाक येवप 
तरी कशें शक्‍य आशिल्ले? हे खेपेक तो फकत प्रथम सचिव नाशिल्लो तर तांचे 
वांगडा आनीक एक व्यक्ती आशिल्ली. तिची वळख, ‘His Exellency, The 
1108558001 म्हण करून दिली. 'सिन्योर रानडे' हिज एक्सलन्सी वांगडा 
उलोवंक लागले. 'गोंयचो प्रस्न आता सुटावो जाल्लो. तेन्ना जे पासत म्हाका 
अटकेत दवरिल्लो तें कारण आता ना शें जालां. हजारांनी पुर्तुगेज सैनिक आनी 
पोलीस आमच्या हातांत पडिल्ले आसात तेन्ना अदला बदल करपा पासत भारत 
सरकाराक विनती करा.' अश्या आशयाचें हांव उलोवपाचों आशिल्लो. उलोवंक 
लागिल्लोंय. पूण अदलाबदल ह्या उतरा मेरेन आयलो आनी “हिज एक्सलन्सी' न 
म्हाका थारायलो. आनी “भारत सरकार अदला बदल करपाचो आसा आनी 
फुडल्या आठ दिसांत सुट्टले.... ' अशें ताणीं सांगले. सुट्टलों म्हणटकच आनीक 
उलोवपाचो प्रस्नूच नाशिल्लो. फाटले नोव्हेंबराचे भेटींत हांवें गरम कपडे मागिल्ले, 
ते ताणीं आतां हाडिल्ले. स्वेटर, मफलर आनी पँट! पँट तीन चार बोटां लांब 
आशिल्ली. “कांय हुसको करू नाकात. आठ दिसांनी भायर येतलेच तेन्ना वेवस्तीत 
करू. ' अशें सहजपणान ताणीं म्हळें. बंदखणीचे वेवस्तेविशीं ताणीं विचारलें 
आनी हांवें खरें तेंच सांगपाक आरंब केलो. ताका लागून म्हजो आवाज साहजिकच 
बदल्लो. ''रागान असो आवाज चडोंबं नाकात.” हिज एक्सलन्सीन म्हाका | 
म्हणले. ''बंदखर्णीतल्या अन्याया विशीं राग येवप सभावीकूच आसा. ''अशें 
सागून हावे उलोवप थांबयलें आनी कोठडेंत वचूंक लागलों. वतना “आठ दिसातूच 

'मू?' अशें विचारलें आनी हयकारी जाप मेळटकच कोठडेंत जेन्ना भितर सरलों 
तेन्ना म्हज्या मुखामळार खोस भरून व्हांवताली. म्हज्या सांगात्यांनी खोशयेचें 
कारण वळखलें आनी तांकाय खूब खोस जाली. आठ दिसांनी हांव सुटपाचो 
आशिल्लो पूण ते आठ दीस सरले. सुटकेचो पत्तो ना. आनीक आठ दीस सरले 
'तरीय कांयच वार्ता ना. हांव अस्वस्थ जालों. सुटकेची फुलिल्ली आस्त बावूंक 
लागली. 
' फेब्रुवारीच्या मध्याक वो अखेरेक म्हाका आपयलो आनी हे खेपेक म्हाका 
म्रेळपाक न्हय तर बंदखणीच्या कार्यालयांत म्हज्या नांवार आयिल्ले पार्सल म्हाका 
दाखोवपा पासत. पार्सल भारतीय रेडक्रॉसान धाडिल्लें आनी १९५९ त हावें 
' मागिल्लीं पुस्तकां तातूंत आशिल्लीं. हीं पुस्तकां आदी सेन्सॉर कडेन धाडरले 
आनी मागीर तुका दिवपाचीं काय ना तें थारायतले.'' अशें सांगून ताणीं धाडिल्लीं 
पुस्तकां म्हाका मेळळ्यां अश्या आशयाची पावती म्हजे मुखार सय करूंक दवरली. 
अर्थात हावें तिचेर सय करूंक न्हयकारले आनी कोठडेंत परतलो. कैदयांची अदला 
बदल जावन म्हजी रोखडीच सुटका जावपाची आसतना पुस्तकां धाडपाचो खटाटोप 
भारतीय रेडक्रॉसान कित्याक केलो, हें समजना. पूण कदाचीत गोंय मुक्त जावपा 
आदींच, खूब म्हयन्या आदीं ताणीं हें पार्सल धाडिल्ले आसू येता; ह्या विचारान 
मनाचे सांत्वन करून घेतलें. कुटुंबियांक मेळून म्हजे सांगाती एकदोन खेपे परत 
येता आसतना ज्या हॉलांत राजदूत बी लोकां वांगडा कैद्यांक मेळपाक दितात 
त्या हॉलाचें दार उक्ते आसून भितर आपणे सूटबूट घाल्ल्या पाच स जाणांक 
पळयल्ल्याचें ताणीं म्हाका सांगले. 1).('.हो मार्क आशिल्ली (Diplomatic 
27) गाडी आपल्या कुटुंबियांनी पळयल्ल्याचें ताणीं म्हाका सांगले. डिसेंबरांत 
म्हळ्यार भारतीय सेना गोंयांत भितर सरल्या उप्रांत ५ भारतीय नागरिकांक 
लिस्बनच्या विमानतळार धारिल्ल्याची बातमी आयिल्ली. ते लिस्बन मार्गान 
आफ्रिकेक आनी हेर सुवातेर वता आसतना ही अटक केल्ल्याचें वृत्त पुर्तुगेज 
खबरापत्रांत प्रसिध्द जाल्ले. संयुक्त अरब प्रजासत्ताकाचे राजदूत वो प्रथम सचिव 
तांकां निश्चितपणान मेळूंक येता आसतले अशें मत कोठडेंतल्या कांय जाणांनी 
उक्तायले. हांबूय भारतीय नागरीक आशिल्लो आनी तांच्या वांगडा म्हाकाय 
ताणीं मेळूंक जाय आशिल्ले अशें म्हज्या मनांत आयले. 

मार्च ६२ उजवाडलो आनी दुसर्‍या सप्तकांत म्हाका हो प्रथम सचिव मेळूब 
आयलो. म्हजे सुटके संबंदी उलोवपा बदला पयली गजाल जर ताणें खंयची ३ 
आसत जाल्यार ती म्हजेकडल्यान चार पौंडाच्या चेकाची पावती सय करून 
घेवपाची. सुटपाचों आसा जाल्यार हे पयशे कित्या पासत हेंच कळना 
सुटका जावपाची ना?'' अशें हांवें तांका विचारलेंय. ताणें म्हळें, आरे जातलें, | 
कांय दिसांचोच प्रस्न आसा.'' “त्या आठ दिसांचे मुजतींचें कितें जालें? ह्या. 
प्रस्नाचेर ताणीं मौन पाळळें. इतल्यांत आनीक एक व्यक्तीक भितर घेवपाक दार 
उक्तें केलें. म्हाका पयलीं दिसलें, श्री. मश्करन्यश्‌ आसतले. पूण ते नाशिल्ले. 
तांचे एवर्जी दुसरीच एक व्यक्ती आशिल्ली. श्री. लक्ष्मीकांत भेंब्रे आशिल्ले ते. 
नोव्हेंबर १९६० त म्हाका मेळपाची परवानगी घेवपाखातीर ताणीं अर्ज केल्लो. 
तो अर्ज 'पीद' च्या अधिकाऱ्यांनी न्हयकारिल्लो. भेट जावपाचो योग असो हे 
तरेन जुळून आयिल्लो. तेच बंदखणींत येवन पडिल्ले आनी आयज अनपेक्षीतपणान 
हांगा भेट जाताली. तुमी आदीं बंदखणींत आशिल्ले देखून तुमकां मेळूक मेळचेंना 
अशें फुसकें कारण भेटीची मान्यताय न्हयकारताना डायरेक्टरान आपल्याक दिलले 
म्हणपाचें श्री.भेंब्रे हाणी म्हाका सांगलें. गोंय मुक्त जातांच ताणीं भारतीय 
नागरिकत्व मेळोवपाचो अर्ज दाखल केलो आनी ते पासत तांका आता बंदखणींत 
उडयल्ले. आपल्या कुटुंबियांची छायाचित्रां लेगीत आपल्याक दिवंक नांत म्हणपाचें 
ताणीं प्रथम सचिवांक सांगले. ' आतां हें सगळें सोंपतलें. कांय दिसां भितर तुमी 
भायर येतले'' अशें त्या प्रथम सचिवान भेंब्रे हांका सांगले आनी एक धा पौंडांचो 
चेक सय करपा पासत तांचे मुखार दवरलो. ''म्हजेकडेन पयशे आसात. म्हाका 
तसोच चेक दियात.'' अशें म्हणून भेब्रेन तो चेक घेतलो आनी म्हजेकडेन वळून 
म्हाका भेट म्हूण दिवंक लागले. हांवें म्हळें, “म्हाका आतां चार पौंडांचो चेक 
मेळळाच आनी हांवूय थोड्या दिसांनी सुटपाचों आसां. हां! जर सुटूंक ना तर 
मात...?''अशें म्हणपाचें म्हूण म्हळें. “चे चे तुमी भारतीय नागरीक आसात. 
तुमी आपशींच सुट्टले.' अशें म्हणून ताणीं प्रथम सचिवाकडेन पळयलें. “हय 
हय।'' अशें ताणेंय म्हळें. “म्हजें बरेंच शें सामान भितर येवंक दिलेना. तें व्हरूक 
मेळटले?'' ह्या भेब्रेच्या प्रस्नाचेर “हय, निश्चित”? अशी जाप आयली. “कांय 
दिसां आदीं जे पांच भारतीय सुटिल्ले तांका कागदाचो कुडक्यान कुडको व्हरूक 

। मेळिल्लो.'' ताणी मुखार म्हळें. म्हणचे ते सुटले तर!'' अशें हांवें म्हणटांच 
_ “हय, आमी तांकां मेळपाकूय येताले'' ही जाप आयली आनी ती आयकून हाव 
_ ओगी बसलों. हांव तांचे इतलों खरोखरो भारतीय नागरीक नाशिल्लो तर! श्री. 
. भैंब्रे हाणी म्हाका कडकडून वेंग मारली. 'वीर' म्हण म्हाका संबोधलो. त्या प्रथम 
` सचिवान स्मीत केलें आनी एकदम म्हाका म्हळें, “तुमी आयज खूब गंभीर 
` दिसतात. पुराय मुलाखतींत हांसलेनांत. मातशे हांसात मू! कृत्रीम हाश्य म्हाका 
 जमप शक्य नाशिल्ले. हांव हॉलांतल्यान भायर सरून कोठडेकडेन गेलों. “ कितें 
केन्ना वतलो!” ह्या सांगात्यांच्या मोठे उत्सुकतायेन विचारिल्ल्या प्रस्नाक हावें 
“रोखडोच''अशी जाप दिली आनी कसल्या तरी विचारांत घुस्पलों. कसल्या 
` तरी न्हय, भारतीय नागरिकांत भारतीय प्रतिनिधीनूय फरक करचो होच विचार 
मनांत घुटमळत रावलो. म्हजी कोठडी लागींच आशिल्ली, म्हजीय भेट घेवप 
तांकां शक्‍य आशिल्ले आनी आता त्या पांच जाणांची सुटकाय जाल्ली. पुर्तुगेज 
खबरापत्रांत कांय दिसां आदीं आयिल्ले खबरेची याद जाली आनी हे सुटकेचो 
उलगडो जालो. दियारियु पोपुलार (पॉप्युलर डेली) ह्या पुर्तुगेज सांजदिसाळ्यावतीन 
उर्बानु कर्राष्कु आनी आनीक दोग जाण १२-१३ डिसेंबराच्या सुमाराक खास 
प्रतिनिधी म्हण गोंयांत गेल्ले. थंय चलपी खळबळजनक घडामोडीचे खास प्रतिवृत 
आपल्या खबरां पत्रांक ते धाडपाचे आशिल्ले. पूण इतल्यांत भारतीय सेनेन गोंय 
मुक्त केलें. उर्बानु कर्राष्कु कादयेंत पडले. तांच्या वांगड्यांचीय तीच गत जाली. 
तांचे सुटकेची खबर तांच्या फोटवा सयत कांय दिसां आदीं पुर्तुगेज खबरापत्रानी 
प्रसिध्द केल्ली. त्या भारतीय कैद्यांच्या मुक्ततायेचो दीस ह्या पुर्तुगेज वार्ताहरांच्या 
मुक्तातायेच्या दोन तीन दीस आदीं पडटालो. म्हणचे कैद्यांची अदला बदल 
सुरुय जाल्ली. इतलेंच न्हय तर तीन पुर्तुगेज कैद्यांच्या बदलांत पांच भारतीय 
सुटूंक शकताले. “नोकरशाय' लोकां वांगडा राजबंदयांची सुटका करून घेवप 
भारत सरकाराक भोवतेक प्रशस्त दिसूंक नासतलें आनी फुडले खेपेक म्हाका 
राखून दवरिललो आसतलो अशें हांें म्हज्या मनाचें समादान केलें आनी हेर 
गजालींकडेन म्हर्जे लक्ष गुंतयलें. 
मार्च सरलो, एप्रिल आयलो. पूण मार्च सरता आसतना लढ्याचो एक प्रसंगय 
आयलो. कोठडेच्या जनेलाक आडबीं तीन दारां आसतालीं. हीं पुरायेन उगडी 

नासतना एका विशीश्ट कोनांत दवरूं येतालीं. कोठडेंत आमी चौदा लोक. चौदांकूय 
चडांत चड वारो मेळचो म्हण आमी पुराय जनेल उक्ते दवरपाचो प्रयत्न करी. पूण 
मार्च अखरेके एक दीस पारेकाऱयान सामकें कमी अंशाच्या कोनांत दारां उक्ती 
दवरूक सांगले. गुदमरून मरपाची आमची इत्सा नाशिल्ल्यान आमी सगळ्यांनी 
ताचो तो हुकूम मानूंक न्हयकार दिलो. * कोठडी सात जाणां पासत आसतना 
हांगा चौदा मनशां दवरतात, आनी परतून जनेलूय मातशें शें उगडपाक सांगून 
आमकां फावो ती हवा मेळूंक दिनासतना मारूक सोदतात व्हय?'' असो प्रस्न 
तांका केलो. पारेकाऱयान दार बंद केलें. अधिकाऱयांक आपोवन हाडलो. 
अधिकाऱ्यान धपकावपाचो प्रयत्न केलो; पूण आमी सगळे जाण आमच्या 
निश्चेवाचेर दसून रावले. ' गुदमरून मारचे परस गुळी घालून मारात'' अशें 
सगळ्यांनी एकाच वांगडा सांगले. ताचेर हाचो परिणाम खूब वायट जातलो'' 
अशी धमकी दीत पारेकाऱ्याक दार बंद करपाचो हुकूम दिवन तो अधिकारी थंयच्यान 
गेलो. आमी रोखडेच गटागटान जमले आनी सट्ट करून चर्चा करून कांय निर्णय 
घेतले. जनेलाचीं दारां आमी आमच्या हातान बंद करपूच ना आनी हेरांनीय, 
म्हळ्यार बंदखणी पासत काम करपी 'फुटीर' कैद्यांकूय तीं बंद करूक दिवचें 
न्हय, आडखळ हाडची, ताका जनेला मेरेन पावंक दिवंचें न्हय, मागीर ताचो 
परिणाम कितेय जावं, असो निर्णय जालो. कोणाक काळखा कोठडेंत धाडल्यार 
सगळ्यांनीच अन्नत्याग करपाचें थारलें. संपूर्ण कायदेभंग करपाचोय थारायलें. 

एक मतान हे निर्णय संमत जाले आनी आमी तुरूंगाधिकाऱयाची वाट पळयत 
रावले. तीनचार वरांनी दार उगडलें. अधिकारी भितर आयलो. पूण ताच्या 
आंगांतलो वेदोळचो माज आतां जिरिल्लो. आमकां सगळ्यांक कोठडी बदलपाचो 
हुकूम दिवन तो गेलो. सात जाणांचो एक अशे दोन गट करून आमची दोन 
वेगवेगळ्यां कोठड्यांनी बदली केली. कोठड्यो रिकाम्यो आशिल्ल्यो आनी 
जनेलांचीं दारां विशिश्ट कोनांत बंद केल्ली आशिल्लीं. सामकीं उगडीं नाशिल्लीं. 

आमकां सात जाणांक तांची गरजूय नाशिल्ली. आमचें जैत जाल्ले. म्हजे सुटकेचो 

विचारूय ह्या पांच स वरांत म्हज्या मनाक आफडूंक नाशिल्लो. आठ धा म्हयन्यां 

आदीं एकवटीत लढ्यांत वांटो घेतिल्लो ते वेळार जी मनस्थिती आशिल्ली तीच 

आतांय आशिल्ली. कांय दिसांनी हो हुकूम परत बदललो. परतून जनेलां सताड 

उक्ती दवरपाची मान्यताय मेळळी आनी कांय दीस पयस जाल्ले सात सांगाती 
परतून आमचे कोठडेंत आयले आनी आमी चौदा जाण जाले. २० एप्रिल 
 १९६२च्या सुमाराक पुर्तुगेज खबरापत्रांतल्यान भारत आनी पुर्तुगाल हांचे मदीं 
 ख़लित्यांची जी देवाण घेवाण जाली ते संबंदी मजकूर प्रसिध्द जालो. ज्या 
' गोंयकारांक भारतीय नागरिकत्व आपणावपाचें आसा ताणीं तशें करपाक पुर्तुगेज 
` सरकार मान्यताय दितले आनी ज्या गोंयकारांक पुर्तुगेज नागरिकत्व आपणावपाचें 
आसत तांका भारत सरकार तशें करपाची मान्यताय दितलें. अशें तातूंत म्हणिल्लें. 
' अदला बदलीचे बाबतींतय तातूंत उल्लेख आशिल्लो. पुर्तुगेज सरकारान 
धाडिल्ल्या विमानांतल्यान तांच्या कैद्यांक कराचीकडेन धाडटले आनी तेच वेळार 
 पुर्तुगेज सरकारूय आपले सुवादीन आशिल्ले भारतीय स्थाननध्दांक सोडटले अशें 
हे बातमेंत म्हणिल्लें. स्थानबध्दांत म्हजो आसपाव जातलो काय ना हाची म्हाका 
खात्री नाशिल्ली. ३ मे सावन पुर्तुगेज कैद्यांक गोंयच्यान वयर सांगिल्ले प्रमाण 
कराचीक धाडपाक आरंब जातलो अशें तातूंत म्हणिल्लें. ४ मे च्या खबरापत्रात 
आदले दिसा कितले कैदी कराचीक येवन पावले ताचो आंकडो आशिल्लो. 
मकावांतल्या आनी मोझांबिकांतल्या भारतीय स्थानबध्दांक सोडटात म्हणपाचें 
हय न्हयशी बातमी आशिल्ली. उप्रांत दर दिसा अश्या स्वरूपाच्यो चडांतचड 
बातम्यो येताल्यो. १५ मे उजवाडलो आनी ते दिसा एकूय पुर्तुगेज कैदी गोंयांत वो 
भारतांतल्या हेर वाठारांत उरिल्लो ना हें निश्चित जालें. हांव मात पुर्तुगेज बंदखणींतले 
कोठडेंतूच आशिल्लों. आमचे तारायंत्री सांकेतीक भाशेत श्री. भेत्रे हांचे विशीची 
म्हायती काडपाक हांवें सात आठ दिसां आदींच सांगिल्लें. पूण ते केन्नाच गेले 
म्हणपाची बातमी “कारावासी तारायंत्रा'न हाडून पावयली. श्री. मश्करन्यूश मात 
खंयचेतरी कोठडेंत आजून आशिल्ले. “गोंयांत कांय पुर्तुगेज पोलिसांक निश्चित 
दवरल्यात आसतले, तांचेर नक्कीच खटलो भरतले आनी थोड्याच काळात 
तुजी तांच्या बदल्यांत सुटका जातली.'' अशें मत कांय सांगाती उक्तायताले. 
म्हजो मात ह्या गजालींचेर आतां विस्वास उरूक नाशिल्लो. एप्रिलचे अखेरेक 
एका सांगात्यान भारत सरकारच्या हेतू विशीं दुबाव उक्तायल्लो. आनी ' तुका 
चड करून हांगाच हांच्या तोंडांत भक्ष्य जावंक उडयतले. '' अशें ताणें म्हणिल्ले. 
हांवें त्या वेळार विरोधी मत मांडिल्लें, “जो लढाय जिंकता तो आपले लोक 

हारिल्ल्या शत्रूच्या तोंडांत दिना.'' अशें हांवें ताका आयकयल्लें. आयज मात, 
““हांवें सांगिल्लें तें वायट नशिबान खरें जालें ना?' ' अशें ताणें म्हळें आनी म्हाका 
तोंड बंद करून रावचें पडिल्लें. हांव निराश खचीत जावंक नाशिल्लों. राग मात 
जेरूल आयिल्लो आनी वायट नशिबान ह्या खिणाक तरी तो पुर्तुगेज सरकाराविशीं 
येवंक नाशिल्लो. म्हज्या देशाचेर सत्ता चलोवपी सरकाराचो, जे स्वताक भारतीय 
सरकार म्हणोवन घेता, त्या सरकारची म्हाका चीड आयिल्ली . स्त्री कैद्यांचेरूय 
खोटो घालपी पोलीस कमांडंट जनरल पिंतु ब्राश आनी हेर पोलीस अधिकारी 
आनी पुर्तुगेज सैनिक भारत सरकारा कडल्यान सुखान धाडिल्ले आनी तांच्या 
बदल्यांत आमची सुटका मात जावंक नाशिल्ली. ह्या सगळ्याचो उलगड़ो जावंचो, 
म्हाका कितें ना कितें स्पश्टीकरण मेळचें म्हण कोठडेंतल्या सांगात्यांच्या 
कुटुबियांकडल्यान संयुक्‍त अरब प्रजासत्ताकाच्या वकिलातींत निरोप धाडलो आनी 
ताणीं येवन मेळचें अशी म्हजी इत्सा राजदूताक कळयली. कांय जाणांनी तांची 
प्रत्यक्ष भेटूय घेतली. पूण धा दिसांनी येतां, ह्या म्हयन्यांत येतां, फुडल्या म्हयन्यांत 
येता, अशा आस्वासना खेरीज हेर कायच मेळ्ळें ना. साम्राज्यवादा विरोधी नासेरचो 
तो बहादूर प्रतिनिधी एकदाय आयलो ना. वो ताणें कोणांक धाडलोय ना. सप्टेंबर 
१९६३त अरब प्रजासत्ताकान पुर्तुगालचे राजनैतिक संबंद तोडले आनी शेवटाक 
तो गेलो. बकिलात बंद जाली. भारतीय प्रतिनिधी म्हण त्या उप्रांत मेक्सिकोची 
नेमणूक जाली. म्हजे विनवणेवेल्यान फेब्रुवारी १९६४ सावन ताणीं मेळपाक आरंब 
केलो तेन्ना तांचे कडल्यान तरी कितें उलगडो जाता काय ना तें पळयलें. पूण 
तांका मुदलांतूच ह्या प्रकरणाची खबरूच नाशिल्ली. १९६५-६६ उप्रांत भारतीय 
संसदेक जायत्या खासदारांनी हे विशी विचारलें. पूण तांकाय कितें सांगपाचें भारत 
सरकारान चतुरायेन टाळळें. २५ जानेवारी १९६९त म्हजी सुटका जाली. १ 

फेब्रुवारीक भारतांत आयलों. मार्चांत दिल्लीक भारताचे परराष्ट्रमंत्री श्री. दिनेश 
सिंग हांची हांवें भेट घेतली. अर्दवर तांचे वांगडा उलयलों. पूण ताणेंय हे विशीं 
कांयच खुलासो केलो ना. लोकसभेचे सभापती श्री. संजीव रेड्डी हांचे अध्यक्षताये 
खाल संसदीय वांगड्यांनी आयोजीत केल्ले सत्कारसभेंत १९६२तल्या 
चमत्काराची विस्कटावणी भारत सरकारान करची अशी जाहीर मागणी हावें केली. 

त्या उप्रांत श्री. जॉर्ज फेर्नाडीस सारक्या वांगड्यांनी संसदेंत तशें विचारून लेगीत 

 कांयच विस्कटावणी मेळळी ना. ५ फेब्रुवारी १९६९ दिसा पुण्याक शनिवारवाड्या 
` सामकार भरिल्ल्या सत्कार सभेंत काँग्रेसचे खासदार श्री. मोहन धारिया हाणीं 
_ १९६२चे भारत सरकारचे बेजापसालदार वागणुकेक कोण जापसालदार आशिल्ले 
हाचो आपूण जेरूल सोद लायतलों म्हणपाचें जाहीर आस्वासन दिल्लें. तांका तो 
सोद लावप जमलेंना. पूण हें अशें कित्याक घडलें हे विशींचो म्हजो तर्क स्पश्ट 
आसा आनी तो हांवें जायते खेप उलोवन दाखयला. 
भारत सरकारान राजबंद्यांच्या सुटकेचो प्रस्न पुर्तुगेज सरकारा वांगडा जाल्ल्या 
वाटाघाटींत काडिल्लो पूण ताका यश आयले ना, अशें जे सांगतात ती एक फट 
आसा. जाल्ल्या सगळ्या वाटाघाटीत पुर्तुगेजांचे सुवादीन आशिल्ल्या वर्सानवर्स 
तांचे बंदखणींत हाल अपेश्टा सोसपी भारतीय राजबंदूयांचें नांव लेगीत भारत 
सरकारान काडूंक ना. भारतीयांचे सुटकेचो प्रस्न काडिल्लो. पूण ते भारतीय राजबंदी 
नाशिल्ले जाल्यार वसणुकवादी सरकारचे मजतीन फकत तांची भलावण करून 
वसणुकेंत वेपार करून गिरेस्त जाल्ले भारतीय वेपारी आशिल्ले. भारत भुंयेविशी 
निश्ठा उक्तायल्ल्या बद्दल तांका स्थानबध्द करूंक नाशिल्ले. भारत सरकारान 
गोंय मुक्त कर मेरेन त्या वेपाऱ्यांचे साम्राज्यवादी पुर्तुगेज सरकारा वांगडा आशिल्ले 
संबंद सामके जिवाभावाचे आशिल्ले. आनी तरीय तांचे सुटकेचो प्रस्न भारत 
सरकारान धसाक लायलो. राजबंद्यांचो प्रस्न मात ताणीं सादो विचारांतूय घेतलो 
ना. ते वेपारी आनी तांची मालमत्ता हांचे राखणे पासत आकाश पाताळ एक 
केलें. पूण हो प्रस्न लेगीत वेगळे पध्दतीन हाताळळो. पुर्तुगेज कैद्यांच्या धाडपांत 
तो जोडूंक नाशिल्लो . 
गोंय मुक्त जातकच २१ डिसेंबर १९६१त भारतीय परराष्ट्र मंत्रालयान एक 
पत्रक काडलें, 'पुर्तगेज सरकाराची इत्सा आसल्यार भारत सरकार व्हडा खोसयेन 
गोंय, दीव आनी दमणांतल्या सगळ्यां पुर्तुगेज नागरिकांक कैद केल्ल्या लश्करी 
आनी नागरी लोकांकूय परते धाडटले.' अशें त्या पत्रकांत म्हणिल्लें. एकाय 
ुर्तुगेजाक मोझांबिकांत वो हेर कडेन स्थानबध्द आशिल्ल्या भारतीयांचे सुटके 
पासत भारत सरकार ओलीस म्हण दवरचो ना.' अशें तातूंत स्पश्ट म्हणिल्लें. 
पुर्तुगेजांची मांयदेशाक परत पाठवणी आनी भारतीय स्थानबध्दांची सुटका हे दोनूय 
प्रस्न सामके वेगळे आसात हाचेर चड नेट निवेदनांत दिल्लो. लोकसभेत १३ 

मार्च १९६२क हे विशीं पंडित नेहरून अशे उद्‌गार काडिल्ले. 

... " Now soon after this Goa operation, we told the क 
guese Govt. that they could make arrangements to take thes 
detenues. We did not want to keep them. We did not wish t 
bargain with them, that they should do something to us and th 
we would allow them to go. They are there. Well, the Portuguese 
Govt. has not made any move to take them away.” 

(Nehru in Loksabha on March 13, 1962) 

२० मार्च १९६२त म्हळ्यार सप्तकाभितर राज्यसभेत पंडित नेहरून ह्याच 


भाशणाची नेटान पुनरावृत्ती केली. 

“.... Now the moment this operation was over within a few 
days, we made it known to the Portuguese Govt. that they could 
take away their soldiers, who were under some kind of detaintion. 
We even did not call them prisoners of war. We called them 
detenues and we have being treating them very well, about 3,500 
0150. We did not bargain about their going away. We asked for 
nothing from them although we had much to say about the way 
the Portuguese were treating our merchants and others in 
Mozambique and Angola, thousands of whom had been putup in 
detention camps. But we did not raise that question. We raised it 
separately. We said : “You take these people away just when you 
like; make arrangements and we shall deliver them to you, and 
you take them away.’ Unfortunately and most surprisingly they 
have been remarkably slow as ifthey did not want them back. 
There itis. We even went so far as to inform them that they can 
take them away themselves in their own steamer. We did not 
want to keep them here. We informed the Governor General and 
the soldiers that they can all go away when they like, but obvi- 
ously they cannot easily go away like this, something has to be 
done...” 


(Nehru in Rajya Sabha on 20th March 1 962) 

वयल्या दोनूय भाशणांत भारतीय (गोमंतकीय वो गोंयां भायले) राजबंद्यांचो 
खंयच उल्लेख नाशिल्लो. लोक सभेंतल्या भाशणांत स्थानबध्द भारतीय 
वेपाऱ्यांचोय उल्लेख नाशिल्लो. राज्यसभेंतल्या भाशणांत तांचोच तितलो उल्लेख 
केल्लो. “although we had much to say about the way the Portu- 
guese were treating our merchants and others in Mozambique 
and An६०।३” अशी पुस्ती जोडली. आमच्या वेपाऱ्यांक' जी वागणूक दिताले 
तिचे विशीं उलोवपा सारकें समाजवादी, पंडितजी कडेन जायते आशिल्ले. वर्सान 
वर्सा बंदखणींत कुसत पडिल्ल्या भारतीय राजकीय कैद्यांचे बाबतींत मात 
उलोबपाक योग्य अशें पंडितजीं लागीं कांयच नाशिल्लें. तांची सादी याद लेगीत 
तांका नाशिल्ली. घरदाराचेर विस्तव दवरून देशाच्या स्वतंत्रताये पासत जाणीं 
रणभुंयेर घालून घेतलें, बंदखण पत्करली तांचे सुटकेविशीं, तांका दिवपी 
वागणुकेविशीं उलोवपा सारकें पंडितजीं लागीं कांय एक नाशिल्लें. हांव गिरेस्त 
जावपा खातीर आफ्रिकेक गेल्लों, थंयच्या वसणुकवादी सरकाराची खुशमश्करी 
करून, थंयच्या गुलाम अडाणी जनतेच्या भोळेपणाचें भांडवल करून गिरेस्त 
जाल्लो एखाद्रो भारतीय वेपारी आशिल्लो जाल्यार मात फकत देड दोन म्हयने 
स्थानबद्द (Put up in detantian cam5) आसूनय म्हजेविशीं उलोवपा सारके 
अशें खूब कितें 'समाजवादी' पंडितजींक उपलब्ध आसपाचें! वीर दत्तात्रय देशपांडे 
हांचेविशींय उलोवपा सारकें तांका मागीर खूब कितें मेळपाचें. श्री. मश्करन्यश्‌ 
हांचेविशींय ते उलोबंक शकपाचे! श्री. दत्तात्रय देशपांडे १९६३त सुटले. पूण जून 
जुलायांत. कैद्यांच्या अदला बदलांत तांचे सुटकेचो कांय एक संबंद नाशिल्लो . 

पूण पंडितजींक पुर्तुगेज कैद्यांक सोडपाची, परत धाडपाची इतली घाई 
कित्याक जाल्ली? दरेका फाटल्यान भारताक इकरा रूपया खर्च करचे पडटात 
अशें पंडितजीन संसदेंत म्हणिल्लें. तो अफाट खर्च करूंक पडचो न्हय, भारतीयांचो 
दुडू वाचचो हाचे पासत? ३० मार्च १९६२क आपल्या लोक सभेंतल्या भाशणांत 
ुर्तुगेज कैद्यांच्या गोंयांतल्या अस्तित्वाक लागून थंयची परिस्थिती आदलेवरी 
जावपाक आडमेळे येता असो उल्लेख आशिल्लो. पूण ताचेर ताणीच उपाय 
सांगलो. ते म्हणटात, 

“One thing that I wanted to do immediately was to get the 

Portuguese detenues there away, to send them back to Portug | | 
That has been held up because of the attitude of the Portuguese 
Govt. They put all manner of difficulties. Now we have decided 
to remove them atleast from Goa and put them in some barrac 
or camps so that they may not interfere with the return of nor- 


malcy to Goa...” 
(Nehru in Loksabha on March 30, 1962) 


(Lok Sabha debates, | 6th Session 1962.) | 

झुजासारखी परिस्थिती ना शी करून सुरळीत नागरी जीवन गोंयांत निर्माण 
करचे आड पुर्तुगेज स्थानबध्द येताले. तांका पुर्तुगेज युध्दकैदी म्हणपाक पंडित 
नेहरू तयार नाशिल्ले. तांचे नदरेन ते फकत 'स्थानबध्द' आशिल्ले. तांका मेकळे 
सोडप ना, तांचेर अदीक कडक नियंत्रणां घालचीं, पुर्तुगेज हस्तकांचेर नदर दवरप, 
परिस्थिती गंभीर आशिल्ली जाल्यार तांका बंदखणींत उडोवप आदी उपाय उपलब्द 
आशिल्ले. तांका फकत स्थानबध्द करून तांचे लाड करचे परस कैद्यांची वागणूक 
तांका दिवंक जाय आशिल्ली. पुर्तगेज आपल्या असंख्य भारतीयांक अशे तरेची 
वागणूक बंदखणींत दिताले. आनी सामको निमणो उपाय म्हळ्यार जो पंडितजीन 
खासा सुचयल्लो, तो म्हळ्यार तांका गोंयां भायर व्हरप वो लश्करी थाण्यांत बंद 
करून दवरप. पूण ह्या रास्त गजालीं बगर काल पयर मेरेन उर्मटपणान वागपी 
शत्रूक गोंय मुक्त जातच तांचेकडल्यान विनवणी येवचे पयलींच तांका ब्लॅन्क 
चेक दिलो. ताणीं आपल्या कैद्यांक परते व्हरचे म्हण तांची मनधरणी केली. 
सगळ्या पुर्तुगेज नागरिकांक परत धाडपाक आमकां खोस भोगतली' हांगा सावन 
'तांच्या बदल्याक आमकां कांयच नाका. आमी तांका कैदी लेगीत मानिनांत. 
तुमी कशेंय करून तांका घेवन वचात. सामके तुमचे स्वताचे बोटींतल्यानूय तुमी 
ताका व्हरूक शकतात' इतले मेरेन शत्रूक सांगल्या उप्रांत ताणीं आनीक लाब 
घेवपाचे नदरेन आपले नागरीक परते व्हरपाचे बाबतींत उमेद दाखयलीना जाल्यार 
तातूत अजाप शें कसले! तांचे कुटील राजनितीक तें सोब सारकेंच आशिल्ले 
आनी मागीर 


“ The Portuguese Govt. has not made any move to take them 
away.” 

“qJnfortunately and most surprisingly they have been remark- 
ably slow as if they did not want them back. They putall manner 
ofdifficulties.” 

बी उलोवपांत कितें अर्थ आशिल्लो? गोंयचेर लश्करी आक्रमण केलें हेविशीं 
पंडितजींचेर परदेशांत जी टिका जाली ताका लागून ते अपराधी भुमिका घेताले. 
उरफाटें शत्रूच्यो करण्यो राजनितीक फावो सारक्योच नाशिल्ल्यो व्हय? तातूंत 
अजापासारकें आनी दुर्दैवी कितें आशिल्ले? सत्याग्रही तत्वगिन्यान ते थोडेच 
कोळून पिल्ले? आपले सैनिक शत्रू दिवंक तयार जाल्लो तेन्ना तांचेर आनीक 
अटी लादून, तांच्या सादेपणाचो आनीक उपेग करून घेवन जितलो चड़ांतचड 
लाब घेवं येता तितलो घेवप, असो. विचार पुर्तुगेज सरकारान करपांत राजनैतिक 
नदरेन किते गैर आशिल्ले? तांचो डाव वळखनासतना उरफाटें आपले लोक 
व्हरपाचीच मुळांत तांका इत्सा ना अशें म्हणप हींच सामकीं पिशेपणां. पुर्तुगेज 
सरकाराक आपले लोक जाय आशिल्ले. आफ्रिकेंत युध्द चालू आसतना हे सैन्य 
शत्रूच्या ताब्यांत अशेंच वचूंक दिवप हें योग्य न्हय हें कळना जावपा इतले पुर्तुगेज 
सरकार काय मूर्ख नाशिल्लें. सैनिक आनी अधिकारी दोगूय तांका जाय आशिल्ले. 
ते भारत सरकाराक शरण गेले म्हूण तांचेविशीं कितलीय नाराजी पुर्तुगेज सरकारच्या 
मनांत निर्माण जाली आसली तरीय तांका शत्रूच्या हातांत पुर्तुगेज सरकार दीर्घकाळ 
दबरूंक शकनासलें. अधिकारी हे काय सैनिकांबरीं शेतांतल्या वो गिरणींतल्या 
सामान्य मजुरांची भुरगीं नाशिल्लीं. ते वयल्या वर्गातले आशिल्ले. वजनदार 
घराण्यांतले आशिल्ले. त्या वजनदार घराण्यांकडेन पुर्तुगेज सरकाराचीं सुत्रा 
आशिल्लीं. तांचे वारसदार गोंयांत स्थानबध्द आशिल्ले. अजून आपलीं हीं मोगाचीं 
बाळकां गोंयांत स्थानबध्द आसात. तांका मेळपी वागणुकेची अधिकृत बातमी 
ना म्हूण पुर्तुगालचे मोठे मोठे लोक कुळकुळळेल्ले. पुर्तुगेज खबरांपत्रानीय भारता 
आड बुरसो प्रचार करपाचो उद्देग सुरू केला देखून ह्या पुर्तुगेज बंदूयांक वायट 
वागणूक दितात अश्यो अफवा पसरयल्ल्यो. ह्या सगळ्यांचो परिणाम म्हूण त्या 
अधिकाऱ्यांचे घरंदाज सोयरेदायरे आपल्या सरकाराचेर दबाव हाडूंक लागिल्ले. 
“कितेंय करून तांची सुटका करात, तांका परत घरा हाडात' अशी मागणी ते 
करताले. अर्थात खबरांपत्रा हीं सरकारी नियंत्रणा खाल आशिल्ल्यान अश्यो खबरो 

ठळकपणान येनाशिल्ल्यो. पूण तें एक उक्तें गुपीत आशिल्ले. पुर्तुगेज 
वाडट्या दबावाक लागून चड काळ तें गुपीत दवरूक म एक 
पुर्तुगालच्या ओव्हरसीज मंत्रालयान खबरापत्रांतल्यान सांत्वन करपी अशें 
निवेदन छापून हाडलें. “आमी प्रयत्न करतात आनी बेगीनूच गोंयांत कैदेंत आशिल्ले | 
आमचे लोक परते येतले.' अशें खास जाहीर केल्लें. अडकून पडिल्ल्या लश्कराक 
उद्देशून मातशें सोसात. तुमी सुट्टले' पुर्तुगाल व्हुश मांद (पुर्तुगाल तुमकां असो | 
आदेश दिता) अशें म्हणिल्लें. हाचे वेल्यान पुर्तगाल आपल्या नागरिकांक व्हाऱ्यार 
काय उडोवचें नाशिल्लें! उरफाटें तांचे सुटकेची तांका गरज आशिल्ली हेंच स्पश्ट 
आशिल्ले. ते फकत कांय डावपेच खेळटाले. आफ्रिकेतल्या पुर्तगेज वसणुकांतल्या 
भारतीय धनीक वेपाऱयांनी भारत सरकारचेर चेंपण हाडून आपलो प्रस्न उपस्थित 
करपाक ताका आदी सावन भाग पाडिल्लें. गोंयच्या स्थानबध्द पुर्तुगेज | 
अधिकाऱ्यांचे गिरेस्त सोयरे पुर्तुगालांत थंयच्या सरकाराचेर सतत चेंपण हाडटाले. 
दोनूय कडल्या गिरेस्तांची धांवपळ चालू आशिल्ली. पुर्तुगाल आपल्या लोकांक 
व्हरपाक उत्सुकताय दाखयनांत अशें विधान करचे आदीं पुर्तुगालांतले प्रत्यक्ष 
प्रतिक्रियांची बारीकसाणेन खबर करून घेवप चड उपयुक्त थारपाचें. भारताचो 
विदेशांतलो प्रतिनिधी थंय आशिल्लो. ताचेकडल्यान तांच्या देशातली प्रतिक्रिया 
कळपाची! 

'तुमी तुमच्या कैद्यांक घेवन वचात, आमकां ताच्या बदलाक कांयच नाका? 
अशें निवेदन भारत सरकारान २१ डिसेंबराक इतलें तडकाफड़कीन कित्याक 
केलें हाका तशीच कांय कारणां आशिल्लीं. गोंय मुक्त करपाक भारतीय सेना 
गोंयांत प्रवेश करतांच कांय परराष्ट्रांतल्यान भारताचेर कडक टिका जांवक लागली 
आनी तातूंत फ्रान्स, इंग्लंड आनी अमेरिका हीं मुखेल आशिल्लीं. थंयच्या आनी 
हेर अस्तंत युरोपियन राष्ट्रांतलीं खबरापत्रां भारता आड गरळ ओकूंक लागलीं. 
नेहरूचेर कडक टिका जावंक लागली. “शांततायवादाचो बुरखो अखेर पिंजलो'. 
अशे म्हणूंक लागिल्लीं, भारताक आक्रमक अशें म्हणूंक लागलीं. तांची 
आकाशवाणी तसो प्रचार करताली. पुर्तुगालचे विनवणेवेल्यान युनो' च्या बेगोबेग 
भरिल्ले सुरक्षा समितीचे बसकेंत अमेरिका ,इंग्लंड आनी फ्रान्स हांणी गोंय कारवाये 
पासत भारताचो कडक उतरांनी निशेध केल्लो. भारत सरकारान आपली सेना 

१७ डिसेंबरा आदीं जे सुवातेर आशिल्ली ते सुवातेर परत व्हरची अश्या अर्थाच्या 
 धारावाचेर ह्या तीन बड्या राष्ट्रांनी अनुकूल मत दिलें. फकत रशियेच्या व्हेरोक 
लागून तो थाराव बारगळ्ळो. भारताच्या गोंयावेल्या आक्रमणाक लागून संयुक्‍त 
राष्ट्र संघा” चें अस्तित्वूच सामकें धोक्यांत आयलां अश्या अर्थाचे विधान 
अमेरिकेचे प्रतिनिधी स्टीव्हन्सन हाणी केल्लें. परराष्ट्रांतल्यान आपल्याचेर जावपी 
टिकेन थतरवितर जावन परतून आपलो शांततावादी लौकीक कायम उरचो म्हण 
२१ डिसेंबराक “तुमी तुमचे कैदी परत घेवन चलात, आमकां ताच्या बदलाक 
'कांयच नाका.' हें निवेदन नेहरूनी केलें. आमचें परराष्ट्रीय धोरण ज॑य हेर राष्ट्रां 
'कितें म्हणटलीं ह्या विचारान भरिल्लें आशिल्ले थंय आपल्या राष्ट्राचे हीत कशे 
साधतले हें कशें ध्यानांत येतलें? हाचें आनीक एक उदारण दिवं येता. हेर राष्ट्रा 

` आपल्याक आक्रमक म्हणटलीं, शांततावादी म्हणचिंनांत असो बेस्टोच भ॑य 
' बाळगून गोंयां भायल्या भारतीयांक गोंयच्या स्वातंत्रय संग्रामांत वांटो घेवपाक हेच 
पध्दतीन मनाय केल्ली आनी दादरा नगरहवेलींत देशभक्तांनी हाताशिल्लीं पुर्तुगेज 
शस्त्रं, पुर्तुगेजांच्या सुवादीन आशिल्ल्या, दीव, दमण आनी गोंयांत व्हरपाक 
स्वातंत्रय सैनिकांचेर बंदी घाल्ली. १९४७ सावन १९६१मेरेन म्हळ्यार पुराय चौदा 

' वर्सा गोंय मुक्त जावपाचे नदरेन फकत शाब्दीक निवेदना खेरीज कसलेंच प्रभावी 
पावल सरकारान उखलूंक नाशिल्लें. अस्तं राष्ट्रां कितें म्हणटलीं हाचो विचार 
करीतूच सरकार रावलें. स्वातंत्र्याची आनी न्यायाची बेगीनांत बेगीन प्रतिश्ठापना 
कशी जातली हो विचार तांच्या मनाक आफुडलो ना. आफ्रिकेतल्या दोहोमे सारख्या 
अत्यंत ल्हान आनी निकत्याच स्वतंत्र जाल्ल्या राष्ट्रान सा जुआंव द बातिश्त ही 
चसणूक पुर्तुगेजांनी बेगोबेग सोडून दिवंची असो निर्वाणीचो खलितो धाडिल्लो. 

_ ताचो ही बाणेदारपणा खंय आनी भारत सरकाराची ही निश्क्रियता खंय? इंग्लंड, 
अमेरिका, फ्रान्स वो हेर खंयचींय राष्ट्रां आक्रमक म्हणटलीं ही पर्वा दोहोमेन 
बाळगिली ना. आमी मात चौदा वर्सा हो भंय बाळगून रावले आनी अखेरेक जेन्ना 
भीत भीत गोंय मुक्‍त करपाचो निर्णय घेतलो तेन्ना मुक्ती म्हळ्यार फकत कांय 
भूंयभाग ताब्यांत घेवप इतलीच नदर दवरली. तो मुक्त जातकच परतून हेर राष्ट्रं 
कितें म्हणटलीं हाचें भूत मानेर बसलें आनी शत्रूच्या ताब्यांत आशिल्ले आपले 
लोक मुक्त करप हें आपलें कर्तव्य आसा हाचेकडेन आडनदर करून धरिल्ले शत्रू 

सैनिक कायंच बदल्याक घे नासतना शत्रूचे सुवादीन करपाचें निवेदन भारत ड 
केलें. मनशांची अदला बदल आमी करिनांत, आमी खूब व्हडले आसात 
श्रेय आपल्याक मेळटलें आनी गोंयांवेलो आक्रमणाचो हो दाग(!) धुवन 
अशी त्या निवेदना फाटली नेहरूंची भुमिका आसुंये! 

अधिकृतपणान कोणाक ओलीस दवरलें ना. अधिकृत रितीन कैद्यांची. 
अदलाबदल जाली ना हें खरें आसले तरी अनाधिकृत रितीन ती निदान त्या पांच 
भारतीयांचे बाबतींत तरी जाली. भारताक फायदेशीर अशी ती अदला बदल जाली, 
५ भारतीयांच्या बदलाक फकत तीन पुर्तगेजांक सोडचे पडले. पुर्तुगेज आपल्या 
लोकांक परत घेवन वचपाक उत्सुक नाशिल्ले खंय! जर ताच्यो नाडयो आंवुळिल्ल्यो 
जाल्यार कांय अधिकाऱ्यांचेर ताणें अधिकाराचेर आसतना केल्ल्या भोगसूं नज 
असल्या गुन्यांवाविशीं खटले भरपाचो बेश्टो भ॑य जरी घाल्लो वो त्या अधिकाऱ्यांक 
गोया भायर व्हरून दवरिल्ले तरी पुर्तुगालांत दर दिसा फाफसुपी अफवो आनीकूय 
खर, भिरांकूळ स्वरूपाच्यो जावपाच्यो. तांच्या घरंदाज सोयऱ्यांनी ताच्या 
हितसंबंदांची राखण करपी तांच्याच वर्गाच्या सरकाराचेर चड बेगीन दबाब 
हाडपाचे. पुर्तुगेज सरकाराक, आमी सगळे प्रयत्न करतात, ते रोखडेच तुमकां 
मेळटले.' असो दिलासो दिवपी पत्रक चड बेगीन काड़चें पडपाचें. पूण २१ 
डिसेंबराकूच भारत सरकारान तांच्या हातांत ब्लॅन्क चेक दिवन दवरलो . 

पुर्तुगेज वसणुरकेतल्या स्थानबध्द भारतीय वेपाऱ्यांच्या सुटकेचो प्रस्न भारत 
सरकारान, स्वतंत्रपणान काय जायना, पूण काडलो. आमचे सुटकेचो प्रस्नूय तसोच 
स्वतत्रपणान काडूं येतालो. भोवतेक विसरिल्ल्यान म्हजे सुटकेचे बाबतींत तो 
काडप जालेना आसतलें अशें हांव सूटून येतकच कांय जाणांनी म्हणले. पूण ह्या 
दुबावाक आदार ना. संयुक्त अरब प्रजासत्ताकाचे वकिलातीतलो प्रथम सचिव 
नोव्हेंबर १९६१त म्हाका मेळिल्ल्याचें हे आदींच हांवें सांगलां. म्हजे विशींचो 
अहवाल ताणीं भारत सरकाराक धाडिल्लो आसतलो हे विशी दुबाव घेवपाचें 
कारण ना. कारण तितलेच पासत तर ताणीं म्हजी भेट घेतिल्ली. “तुमचे भलायके 
विशीं खबर घेवपा पासत भारतावतीन हांव आयलां.' ह्या वाक्यानूच ताणीं 
मुलाखतीक आरंब केल्लो. ऑगस्ट १९६०त जेन्ना पुर्तुगालाक धाडिल्लो तेन्ना 
ही खबर भारतीय खबरापत्रानी छापून आयिल्ली. आनी तांतल्या कांय जाणांनी 

हि त्या एका नागरिकाक भारता भायर धाडिल्ले पासत आपल्या सरकारान 
पुरतुगालाक जाब विचारचो अशी मागणी केल्ली. उदारण दिवंचेंच जाल्यार 'फ्री 
' गोवा' ह्या मुंबयच्यान येवपी आनी गोंय मुक्ती आंदोलना पासत ओंपिल्ल्या इंग्लीश 
_ साप्ताहिकान आपल्या १० नोव्हेंबर १९६० च्या अंकात भारत सरकाराक हे 
` विशी एक प्रस्नूय विचारिल्लो. म्हजे हद्दपारिची बातमी दिवन तें पत्र भारत सरकाराक 
` विचारता ‘Why is the Indian Govemment 50 511611? गोंयच्या आनी हेर 
. संघटनांनीं भारत सरकाराक हे विशीं पुर्तुगेज सरकाराचेर दबाव हाडचो अशे 
` आवाहनय ह्या पत्रांत केल्ले. 
“Free Goa appeals to Goan political and other organizations 
to demand immediate intervention of the Indian Government 
against such figrant violation of Human Rights and the United 
Nations Charter on Indian S0i].” हीं त्या खबरापत्रांतलीं उतरा. “Free G04 
appeals to the Indian Parliament which is soon to meet for winter 


session to demand effective measures to deal with the matter. 
Moreover, Mohan Ranade is an Indian citizen, the second Indian 


_ citizento be for years abandoned by India to the mercy of Salazar. 
अशेंय मुखार तातूंत म्हणिल्ले. भोवतेक ह्या सगळ्याचो परिणाम जावन नोव्हेंबर 
१९६९त तरी म्हजी याद जावन भारताचो प्रतिनिधी म्हाका मेळपाक आयलो 
आनी सुदैवान ती याद विसरायेर पडनासतना १५ वो १६ जानेवारी १९६२त 
म्हळ्यार गोंय मुक्त जावन १ म्हयनो वलांडच्या आदींच भारतीय प्रतिनिधीची 
परतून भेट जाली आनी हे वेळार फकत संयुक्त अरब प्रजासताकाचो प्रथम सचिवूच 
आयिल्लो अशें न्हय तर खासा राजदूतय आयिल्लो. मार्चांत लेगीत ही याद 
उरिल्ली. तेन्ना म्हजी याद नाशिल्ल्यान वो हांव पुर्तुगेज तुरूंगांत आसां हें खबरूच 
नाशिल्ल्यान म्हजे सुटकेचो प्रस्न उपास्थित करपाक आयलोना, ह्या म्हणण्याक 
काडयेचोय आदार ना आनी म्हजे प्रमाणेच श्री. दत्तात्रय देशपांडे आनी श्री 
मश्करन्यश्‌ हांचे बाबतींतूय तीच गत आशिल्ली. 
पुर्तुगेज कैद्यांचे म [त॒ खं 
करपाचें धोरण जर भारत 
केल्लें, तर १६ जानेवारीचे 


सतीचे वाण / २९५ 


भारतीयाचे सुटकेची मागणी न 
२१ डिसेंबराकूच जाहीर 
अदलाबदलीचो विचार 







करता आनी आठ दिसांतूच तुमची सुटका जातली' अशें म्हाका खासा 
कित्याक सांगचें हाचो उलगडो जायना. भारताचें ते वेळार पुर्तुगालांत 
करप्यांक ह्या निवेदनाची म्हायती दिवंक नाशिल्ली, वा हेर खंयच्या च 
ताणें म्हाका तशें सांगिल्लें? भारत सरकाराचो पुर्तुगेज कैद्यांविशींचो दरेक निर्णय 
पुर्तगेज सरकाराक संयुक्त अरब प्रजासत्ताकाच्या वकिलाती वतीनूच कळयताले | 
देखून ह्या निवेदनाची म्हायती तांका आशिल्ली अशें गृहीत धरूंक जाय. “भारत 
सरकाराची पुर्तुगेज कैद्यांच्या बदलाक तुमची सुटका करूंक इत्सा ना. तुमकां 
सालाझाराचे दयेचेरूच निंबून रावचें पडटलें.' ही सत्य परिस्थिती म्हाका ताणीं 
सांगिल्ली जाल्यार चड बरें जावपाचें. हांवूय भारत सरकाराचे 'देशभक्ती'चेर 
निंबून राव नासतना हेर मार्गान हात हालोवपाक आरंब करपाचों. पूण नेमकें हेंच 
हांवें करचें न्हय हे पासत, म्हजे सुटकेचें आश्वासन आनी तींय आठ धा दिसां 
सारक्या ल्हानशा काळांत दिवन म्हजी फसवणूक केल्या आसत. लोकसभेंतलीं 
नेहरूचीं निवेदना हांवें सुटके उप्रांत वाचलीं, पूण तेन्ना बंदखणींत आसतना मात 
अरब प्रजासत्ताकचे प्रतिनिधी सांगता ताचेर विस्वास दवरून हांव म्हजी कल्पना 
करून घेतालों. 

आपले वसणुकेंतल्या स्थानबध्द भारतीय नागरिकांची बेगोबेग हकालपट्टी 
करपाचे मनसुबे पुर्तुगेज सरकार बांदूंक लागलें. पूण भारत सरकारान हे बिशीं 
मातसो नेट धरताच पुर्तुगेज सरकारान हो हट्ट सोडलो. माघार घेतली आनी 
व्हिसाची मुजत सोंपमेरेन तांका रावंक दितले अशी तडजोड केली. तांका आपले 
वांगडा आपली मालमत्ताय भारतांत हाडूंक दिवपाची अट पुर्तुगालान स्वीकारली. 
परराष्ट्रखात्याच्यो राजमंत्री श्रीमती लक्ष्मी मेनन हाणी १९ एप्रिल १९६२ दिसा 
लोकसभेत म्हळें : 

“The Government of India have repeatedly urged that the 
Portuguese authorities should release Indian nationals interned 
by them in their colonies. Initially the Government of Portugal 
linked the question of repatriation of Portuguese parsonnel from 
India with the departure of Indian nationals from their colonies. 


The Government of Portugal have since agreed not to link these 
155065 but have stated that the Indian nationals will have to leave 

Portuguese colonies on expiry of their visas. They have at the 
same time agreed that the people who leave Portuguese colonies 
will be allowed to take their assets and belongings with them. 
(Smt. Lakshmi Menon, the Minister of State in the Ministry of 
_ External Affairs, in Loksabha on April 19-1962) 


पुर्ुगेज सरकार आपलें धोरण केन्नाच बदलिनासलें, अजिबात फाटीं सरपाक 
तें तयार नाशिल्लें, भारत सरकारान जर पुर्तुगेज कैदी सोडपाचे बाबतींत फाटींफुडें 
केल्ले जाल्यार पुर्तुगेज सरकार तांका सोडोवन घेवपाचे बाबतींत तडजोड करचे 
नाशिल्ले, इतलेंच न्हय तर भारतीय स्थानबध्दांचे बाबतींत कठोर भुमिका आपणावचे 
नाशिल्ले बी म्हणपाचीं विधानां आदार नाशिल्लीं आसात हें वयल्या निवेदनावेल्यान 
स्पश्ट जावपा सारके आसा. 

भारतीय वेपाऱ्यांचें वसणुकां मदळें रावप, तांचो थंयचो वेपार, तांचो फुडार, 
तांची मालमत्ता ह्या मुद्या पुरतेच भारत सरकार आनी पुर्तुगेज सरकार हांच्यात 
वाटाघाटी सुरू जाल्यो आनी त्यो एप्रिलाचे १३ तारखे मेरेन चल्ल्यो. आपल्या 
भारतीय वेपाऱयांक आफ्रिकेंतल्या पुर्तुगेज वसणुकांतल्यान त्याच वसणुकवादी 
सरकारच्या पालवान आपलो वेपार धंदो पयलीं सारको करूंक दिवंक येवचो 
आनी थंय कमायल्लो नफो भारतांत धाडून दिवंक मान्यताय आसची अशी 
“समाजवादी' भारत सरकारची मागणी आशिल्ली. पुर्तुगेज सरकार ताका विरोध 
करतालो. अखेर होय विरोध सोंपलो. आनी पुर्तुगेज सरकाराक तडजोड करची 
पडली. अंगोला मोझांबीक आदी पुर्तुगेज वसणुकांनी जुलमान थैमान घाल्ले 
कारणान जनतेक नरकापाश्ट यातना सोसच्यो पडटात आनी देखून तांका स्वातंत्र्य 
मेळचें अशी न्याय्य भूमिका घेवपी भारत सरकार आपल्या नागरिकांक मात, 
“यच रावूं दी... आदलेवरी ते वेपार करतले, सुखी जीवीत तांका सारू दी असो 
आग्रो कसो धरूक शकता हो एक निश्चितूच वादग्रस्त प्रस्न आसा. १९६३ 
आनी १९६४त पुर्तुगाळचे विदेशमंत्री फ्रांकु नुगैर हाणीं युनो त भारतीय प्रतिनिधीक 
जाप दितना होच शालजोडींतलो अहेर केल्लो. भारतीय प्रतिनिधीन आफ्रिकेतले 
पुर्तुगेज वसणुकेंत चलपी दडपशायेचेर टिका करतच पुर्तुगाळचे परराष्ट्रमत्रीन 

त्रोसांनी म्हणले, “आफ्रिकेतल्या आमच्या प्रांतांतल्या आमी निर्माण केल्ल्या 
“नरकवासांत', भारतीय नागरिकांक वेपार उदीम करीत सुखान रावूं दी.' असो 
आग्रो भारत सरकारान, १९६२चे वाटाघाटींत कित्याक धरिल्लो हें समजना. 
आमचें पितळ उक्ताडार पडिल्लें. वेपाऱयांची काळजी समाजवादी नेहरूक 
लागिल्ली. वेपाऱ्यांचो आवाज व्हड आशिल्ल्यान तोच फक्त तांका आयकूंक 
येतालो. 

गोंयकारांच्या नागरिकत्वाची बाब होय वाटाघाटींतलो आनीक एक मुद्दो 
आशिल्लो आनी हे बाबतींत दीव, दमण आनी गोंय हैं पुर्तुगेज राजघटने प्रमाण 
पुर्तुगालचे सागरोत्तर प्रांत आशिल्ल्यान थंय जल्माक आयिल्ले सगळे रहिवासी हे 
पुर्तुगेज नागरिकूच आसात हे भुमिकेसावन पुर्तुगेज सरकाराक विचलीत जावंचें 
पडलें आनी तडजोड करची पडली. गोय-दमण-दीव हांगा जल्म जाल्लो आसून 
जांका पुर्तुगेज नागरिकत्व आपणावपाचें आसत तांका तशें करूक दिवपाक भारत 
सरकार मान्यताय दितलें आनी पुर्तुगेज वसणुकांनी रावपी गोंयकारांक भारतीय 
नागरिकत्व आपणावपाचें आसल्यार तांका पुर्तुगेज सरकार मान्यताय दितले, असो 
निर्णय घेतलो. हे आदीं उल्लेख आयला ते प्रमाण एप्रिलांतूच पुर्तुगेज खबरांपत्रांत 
ही तडजोड प्रसिध्द जाल्ली आसा. आनी ताका अनुसरूनच श्री. मश्करन्यश 
हाणीं २४ एप्रिलाक भारतीय नागरिकत्व मेळपा पासत अर्ज केल्लो. ताका जापूय 
आयली ना. भारताचे प्रतिनिधीत्व करप संयुक्त अरब प्रजासत्ताकाच्या 
वकिलातीकडेन दाद मागपाचो ताणीं प्रयत्न केलो, पूण ते कैदी आशिल्ल्यान 
तांका तें शक्‍य जालें ना. भारत सरकारान आपूण जावन ते बाबतींत मश्करन्यश्‌ 
हांचेकडेन संपर्क करून तांका भारतीय नागरिकत्व आपणावपाचें आसा काय ना 
अशी विचारणा करप योग्य आनी आवश्यक नाशिल्ले व्हय? पूण मश्करन्यश्‌ हे 
वेपारी खंय आशिल्ले? ते फकत आशिल्ले एक स्वातंत्र्य सैनीक. 

वाटाघाटी १३ एप्रिलाक सोपल्यो. ३ मे सावन १५ मे मेरेनच्या काळांत सगळ्या 
पुर्तुगेज कैद्यांची सुटका जावन कराचीक धाडले. भारतीय स्थानबध्द वेपाऱ्यांची 
सुटका जाली. १९४६त अटक करून व्हेल्ल्या गोंयकार देशभक्तां मदले कांय 
जाण अजून थंय आशिल्ले. ख्यास्त सोंपल्या उप्रांत पुर्तुगालांतूच रावपाक तांका 
जबरदस्ती केल्ली. ताणीं बेगोबेग भारतीय नागरिकत्व पत्करले. ताका लागून 

ुर्तगेज सरकारान तांका स्थानबध्द केले. तांचीय सुटका जाली आनी 'व्हेरा क्रूझ 
हे पुर्तुगेज बोटींतल्यान भारताकडेन तांका धाडून दिले. ह्यो सगळ्यो बातम्यो 
वाचल्या उप्रांत कैद्यांचे सुटकेच्या प्रस्मार निमणो पड्डो पडलो म्हणपाचें हांवे 
वळखलें. हांव स्थितप्रज्ञ नाशिल्ल्यान हे उपेक्षेन खिन्न जालों. अदो एक दीस 
उदासीन मनस्थितींत सरलो. ताची सुवात मागीर रागान घेतली. रागाच्या एका 
ल्हारान तें औदासीन्य खंयचे खंय ना जालें. भारत सरकाराक आनी फुडाऱ्यांकूय 
चार गाळी घाल्यो. हांवें मंत्री जावपा इतलो त्याग केलो नासत, तरी म्हजे 
अल्पशक्तीप्रमाण कितें तरी केल्लें. गोंय मुक्त जाय मेरेन सुटकेची अपेक्षा करप 


योग्य नाशिल्लें. भायर लढो चालू आशिल्लो. सांगात्यांक मारताले. आनी तेय 


स्थितींत आपले सुटकेची पिरपीर हेरांच्या कानार घालप समा नाशिल्ले. गोंय 


मुक्‍त करपा पासत सगळी शक्त केंद्रीत करप गरजेचें आशिल्ले. पूण आतां गोंय 
मुक्त जाल्ले. शत्रूचे साडेचार हजार लोक आमच्या हातांत पडिल्ले. तांतल्या 
कितल्याच जाणांनी अत्त्याचार केल्लो. तातुंतले पांच अधिकारी दवरून घेतिल्ले 
तरी प्रस्न सुटपाचो. तांका हांसत खेळप मांयदेसाक धाडून दिले. पूण हांव थयच 
आशिल्लों. श्री. मश्करन्यश्‌ हांचें कितें जालें हेय कळूंक नाशिल्लें. तांचो आनी 
श्री. देशपांडे हांचो आसपाव ह्या सुटका सत्रांत जावंक नाशिल्लो. श्री. मश्करन्यश्‌ 
हे अटकेंतूच आसात ही बातमी १०-१५ दिसांनी कळ्ळी. श्री. दत्तात्रय देशपांडे 
हांची सुटका हे वेळार जायनासतना जुनांत जाली आनी तीय भारत सरकारच्या 
प्रयत्नान न्हय. १९६९च्या फेब्रुवारीत जेन्ना हांव गोंयांत तांका प्रत्यक्ष मेळळों 
तेन्ना म्हाका कळ्ळे. 

थोडेच दीस आदीं, म्हळ्यार ३० एप्रिलाक एक पुर्तुगेज सांगात्यान, तूं सुट्टलो 
अशें म्हाका तरी दिसना' अशें म्हाका म्हणिल्लें. ते सगळे मांयदेशांत येतले 
आनी तूं मात हांगाच उरतलो. हें अशें जावपाच्या कारणाचो जेरूल विचार कर, 
वर्गीय हितसंबंदांचें मूळ तुका सापडटलें.' अशें ताणें मुखार विवेचन केल्ले. भारत 
ुर्तगाल वाटाघाटींच्या प्रसिध्द जाल्ल्या खलित्यावेल्यान ताणें तो निश्कर्श काडिल्लो 
आनी आयज मुद्दम म्हाका तो सांगतालो. कारण हें सांगपाची संद ताका मुखार 
मेळपाची नाशिल्ली. चार वर्साची बंदखण सोंपोबन तो दुसरेच दिसा आपल्या घरा 
वचपाचो आशिल्लो. १९५८ वर्सा मे दिना निमतान जाल्ल्या निदर्शनात ताका 

अटक केल्ली. बेकायदेशीर निदर्शनांत (हुकूमशाय राजवटींत सरकार मान्य 
तितलीं कायदेशीर आसतात) वांटो घेवपाचो तशेंच पुर्तुगेज साम्यवादी 
सभासद आशिल्ल्याच्या आरोपावेल्यान ताचेर खटलो भरिल्लो. एक वर्सार्च 
ख्यास्त ताका दिल्ली. पूण ताका चार वर्सा रावचें पडिल्लें. सुरक्षा कायद्या 
प्रमाण न्यायालयान दिल्ली एक वर्साची ख्यास्त सोंपतकच आनीक तीन वर्सा 
ताका 'पीद'न चेपून दवरिल्लो आनी कडक अटींचेर ताची सुटका जाताली. | 
लिस्बन शारा भायर ताका वचूंक मेळपा नाशिल्लें. दर पंदरा दिसांनी ताका पोलीस 
कचेरेंत हाजेरी लावंची पडपाची. कसल्याय राजकी कामांत, कसलेय तरेन ताका | 
वांटो घेवंक मेळचो नाशिल्लो. पासपोर्ट वो व्हिसा प्रकरणा पासत कैदेंत 
पडिल्ल्यांच्या कोठडेंतलो तो एक म्हयन्याचो काळ सोडल्यार आयज दुसरे खेप 
एका राजकीय कैद्याक निरोप दिवपाचो प्रसंग हांव अणभवतालों. १९५८त | 
धरिल्ल्या कैद्यांपयकीं हो पयलो राजकी कैदी घरा वचूक शकतालो. आमी एक 
ल्हानसो निरोप समारंभ केलो. ताचें बरें मागळें आनी दुसरे दीस सकाळींच ताका 
भायर धाडलो. म्हजे ऐवजी कोठडेंतल्यान तो सुटिल्लो. १ मे क हो बंदखणींतल्यान 
भायर सरलो. पूण तेच दिसा सांजे आनी दुसरो दीसभर शेकड्यांनी नव्या कैद्यांनी 
ताची सुवात घेतली. १ मे हो कामगार दिन. हेर दिसां वरींच हो 'दिन' पाळपाकूय 
पुर्तुगालांत बंदी आशिल्ली. त्या 'दिनां'क साम्यवादाचो वास मारतालो खंय! 
कंसाक जसो सगळेकडेन कृष्ण दिसतालो, ते प्रमाण सालाझारशायेक सगळे 
कडेन साम्यवादाचो दुबाव मारतालो. पूण बंदी आसले तरी सरकारी दलाली करपी 
न्हय अशे कामगार, जुलमान पिडिल्ली जागृत जनता हो दिन पाळटाली. हो दिन' 
म्हळ्यार फकत कामगार-दिन अशें ताचें स्वरूप नाशिल्लें. हुकूमशाय विरोधी- 
दिन अशें स्वरूप ताका दिल्लें आनी ताका लागून मध्यमवर्ग, शेतकार आनी 
कामगार हे सगळे जाण तो पाळटाले. ५ ऑक्टोबर हे दिसा निदर्शना जातालीं. 
पोलिसांकडल्यान मारपेट जाताली आनी शेकड्यांनी लोकांची धरपकड चलताली . 
निदर्शनात वांटो घेतिल्ले दुसऱ्या तिसर्‍या दिसाय वळखूंक येवंचे म्हण, तांका 
धरूक मेळचे म्हूण निदर्शकांचेर धुंबन वचना तसल्या रंगाचे फवारे पोलीस मारताले 
आनी ताका लागून पसार जाल्ल्या निदर्शकांकूय धरताले. ५ ऑक्टोबर हे दिसा 
भायल्या आंदोलनाक सहानुभूती दाखोवपा खातीर आनी आपूण बंदखणींत आसलों 


यह हमारी नीती नहीं है! | सतीचे वाण / ३०० 


तरी स्वतंत्रतायेची उर्मी कायम आसा हाची खात्री दिवपा पासत जे प्रमाणे कैदी तो 


दिन पाळटाले ते प्रमाण ९ मे होय दीस पाळटाले. हेय दिसा आमी तांतल्या तातूंत 
बरे कपडे न्हेसून सकाळचे ते 'मनरिजवणें क वताले. दीसभर तेच कोठडेंत रावताले 


. आनी सांजवेळार ल्हानसो समारंभ करी. दोग-तीग जाण उलयताले, ल्हव 


आवाजांत पारेकारी दारा लागीं ना अशें पळोवन राजकीय पदां, संग्राम गीता 
गायताले. हांवेंय हो दीस मनोवंक ते वर्सा वांटो घेतलो आनी उप्रांतूय दर वर्सा 
हेरांच्याच इतल्या उत्साहान वांटो घेवंक लागलों. हे वर्सा म्हाका एक पद म्हणपाची 
विनवणी केली आनी हांवें समाजवादी साथी गाती एका आवाजांत, ध्येयाचे हे 
गीत घुमवू अवघ्या अवकाशांत' हें गीत म्हळें. ताचें हेरांच्या पालवान केल्ले 
पु्तुगेज भाशांतरूय वाचून दाखयले. १९५२त साने गुरूजी सेवा पथकात आसतना 
हांव हें गाणें शिकिल्लों. सांगलींत आसतना १९४७ वर्सा जयप्रकाश नारायणचे 
एके सभेंत तें पयलीं आयकल्लें. आमी कितें उलयतात वो आमी कितें गायतात 
हें पारेकाऱ्यान आयकूं नये, निदान तें कोण गायता हें प्रत्यक्ष पळोवं नये हे विशीं 
दक्षता घेवपा फाटलो उद्देश्य इतलोच आशिल्लो की, भाशण करपी वो गाणें 
म्हणपी एके विशिश्ट व्यक्तीकूच त्रास दिवंचो न्हय. जर ख्यास्त जाली जाल्यार 
ती सगळ्यांकूच एकवटीतपणान जावंची. कारण ताका लागून एकवट तुटचो 
नाशिल्लो. आमी १मे मनयतात तेच पासत आमी बऱ्यांतले बरे कपडे ते दीस 
घालतात हें तुरूगाधिकाऱ्याक पुरायेन खबर आशिल्ले. ५-६ वर्सा पयलीं मेरेन 
कैदूयांनीं हो दीस पाळचो न्हय म्हूण तांका मार घालताले. नेकटाय ओडून घेताले. 
ती “मनरिजवण' रद्द जाताली. ख्यास्त दिताले, पूण कैद्यांनी सातत्यान निशेध 
नोंद करीत रावन आनी परतून परतून ५ ऑक्टोबर आनी मे दिन मनयत रावून 
सरकाराक ओगी केल्ले. आतां मात ते दिसा पारेकार वो हेर अधिकारी हे विशीं 
आडखळ हाडी नाशिल्ले. अर्थात भाशणां करतात वो पदां म्हणटात तीं कोण 
करतात, तांचो सुत्रदार कोण हें सोदून काडपाचो प्रयत्न करताले. आनी तेंच 
नेमके तांचे पासून लिपोवपाचो हो दीस मनयतना काळजी घेताले. 

दुसरे दीस सकाळीं आमी “मन रिजवणें'तल्यान परत आयले तेन्ना कोठडेंत 
फाटीं उरिल्ल्या आमच्या एका सांगात्यान, आमचो एक आदलो राजबंदी आदल्या 
दिसाच्या निदर्शनांत मेलो म्हणपाचें सांगलें. “बदमास खंयचे कडले' तो आङ्डलो . 
खबरांपत्र आयिल्लें आनी तातूंत आदल्या दिसा जाल्ल्या निदर्शनाची खरायेन 
टिका आनी पोलिसानी केल्ल्या फारपेटाचे नेटाचें समर्थन आशिल्ले. मारला ताणें 

खंय पोलिसेचेर हल्लो केल्लो. सरकारी प्रचारपत्र तरी दुसरें कितें म्हणटलें? 
““शहीदोंने खून बहाया है, खूनका बदला लेना है'' अशें कोठडेंतले वणटीचेर 
खडबान हांवें बरयलें. १५ ऑगस्ट १९५५क सावंतवाडींत हजारांनी मुखांतल्यान | 
भायर सरिल्ली ती गर्जना. हेय वेळार म्हाका स्फुरली. ती घडणूक आनी ते घोशणेचो | 
अर्थूय हांबें पुर्तुगेजींत तांका समजावन सांगलो. 

गोळीबारांत मारिल्लो हो सांगाती दोन वर्सा आदीं बदखणींत आशिल्लो. 
ख्यास्त भोगून जाल्या उप्रांत ताची कांय अटींचेर सुटका जाल्ली. “राजकारणांत 
वांटो घेवंचोना' हे अटीचेर तो भायर सरिल्लो. पूण वेळ येतकच ताणें ती अट 
मोडिल्ली. हुकूमशायेआड गर्जना करून तो परतून एक खेप उठलो. सशस्त्र 
पोलिसांक तो बाडगलो ना आनी आयज तो अमर जाल्लो. ताच्या रक्‍ताचो 
बदलो मात योग्यरितीन एक दीस पुर्तुगालांत घेतले हाची म्हाका खात्री आशिल्ली. 
कारण पुर्तुगाल वो हेर देश म्हळ्यार सुदैवान भारत नाशिल्लो. 

आमचे कोठडेंत हारशाचो एक ल्हानसो कुडको आशिल्लो. तो कुडको 
कोठडेच्या जनेलात धरलो म्हणटकच बंदखणीच्या दाराकडेन कितें चल्लां तें 
मातशें शें दिसूंक पाबतालें. २ मे क सकाळीं धा वाजत सावन पोलिसांच्यो गाडयो 
एक सारक्यो येताल्यो. तातुंतल्यान एक सारके अटक केल्ले निदर्शक देवताले. 
दनपरां पांच-स वाज मेरेन ही वर्दळ एक सारकी चलिल्ली. २०-२५ बायलांकूय 
अटक केल्ली. ही सगळी १मे च्या निदर्शनांतली मंडळी. सांजवेळार आमचे 
मदल्या एकल्यान पारेकाऱ्याक म्हळें, “कितें, आयज बरेच लोक कैदेंत येतात, 
कालचीं निदर्शना बरींच व्हडलीं जालीं न्हय?, दीस बदलतले रोखडेच' तेन्ना 
'पिंजके कपडे घाल्लीं हीं मनशां कितें करतलीं? हजारांचे संख्येन जरी हीं भितर 
पडलीं तरी कायच जावपाचें ना. हाका जाय वयल्या वर्गातले लोक. डॉक्टर्स, 
वकील बी...' ही त्या पारेकाऱ्याची जाप गोंयचे पोलीस कोठडेंत आयकल्ल्या 
गोंयकार पारेकाऱ्याचे जापेक सामकी लागशिल्लें नातें सांगपी आशिल्ली. राजकीय 
जाणविकाय नाशिल्ल्यान सगळें कितें समाजांतले वयल्या वर्गातलेच लोक करूंक 
शकतात, पिंजके लोक मागीर ते हजारांनी कांय आसनांत कांयच करूंक शकपाचे 
नात, राज्यक्रात्यो ह्यो कुटुंबीक झगड्याचे परिणाम आसतात आनी राजवाड्यांतल्या 
म्हालातल्यानूच त्यो जातात हेच समजुतेंत ते आशिल्ले. हिंदवी स्वराज्याची स्थापनां 
मावळ्यांनी केली, जहागिरदारांनी न्हय, फ्रेंच राज्यक्रांती ही सामान्य मनशानी 
केली, आता ह्या विसाव्या शेकड्यांत जाल्ल्यो क्रांत्योय सामान्य मनशांनीच 


यह हमारी नीती नहीं है! | सतीचे वाण / ३०२ 





केल्ल्यो, हाचें गिन्यान साम्राज्यशायेचो बो वसणूक वादाचो पारो करप्यांक आसप 
| शक्य नाशिल्ले. 

मे म्हयन्यांतल्या ह्या पयल्या सप्तकांतल्या घडणुकांक लागून कैद्यांचे अदला 
_ बदलीकडचें, म्हजे सुटकेकडचें लक्ष उणें जाल्ले. १५ मे उजवाडलो. म्हजी 
सुटका आतां अशक्य आसा असो विचार केलो. ते विशींचो आयिल्लो रागूय 
निग्रहान गिळळो. ख्यास्तीचीं उरिल्लीं वर्सा हेच बंदखणींत काडचीं पडटलीं हे 
मनांत दवरून हो काळ फुकट वचूं नये हे पासत बंदखणींतले परिस्थितींतूय कितेय 
तरी शिकपाचें परतून एक खेप थारायलें. म्हजीं पुस्तकां आतां म्हजेकडेन नाशिल्ली. 
मार्चात संयुक्त अरब प्रजासत्ताकाच्या त्या प्रथम सचिवान मुक्तताय नासली तरी 
चार पौंड (३०० इश्कूद वो ५० रुपया) हाडिल्ले. सांगात्यां कडल्यान शाळेचीं 
पुस्तकां, बूक किपींगचीं एक दोन पुस्तकां मागयलीं. कारण दुसरीं कसलीच पुस्तकां 
भितर येवंक पावचीं नासलीं. अभ्यास करूंक लागलों. ताचेवेल्यान हांव निराश 
जालां म्हणपाचो निश्कर्श एकल्यान काडलो. ताणें म्हळे, “तुका खात्रीन सोडटले. 
तुवें हांगा रावून तांचो कितें फायदो? दोन वेळच्या जेवणाचो मात फुकटचो 
खर्च. ' अर्दवट फकाणांनी अर्दवट गांभिर्यान तो हें म्हणटालो. जून म्हयन्यांत मात, 
“आता तुजी सुटका जावंची ना हें नक्की' अशें ताणें म्हळें. ताचो सूर खूबच गंभीर 
जाल्लो. १८ जूनाचो दीस आशिल्लो तो! खबरांपत्रां आयिल्लीं. आनी तांतली 
एक खबर तो वाचतालो. लिस्बनांत “बोअ ऑर' (30 11018) ह्या न्यायालयांत 
सुरू आशिल्ल्या खटल्याची बातमी आशिल्ली ती. ह्या न्यायालयांत राजकी खटले 
चलताले. डॉक्टर तेल्यु द मश्करन्यश नांवाच्या 'व्यक्ती'चेर पुर्तुगालची परराष्ट्रांत 
लज काडपाच्या आरोपा वेल्यान खटलो घाल्लो. “म्हाका खऱ्यानीच दिसताले 
की, आयज ना फाल्यां तुका पुर्तगेज सरकार सोडटले म्हूण! गोंय हातांतल्यान 
गेलें म्हण तुका आता चड काळ दवरपांत तांका रस दिसपाचो ना. पूण आज मात 
ही बातमी वाचतकच म्हजी खात्री जाल्या की तुजी सुटका जावप हें आमचेवरींच 
कठीण आसा. पुर्तुगेज सरकाराचेर खर दबाव हाडले बगर तुजीय सुटका जावपाची 
ना. अशें ताणें म्हणले आनी तें खरेंय आशिल्लें. श्री. मश्करन्यश हांचेवेलो 
खटलो दोन “तारखांक' चल्लो आनी तिसरे “तारखे' वेळार जेन्ना ताका व्हेलो 
तेन्ना म्हळ्यार २१-२२ जुनाक ताका चोवीस वर्साची ख्यास्त फर्मायली. येदी 
कडक ख्यास्त मात त्या न्यायालयान आपले आजमेरेन कारकिर्दीत पयलेच खेप 
दिल्ली आसुंये! श्री. मश्करन्यश हांचेर सशस्त्र आंदोलनांत वांटो घेतिल्ल्याचो 

आरोप नाशिल्लो. १९५८ आदीं खबरापत्रांतल्यान तशेंच ऑल इडिया रेडिओ' 
वेल्यान ताणीं जें लिखाण बरयल्लें आनी भाशणां केल्लीं तींच ताचेर दवरिल्ल्या 
आरोपांची गवाय म्हूण मुखार केल्लीं. 'गोंय' पुर्तुगालाचो वांटो केन्नाच नाशिल्लो. | 
तशेंच भारत सरकारान गोंयचेर आक्रमण करूंक ना तर गोंय मुक्‍त केलें अशें | 
न्यायालयांत” श्री. मश्करन्यशू हांणीं नेटान सांगिल्ल्याचें एक दोन म्हयन्यांनी तांचे 
कोठडेंतल्यान आयिल्ल्या एका सांगात्यान म्हाका सांगलें. पुर्तुगेज राजबंदीय 
न्यायालयांत “सालाझार मुर्दाबाद!' 'वसणूकी झुजाचो निशेध आसूं!' साम्यवादी 
पक्षाचो विजय आसूं!' बी घोशणा दीत. तांचेरूय बेकायदेशीर मार्गान राजसत्ता 
उमथून उडोबप, ते पासत सशस्त्र मार्गाचोय अवलंब करप बी आरोप दवरिल्ले 
आसतनाच चार पांच वर्सा परस चड ख्यास्त कोणाकूच फर्मावंक नाशिल्ली. 
बैजाक सशस्त्र उठावाचें फुडारपण करपी कॅप्टन ब्हरेल गोमूश हांका फकत स 
वर्सांची ख्यात फर्मायल्ली. ह्या उठावाचो मुखेल सुत्रधार आशिल्ल्याचो आळ 
जाचेर घाल्लो त्या मनुएल सेर॑ (\2n।९। 9९7) हाका धा वर्साची ख्यास्त 
फर्मायल्ली. ह्या उठावात अंडर सेक्रेटरीक जिवो मारिल्लो, हेय ह्या संदर्भात म्हत्वाचे 
आसा. साहजीक श्री. मश्करन्यश्‌ हांका चोवीस वर्साची ख्यास्त फर्मायल्ल्याचें 
वाचून सगळ्यांकूच भोवच अजाप जालें. त्या न्यायालयाचे क्रुरतायेन ही चोबीस 
बर्सांची ख्यास्त दिली हाका दोनूच कारणां आशिल्लीं. तातूंत गोंय आपल्या 
हातांतल्यान गेलें, भारत सरकारान तें मुक्त केलें ते विशींचो राग हें मुखेल कारण 
आशिल्ले. गोंयांत आपली सेना धाडून गोंय जिखून घेवंक येना, तेन्ना गोंयचे 
मुक्तताये पासत जाणीं कितें केलें आनी जो आपूण भारतीय आसां, पुर्तुगेज न्हय, 
म्हजे पूर्वज भारतीय आसात, भारतीय संस्कृतायेविशीं म्हाका अभिमान आसा, 
म्हाका भारतीय नागरिकत्व जाय, पुर्तुगेज नागरिकत्व नाका, अशें खरपणान सांगपी 
एकलो आपल्या ताब्यांत आसा, तेन्ना ताचेर सूड घेवप पुर्तुगेज सरकाराची इत्सा 
आशिल्ली. श्री. मश्करन्यश्‌ हाणीं घेतिल्ल्या देशभक्ताक सोबशे भुमिकेन तांका 
संताप मारिल्लो आनी फकत वसणुकवाद विरोधी लेखन आनी प्रचारकार्य केल्ले 
बद्दल २४वर्साचे ख्यास्तीचें माप गोंय मुक्त जातकच सालाझारशायेन तांच्या पदरांत 
उडयलें. गोंय. आपले हातांतल्यान सुटले म्हण भारत सरकारचो आपलो राग वयले 
रितीन शांत करपा पासत पुर्तुगेज सरकारान वेळेची निवड करपाक जी कुशळताय 
दाखयली ती खऱ्यानीच तोखणायेची आसा. आपलो दरेक मनीस आपल्या 
ताब्यांत ये म्हणसर, गोंयांत स्थानबध्द आशिल्ल्या दरेक पुर्तुगेज मायदेशाक परत 

आपणाक चड़ांत चड फायदो घे मेरेन पुर्तुगेज सरकारान मश्करन्यश्‌ हांका 
न्यायालयांत व्हरूक ना. नोव्हेंबर १९६०त तांका अटक जाल्ली. १९६१ च्या 
नोव्हेंबर पयलीं तांका आरोपपत्र दिल्लें. पूण अशें आसून लेगीत तांका न्यायालयांत 


` मात जून ६२त व्हेले. म्हळ्यारूच पुर्तुगेज कैदी मायदेशांत परतल्या उप्रांत तब्बल 
एक म्हयनो उलगतकच! वाटाघाटी चालू आसतना जर तांका न्यायालयांत उबे 


केले जाल्यार भारत सरकार कदाचीत तांचे सुटकेचो प्रस्न उपस्थीत करतले, ती 
संद तांका मेळची न्हय हे पासत पुर्तुगेज सरकारान पुराय मौन धारण केले. आमच्या 


राजनिती तज्ज्ञांक हें कळ्ळें ना हातूंत पुर्तुगेज सरकाराचो गुन्यांव नाशिल्लो. 


वाटाघाटी चालू आसतनाय न्यायालयांत तांका उबे केल्ले जाल्यार भारत सरकारान 


तांचो प्रस्न काडपाचीय शक्यताय. आशिल्ली. वेपाऱ्यांचें कौतूक आशिल्ल्या 
आनी देशभक्तांच्या त्यागाचें मोल नासपी भारत सरकाराची खात्री कोण दितलो? 
पूण अशें आसुनय पुर्तुगेज सरकाराक धोको स्वीकारपाचो नाशिल्लो. 

श्री. मश्करन्यशू हांच्या खटल्याच्या वेळार स्वताचो वकील नाशिल्लो. 
न्यायालयान नेमिल्लो अधिकृत वकील तांका आपणावचो पडिल्लो. गोंयांत 
देशद्रोही कारवायो केल्ले बद्दल हद्दपारीच्या दिल्ल्या हुकूमाक जुमानी नासतना 
पाद्री फ्रान्सिस्को वो शिकु मोन्तेरोचेर मुक्त गोंयांत खटलो घालो तर ताचो बचाव 
करपा खातीर इंग्ळंडांतल्यान वकील येतात आनी तांचो सगळो खर्च पुर्तुगेज सरकार 
एके नांवाचेच संघटनेवतीन करता! भारतीय देशभक्ताक मात पुर्तुगालांत खटल्याच्या 
वेळार भारत सरकार एकूय वकील दिवंक शकलो ना. पाद्री मोन्तेरोक कैद कैल्ल्यान 
ताचेर अन्याय जालो म्हणपाची बातमी पुर्तुगेज खबरा पत्रांतल्यान शंबर खेप सामकी 
ठळकपणान येता. ताका दिलले काल्पनीक असह्य वागणुकेचो निशेध पुर्तुगालचो 
परराष्ट्रमंत्री फ्रान्कू नुगैर वार्ताहरांक दिल्ले प्रत्येक मुलाखतींत करता. ताचेर जावंक 
नाशिल्ल्या अन्यायाकूय वाचा फोडटा. पुर्तुगेज न्यायालयांत चोवीस वर्सा ख्यास्त 
जाल्ल्या भारतीय देशभक्ताची मात इल्लीय म्हायती भारतीय विदेशमंत्र्याक नासता. 
वृतपत्रकारांक दिलले मुलाखतींतल्यान ताचेविशीं उलोवपाक ताका केन्ना सवड 
सापडना. 

खर ख्यास्त जावपाची भिरांत आसतनाय हांव भारतीय आसां, भारतीय 
नागरिकत्व म्हाका जाय अशें सांगिल्ले खातीर तांचो भोवमान करपा बदला 
१९६५त परराष्ट्रमंत्री स्वर्णसिंग हाणीं एका सरकारी अहवालांत, “आपूण पुर्तुगेज, 

भारतीय न्हय' अशें सांगून सुटका जावपाची शक्यताय आसल्यार श्री. वु | 
हाणीं तशें सांगचें असो उपदेश केल्ल्याची म्हाका खात्रीन खबर आसा. ी 
नाशिल्ल्या तुमच्या म्हज्या सारख्या एखाद्रया सामान्य मनशान डावपेच म्हूण श्री. 
मश्करन्यश्‌ हांका अशें सुचयल्लें जाल्यार ती वेगळी गजाल आशिल्ली. शत्रूक 
फसोवन आपली सुटका जावप शक्य आसत जाल्यार जेरूल फसोंवंचें अशे तुमी 
आमी म्हणूंक शकतात. पूण भारता सारख्या देशाच्या परराष्ट्र मंत्र्यांकडल्यान ही 
अपेक्षा नाशिल्ली. ताणें आपल्या सामर्थ्याचो हांगा उपेग करूंक जाय आशिल्लो. 
आपले हातांत आशिल्ल्या प्रचंड यंत्रणेचो पुर्तुगेज सरकाराचेर दबाव हाडपाचो 
प्रयत्न करपा बदला, एका गोंयकारान आपूण पुर्तुगेज न्हय, भारतीय आसां, अशें 
हडूडें फुडें काडून सांगिल्ल्या पासत ताका २४ वर्साची ख्यास्त दिवपाची क्रुरपणा 
पुर्तगेज सरकारान दाखयल्यांत अशें संवसाराच्या खाची कोंयड्यांनी आङ्डून 
सांगपाबदला, पुर्तुगेज सरकारान केल्ले अन्याय जगाच्या चव्हाट्यार मांडपा बदला, 
भारतीयत्व न्हयकारून “आपूण पुर्तगेज आसां' अशें सांगपाचो भेकड सल्लो 
दिवप हें तांकाच न्हय तर देशाकूय लजेचें आसा. 

म्हजी सुटका जावन हांव भारतांत आयल्या उप्रांत म्हज्या एक सांगात्यान 
म्हाका अशें सांगलें की, म्हजी सुटका जालेबगर गोंयच्या पुर्तुगेज कैद्यांक सोडू 
नाकात अशी खासदार बॅ. नाथ पै हाणीं पं. नेहरूक विनयल्लें. ते वेळार पंडितजीन 
त्रासीक सुरांत म्हणिल्लें, यह हमारी नीति नही है!'. देशभक्तांचे सुटके पासत 
प्रयत्न करप, हातांत आशिल्ले हुकमी एक्के वापरप ही खंय तांची नीत नाशिल्ली! 
कर्तव्यदक्ष नागरिकांक शत्रूच्या तोंडांत दिवप ही 'समाजवादी' निती आशिल्ली 
दिसता? ' तुमी तुमचे सगळे लोक परत व्हरात, आमका बदल्यांत कांय नाका' ही 
आमची नीती! हे आमचे नितीचें फळ पुर्तुगालान आमकां कितलें बरें दिले! हांव 
भारतीय आसां म्हण अभिमान बाळगुपी एका गोमंतकीय देशभक्ताक गोंय मुक्‍ती 
उप्रांत २४ वर्सांची ख्यास्त मेळळी. हांव एकटो थंय उरिल्लों हें पुरो नाशिल्ले म्हण 
श्री. मश्करन्यशू हांची रवानगी हे अजब नितीक लागून सालाझाराचे कोठडेंत 
जाल्ली. हांवूय थंयच मेल्लों जाल्यार तेय हेच नितीचें फळ थारपाचें. आज ७१व्या 
वर्सा कुसत पड़िल्ल्या श्री. मश्करन्यश्‌ हांका फाल्यां हौतात्म्य आयलें जाल्यार 
तेय तेच भारतीय नितीचें फळ म्हणपाचें? 

आमच्या राजकर्त्यांच्या नीती प्रमाण म्हजी सुटका जावंक नाशिल्ली आनी 


तो प्रस्नय ते वेळार येवंक नाशिल्लो. एक भांगरा संद वगडायल्ली आनी हे मुखार 
असली संद परतून केन्ना येत हाची खात्री नाशिल्ली. आपणे आपले फकत हातपाय 
हालोवंक जाय आनी हेरांकूय ते हालोवंक लावंक जाय अशें हांवें मनांत थारायले. 
श्री. प्रभाकर सिनारी आनी शेतकार कामगार पक्षाचे फुडारी श्री. आत्माराम पाटील 
हांका हांवें पोलिसांक समजुपाची ना अशे सांकेतीक भाशेंत पत्रां बरयलीं आनी 
म्हजे सुटके विशांच्या प्रयत्नाचें कितें जालें हाची विचारणी केली. श्री. आत्माराम 
पाटील आनी म्हजी वळख पणजे पोलीस थाण्यार जाल्ली. फेब्रुवारी १९५६ त 
म्हजे शेजारचे कोठडेंत तांका दवरिल्ले आनी ते थंय देड-दोन म्हयने आशिल्ले. 
पारेकाऱ्याची नदर चुकोवन ते वेळार म्हाका तांचेकडेन थोडें उलोवंक मेळटाले 
आनी तातूंतच एक मेकांचो बरोचसो परिचय जाल्लो. आपलो पुण्याचो पत्तोय 
ताणीं म्हाका दिल्लो. म्हजेकडेन ते वेळार लेखन साहित्य नाशिल्ल्यान हांवें तो 
तोंड पाठ केल्लो. पूण तो हे वेळार सारकी याद जावंक नाशिल्ल्यान तांच्या गांवांत 
म्हळ्यार काऱ्हाडांतल्या मुक्कामांत श्री. आत्माराम पाटील (जांची पुण्यांत 
लाकडांची वखार आसा) कऱ्हाड “अश्या त्रोटक पत्त्याचेर पत्र धाडले. तांकां ते 
मेळ्ळे आनी ताणीं 'रोखडीच सुटका जातली' अशें फकत सांत्वन करपी जाप 
धाडली. म्हजी पत्राची भास पुर्तुगेज आशिल्ली. तांका पुर्तुगेज भास येना 
आशिल्ली. इंग्रजींत बर्यल्लें पत्र म्हाका मेळत काय ना ह्या दुबावान एकेच वोळींत 
ताणीं जाप बरोवन धाडिल्ली . श्री. प्रभाकर सिनारी हांका बरयल्ल्या पत्राची जाप 


सतीचे वाण / ३०७ गोंय मुक्ती उप्रांतची बंदखण 





मात मेळूंक ना. म्हजें पत्र तांका पावंक नासुये अशें म्हाका दिसलें. तशें 
शक्य आशिल्ले. 

भारतांतल्या विरोधी पक्षीयांक आनी सरकार पक्षीय सज्जनांक आपली 
परिस्थिती कळोवची म्हण एक पत्र बरोवपाचें हांवें थारायलें. आमच्या संयुक्त 
प्रजासत्ताकाच्या राजदूतान भारताचे प्रतिनिधी ह्या नात्यान दिल्ल्या आस्वानाचो 
उल्लेख करचो आनी आपली सुटका कित्याक केली ना हाचो खुलासो भारत 
सरकाराक ताणीं विचारचो म्हण हें पत्र. कायदेशीरपणान हें पत्र बरोवक येना 
आशिल्ल्यान लिपचोरयां अशें पत्र धाडूक येतलें काय अशें सगळ्या सांगात्यांक 
विचारतकच तशें करपाक ताणीं खोशयेन मान्यताय दिली आनी पत्राचो थोडोसो 
वांटो सांकेतीक लिपयेंत तयार केलोय. पूण हें पत्र बरयता आसतना अकस्मात 
आंगाचे झडटीचो प्रसंग आयिल्ल्यान तो कागद तोंडांत उडोवन चाबून ना सो 
करचो पडिल्लो. पूण म्हजे विर्शीची सगळी म्हायती म्हज्या सांगात्यांनी हेर मार्गान 
बंदखणी भायर धाडिल्ली. मात ती ताणीं भारतांत धाडपा पासत तयार करूंक 
नाशिल्ली. ही म्हायती कळोवपाचो तांचो उद्देश्य वेगळोच आशिल्लो. पुर्तुगालच्या 
राजकीय कैद्यांक सरसकट माफी दिवंची, आफ्रिकेतल्या वसणुकेंतल्यान 
पुर्तुगेजांनीं चलयल्ले अत्त्याचार थांबोवचे, पुर्तुगेज वसणुकांक बेगोबेग स्वातंत्र्य 
दिवन पुर्तुगालांत लोकशाय राजवट हाडची असल्या उद्देशां पासत एक परिशद 
१९६२ त पॅरिसांत आपयल्ली. पुर्तुगालांतल्यान हद्दपार केल्ले फुडारी आनी 
युरोपांतले हेर लोकशायवादी प्रतिनिधी ते परिशदेक हाजीर रावपाचे आशिल्ले 
आनी ते पासत आमचे बंदखणींतल्या राजकीय कैद्यांविशींची म्हायती, बंदखणींत 
चलिल्लो अन्याय आनी ताचे आड कैद्यांनी केल्ले उठाव बी म्हायती गुपीत 
पणी धाडिल्ली. म्हजे बंदखणीविशीं, गोंयच्या स्वातंत्र्य लढ्याविशीं एक सविस्तर 
निवेदन तयार करपाक सांगिल्लें. म्हजे सुटके पासत 'सरकारी' पातळेवेल्यान न्हय 
तर खरेखरे प्रयत्न केल्ले. सरकारी इत्सेक भीक घालीनासतना, तिचेर विसंबून 
रावनासतना आंदोलकांनी हे प्रयत्न सुरु केल्ले आनी विशेश म्हळ्यार हे प्रयत्न 
करप्यांत भारतीय अशे कोण नाशिल्ले. आशिल्ले ते सगळे पुर्तुगेज. गोंयच्या 
आनीक कोणाक बरोवन कितें उपेग जातलो काय हाची खात्री नाशिल्ल्यान 
बरोवपांत अर्थ ना अशें दिसलें देखून बरयलें ना. 

हे वर्साच्या ऑगस्टांत बंदखणींतली परिस्थिती परतून इबाडत गेली. आमचे 
 शेजाराचे कोठडेंत जे कांय राजकीय कैदी आशिल्ले तांका 'मनरिजवणे' पासत 
लेगीत भायर काडी नासले. फाव तें वखद विर्सद तांचेर जाय नासले. वाचन, 
लेखन साहित्त्याचे बाबतींत तांचेर आमचे परसूय चड खर नियंत्रणा लादिल्लीं. 
' बंदखणीचे एके वटेन कांय सामक्यो दमट कोठड्यो आशिल्ल्यो. तातूंत मनशांक 
' रावूंक फावता अशी एकूय गजाल नाशिल्ली. वणटींतल्यान अक्षरशा उदकाच्यो 
झरी व्हांवताल्यो आनी अश्या त्या कोठड्यांतल्यान १ मे दिसा धरिलल्यां पयकीं 
जायते जाणांक दवरिल्ले. तांका थंयच्यान काडून आमी आशिल्ले कोठडेंत दवरचें 
(कारण आमच्यो कोठड्यो तांचे इतल्यो वायट नाशिल्ल्यो) असो आमी 
अधिकाऱ्यां लागीं आग्रो धरलो आनी डायरेक्टरां लागी ते विशीं अर्ज विनवण्यो 
केल्यो. पूण ताणीं हे बाबतींत आमचे मागणे कडेन लक्ष दिलेंना आनी समादान 
कारक पावलूय उखल्लें ना. ताका लागून ह्या अधिकाऱयां आड अन्नत्यागा सारको 
कायदे भंगाचो मार्ग अवलंबून तुरुंगाधिकाऱ्यांचे आनी भायले जनतेचे लक्ष ह्या 
प्रस्ना कडेन ओडून घेवप आमकां गरजेचें दिसले आनी ते पासत सगळ्या कैद्यांची 
मतां अजमायताले. आमचेय कोठडेंत ह्या प्रस्नाचेर भासाभास जाली. आनी ज्या 
कारणा पासत ऑगस्ट १९६१ त हांवें लढ्यांत वांटो घेवपाक मान्यताय दिल्ली 
त्याच कारणा पासत हेय खेपे लढ्याक मान्यताय दिली. आदी सप्टेंबर म्हयन्यांत 
हो अन्नत्यागाचो दीस थारायल्लो . पूण मागीर तो ऑक्टोबर मेरेन मुखार धुकल्लो . 
मजगतीं बंदखणींतले परिस्थितींत बरोच फरक पडिल्लो. आतां मेरेन पुर्तुगेज 
साम्यवादी पक्षाचेच लोक बंदखणींत येताले. पूण बैजांत जाल्ल्या लश्करी उठावाक 
लागून ज्या लोकांक धरिल्ले तातूंत साम्यवादी कोण नाशिल्ले. अशा उठावांक 
साम्यवादी पक्षांचो तेंको नासपाचो. हो साहसवाद आसा अशें तांचे मत आसपाचें. 
ह्या नवीन कैद्यांच्या आगमनाक लागून खंयचोय निर्णय घेवंचे आदीं साहजिकच 
चड वेळ सरूंक लागलो आनी मतभेद्य जावंक लागले. अर्थातूच हे मतभेद 
तुरुंगाधिकाऱ्यांच्या लक्षांत येवंचे न्हय हाचे पासत समजिकायेचे राजबंदी खर 
यत्न करताले. अशे परिस्थितींत ऑक्टोबराच्या तिसऱया सप्तकांत अन्न 
सत्याग्रहाचो दीस उदेलो आनी ऑगस्ट १९६१तल्या सत्याग्रहावरींच सकाळचें 
जेवण घेवंक आमी सगळ्यांनी न्हयकारलें आनी ताचो परिणामूय रोखडोच दिसलो. 

आमी खबरांपत्र विकतें हाडपा पासत दिलले पयशे आमकां रोखडेच परत : । 
मुखार खबरांपत्र मेळचेंना अशें सांगलें आनी दुसरे दीस सकाळीं कोठडे 
काडूंक ना. कुटुंबीय मंडळी आयिल्ली तांका परते धाडले. अन्न सत्याग्रह 
आनी ताचे विशीं ख्यास्त जायत जाल्यार ते ख्यास्तीचो निशेध करपा 
आनीक एक जेवण न्हयकारचें अशें थारलें. ते प्रमाणे ते दिसा सांजचें जेवण 
आमी परतेंय न्हयकारलें. दुसरे दिसा परतून आनीक एक ख्यास्त जाली आनी 
फाटले खेपेवरी ती आमकां वाचून दाखयली. एक म्हयनो खबरापत्र बंद, वाचन 
लेखन साहित्य बंद, कुटुंबियांच्यो भेटी बंद, आलायतें अन्न बंद अशे प्रकारचें हे 
ख्यास्तीचें स्वरूप आशिल्लें. ह्या अन्नत्यागांत आमी देडशें कैदयांतल्या तीस 
पस्तीस कैद्यांनीं वांटो घेवंक ना. अशे तरेन वांटो घेना अशिल्ल्याची येदी व्हडली 
संख्या हे वेळार दिसपाची पयलीच खेप आसतली।! 
सदचें खबरां पत्र बंद जाल्ल्यान आपल्या देशांत कितें चल्लां हें कळनाशें 
जालें. ताका लागून ही ख्यास्त म्हाका भोवच जाचक दिसली. भारत-चीन संघर्शा 
विशीं ह्या वेळार बातम्यो येताल्यो. भारताक आक्रमक म्हणटाले. 'भारताक बरी 
अद्दल घडली' अशें म्हणून पुर्तुगेज सरकार आनी पुर्तगेज खबरापत्रां समाधान 
मानून घेतालीं. गोंयांत आपलो जो पराभव जाला तो धुवन काडिल्ल्याची खोस 
तांका जाताली. पारेकारूय खोशयेंत आशिल्ले. भारत चीन युध्दा संदर्भात फाटल्या 
म्हयन्या सावन बातम्यो येत आशिल्ल्यो. आनी हे विशीं हावें म्हजें मत मांडचें 
असो आग्रो केल्लो. गोंयांत १९६० वर्सा म्हाका जीं काय थोडीं भोव खबरांपत्रा 
मेळिल्लीं तांच्या वाचना वेल्यान हावें म्हजी बाजू मांडली आनी चीन भारताचेर 
अन्याय करता अशेंय म्हळें. माकाव आनी हाँगकाँग ह्यो वसणुको चिनाच्योच 
आसात हाचेविशी वाद जावंक शकनाशिल्लो. पूण तो वाठार आदीं मुक्त 
करिनासतना चिनान भारता वांगङच्या शिमे बाबतींत वाद निमार्ण केलो आनी ते 
पासत अपल्या सैनिकी बळाचोय चीन उपेग करता हें कोणूच न्याय्य मानचोना 
अशें म्हर्जे म्हण्णे आशिल्ले. हेरांकडेनूय म्हजो हे बाबतींत मतभेद जालो. चीन 
भारत सरहद्दीची सविस्तर म्हायती नासतनाय चिनाची बाजू सारकी अशें हेरांक 
दिसताले. आमी एकमेकांचेर टिका करताले पूण कोठडेंतल्या आमच्या एकमेकांच्या 
संबंदांत इबाड जायत अशें कांयचं करचेनांत अशें आमी थारायल्लें. 

' चीनान भारताचेर हल्लो केल्या उप्रांत सात आठ दिसांनीच आमी अन्नत्याग 
$ल्ल्यान आमकां खबरां पत्रां मेळनासली. हाका लागून हे संबंदीची म्हायती 
क्ांयच कळना जाली. ह्या उप्रांत कांय दिसांनी म्हळ्यार नोव्हेंबराच्या पयल्या 
सप्तकांत आमची तळ माळयेवेले एके बुरशे कोठडेंत बदली केली. थंयच्यान 
नोव्हेंबरच्या मध्याक सुमार कशीयश बंदखणीच्या उत्तर भागांतल्यान दक्षिण भागांत 
सगळ्याच कैद्यांची बदली केली. नवें बांदकाम जावपाचें आशिल्ले. नव्यो 
कोठ़ड्यो बांदपाच्यो आशिल्ल्यो. आनीकूय लोकांक गुलाम करपाची तयारी 
चिल्ली. दक्षिण विभाग हो खूब पोरणो विभाग आशिल्लो. थंय आदीं केद्यां 
पासत रुग्णालय आशिल्ले. तें आतां दुसरे सुवातेर व्हेल्लें. देखून उत्तर विभागांतले 
काम पुराय जायसर आमकां ह्या दक्षिण विभागांत दवरपाचे. 
सामान्य गुन्यांवकारां पासत हो विभाग आदीं बापरताले देखून आमकां 
न्हयकारिल्ल्यो जायत्यो सुविधायो थंय आशिल्ल्यो देखीक भेटीगाठीचे सुवातेर 
लोखणाची जाळी नाशिल्ली. सोयरे आनी कैदी एकमेकांक हात दिवंक शकताले. 
लागीं बसूंक शकताले. आपल्या भुरगेबाळांक कैदी पोशेवंक शकताले. पूण आमी 
राजकीय कैदी त्या सामान्य गुन्यांवकारा प्रमाणे पुण्यवंत नाशिल्ल्यान ह्यो सुविधायो 
' आमकां थंय न्हयकारल्यो. “आमकां, म्हळ्यार अर्थातूच म्हज्या सांगात्यांक. 
म्हजे कुटुंब थंय नाशिल्ल्यान गांठी भेटीचे बाबतींत प्रस्न येच नाशिल्लो . हे सुवातेर 
जाळी नाशिल्ली. शस्त्राच्या बळार पारेकारी “पापी' कैद्यांक कुटुंबियां पासून 
दोन हात पयस दवरताले. आमचे कोठडेंतल्या एकान आपल्या तीन चार वर्साच्या 
भुरग्याक त्या सशस्त्र पारेकाऱ्याक आयकनासतना पोशेलो आनी ताचो उमो घेतलो. 
तेन्ना ताची भेट अदर्यारूच बंद करून ताका परतो कोठडेंत हाडलो. मागीर थोड्याच 
दिसांनी ते सुवातेर मदीं अडेच तीन फुटांचे अंतर दवरून दोन भरभक्कम जाळयो 
उबारल्यो. राजकीय कैदी एखाद्रे सुवातेर आयले म्हणटकच कश्यो सुदारणा जातात 
हाचे हें एक मोस्त्र आशिल्ले. 
ह्या दक्षिण विभागांत येतकच कायदेभंगाचो लढो परतून सुरु जालो. सकाळचे 
अर्दबर आमकां “मनरिजवणे' पासत व्हेल्ले ती सुवात सामकी अशीर, ल्हान, 
सामकी घाणयारी आनी एखाद्रे शीत पेटयेवरी आशिल्ली. तीस फुटांचे उंचायेचे 
चारूय वाटांनी तट आशिल्ले. सुवातेची रूंदाय अशी तशी पंदरा सोळा फुटा 

| 
| 
। 
इतली आशिल्ली. इतलो उंचायेचो तट वलांडून सूर्याचो उजवाड थंय पावपाक 
शकनाशिल्लो. आदींच नोव्हेंबर म्हयनो आनी तातूंत ही अशी सुवात. आमी | 
पांच स मिनटां थंय रावले मात, आमी आमकां परते कोठडेंत व्हरात म्हण मागणी 
केली. “मनशाक फिरपाची ही सुवात न्हय, फकत दुकरां खातीर' अश्या उतरांनी | 
आमी आमचो निशेध नोंदयलो आनी कोठडेकडेन परते गेले. हेर कोठड्यांतल्या 
कैद्यांनी लेगीत तशेंच केलें. पयलीं थारावंक नासतनाय आपस्फुर्तन सगळ्यांनी | 
एकमतान अचकीत हो निर्णय घेतिल्लो. दनपरां डायरेक्टर कोठडेंत आयलो आनी | 
सगळ्यांक धपकावन गेलो. ते उपरांत सदांच सकाळीं 'रिक्रैय्यु' अशें आङ्डत 
पारेकार येतालो, सगळ्या कोठड्यांतल्यान ताका न्हयकार मेळटालो . 

ख्यास्तीचो एक म्हयनो उलगतांच कैदयांच्या कुटुबियांकडेन भेटी गांठी सुरु 
जाल्यो. खबरापत्राय वाचूंक मेळूंक लागलीं. भारत चीन संघर्शाचें कितें जालें हैं 
पळोवपाची उमळशीक लागिल्ली, पूण ५ डिसेंबरच्या अंकांत ताचेविशीं कांयच 
म्हायती येवंक नाशिल्ली. दुसरे दिसाच्या अंकांत भारत-चीन खलित्या विशींची 
एक खबर आशिल्ली. ताचे वेल्यान युध्द बंदी जाल्ली हें समजलें. नोव्हेंबर म्हयन्यात 
चीनान व्याप्त केल्ल्या कांय वाठारांतल्यान आपलें कांय सैन्य फाटीं घेतिल्ल्याचें 
कळळें. त्या उप्रांतच्या कांय दिसांनी भारत सरकारचे चार-पांच हजार सैनीक 
चीनाच्या सुवादीन आसून रेडक्रॉस मार्फत तांका मांयदेशांत परत हाडपा पासत 
उलोवणीं जातालीं म्हणपाचें कळ्ळें. “हिन्दी-चिनी भाई भाई' असो देखाव मात 
खंयच दिसनासलो. 

२५ डिसेंबर आतां लागीं पाविल्लो. बंदखणींतली ती एक मनरिजवणच 
आशिल्ली. फाटले वर्सा प्रमाण हेय वर्सा जाळयेच्या आडसान भेट दिनासतना | 
हॉलांत भेट करपाक दिली. म्हाका हांगा कुटुंबीय नासले तरीय ह्या परबेचें स्वरूप 
मतींत घेवन म्हाकाय हेरां वांगडा भेटीक वचूंक दिवंचें अशी मागणी कोठडेंतल्या 
सगळ्या सागात्यांनीं एकमुखी केली आनी फाटले वर्सा परस हे खेप ताका चड 
यश आयलें. फाटले वर्सा म्हाका थोडोच वेळ थंय बसूंक दिल्लें. हे खेप मात | 
म्हाका पुराय वेळ थंय रावंक दिलें. हे खेपे म्हजो एक फायदो जालो तो म्हळ्यार 
म्हजी एका कुटुंबाकडेन वळख आनी इश्टागत जाली. कोठडेंतल्या सगळ्या 
सागात्यांचे एकामेकां लागीं बरे 5 संबंद आसताले. पूण तातूंतय एखाद दुसऱ्या 

लागीं जिवाभावाची इश्टागत आसताली. म्हजीय अशीच एकल्या कडेन घट 
इश्टागत जाल्ली. ताचें नांव आशिल्ले मानुएल मार्कूश रोलू अन्तुन्श. ताचे आनी 
म्हजे राजकीय प्रस्नाविशीं मतभेद आशिल्ले. पूण ते इश्टागती आड केन्ना आयले 
नांत. जानेवारी १९६२ त हांव ताचे कोठडेंत आयलों आनी फेब्रुवारी १९६४ 
मेरेन आमी एकठांयूच आशिल्ले. ताची घरकान्न आनी इकरा-बारा वर्सांची चली 
हांचेय कडेन वळख जाली. 'जेन्ना तुमकां कसलेय तरेची मजत जाय पडटली 
तेन्ना अनमन नासतना म्हाका मार्कुश लागच्यान रकाद धाडात, हांव फावता ती 
पुराय मजत दीन' आशें ताचे घरकान्नीन म्हणले आनी हांव बंदखणींतल्यान सुट 
मेरेन तिणें आपल्या उतराक पाळो दिलो. दर वर्सा नातलांक सालाझार विरोधी 
आनी प्रजासत्ताक मत प्रवाहाचे लोक राजकीय कैद्यांक दिडशें इश्कूद आनी 
एक सोर्‍याची बाटली भेटयताले. ह्या लोकांचें रिपुब्लीक (प्रजासत्ताक) नांवाचें 
एक दिसाळेंय चलतालें. १९२६ वर्सासावन ताचेरूय हुकूमशायेचें रागणें पडिल्ल्यान 
तें नांवा पुरतेंच रिपुब्लीक उरिल्ले. ह्या लोकां कडल्यान ही मजत मेळोवन दिवपाचें 
काम मार्कुशाची घरकान्न अलबीना हिणें भोवच खटपट करून केली. म्हजे 
पासत तिणें मध्यस्ती केली आनी देडशें इस्कुद हाडून मार्कुशच्या नांवार दवरले. 
“भारत सरकार तांचेकडेन लक्ष दिता आसतले, तेन्ना आमचे मजतीची तांका 
गरज नासतूय' अशें मात पयशे दितना रिपुब्लीकच्या लोकांनी म्हळें. 

संयुक्त अरब प्रजासत्ताकाच्या प्रथम सचिवान मार्चात दिलले तिनशे इश्कूद 
(५० रूपया) पुस्तकां आनी हेर खर्च हातूंत केन्नाच सोपिल्ले. हेर सांगाती म्हाका 
मजत करताले. पूण म्हाका दिसलें, आतां गोंय मुक्त जाल्लेंच आसा आनी थंयचे 
आमचे पयलींचे वळखीचे व्हडले लोक शक्य जाल्यार मजत करतले आनी सुटका 
जाली ना जाल्यार निदान बंदखण तरी सोंसपासारकी जावपाक कितें तरी प्रयत्न 
करतले. मजत मागपाचो म्हाका कांय हक्क आशिल्लो आनी ताचें तें कर्तव्य 
आशिल्लें. आनी देखून डिसेंबर म्हयन्यांत श्री. आत्माराम मयेकार हांका तांच्या 
मयेच्या राबित्यार पत्र बरोवन म्हजी सगळी परिस्थिती तातूंत वर्णन केली. “म्हजे 
सुवातेर तुमी आसात अशी खीणभर कल्पना करात आनी मागीर म्हजे बाबतींत 
कितें करपाचें वो करपाचें ना तें थारायात.' अशें बरोवन पत्राचो शेवट केलो. 
तांका 'काका' अशें संबोदून पत्र बरयिल्ल्यान पोलिसांक दुबाव आयलो 

ना.१९६०त म्हळ्यार पुर्तुगालाक येतांच अल्जुब बंदखणींतल्यान तांका अशेंच 
पत्र बरयल्लें आनी ताणीं ते नदरेन फावो तीं पावलांय उखल्लेली आनी देखुनूच 
हेय खेपेक तांकाच पत्र बरोवप म्हाका सारकें दिसलें. तेच वांगडा सांगलीचे म्हजे 
इश्ट श्री. बापूराव साठे हांकांय पत्र बरोवन म्हजे परिस्थितीविशीं कळोवन तांचेय 
कडल्यान कांय आर्थिक मजत मागली. २५ डिसेंबराक म्हळ्यार नातलांच्या 
दिसा हेरां वांगडा तांच्या कुटुंबियांक मेळटना हांवें घाल्ले सगळे कपडे सांगात्यांनी 
म्हाका दिल्ले आशिल्ले. जानेवारी १९६३ च्या दुसर्‍या सप्तकांत अचकीत एक 
पत्र मेळ्ळे. श्री. अप्पा करमळकार हांचें तें पत्र आशिल्ले. पत्रा वांगडा ताणीं १२ 
पौंडाचो एक चेक धाडिल्लो. थोड्याच दिसांआदीं तुवें काकाक बरयल्लें पत्र 
ताणीं म्हाका दाखयलें. खूब दिसांनी तुजी खुशालकाय कळून खोस भोगली आनी 
त्या पत्रा प्रमाण १२ पौंडाचो चेक तुका धाडटां अशें ताणीं पत्रांत बरयल्लें. 
“आपल्या कुटुंबांतलो एक मनीस अजून बंदखणींत आसा हें पळोवन खंत जाता. 
पूण सगळ्योच गजाली म्हज्या हातांत नाशिल्ल्यान म्हज्या कुटुंबीक कर्तव्याची 
जाणविकाय आसून लेगीत म्हाका तें पुराय करू येना. पूण तसो प्रयत्न मात हांव 
करतां' अशेंय ताणीं ह्या पत्रांत म्हणिल्लें. जायते वर्सांनी मेळिल्ल्या ह्या पत्रात 
म्हाका साहजिकच खोस जाल्ली. श्री. आत्माराम मयेकारांनी खासा एखाद्रे पत्र 
बरयल्लें तर म्हाका अदीक खोस जावपाची हें निश्चित. म्हयनो भरांत आनीकूय 
एक पत्र आयले आनी तातूंत “श्री. सुधीर फडक्यान तुजो पत्तो व्हेला' अशें 
म्हणिल्लें आनी ह्याय पत्रा सांगाताक एक चेक आशिल्लो. जून १९६४ मेरेन श्री. 
आपा करमळकार हे म्हाका अदींमदीं पत्रा धाडीत रावले आनी आर्थिक मजतूय 
करीत रावले. ताणीं म्हाका बरयिल्लें पत्र आनी हाें तांका बरयिल्ली जाप कुटुंबीक 
भाशेंत आशिल्ल्यान सगळें कितें पचून वतालें. जुलाय १९६४ उप्रांत जितल्या 
अचकीतपणान पत्र वेव्हार सुरु जालो तितल्याच अचकीतपणान बंद कित्याक 
जालो हें मात समजूंक पावलेंना. 

म्हाका मेळिल्ले गजतीक लागून खिसो आतां गरम जाल्लो. गरम कपडे विकत 
हाडिल्ल्यान शिंयाचो यशस्वी तरेन हांव प्रतिकार करूक पावलों. कांय पुस्तकांय 
विकतीं घेवंक मेळळीं. वेळेचो मात्सोतरी काय जायना सदुपेग जावंक लागलो. 
खावपाचे जिन्नस विकते घेवंक मेळिल्ल्यान पोटूय भरूक मेळळें. घरभाड्याचो 

प्रस्न नाशिल्लोच! कोणूय तत्वगिन्यानाच्यो कितल्योय बडायो मारू, दुडवांचो 
आदार म्हत्वाचो हें विसरून चलना अशें म्हजें तरी मत जालें. म्हाका आर्थिक 
मजत मेळिल्ल्यान पयली परस अदीक सुरक्षितताय भासूंक लागली. म्हजे पिंजिल्ले 
जिणेक हेर सांगात्यांनी आपले तांकी प्रमाण कपयो लायिल्ल्यो. हांवूय आतां 
तांचे बाबतीत म्हजे शक्‍ती प्रमाण काम करूंक शकतालों. 

कैद्यांक कुटुंबियां वांगडा भेट घेवपाक दिताले ते सुवातेर भरभक्कम जाळी 
उबारिल्ल्यान उप्रांत नूतन वर्साच्या आरंबाक (जानेवारी १९६३) तिचें उदघाटन 
जालें. तेन्ना महिला कैद्यांनी निशेध म्हण कुटुंबियां वांगडा उलयनासतनाच 
थंयच्यान कोठडेकडेन पावलां घुंबडायली आनी भेटीचो त्याग केलो. तांका 
रोखडीच एक म्हयन्याची ख्यास्त जाली. दादले कैद्यांनीय निशेध केलो आनी 
ख्यास्त आपणायली. ह्या कार्यांत सगळे कैदी वांटेकार जावंक नाशिल्ले आनी 
तशी येवजणूय नाशिल्ली. अशे परिस्थितींत लढ्यान परतून नेट धरलो. परिस्थिती 
चडांत चड बिकट जावंक लागली. 'मनरिजवणेंक' वचपाचें ना हो आमचो निश्चेव 
कायम आशिल्लो. मनशाक एक खीणभरूय उबें रावपाक योग्य नाशिल्ले हे 
घाणयारे सुवातीर आमकां व्हरप जो मेरेन रद्द जायना तो मेरेन आमी भोवपाक 
भायर सरचे नांत? अशें आमी सदांच सांगताले. अशे परिस्थितींत मार्चात निर्वाणेचो 
वेळ आयलो. ह्या म्हयन्याच्या आरंबाक तुरूंगाधिकाऱ्यान म्हळ्यार डायरेक्टरान 
आमकां निमणी जाप धाडली. “१६ मार्च मेरेन जर तुमी तुमचो निर्णय बदल्लो ना 
जाल्यार खबरांपत्रां मेळचींनांत. लेखन-वाचन साहित्य मेळपाक दिवपाचे नांत, 
कोठडेंत आयिल्लें सामान काडून घेतले.' अशें आमकां सांगलें. आमी ताचेर 
विचार केलो. नोव्हेंबरांत म्हळ्यार ह्या दक्षिण विभागांत येतकच सगळ्यांनी ते 
सुवातेर वचपाचें न्हयकारून आपस्फुर्तीन त्या निशेधांत वांटो घेतिल्लो. पूण 
तुरुंगाधिकाऱ्यांचे फोडा आनी झोडा प्रयत्नांक यश येवंक लागिल्लें. आनी काय 
जाण ते सुवातेर वचूंक लागिल्ले. ते पासतूच परतून विचार करपाची गरज 
आशिल्ली. ते भायर दुसरी गजाल म्हळ्यार वेगवेगळ्या वेळार वेगवेगळ्या 
कोठड्यांनी कैदयांक पाळीपाळीन तेच सुवातेर व्हेल्ल्यान चोरून एकमेकांक बातम्यो 
दिवपाची ती फावशी सुवात आशिल्ली. ताका लागून बंदखणींतलें राजकीय काम 
करप, लढ्याचे नदरेन एकमेकांक मार्गदर्शन करप शक्य आशिल्ले. तेन्ना 
“रिक्रिएशन' पासत ते सुवातेर वचूंक आरंब करचो, निदान दोगां-तिगांनी तरी 
वचे हाचेर कोठड्यांतल्या कैदयांचीं मतां मागयताले. कांय दिसांनी तसो निर्णय 

घेवपाची शक्‍यताय आशिल्ली. ते भायर आतां शीं सोंपत आयिल्ल्यान ती सुवात 
मुखार आदले इतली वायट उरपा नाशिल्ली. अशे परिस्थितींत हो अंतीम इशारो' 
आयिल्लो. हे वेळार आमी जर थंय वचपाक आरंब केलो तर आमी धमक्यांक 
भियेतात, दडपशायेक शरण वचून न्याय्य तत्वांय सोडटात असो तुरुंगाधिकाऱ्यांचो 
समज जावपाचो आनी मुखार तांचें दडपण वाडपाची शक्यताय आशिल्ली. 
शेवटाक आमचे मदल्या एकल्यान डायरेक्टराची मुलाखत घेवन मुखावेले मेकळे 
सुवातेर तरी, निदान कांय दिसांनी तरी मेकळी हालचाल करपा पासत व्हरचें अशें 
आस्वासन मागपाचें असो निर्णय घेतलो. दरेक कोठडेवतीन एका मनशाक ते 
पासत धाडलो. ऑक्टोबर सावन तुमकां सामकारच्या आवारांत व्हरतले अशें 
डायरेक्टरान स्पश्ट उतरांनी सांगले. जे पध्दतीन तो उलयलो ताचेवेल्यान संघर्श 
जाता तितलो टाळचो अशी ताची इत्सा आशिल्ली अशें दिसलें. कैद्यांक 
हळशिकावण्या सुवातेर भोवपाक व्हरतात, ते न्हयकारतात बी.असल्यो बातम्यो 
भायर येवंक लागिल्ल्यो. हो प्रचार कमी जावंचो हे पासत देवाण घेवाणाची भुमिका 
डायरेक्टरान आपणायल्ली. “सदांच तुमी वचात अशें हांव म्हणना. कांय दीस 
वचात, कांय दीस वचूं नाकात' अशेंय तो म्हणटालो . 

बदखणींत आमी देड-दोनशीं कैदी आशिल्ले आनी तांतले जायते जाण 
वजनदार घराण्यांतलेय आशिल्ले. बैजच्या उठावा निमतान तांका कैदेंत उडयल्ले. 
हाचोय परिणाम एकंदर परिस्थितीचेर आशिल्लो. भायरूय नेटान चळवळ 
चलिल्ली. पुर्तुगेज सरकाराचेर आनी पुर्तुगेज पोलिसांचेर जावपी टिका वाडत 
आशिल्ली. पूण आपणें पुरायेन माघार घेतली अशें दाखोवपय सारकें नाशिल्लें. 
देखून धपकावणेचें नाटक करून उपरांत सामोपचाराची भुमिका घेतली. आमीय 
तडजोडीक मान्यताय दिली. ताणें थारायल्ले तारखे दिसा वचनासतना एक दोन 
दीस उसरां गेले इतलेंच. 

ऑक्टोबराचे एक तारकेक आमकां बंदखणी सामकारच्या आवारांत व्हरूंक 
लागले. चाळीस मिनटां बदला ४५ मिनटांची वेळ केली. हांगा गेल्ल्यान हेर 
कोठड्यांतले लोक दिसताले. पूण तांचे वांगडा उलोवंक मात मेळनाशिल्लें. 
कारण सशस्त्र पारेकारी थंय दवरिल्ले. एके वटेन काट्याच्या सरयांचें कुंपण आनी 
दुसरे वटेन कोठड्यो अशी ती सुवात आशिल्ली. तीस पस्तीस फूट लांबायेचें 
अंतर आमकां भोवपाक मेळटालें. हांगा आमकां हाडले तेन्ना एक नवीच समस्या 
म्हजे सामकार उबी रावली. प्रत्येक आयतरा बंदखणीचेर बावटो उबारताले. 

कोठड्यांतल्यान तो दिसनासलो. ताका लागून तो बीगुलाच्या आवाजांत चडटना 
उबें रावपाची गरज नाशिल्ली. पूण आतां हांगा आमकां सकाळीं हाडटाले. थयच्यान 
बावटो लावपाची सुवात लागींच आशिल्ल्यान ती स्पश्टपणान दिसताली. बावटो 
चड़ोवपाची वेळ आनी आमकां भायर काडपाची वेळ एकूच जाली जाल्यार 
मागीर कितें करपाचें हो म्हजे सामकार प्रस्न आशिल्लो. तो पुर्तुगेजांचो फकत 
राष्ट्रध्वज आशिल्लो जाल्यार गजाल वेगळी आशिल्ली. पूण तो तांचो साम्राज्य 
ध्वजूय आशिल्लो. देशभक्तांचेर अत्त्याचारूय जाताले. तांका बडोवन काडटाले. 
आफ्रिकेंतूय अश्योच पुर्तुगेज वसणुको आशिल्ल्यो. आनी थंयीय ह्याच ध्वजा 
सकयल अत्याचार चलिल्ले. हांव भारतांतलो म्हण थंय आशिल्लोंच. तशेंच 
वसणुकेंतलो म्हण्णूय म्हजे फाटल्यान एक विशेशण आशिल्ले. अशे स्थितींत 
बावटो वयर वता आसतना हांवें स्तब्द उबो रावन आदर उक्तावप योग्य नाशिल्ले. 
म्हज्या वांगडचे जे सांगाती आशिल्ले ते सगळे पुर्तुगेज आशिल्ले. तांचे भितरूय 
ह्या बावटो उबोवपाच्या वेळार उबें रावपाचे बाबतींत दोन मतां आशिल्लीं. 
ुर्तुगालांत १९१० वर्सा जेन्ना प्रजासत्ताक स्थापन केलें तेन्ना ताणीं हो ध्वज 
तयार केलो. प्रजासत्ताकान मुखार जेन्ना जी साम्राज्यवादी भुमिका घेतली ती हे 
क्रांतीचे भावने कडेन प्रतारणा करपी आशिल्ली. आयज लश्करी हुकूमशायेंत 
ह्या बावट्याचे सावळेंत जीं वायट कृत्यां घडटालीं तींय हें स्वातंत्र्य भावनेकडेन 
प्रतारणाच आशिल्ली. देखून तो बावटो उबोवपाच्या वेळार उबे रावले जाल्यार 
आमी गुलामगिरीच्या वो वसणुकवादी धोरणाक सांगात करतात असो अर्थ 
जातालो. पूण ह्या मताचे लोक खूब थोडे आशिल्ले. आतां हे उगडे सुवातेर 
बावटो दिसतना उबे रावपांत आपली सोय आसा अशें आमच्या मदल्या काय 
जाणांक दिसतालें. आमी जर उबे रावले नांत तर आपल्याक ख्यास्त जातली. 
कुटुंबियांच्यो भेटी गाठी बंद जातल्यो. भायल्या जगाकडेन संबंद तुट्टलो आनी 
जावपी लुकसाण जबरदस्त आसतलें. देखून उबें रावंक जाय अशें ते मानताले. 
हांें मात म्हजे पुरतो विचार केलो आनी योग्य तो निर्णय घेतलो. एका आयतरा 
बावटो उबोवपाची वेळ आनी 'रिक्रिएशन' खातीर आमी आवारांत आसपाची 
वेळ जुळून आयली. बिगुल वाजतांच सगळे जागचे जागेर रावले. पूण हांबें मात 
म्हर्जे चलप सुरुच दवरलें. सशस्त्र पारेकारी अजापीत जावन पळयताले. पूण तांचे 
विशीं विचार करपाचें म्हाका कांयच कारण नाशिल्लें. 'मुसिदाद पुर्तुगेज' हे संघटनेत 
सामील जावंक ना देखून, आनी झेंडावंदनांत वांटो घेवंक नाशिल्ल्यान, दमणांत 

ठार मारिल्लो तो भुरगो आनी गुलाम गोंयांतल्या पोलीस चौकयांचेर उबयल्लो 
ुर्तुगेज बावटो म्हज्या दोळ्यां मुखार ह्या खिणाक नाचतालो. ताका अभिवादन । 
करिना जाल्यार भोगपाच्या परिणामाक हांव तयार आशिल्लो. कोठडेंत परत येतकच 
हांवें म्हज्या सांगात्यांक विचारलें की हांव उबो न राविल्ल्यान तुमच्यो भावना 
दुखावतात व्हय? तशें आसल्यार आयतरा बावटो उनोवपाची वेळ आनी आवारांत 
आमकां व्हरपाची वेळ एक आसपाची शक्यताय उप्रासल्यार हांव कोठडेंत बसन 
...ताचेर सगळ्यांनी एका मुखान न्हयकारी जाप दिली. 'तूंपुर्तुगेज न्हय. तुका 
जबरदस्तीन पुर्तुगालाक हाडला.' अशें ताणीं मुखार म्हणले. मार्कूश हाणें तर 
'तुका जर कितेंय ख्यास्त जाली जाल्यार आमी निशेध मारतले आनी ते पासत जें 
कितें मोल फारीक करचें पडटले तें करतले. ' अशें आस्वासन दिलें. आनी हेरांनीय 
ताका संमती दिली. अंगोलांतल्यान मुखार जे निग्रो कैदी हाडले ताणींय म्हर्जे 
अनुकरण केले. 
पुर्तुगेज शालेय पुस्तकां आनी कांय पुर्तुगेज कादंबर्‍यो म्हाका विकत्यो घेवपाक 
मेळिल्ल्यो. पूण इंग्लीश पुस्तकां पासत जेन्ना जेन्ना हांव विनवणी करी तेन्ना तेन्ना 
ती भायरायताले. इजिप्शियन (संयुक्त अरब प्रजासत्ताक) वकिलातीन जर इंग्लीश 
पुस्तकां धाडलीं जाल्यार मात तांतलीं थोडीं म्हाका दिवपाचे. कारण त्या गजालींक 
न्हयकार दिल्यार एका परराष्ट्राचें मन दुखावपाचें! राजकीय कैद्याक पुस्तकां लेगीत 
घेवंक दिनांत असो प्रचार परराष्ट्राकडल्यान जावपाचो आनी तो टाळपा पासत 
तरी पुर्तुगेज सरकाराक मातशी तरी माघार घेवंची पडपाची. देखूनच हाचो फायदो 
घेवपा पासत म्हज्या सांगत्यांच्या कुटुंबियां कडल्यान संयुक्त अरब प्रजासत्ताकाच्या 
राजदुता कडेन पुस्तकांची एक यादी तयार करून धाडली. बेगोबेग हाची वेवस्ता 
करतां. अशी जापय १९६३ च्या मे म्हयन्यांत म्हाका मेळळी. पूण तें आस्वासन 
केन्नाच पाळ्ळेंना. गोंय मुक्ती उप्रांत म्हळ्यार २२ वो २३ डिसेंबराक एक रजिस्टर्ड 
पत्रय राजदुताक धाडून ताची भेट मागिल्ली. तें पत्र भोवतेक पोलिसांनी तांका 
धाडूंक नाशिल्ल्यान ते म्हाका मेळूंक ना अशें हांव मानतालों. फकत १६ जानेवारी 
१९६२ त ते म्हाका मेळिल्ले. पूण मुखार सांगात्यांच्या कुटुंबियां कडल्यान प्रत्यक्ष 
निरोप धाडल्या उप्रांत जे अर्थी आस्वासन दिवनूय ते आयले नांत ते अर्थी तो 
ताच्या धोरणाचोच एक वांटो आसतलो अशें म्हाका दिसले. सप्टेंबर १९६३ त 
संयुक्त अरब प्रजासत्ताकान पुर्तुगालाकडेन राजनैतीक संबंद तोडिल्ल्याची वार्ता 
पुर्तुगेज वर्तमानपत्रांत प्रसिध्द जाली. आपलो प्रतिनिधी म्हूण इंडोनेशियाची संयुक्त 

अरब प्रजासत्ताकान नेमणूक केल्ल्याचीय बातमी त्या उप्रांत तीन चार दिसांनी 
प्रसिध्द जाली. आपलो प्रतिनिधी म्हण इंडोनेशियाची संयुक्त अरब प्रजासत्ताकान 
नेमणूक केल्ल्याचेंय वृत्त ते उप्रांत तीन चार दिसांनी प्रसिध्द जाले. आतां भारताचो 
प्रतिनिधी कोण? इंडोनेशिया काय आनी कोण असो प्रस्न पडलो. पुर्तुगालाक 
राम राम म्हणटना तरी भारताचो प्रतिनिधी म्हण संयुक्त अरब प्रजासत्ताकाच्या 
राजदूतान म्हाका मेळपाक येवन फुडले वेवस्ते बद्दल कितें तरी सांगूंक जाय 
आशिल्ले. भारत सरकारान तांका तसो आदेश दिवप हें तांचे कर्तव्य आशिल्ले. 
अशें म्हाका तरी दिसलें. शेवटाक भारताचो पुर्तुगालांतलो प्रतिनिधी कोण हैं 
म्हाका पुर्तुगेज खबरांपत्रांवेल्यान कळळें. भारताचो प्रतिनिधी म्हूण मेक्सिकोची 
नेमणूक जाल्ली अशें म्हाका ऑक्टोबर म्हयन्यांत कळळे. 

“म्हज्या भावाक मेक्सिकन बकिलांतीत धाडूं? म्हजे धरकान्नीक थय वचूंक 
सांगून तुका ताणीं मेळूंक येवचें म्हण खटपट करू? तू स्वताच अशें एखाद्रें पत्र 
मेक्सिकन वकिलातीक कित्याक बरयना?” बी प्रस्न म्हज्या सहकाऱ्यांनी म्हाका 
विचारले. संयुक्त अरब प्रजासत्ताकाच्या वकिलातीचो आनी भारत सरकाराच्या 
वर्तणुकेचो कोडू अणभव म्हाका आयिल्लोच आशिल्लो. तांचेवेलो म्हजो विस्वास 
उडिल्लो. ताका लागून तांचेकडेन हेरांक धाडप आनी प्रयत्न करप अशें म्हाका 
दिसनाशिल्लें. तातुंतल्यान कितें फळ मेळटलें हाची म्हाका खात्री नाशिल्ली. ते 
भायर म्हजे पासत कितें तरी करा अशी भीक हे वकिलातीकडेन वो भारत सरकारा 
कडेन कित्याक मागची असो प्रस्नय म्हाका पडटालो. हांवें म्हर्जे कर्तव्य केलें. 
हेरांनी आपलें कर्तव्य करचें अशें म्हाका दिसतालें देखून हार्वे म्हज्या आदल्या 
फुडारी मंडळींकूय चिटबीट कांयच बरोवंक नाशिल्ली. आनी हें म्हज्या सांगात्यांक 
सांगतकच ते संतापले आनी म्हणूंक लागले, “आमी आमचें कर्तव्य करूकच 
जाय, पूण इतल्यारूच आत्म संतुश्ट रावनासतना हेरांनीय आपलें कर्तव्य पाळूक 
जाय अशे प्रकारची अपेक्षा बाळगूंक जाय. इतलेंच न्हय तर तांका तें करपाक 
भाग पाडूंक जाय. पुर्तुगाळच्या भारतीय प्रतिनिधींक ते आयकय मेरेन हात धुवन 
फाटल्यान लागूंक जाय. तेच प्रमाणे सरकारच्या आनी फुडाऱ्यांच्याय फाटल्यान 
लागून आनी तांचेर दडपण हाडून तांचे कडल्यान काम करून घेवंक जाय. अशें 
करपूय आपलें एक कर्तव्यूच जावन आसा. तूं मेक्सिकोचे वकिलातीक पत्र बस्य. 
एकदा न्हय तर शंबर खेपो वो हजार खेपो जरी पत्र बरोवंचें पडलें तरी तें बरोवंक 
जाय. आमची कुटुंबीय मंडळी थंय परतून परतून वतली. परतून परतून तांचे फाटीक 

लागतली. कितेंय करून आपणे हात पांय हालोवंकूच जाय. १९६२ च्या पुर्तुगेज 
कैदयांचे परत धाडपा संदर्भात म्हाका तांचें हें म्हणणें पटिल्लें. पूण आपणे आपलेच 
खातीर हातपांय हालोवप हें कशेंशेंच दिसतालें. पूण आतां मात तशे दिसप सोंपिल्ले 
रोखडेंच एक रजिस्टर्ड पत्र मेक्सिकोच्या वकिलातीक धाडले. पोलिसानी जर तें 
धाडलें तर बोवाळ करपाचेंय थारायल्ले. पूण तीन चार दिसांतूच रजिस्टेशनाची 
पावती ताणीं हाडून दिलीं. “हांव भारतीय नागरीक आसां. तुमची पुर्तुगालांत 
भारतीय प्रतिनिधी म्हूण नेमणूक जाल्ली आशिल्ल्यान तुमी म्हाका हांगा मेळपाक 
येवंचें ही विनंती हांव करतां' अश्या आशयाचें एका वाक्याचेंच म्हजे तें पत्र 
आशिल्ले. सात-आठ दिसांनी म्हळ्यार नोव्हेंबरच्या आरंबाकूच पत्राची जाप 
आयली. म्हज्या पयल्याच पत्राक जाप येतली अशी अपेक्षा नाशिल्ली आनी 
इतल्या बेगीन येतली अशें तर मात्तूय दिसूक नाशिल्ले. 'तुमकां बंदखणींत कित्याक 
दवरला हाचीं कारणां कळयात' इतलेंच जापेंत बरयल्लें. म्हणचे हांव बंदखणींत 
आसां हेय भारतीय प्रतिनिधीक खबर नाशिल्लें! ताची नव्यानूच नेमणूक जाल्ली 
हें मतींत घेतल्यार हे अशें जावप साहजिकच आशिल्ले. तांका ते बाबतींत दोश 
दिवप समा नाशिल्ले. दोश आशिल्लो हें मात निश्चीत, पूण तो मेक्सिकन सरकाराचो 
न्हय तर म्हज्या देशाच्या सरकाराचो. एक भारतीय नागरीक अमूक अमूक कारणा 
पासत बंदखणींत आसा हें आपल्या प्रतिनिधीक कळोवप हें भारत सरकाराचें 
कर्तव्य आशिल्ले. ताची काळजी घेयात असो आग्रोय ताणीं धरूक जाय 
आशिल्लो. पूण जें सरकार आपल्या प्रतिनिधीक हाची सादी म्हायतीय कळयना 
तें फुडल्या कर्तव्या विशीं कशें दक्ष आसतलें? हांव १९५५ सावन कित्याक 
अटकेत आसां हाचीं कारणां म्हाका स्वताकूच कळोवंचीं पडपाचीं. पत्र पिंजून 
उडोवंचें अशें खीणभर मनांत आयलें, पूण ताणें प्रस्न सुटपाचो नाशिल्लो. आनी 
देखून म्हजे अटकेची कारणां, ताचो इतिहास बी सगळे कितें बरोबन तांका कळयले. 
गोंय, दमण आनी दीव हांचो अंतर्भाव भारतांत जावंचो म्हूण सशस्त्र चळवळींत 
वांटो घेतिल्ल्या बद्दल म्हाका अटक केल्ली आनी गोंयच्या पुर्तुगेज न्यायालयान 
२६ वर्साची ख्यास्त म्हाका फर्मायल्ली म्हणपाचें हांवें ह्या पत्रांत म्हणिल्लें आनी 
हे भेटीची अपेक्षा परतून उक्तायल्ली. नोव्हेंबराचे अखेरेकच ह्या पत्राची जाप 
आयली. 'तुमच्या पत्राचे स्पॅनिश भाशेंत प्रमाणिकपणान भाशांतर करून आमच्या 
परराष्ट्र खात्याक आमी बेगोबेग धाडिल्लें आसा आनी तांचे जापेची वाट 
पळयतात. अशें तातूंत म्हणिल्ले. पूण इतल्यारूच हें पत्र सोंपूंक ना “भारत आनी 

पुर्तुगाल हांचे मदीं एखाद्री समस्या उत्पन्न जाल्यार आमी ते बाबतींत कितें करचें 
हाची सुचना अजून मेरेन आमकां भारत सरकाराकडल्यान मेळूक ना' ह्या वाक्यान 
मेक्सिकन वकिलातीन आपल्या पत्राचो शेवट केल्लो. मेक्सिकोच्या ह्या 
राजदुताविशीं म्हजें मत बरें जाल्ले. संयुक्त अरब प्रजासत्ताकाच्या वकिलाती 
कडेन मेक्सिकोचे वकिलातीची तुळाच करू नज. खंय एकाची सहानभूती नाशिल्ली 
बेदरकार वृत्ती तर खंय दुसऱ्याची सहानुभूतीन भरिल्ली तत्परताय! 

वर्सपध्दती प्रमाण नातलां आयलीं. मस्त पयकी गोड जिन्नस मेळपी एकलो 
एकसुरो दीस उदेलो. आनी मार्कुशच्या कुटुबियां वांगडा परतून गजाली करपाची 
संद मेळळी . 

१९६४ वर्स उजवाडलें २६ जानेवारी आयली. सदचेवरीं होय दीस हावें म्हजे 
पध्दतीन मनयलो. दर वर्सा १५ ऑगस्ट आनी २६ जानेवारी हे दिसा भारतीय 
इतिहासांतली एखाद्री घडणूक हांव म्हज्या सहबंद्यांक कथन करतालोंच. फेब्रुवारी 
उजवाडलो आनी ७ तारखेक कोठडेच्या बदलीचो हुकूम आयलो. सगळ्यांचीच 
बदली जावपाची आशिल्ली. हांव आनी आनीक तीग जाणांक कुशीक काडले. 
मार्कुसचो तातूंत आसपाव नाशिल्लो. दोन वर्सा आमी एकठांय आशिल्ले. नोव्हेंबर 
१९६४ त साडे स वर्सा बंदखणींत राबून ताची फुडें सुटका जाली. ताका लागून 
ताचे उप्रांत भेट अशीं जावंकच ना. पयल्या माळये वेल्यान आमकां सकयले 
माळयेर एके कोठडेंत चोंदले. आनी अजाप म्हळ्यार तातूंत श्री. मश्करन्यशू 
आशिल्ले! डिसेंबर १९६१ त गोंय मुक्तीचे वेळार आमची भेट जाल्ली. पूण 
फकत चारूच दीस. आतां भोवतेक बरच दीस आमी एकठांय रावपाची शक्यताय 
आशिल्ली. खूब उलोवपाचें आशिल्ले. तांचेर कितें आळ आशिल्लो, इतली 
ख्यास्त कित्याक जाली आदी गजाली समजून घेवपाच्यो आशिल्ल्यो . 
गोंयाविशींचीं तांची मतां आनी गोंयच्यान तांका कितेंय म्हायती मेळिल्ली 
आसल्यार ती आयकून घेवपाची उमळशीक मनाक लागिल्ली. गोंय मुक्‍त जावनूय 
बंदखणींत कुसत पडिल्ले दोन भारतीय राजबंदी फकत योगायोगानूच एकठांय 
आयिल्ले. दोगांकूय खूब उलोवपाचें आशिल्ले. मनां मेकळीं करपाचीं आशिल्लीं. 

२५. साळाझार शायेचो जुलूम 


“कितें कसो आसा तूं?' अशें विचारीतूच हांव मश्करन्यश्‌ हांचे कोठडेंत 
सरलो. हस्तांदोलन करतनाच, “हांगा आयिल्ल्यान खोस भोगली मूं? समादान 
जालें मू? खोसयेंत आसात मू?' अशे प्रस्न सहज ताणीं म्हाका विचारलें. हांबें 
'हय' म्हण जाप दिली. पूण शंबर टक्के खरी अशी ती जाप नाशिल्ली. ही फुटिरांची 
कोठडी आशिल्ल्यान जाप दिवपाक म्हाका मातसो कळाव लागलो. मश्करन्यशू 
हांची भेट जाल्ल्यान आनी तांचेकडेन दाट वळख जावंची संद मेळटली हे अपेक्षेन 
म्हाका खोस नक्कीच जाल्ली. मुक्त गोंयांविशीं तांचेकडल्यान कितेय पूण कळपा 
सारके आशिल्लें. एकाच लढ्यांतले दोन भारतीय एकठांय आयिल्ल्यान हिसपाभायर 
खोस जाल्ली. पूण तेच वांगडा त्या फुटिरांचे कोठडेंत बचपाचो प्रसंग आयिल्ल्यान 
खंतूय भोगताली. आदीं ती झुजांतल्यान भायर सरिल्ल्या 'फुटीर' लोकांची कोठडी 
आशिल्लो. आनी अजुनय थंय तांच्यांतले जायते जाण आशिल्ले. १९६१ च्या 
डिसेंबरांत ते कोठडेंत फुटिरांचें सवंग घेवन गेल्ल्यांच्या पालवान मुखेल अशे ७ 
फुडारी यशस्वीपणान पळून गेल्ले. तेन्ना सावन ते कोठडेंत थोडीं भोव नियंत्रणा 
घाल्लीं. तरी लेगीत ती फुटिरांचीच कोठडी आशिल्ली. हेरां वरीं तांका लोखंडी 
जाळयेच्या आडसून भेटी दिवपाची गरज पडनासतना मेकळेपणान भेटूंक मेळटाले. 
भोवपाच्यो बी जायत्यो सवलती तांका दिल्ल्यो. ऑगस्ट १९६३ त मात कितें 
जाले कोण जाणां! पूण ती कोठडी हेर कोठड्यां वरींच केली आनी फुटीर 
नाशिल्ल्यांकूय ते कोठडेंत व्हरून घाले. पूण फुटिरांतले कांय जाण थंयच अजूनय 
आशिल्ल्यान मेकळेपणान उलोवंक मेळनासलें. पयलीं जेन्ना एखाद्रयाक फुटीर 

` नासतनाय हे कोठडेंत घालपाचो यत्न तुरुंगाधिकाऱ्यां लागच्यान जातालो तेन्ना 
तो थंय रावपाक न्हयकारतालो. वेळ आयल्यार अन्न त्याग करी, पूण दुसरे एखाद्रे 
_ कोठडेंत वचपाची मागणी करी. पूण आता तिच्या बदलिल्ल्या स्वरूपाक लागून 
. आमी तशें करपाचें कारण नाशिल्लें इतलेंच. 
एप्रिलच्या दुसऱ्या सप्तका मेरेन म्हळ्यार दोन म्हयने हांव आनी मस्करन्यश्‌ 
हे कोठडेंत एकठांय आशिल्ले. वेगवेगळ्या वातावणांत आमी दोगूय वाडिल्ले. 
समाजांतल्या वेगळ्या वर्गातले आमी आशिल्ले. दोगांयचेय पिरायेंतूय फरक 
आशिल्लो. भारताची फुडली रचणाय कशी आसची हाचे विशीं आमी उलयताले. 
पूण दोगांच्या विचारांत खूब अंतर आसतालें. तरीय एका ध्येया पासत झगडिल्ल्यान 
आपणायल्ल्या मार्गांत वेगळेपण आसतनाय एकमेकां विशीं हिसपा भायर आपले 
पण आशिल्लें. लागीं लागीं दोन दीस आमी उलयताले. १९६२ त ४६०० 
पुर्तुगेजांच्या बदल्यांत आमची सुटका कित्याक जावंक ना, हाचीं कारणां म्हजे 
परसूय ते वेगळीं दिताले. नोकरशायेच्या माथ्यार ते सगळें पाप फोडटाले आनी 
मंत्रीमंडळाचो बचाव करी. “बाबड़या मंत्र्यांक खबरुय नासता की आपली नोकरशाय 
अन्याय करता आनी जरीय एखाद्रे वेळार तांच्या लक्षांत आयले तरीय तांचें कायच 
चलना. अशें ताणीं म्हाका म्हळें. राजकीय घड़णुकेची विस्कटावणी करपाची 
आसल्यार व्यक्तीच्या गुणदोशांकडेन ते चडूच लक्ष दिताले. हांव नोकरशाये परस 
सरकाराक दोश दितालों. सरकार धोरणां आखतात आनी तीं तडीक व्हरपाचें 
काम नोकरशायेचे आसता. जर नोकरशाय आपलें काम तड़ीक व्हरना तर पोरणी 
नोकरशाय बदलून झारींतल्या ह्या शुक्राचार्याक धांवडावन नवीन लोकांक नियुक्त 
करप आनी तशें घडचें म्हण खर उपाय येवजप हें सरकाराचें काम अशें म्हजें मत 
आशिल्लें. तें काम जर योग्य तरेन तडीक व्हरप जालेंना जाल्यार ताचे बद्दल 
सरकार दोशी थारता, नोकरशाय न्हय. बंदखणींत आशिल्ले सावन पुर्तुगेजींत 
केल्ल्यो कविता ताणीं म्हाका दाखयल्यो. २६ जानेवारी १९५० ह्या प्रजासत्ताक 
दिनाक ते दिल्ली आशिल्ले. ते वेळार लाल किल्ल्या सामकार जाल्ल्या सुवाव्व्याचें 
वर्णन ताणीं बरयल्लें. तेय म्हाका पळोबंक गावलें. १५ ऑगस्ट आनी २६ 
जानेवारीक ते त्या दिसांच्या संदर्भात अशीच एखाद्री कविता करताले. दिल्लीक 
आकाशवाणीचेर ते काम करतना कालीदासा सारख्या पुर्विल्ल्या कविचेर आनी 

नाटककारांचेर जें जें कितें बरयल्ले, रामायण म्हाभारताचेर ताणीं जीं न 
दिल्ली तांचो आपरोसूय ताणीं म्हाका सांगलो. गोंयच्यान तांका दर पंदरा वीस 
दिसांनी चीट मेळटाली, पूण ती फकत तांच्या कुटुंबियां कडल्यान. 'कोणूय इश्ट 
बी पत्र धाडटात व्हय? कितेंय निरोप धाडटात व्हय? कसलीय वासपूस करतात 
व्हय?' अशें विचारतच ताणीं न्हयकारी मान हालयली. इश्टांचे बाबतींत आपलो 
अणभव व्हडलोसो बरो ना अशेंय ताणीं म्हळे. श्री. कृष्ण मेनना लागीं तांची 
दिल्लींत आसतना इश्टागत जाल्ली. आनी अजूनय तांका अभिमान दिसतालो. 
पंडितजींच्या वांगडा तांचो जायते खेप संबंद आयिल्लो. आनी ते संबंद तांच्या 
मनांत पंडितजीविशीं हिसपाभायर मोग दवरून गेल्ले. 

मेक्सिकन वकिलातीचें पत्र म्हाका येवन आतां दोन म्हयने उलगल्ले. आपलो 
उद्देश्य साध्य जाय मेरेन फाट सोडप ना अशी वास्तव भुमिका हांवें घेतिल्ली. 
ताका लागून फेब्रुवारीच्या ९-१० तारकेच्या अदमासाक तांका आनीक एक पत्र 
बरयलें. तांच्या आदल्या जापेच्या मजकुरा संबंदान म्हाका मेळपाक येवपाची 
तांका हांवे ह्या पत्रांत विनवणी केल्ली आनी सात-आठ दिसांनीच 'बेगीनूच 
राजदूत तुमकां मेळपाक येतले' अश्या आशयाचे पत्र तांच्या वैयक्तीक सचिवान 
म्हाका धाडले. किते सांगपाचें आनी किते न्हय, हाचो विचार हांव करूंक लागलों 
भारत सरकारचे १६६२ तले निंदास्पद वागणुकेचो खर उतरांनी निशेध करपाचें 
हांवें थारायल्लें. पूण एक खेप अशें दिसलें की, एका विदेशी मनशा मुखार आपल्या 
देशांतल्या सरकाराचीं लक्तरां धुवप समा थारतले व्हय? पूण म्हजे वांगडा 
उलोवपाक येवपी मनीस भारतीय प्रतिनिधीच्या नात्यान येतालो. मेक्सिकन राजदूत 
म्हूण न्हय. ते भायर म्हर्जे म्हणणें म्हाका भारत सरकाराक कळीत करपाचें 
आशिल्ले. राजदूताचो मध्यस्थ म्हूण हांव उपेग करपाचो आशिल्लों. भारतीय 
प्रतिनिधीचो तसो वापर करचो न्हय तर आनीक कोणाचो करचो? आमचे 
मुलाखतीचे रितिरिवाजा प्रमाणे पुर्तुगेज “पीद' चो प्रतिनिधी हाजीर रावपाक 
आशिल्लो. आनी आमी कितें उल्यतात तें तो आयकुपाचो आशिल्लो. हांव 
म्हज्या देशाच्या सरकाराविशीं उल्यतना हांव ताच्याय पुर्तुगेज सरकाराविशीं 
उलोबपाक आशिल्लो आनी तें मात ताका रूचपा सारकें नाशिल्लें. २१ फेब्रुवारीक 
दनपरां चारांक सुमार तुरुंगाधिकाऱ्यान म्हाका न्हेसून “तयार रावपाक सांगले. ' 

न 


कारण विचारतकच म्हणपाक लागले, कोणतरी तुमकां मेळपाक येतले. हें 
सांगतना आयज तांच्या आवाजांत कितली मोवसाण आशिल्ली आनीक 


न 
` अर्दबरान भेट आसा. तो मेरेन तयार राव' अशें म्हणून अधिकारी भायर सरून 


गेलो. राजदूता वांगडा १८-१९ वर्सांचो एक तरनाटोय आशिल्लो. तो तांचो 
चलो आशिल्लो. 'पीद' चो प्रतिनिधी हॉलांत नाशिल्लो. दार उक्ते दवरून 


` राजदूताक दिसचोना अशे रितीन दारांत उबो राविल्लो. मात इजिप्शियन राजदूताचे 
` वेळार अशे घडनाशिल्लें. हेर आफ्रिकी वो आशियाई देशांचे राजदूतांचे बाबतींत 
` अशें जावपाक नासलें. पुर्तुगाळच्या वसणूकवादा आड ताणीं उक्तेपणान आपलीं 


मतां दिल्लीं. तांचे मतपरिवर्तन करपाची शक्यताय उणीच आशिल्ली. पूण गोरे 
कातीच्या अस्तंतेच्या राष्ट्राबाबतींत ही मतपरीवर्तनाची शक्यताय चड आशिल्ली. 
ताणीं आपल्या आड उलोवंचे न्हय, आपले विशीं आनीकय मत वायट करून 
घेबंचें न्हय हाची गरज पुर्तुगेज सरकाराक भासताली. देखूनच कोणूय तांचेर नदर 
दबरिनांत अशें नाटक तुरंगाधिकारी करताले. १९५७ च्या डिसेंबरांत पणजेच्या 
पोलीस थाण्यार आंतरराष्ट्रीय रेड क्रोसचो प्रतिनिधी म्हाका मेळूंक आयिल्लो 
आसतनाय अशेंच केल्लें. खंयच्याय कारणाक लागून जावं म्हजी तजवीज जाल्ली 
हें खरें. म्हजी सगळी फाटभूंय हांवें त्या राजदूताक सांगली. जानेवारी १९६२ त 
इजिप्शियन राजदूतान म्हाका दिल्लें उतर, पुर्तुगेज कैद्याचे मायदेशांत आगमन, 
भारतीय राजबंद्यांची जावंक नाशिल्ली सुटका, मार्च १९६२ उप्रांत भारत सरकारान 
म्हजे बांगडचे तोडिल्ले संबंद आदी सगळ्यो गजाली तपशीलान सांगल्यो. ते 
विशीं म्हाका दिसपी खंत, म्हाका ल्हासून उडोवपी संताप भारत सरकाराक कळचो 
आनी ताणीं आपणायल्लें धोरण सोब सारकें न्हय, आपणायल्ले समाजवादी भुमिके 
कडेन तर सामकेंच विरोधी आसा अशेंय हांवें तांका सांगले. पुर्तुगेज सरकाराच्या 
गोंयाबिशींच्या दुराग्रहाक लागून आपली सोशिकताय सोंपिल्ल्याचें पंडिजीन जायते 
खेप म्हणिल्लें. ताची याद करून दिवन म्हजेय सोसणिकायेचो अंत जायत वता 
आनी तोय म्हज्या देशाच्या सरकारान घेतिल्ल्या अन्यायी भुमिकेक लागून अशेय 
कळीत करपाची विनवणी हांवें ताका केली. हांव सांगतालों आनी उतरान उतर ते 
बरोवन घेताले. “भारत सरकाराचें राजबंद्यां विशींचें सहानभूती नाशिल्लें धोरण 
अशेंच तिगून उरत तर ताचो निशेध म्हण हे परकी बंदखणींत अन्न त्यागासारख्या 

मार्गाचो अवलंब करपाचो प्रसंग येतलो' ह्या वाक्यान हांवें म्हज्या निवेदनाची 
समाप्ती केल्ली. म्हजे भलायकीविशीं ताणीं व्हडा आपलेपणान चवकशी ै 
कोठडेचे अवस्थे विशीं विचारलें. सात जाणांचे कोठडेंत पंदरा जाणांक दवरल्यात 
अशें सांगतकच 'संवसारांत हाचेय परसय अदीक वायट बंदखणी आसात' अशी 
त्या इजिप्शियन वकिलातीच्या मनशावरी मुर्खपणाचे विधान ह्या राजदूतान करूंक 
नाशिल्ले. उरफाटें म्हज्या भावनांकडेन ते समरस जाल्ले. कुटुंबियांची भेट केन्ना 
जाल्ली?' अशेंय ताणीं विचारलें. दिल्लीच्यान अजूनय सुचना येवंक नासतनाय 
ते म्हाका मेळूक आयिल्ले. “दर तीन सप्तकानी आपूण नासलो जाल्यार म्हजो 
सचिव मेळूंक येतलो' अशें सांगून आनी आपल्या हातांतल्यान फावो ती मजत 
करपाचें उतर दिवन ते गेले. 

दुसऱ्याच दिसा दनपरां पारेकाऱ्यांचो मुखेल पाल्म (381119) तीन पुस्तकां 
आनी एका खबरापत्राचे दोन तीन आंक घेवन आयलो. हें सगळें वाचन साहित्य 
इग्लीशींत आशिल्ले. म्हजे कडल्यान पावतीर सय करून घेतना तें म्हाका दितले 
जाल्यारूच हांव सय करतां' अशें हांवें म्हळें. भारतीय रेडक्रॉसान धाडिल्ल्या 
पुस्तकांच्या वगतारूय हांवें होच आग्रो धरिल्लो. ते वेळार म्हाका पुस्तकां दिवं 
नाशिल्ली. पूण हे खेप 'घेयात आ सिन्योर रानडे' अशें मोठे नमळायेन म्हणिल्लें. 
सगळे वाचन साहित्य इंग्लीशींत आशिल्लें. तीन पुस्तकांमदीं एक भुगोलाचें, 
दुसरे बिज्ञानाचो संक्षीप्त कोश आशिल्लो जाल्यार तिसरें पुस्तक स्टैनबेकची 'ग्रेप्स 
ऑफ राथ' ही कादंबरी आशिल्ली. वृतपत्रांचे अंक न्यूयार्क टायम्साचे आशिल्ले. 
कितल्या वर्सानी पुर्तुगेजी भायलें वाचन साहित्य हाताक मेळिल्लें आनी तातुंतय 
स्टैनबेक सारकिल्ल्याची कादंबरी! हे कादंबरीचो पुर्तुगेज अणकार लेगीत बंदखणींत 
येबंक दिना आशिल्ले. विदेशी वर्तमानपत्रां तर केन्नाच भितर येवंक दिनासले. 
बरीच व्हडली माघार आशिल्ली ही! पुर्तुगेज सरकार कांय राष्ट्रांच्या मुखार दुराग्रही 
रावंक शकनाशिल्लें, ताका तांच्या रागा लोभाची पर्वा आसता, हाची ही एक 
देख आशिल्ली. म्हजे मुक्ततायेचें दार म्हजी ख्यास्त सोपचे आदीं उक्ते जावप 
शक्य आसा, ताचे पासत गरजेचे आशिल्ले चेपण पुर्तुगेज सरकाराचेर हाडप 
शक्य आसा हाची प्रचिती ह्या निमतान परतून आयली. 

मेक्सिकन राजदुताचे सहानभूतीन भरिल्ले तत्परतायेक लागून मेक्सिको - 

ुर्तगीज वसणुकवादाआड ताळो सराटून आङ्डनासलो तरीय तो देश पुर्तुगेज 
सरकाराचेर चेंपण हाडपाक उपेगी पडटलो अशी म्हजी धारणा जाली. वसणूकवादा 
आड उक्ती भुमिका घेवपी संयुक्त अरब प्रजासत्ताकाचे राजदुताची सहानुभुती 
शुन्य वागणूक खंय आनी मेक्सिकन राजदुताचें हें भारदस्त वर्तन खंय अशी तुळा 
सहजपणान मनांत आयली. 

बरोबर तीन सप्तकांनी ना जाल्यार एका म्हयन्यां भितर म्हळ्यार मार्चात 
परतून ते आयले. दिल्लीच्यान अजून स्पश्ट सुचोवणी येवंक नाशिल्ली. ती येवपाक 
एप्रिल म्हयनो उडवाडलो. “हांगा आयल्या नंतर एकाद्रया वकिलाकडेन तुमचो 
संबंद आयिल्लो व्हय? अशें ताणीं म्हाका विचारलें. कारण म्हजो खटलो संपून 
आतां आठ वर्सा जाल्लीं. एखाद्रया वकिलाकडेन संबंद दवरपाची आतां गरज 
नाशिल्ली आनी खटल्या आदीं तरीय ती खंय आशिल्ली? वकिलाकडेन म्हजो 
केन्नाच संबंद येवंक ना अशें जेन्ना हांवें सांगळे तेन्ना “आमी एखाद्रया वकिलाची 
वेवस्ता लावं, हांव खासा वकील जावन आसां. पूण मेक्सिकोंतलो हांगच्या 
कायद्याची म्हायती आशिल्लो वकील आमकां जाय. तुमच्या खटल्या संबंदीचीं 
कागदपत्रां तपासून तातुंतल्यान सुटके पासत एखाद्रो कायदेशीर मुद्दो हाताक लागता 
काय कितें हें तो पळोवंक शकतलो. ताचो आमकां उपेग जातलो' अशे म्हणून 
ताणीं आपलो विचार सांगलो. कायदेशीर दिश्टीकोणापरस राजकीय मुद्दो आमी 
काडूंक शकले जाल्यार ताचो राजकीय नदरेन उपेग करून घेवं येता अशे म्हजे 
म्हणणें आशिल्लें देखूनच कोठडेंत येतकच राजकीय भुमिकेवेल्यान राजकीय 
कैद्यांचे खटले पुर्तुगेज न्यायालयांत चलोवपी कांय थळाव्या वकिलांच्या नांवांची 
एक वळेरी हांबें तयार केली आनी फुडले भेटेंत ती तांका सुचोबपाचें थारायले. 
फुडली भेट एप्रिलांत जावपाची आशिल्ली आनी हे भेटींत हे यादी भायर आनीक 
एखाद्री नवी गजाल म्हाका सांगूंक मेळची हाची वेवस्ता बंदखणीच्या डायेरेक्टरान 
१ एप्रिलाक केली. 

ते दिसा दनपरां १२ क सुमार हांव आनी मोझंबीकचो निग्रो कैदी जेवंक 
बशिल्ले. श्री. मश्करन्यशूय आमचे वांगडा आशिल्ले आनी अधिकाऱ्यांची ड्युटी 
बदलपाची वेळ जाल्ल्याची शिटी वाजली. मेजणे पासत कैदयांक एके वोळींत 
उबें रावचें पड5! आमचे कोठडेचें दार उगडटांच आमी कामार येवपी अधिकाऱ्यांक 

शिश्टाचारा प्रमाण 'बॉअ तार्द' अशें म्हळें आनी 'जेवतलो व्हय?' ह्या 
“अँ सर्व्हीदु' हें पुर्तगेज वयलेतराचें वाक्य ताच्या न्हयकाराची अपेक्षा 
उच्चारले. आमकां ताणें बॉअ तार्द म्हळें ना आनी औपचारीक न्हयकारूय दिलो 
ना. ते बदला 'रांकेत उबे रावात' असो हुकूम मात केलो. अर्थात आमी रांकेंत उबे 
रावपाचें न्हयकारलें. ताणें परतो हुकूम केलो. आमचीं नांवां बरोवन घेवपाक ताणें 
पारेकाऱ्याक सांगले आनी 'दाखयतां तुमकां...' अशी धमकी दिवन तो गेलो. 
दनपरां साडे तिनाक आमकां बंदखणीच्या कार्यालयांतल्यान आपोवणें आयले, 
घडिल्ले घडणुके विशी आसतले अशें दिसलें आनी तें खरेंच आशिल्ले. 
डायरेक्टराचें काम करपी गोमश द सिल्व कदेलीचेर बशिल्लो. “हांव जर दनपशं 
थंय आसतो जाल्यार खोटावन तुमकां वोळींत उनो करपाचों!' ह्या वाक्यान ताणें 
चवकशीच्या नाटकाक आरंब केलो. तांचे सामकार निळ्या रंगाचो फुलस्केष 
सरकारी कागत आशिल्लो. आमचे विशीं आयच्या अधिकाऱ्यान केल्ली ती 
कागाळ आशिल्ली. “वोळींत उबे रावपाक न्हयकार दिलो काय ना? ह्या प्रस्नाक 
तांका 'हय' वो 'ना' इतलीच जाप जाय आशिल्ली. म्हज्या सांगात्यान घडिल्लो 
वृतांत सांगपाक आरंब केलो. 'आमी 'बॉअ ताई, ह्या उतरांनी अधिकार्‍्यांक 
येवकार दिलो. पूण ताका जाप दिवपाचो शिश्टाचार लेगीत ताणें पाळळो ना' 
अशें ताणें म्हणटकच “हय' काय 'ना' इतलेंच म्हाका जाय अशी गर्जना जाली. 
ताणें थय आडनदर करून आदलेवरींच उलोवप चालू दवरलें. म्हणूंक लागलो, 
'त्या अधिकाऱ्याचे वागप मनशाक सोबपा सारकें नाशिल्लें.” ह्या ताच्या म्हणपाक 
हाें तेंको दिलो. सिल्व सायब चवताळळो. ताच्या रागाचो पारो वाडत गेलो. 
'पाल्म, ह्या दोगांकूय धा दीस काळखे कुडींत उडय' असो आदेश ताणें दिलो. 
तशें हांव रांकेंत उबो रावंक ना आनी काळखे कुडींतल्यान धा दिसांनी परत 
आयल्या उप्रातूय जेवणाच्या वेळार रांकेंत उबो रावचों ना' अशें हांवें सांगले. 
मागीर काळखे कुडींतूच जल्मभर रावचें पडटले' अशें नेटान ताणें सांगलें. म्हज्या 
सांगात्यान, “आमी ताका बोअ तार्द म्हणले, पूण ताणें... ' हें वाक्य म्हणप चालू 
दवरलें. सायब संतापलो. कदेलावेल्यान उठलो आनी आमकां मारपाक आमचे 
दिकेन आयलो. सांगात्याक तो थापट मारतलो हें पळोवन हांव मुखार गेलों आनी 
अरदूर्या एक मिनटान म्हाका मेळपाचें थापट मात्शें आदीं मेळळें इतलेंच आनी 

मागीर आमकां दोगांकूय येतीश्ट बडोवपाक आरंब जालो. हांवें सायबाचो हात 
' धरिल्लो पळोवन ताच्या हाता सकयले लोक 'उके पा? उके पा?' कितें जाय 
तुका? ह्या अर्थान म्हणत मुखार आयले. 'गोंयांत तुमी मनशांक मारतालेच, 
 आफ्रिकेंतूय मारतात आनी हांगाय तेंच काम तुमी चालू दवरलां अशें खडसावन 
` सांगून “तुमी खुनी आसात' अशें आमी दोगूय आङ्डूक लागले. 'हांगाय तुमी 
 म्रनशांक मारतात...' हीं उतरां आयकून तांका राग येतलो अशी आमची कल्पना 
` आशिल्ली. पूण तांच्या तोंडाचो रंग त्या उतरांनी तांबडो जावंच्या बदला धवो 
_ पडलो. ताचो आवाजय देंवलो. 'आड्डूं नाकात” अशें म्हणून ताणें मारप थारायले. 
मेळूंक आयिल्ल्या लोकांक ताणें पाल्माक सांगून भायरूच रावपाक सांगले. हय, 
' खरेंच, कैदयांक कुटुंबीय मेळपाक येवपाची वेळ जाल्ली. आनी मेळपाची सुवात 
कार्यालयाच्या लागींच आशिल्ली. “तुमी खुनी, तुमी हांगा मनशांक मारतात' हे 
आमचें आडूडप तांका आयकूक येवपाचें! बातमी वाऱ्या सारकी भायर पावपाची, 
बंदखणींत कैद्यांक मारपेट जाता हाचे ते प्रत्यक्ष साक्षीदार जावपाचे आनी 
सोज्वळतायेचो बुरखो असो उक्तेपणी पिंजपाचो. आमकां दोगांकूय वेगळे केले. 
म्हज्या निग्रो सांगात्याक हेरकडे खंयतरी व्हेलो आनी म्हाका कार्यालयाच्या 
लागशिल्लेच कुडींत पालम घेवन गेलो. ती ताची कामार आसतना रातची 
न्हिदपाची कूड आशिल्ली. आनी दोन चार मिनटां आदीं उ के पा, उ के पा' 
अशें म्हणत म्हज्या आंगार म्हाका बडोवपा पासत सायबाचे मजतीक धावून 
येवपी तो आतां गोड उतरांनी म्हजे वांगडा उलोवंक लागलो. “आपल्या मनाचेर 
तुमी ताबो दवरूंक जाय.' असो उपदेश करूंक लागलो. हय, आता म्हाका तो 
“तुमी' म्हणटालो. 'ते वेळार तुमी रांकेत उबे रावंक जाय आशिल्ले आनी उपरांत 
सायबाकडेन कागाळ करपाची. ताणी तुमचे वटेन न्याय दिवपाचो.' अशेंय ताणे 
म्हळें. रानडे समजुतदार मनीस. सगळी चूक त्या दुसऱ्याची अशें खासा 
डायरेक्टरसायब वेगळ्या सुरांत म्हणूंक लागले, पूण उप्रांत रोकडेच, 'तुवें म्हजेर 
अन्याय केला. हांवें कोणाक मारला हें तुका सिध्द करून दिवचें पडटलें. असो 
पवित्रो ताणें घेतलो . म्हजो पयलो प्रसंग आनी तोय तुमकां लागून म्हजेर आयलो. ' 
अशेंय ताणें म्हणलें. मोन्तेरोय अशेंच उलयतालो. “हांगाय तुमी मनशांक मारतात 
ह्या म्हज्या वाक्यांतलें तुमी' हें उतर ताणें आपल्याक स्वताक लावन घेतिल्ले. 

खरें म्हळ्यार 'तुमी' म्हळ्यार तुमी पुर्तुगेज पोलीस, तुमचें पुर्तुगेज सरकार अशें 
म्हाका म्हणपाचें आशिल्ले पूण वैयक्‍तीक अर्थान जरी हावें 'तुमी' उतर वापरिल्लें 
तरी तें चुकीचें नासपाचें कारण ताणेंच पोर्तुच्या पोलीस थाण्यार तीन कैद्यांक 
चवकशे पासत भितर उडयल्ले तेन्ना हाल करून जिवे मारिल्ले. अर्थात ही खबर 
म्हाका तेन्ना नाशिल्ली. ती उप्रांत कळ्ळी. धा-बारा मिनटांनी ताच्या कार्यालयांत 
म्हाका परतून व्हेलो. हे खेपे मात संथ आवाजांत तो विचारूक लागलो, “ह्या 
मुखार तुमी अधिकाऱ्यांचे हुकूम पाळटले काय ना?' 'ते हुकुमाचेर निंबून 
आसा. 'अशी हांवें जाप दिली. तांचें स्पश्टीकरण मागतकच फाल्यां जर एखाद्रया 
कैद्याक मारपाचो हुकूम दिलो तर तो अर्थातूच हांव पाळचोना! अशें हांबें ताका 
साफ सांगले. अधिकारी असले हुकूम दिनांत' अशें ताणें म्हळें. तेन्ना ताची जाप 
खोडपी कितलीं तरी उदारणां हांवें दिलीं. ताचेर '“आयचे सारखे हुकूम तो अन्यायी 
आसतनाय जर तुमी पाळिल्लो आनी उप्रांत म्हजेकडेन कागाळ केल्ली जाल्यार 
हांव फाव तीं पावलां उखलचोना आसलों अशें तुमकां दिसता?” असो ताणें परत 
प्रस्न केलो. ह्या ताच्या प्रस्नाचेर हांवें दुबाव उक्तायलो. तेन्ना “बरें आसा, हे फुडें 
हुकूम पाळात अशें ल्हव आवाजांत म्हणपाचे म्हण ताणें म्हणलें. काळखे कुडीची 
ख्यास्त रद्द केली आनी कागाळेचो तो कागत ताणें पिंजून उडयलो आनी म्हाका 
कोठडेकडेन व्हरपाक सांगले. कोठडेकडेन वता आसतना 6हें सगळें घडिल्लें 
हेरांक सांगपाची गरज ना.' अशें शाणपण एका अधिकाऱयान सांगलें. ताचेर 
कायच जाप दिनासतना कोठडेंत भितर सरतना फकत थंयच्या सहकाऱ्यांकूच 
न्हय तर लागसारच्या कोठडेंतल्या सांगात्यांकूय आमच्या तारायंत्रां मार्फत तशेंच 
हेर सगळ्या मार्गान सगळें सांगले. हे मारपेटाच्या निशेधा पासत कांय कोठड्यो 
अन्नत्यागाचो मार्गाचो अवलंब करपाच्यो आशिल्ल्यो. पूण सगळ्यांक कळोवन 
एकाच दिसा हें करप शक्य नाशिल्ल्यान ताणीं तोंडी निशेध नोंदयलो. “आपणे 
मारपेट केलोच ना' ही डायरेक्टरान ताचेर जाप दिली. जाल्ले घडणुकेचो सविस्तर 
अहवाल कोडलिपयेंत बंदखणीचे भायर फावो त्या लोकांकडेन पावयलो. मेक्सिकन 
वकिलातींतूय कोणेतरी प्रत्यक्ष वचून ही घडणूक सांगली. एप्रिल म्हयन्याच्या 
पयल्याच सप्तकात मेक्सिकन राजदूत मेळपाक आयलो आनी हे मुखार अशें 
जावपाचे ना हे विशीं आपल्या लागीं जें किते करप शक्‍य आसा तें आपूण करीन 

अशें आस्वासन ताणें दिले. 

एप्रिलच्या शेवटाक त्या वेळचे आमचे राष्ट्रपती डॉ. राधाकृष्णन हांका हांवे 
एक सविस्तर पत्र बरोवन म्हजी गजाल कळयली. अर्थात हें पत्र कायदेशीर मार्गान 
वचपाचें आशिल्ल्यान म्हज्या बरोवपाचेर खूबशीं बंधनां पडिल्लीं आनी तीं सगळीं 
सांबाळूनय बरोवप आवश्यक आशिल्ले. १९६२ च्या गोंय मुक्ती उप्रांतच्या 
घडणुकांचो हांवें ह्या पत्रांत उल्लेख केल्लो. हांवें पत्रांत अशे बरयलें. 'देशालागीं 
एकनीश्ठ रावपाचे धडे म्हाका ल्हानपणा सावन मेळिल्ले आनी मोठेपणी ते 
आचरणांत हाडले. देशाविशीं म्हजी लागणूक म्हजे तांकी प्रमाण हांवें हेर जायत्या 
जाणांवरी पुराय करपाचो प्रयत्न केला. देशाच्या सरकाराचीय आपल्या देशभक्त 
नागरिकां विशीं कांय खाशेल्यो लागणुको आसतात. तांका आशिल्ले अग्रस्थान 
कांय राजकीय डावपेचां पासत पयसावप समा न्हय. गोंय मुक्त जाल्या उप्रांत 
देशभक्तांक आशिल्ले अग्रक्रम भायर मारचेनांत हाची म्हाका खात्री आशिल्ली. 
भारतीय प्रतिनिधीं कडल्यान म्हळ्यार संयुक्त अरब प्रजासत्ताकाच्या 
राजदूताकडल्यान ही ग्वाही म्हाका मेळिल्ली. म्हजे सुटकेचीं आनी त्या उप्रांतचीं 
फुडाराचीं सोबीत सपना हांवें रंगयल्लीं. पूण मे म्हयन्यांत जे कितें घडलें ताणे 
सपनांचो इबाड जालो. पत्र रजिस्टर्ड पोस्टान मेक्सिकन वकिलातीच्या पत्त्यार 
धाडलें. तांका तें मेळिल्ल्याचें आनी बेगोबेग तांच्या दिल्लींतल्या राजदूता मार्फत 
ाष्ट्रपतींकडेन पावोबपाची वेवस्ता केल्या म्हणपाचें ताणीं म्हाका २३ मे १९६४ 
दिसा सांगलें. ते भेटीच्या वेळार तांचे वांगडा श्री. लुईश जी सोरील्य ( 1,115 (उ. 
7०1118) हेय आयिल्ले. तांची नेमेणूक हालींच जाल्ली. ते मेक्सिकोचे पुर्तुगालांतले 
खास प्रतिनिधी आनी मंत्री (Special envoy and Plenipotentiary Minis 
(टा) म्हण आयिल्ले. हे मुखार म्हाका मेळपाची कामगिरी राजदूतान ताचेर घाल्ली. 
भारताचें खातेय तेच सांबाळपाचे आशिल्ले. हांवे केल्ली वकिलांची यादी एप्रिलचे 
भेटींतूच तांचे मुखार दवरिल्ली. ते विशीं विचारता वकिलाती वतीन एकाची नेमणूक 
केल्ल्याचें आनी ताणें काम सुरु केल्ल्याचें ताणीं म्हाका सांगले. राजदूता वांगडा 
आयिल्ले व्यक्तीनूय बंदखणीचे परिस्थीतीविशीं आनी म्हजेविशीं जायतें कितें 
विचारलें. मनीस मोगाळ दिसलो आनी अणभवा अंती तें खरेंय थारलें. डिसेंबर 
१९६६ मेरेन ते म्हाका दर म्हयन्या देड म्हयन्याक मेळपाक येताले. त्या उप्रांत 

तांची संयुक्त राष्ट्रसंघांत मेक्सिकोचो प्रतिनिधी म्हण बदली जाली आनी १९६ त 
दक्षिण अमेरिकेंत चिलीत ते राजदूत जाले. भारत आनी मेक्सिको ह्या दोनूय 
देशावेली चर्चा आमचे हे भेटेंत जायी. विचारांची देव घेव चल 5. बंदखणींतले 
कडक नेम सांबाळून म्हजे पासत जितले करू येता तितलें ते करी. 

मे म्हयन्यांतली मुलाखत जातच म्हज्या खटल्या संबंधीचे कागदपत्र सोदषा 
फाटल्यान ते लागले. ताणीं नेमिल्ल्या वकिलान तें सगळे पळोवन सप्टेंबर १९६४ 
त म्हळ्यार चार म्हयन्या भितर तांच्या हातांत पुर्तगेज सरकाराक करपाच्या अर्जाचो 
एक मसुदो दिलो. हो अर्ज पुर्तुगालच्या न्यायमंत्र्याक लेखून बरयल्लो आनी म्हजी 
बेगीनांत बेगीन सुटका करची अशी विनवणी केल्ली. लागीं लागीं चार पांच पानां 
आशिल्ल्या ह्या अर्जीपत्रांत कांय मुद्दे बरे आशिल्ले. पुर्तुगेज कायद्या प्रमाण 
अशी सुटका अर्दी ख्यास्त भोगल्या उप्रांत जावपाची शकयताय आसता आनी 
अर्दी ख्यास्त भोगल्या उप्रातूच असो अर्ज करू येता. हांवें फकत संख्यात्मक 
नदरेन अर्दी ख्यास्त पुराय केल्ली नासली तरी गूणात्मक नदरेन अर्दीच न्हय, तर 
म्हाका जाल्ले एकूण शिक्षे परस चड ख्यास्त हांवें भोगिल्ली आसा अशे ह्या 
अर्जीपत्रांत बरयल्ले. हे ख्यास्तीचें वर्णन तातूंत केल्लें. ते उप्रांत न्यायखात्याचे 
सुवादीन बंदखणींत धाडपा सोडून “पीद' चे सुवादीन म्हाका दवरिल्लो. तेयविशीं 
आनी 'पीद' चे बंदखणींतले परिस्थतीविशीं पयलीं केल्ल्या कायद्यांभायल्या 
वर्तनापासत ताचेर सूड घेवपा खातीर नासता तर ताच्या हातांतल्यान सतत 
कायदेशीर वर्तन कशें जातलें आनी तो समाजांत रावपाक परतून उपेगाचो कसो 
जातलो हे पासत आसता, अर्ज करपी भारतीय आसा, सुटके उप्रांत ताका भारतांत 
रावपाचें आसा, भारतीय समाजांत रावपाचें आसा. तेन्ना भारतीय समाजांत रावपा 
पासत ताका फावो तशें करपाचें काम भारत सरकाराचें आसा. पुर्तुगेज सरकारचें 
न्हय. जे सुवातेर ताणें पुर्तुगेज कायद्या प्रमाण बेकायदेशीर करण्यो केल्ल्यो तो 
वाठार आता भारत सरकाराच्या अधिकारांत आसा तेन्ना थंय रावपाक तो पात्र 
आसा काय ना हें थयच्या सरकारान थारावपाचें आसा. अशे अवस्थेंत अर्जदाराक 
'सुदारपाची' जापसालकी भारत सरकाराचेर घालपा बदला आपले हातांत घेवप 
आनी पुर्तुगेज जनतेचो दुडू ते पासत खर्च करप समा न्हय, अशें विधान अर्जात 
केल्लें. १९ डिसेंबर १९६१ चे घडणुके उप्रांत अर्जदाराक पुर्तुगेज बंदखणींत 

` दवरप हें ताका सुदारप न्हय तर ताचेर सूड घेवपा सारके आसा आनी ते न्याय 
` संस्थेच्या उद्देशाक आनी ब्रीदाक धरून ना अशेय मुखार म्हणिल्ले. मे १९६२ त 
भारत सरकारान आपले सुवादीन आशिल्ल्या सगळ्या पुर्तुगेज नागरिकांक सोडून 
` मायदेशांत परतुपाक दिले आनी सद्या एकूय पुर्तुगेज नागरीक भारतांतले खंयचेच 
बंदखणींत ना. भारत सरकाराच्या ह्या धोरणाक पुर्तुगेज सरकारान तेंको दिवन 
सगळ्या भारतीयांक सोडून दिवंक जाय. पूण जर पुर्तुगेज सरकाराच्या हातांतल्यान 
तशें चुकून घडिल्लें नासत जाल्यार अजूनय तशी संद आसा.' अशें अर्जात 
म्हणिल्ले. ह्या सगळ्या मुद्यांकडेन हांव सहमत आशिल्लो. पूण अर्जात एक 
दोन कडेन अशीं कांय वाक्यां आशिल्लीं की, तांचेकडेन म्हजी एकवाक्यता 
जावप शक्य नाशिल्लें. हिंसात्मक मार्गाचो वो हांें जें कितें केलां ताचो म्हाका 
पश्चताप जाता. भारत सरकारान गोंय सैनिकी कारवाय करूंक नाका आशिल्ली. 
भारत सरकाराची ती चूक आशल्ली. हीं विधानां तातूंत आशिल्लीं. तीं म्हाका 
मान्य जावप शक्यूच नाशिल्लें. मेक्सिकन मंत्र्याक हांव अशी हरकत घेतलो म्हणपाचें 
खबर आशिल्ले. ताणें असल्या विधानांचें एका दुसऱया कागदार पेन्सिलीन टिपण 
केल्ले. ते ताणें म्हाका दाखयलें पळयात, हांव तुमचें मन वळखतां काय ना! 'हे 
ताचे उद्गार आशिल्ले. हीं विधानां घालपाक हांव सहमत नाशिल्लों, पूण वकिलांचो 
तसो सल्लो आसा अशेंय ताणें सांगलें. ताणें दिल्लो वकील एक धंदेवाईक गृहस्थ 
आशिल्लो. राजकीय नदर ताका नाशिल्ली. म्हजी सुटका ही एक राजकीय बाब 
आसा, सामान्य गुन्यांवकारांवरी माफी मागून सुटका करून घेवप म्हाका शक्य ना 
हें ताका समजप कठीण आशिल्ले आनी तशी माफी हावे मागप योग्य काय 
अयोग्य हाचोय विचार ताच्या मनाक आफडूंक नाशिल्लो. देखुनूच ताणें हो सल्लो 

दिल्लो. हां दिलले यादिंतले वकील मात हें केन्नाच सुचोवपाचे नाशिल्ले. शेवटाक 
हांवें हरकत घेतिल्लीं वाक्यां काडून अर्ज धाडलो. 

१७ सप्टेंबराक मेक्सिकोचो राष्ट्रीय दीस आशिल्लो. हावें त्या निमतान 
एक शुभेच्छा संदेश सोरीन्य आनी राजदुताक धाडलो. दुसरे भेटींत ताणी भारतीय 
राष्ट्रीय दिनाविशीं विचारलें. “हे आदींच हांवे तुमकां विचारूक जाय आशिल्ले. 
पूण उरलेच.” ह्या उतरांनी ताणी खंतूय उक्तायली. हे उप्रांत मात १५ ऑगस्ट 
आनी २६ जानेवारीक भारताक आनी भारतीयांक शांती आनी समृध्दी आंवडेवपी 

संदेश म्हाका ते नेमान धाडूंक लागले. आमच्या भारत सरकारा कडल्यान वो 
वळखीच्या फुडाऱ्यां कडल्यान मात एकदांय भारतीय राष्ट्रीय दिसा कैदेंत पडिल्ल्या 
भारतीयांक असो संदेश येवंक ना. मेक्सिकन वकिलाती मार्फत ते हें काम सहज | 
करूक शकताले. 

सालाबाद प्रमाणें नातलां आयलीं. नवें वर्स १९६५ उजवाडलें आनी 
नव्या वर्साची भेट म्हण एका कैद्याक मारपेट केली. बंदखणींत न्हय तर लिस्बनच्या 
पोलीस थाण्यार. जाका मारहाण केल्लो ताका काय निकतोच धरूक नाशिल्लो. 
ताची पोलीस चबकशीय चालू नाशिल्ली. ताचेर खटलो घाल्लो. ताका साडेतीन 
वर्सांची ख्यास्तूय जाल्ली. ती ताणें 'पनिश'चे बंदखणींत भोगिल्ली. फकत 
साडेतीन वर्सांची ख्यास्त न्हय तर ती सोंपल्या उप्रांत सुरक्षा कायदया खाल आनीक 
पावणेतीन वर्साय ताणें बंदखणींत काडिल्लीं. आनी आतां ताका आमचे ह्या 
कशीयश बंदखणींत हाडिल्लो. सुरक्षा कायद्याची तीन वर्सा पुराय जाताच ताका 
सोडपाचें काय ना हाचो विचार करपा पासत ताका पोलीस थाण्यार आपयल्लो. 
केल्ल्या कृत्या बाबत ताणें पश्चताप करचो; तो वांगडी आशिल्ल्या पुर्तुगीज 
साम्यवादी पक्षान ताका वायट मार्गाक लायलो अशें ताणें म्हणचे हे विशीं पोलीस 
ताचेर सक्ती करताले. आपल्या हातांतल्यान घडिल्ल्या गजाली बाबत न्यायालयान 
आपल्याक ख्यास्त दिली आनी ती आपणे भोगली तेन्ना आता पश्चताप 
उक्तावपाचें कारणूच उप्रासना हें आपले म्हणणें ताणें आग्रहान चालू दवरलें आनी 
देखून पोलिसांनी ताचेर हात उबारलो. ताका कोठडेंत परत हाडतकच सहकाऱ्यांक 
ताणें हें सांगले. लागशिल्ल्या कोठड्यांक ही गजाल समजली आनी दुसरे दिसा 
सामुदायीक निशेध उक्तायलो. 

सुरक्षा कायद्याची तीन वर्सा सोंपल्या उप्रांतूय सुटका जातली अशें 
नाशिल्लें. पोलीस कोर्टाकडल्यान आनीक तीन वर्सा मागून घेवंक शकताले. तीं 
सोंपतकच आनीक तीन वर्सा अशे तरेन जाय तितलो काळ पुर्तुगेज सरकार बंदखणींत 
उडोवंक शकतालो . पक्षाच्या म्हत्वाच्या कार्यकर्त्या बाबतींत अशी वाढ करताले.. 

न्यायालयान दिल्ली ख्यास्त सोंपून सुरक्षा कायद्याचे ख्यास्तीचो काळ 
सुरु जाताच कैदी आपली सशर्त सुटका जावंची म्हण अर्ज करूंक शकताले. 
'पीद' चे बंदखणींत जे कैदी आशिल्ले त्या कैद्रयांनी असो अर्ज करचो न्हय अशी 

पक्षाची ताकीद आशिल्ली. 'पीद' अदीक कडक अटी लादपाक ताचो उपेग 
करून घेताले. 

मेक्सिकन राजदूता मार्फत म्हजे सुटकेचे प्रयत्न सुरु जाल्ले. इंदुल्तु 
(INDULTO) म्हळ्यार ख्यास्त सोंपपा आदीं रोकडीच सुटका करपाचो जो 
अर्ज केल्लो ते संबदी कितें जाले हें विचारपाक मेक्सिकन वकिलातीन नोव्हेंबर 
म्हयन्या सावन आरंब केल्लो. प्रकरण विचारांत घेतलां अशीच जाप मेळटाली. 
शेवटाक मार्च १९६५ त पुर्तुगेज कायद्याच्या अमूक अमूक कलमा प्रमाण 'इंदुल्तु' 
पासत अर्दी ख्यास्त भोगून जाल्या उप्रांतूच अर्ज करू येता ही एका वाक्याची 
जाप मेळळी. हे खातीर पुर्तुगेज सरकाराक लागीं लागीं स म्हयने 'विचार' करचो 
लागलो. “म्हंजी सुटका हो राजकीय प्रस्न आसून पुर्तुगेज सरकाराचेर राजकीय 
दडपण भारतान हाडूंक जाय, आंतरराष्ट्रीय व्यासपिठार भारत सरकारान हो प्रस्न 
उपास्थित करचो आनी आपली यंत्रणां वापरून पुर्तगेज करतालो तो हो अन्याय 
उक्ताडार हाडचो' अशें मत मेक्सिकन मंत्र्या मुखार हांवें दवरले. पोपच्या वतीन 
आनी पुर्तुगालच्या इश्टमित्रां वतीन म्हजे सुटकेचो प्रस्न पुर्तुगेज सरकाराकडेन 
व्हरचो ही म्हजी मागणी आशिल्ली. भारत सरकाराक म्हजे विचार कळोवपाचें 
पुराय उतर ताणीं म्हाका दिलें आनी ताणीं तें पाळळें म्हणपाचें म्हाका दिल्ली 
पावतकच कळ्ळें. आपल्या हातांतल्यान जें करू येता तें ताणीं केल्ले. 

फकत सरकाराचेर निंबून रावतकच कितें जाता हाचो अणभव १९६२ 
वर्सा आयिल्लो आनी हांव मातसो तरी शाणो जाल्लों. हांवें म्हज्या सगळ्या 
मित्रांक, वळखीच्या मनशांक आनी आदल्या फुडाऱयांक म्हजे सुटके पासत प्रयत्न 
करचो म्हण बरयलें. ते कशे करचे हे विशींय बरयल्ले. सांगलीचे मित्र श्री. बापूराव 
साठे हांका पयलीं पत्र बरयले. श्री. प्रभाकर सिनारी, श्री. विश्वनाथ लवंदे, श्री. 
आप्पा करमळकार हांकाय बरयलें. भोवतेक आप्पा करमळकाराक बरयल्ल्या 
पत्राच्या आदारा बेल्यानूच गोंय विधानसभेत आमदार श्री. आराऊज हाणें म्हजे 
संबंदी पयलो प्रस्न विचारलो. केंद्र सरकारान हो प्रस्न सोडोवंचो हे पासत गोंय 
सरकार प्रयत्न करता ही जाप ह्या प्रस्नाक मेळ्ळी. मश्करन्यश्‌ हांका पुर्तुगेज सरकार 
आपलो नागरीक मानता म्हणपाचेंय तातूंत म्हणिल्लें. शंभू पालकाराकडेन गोंयच्या 
वेगवेगळ्या व्यक्तींक दिवपा खातीर पत्रां धाडिल्लीं. तातुंतलें एक गोंय, दमण 

आनी दीवचे मुखेलमंत्री श्री. दयानंद बांदोडकार हांका आशिल्ले. शंभू पालकारान 
तें स्वता तांका व्हरून दिल्लें. हीं सगळीं पत्रां गुपीतपणान धाडिल्लीं हें सांगपाक 
नाका. श्री. साठे हाणीं तेन्ना सावन भारतीय रेडक्रॉसा वतीन प्रयत्न चालू केले. 
तशेंच भारत सरकाराच्या वरिश्ठांच्या कानारूय म्हजे सुटकेचो प्रस्न घालो. श्री. 
साठे म्हाका कांय काळान पत्रां बरोवंक लागले आनी म्हाका थोड्यो गजाली 
कळूंक लागल्यो. 

३ मार्च हो दीस पुर्तुगालांत “विद्यार्थी दिन' म्हण पाळटात. विद्यार्थी 
संघटना सालाझाराक मस्को लावपी नाशिल्ल्यो. अर्थात एक अधिकृत विद्यार्थी 
संघटना हाका अपवाद आशिल्ली . ह्या संघटनांक असोसिएशन्स' अशें म्हणटाले. 
दुसऱ्या महायुध्दा उप्रांत सालाझारी हुकुमशायेक कांय गजालींत माघार घेवंची 
पडली. हिटलर आनी मुसोलिनी ह्या हकूमशांचो पराभव जाल्ल्यान सालाझाराचो 
मुखेल आदार तुटिल्लो. हकूमशाये आडची ही तिडक पुराय युरोप खंडांत निर्माण 
जाल्ली. पुर्तुगाल आनी स्पेन हांगच्या हकूमशहांक काडून उडोवन थंय लोकशाय 
राजवट निर्माण करची अशी मागणी जैतिवंत मित्रराष्ट्रांकडल्यान जावंक लागली. 
तातुंतल्यान आपलो बचाव जावंचो आनी आपली सुवात कायम उरची म्हूण 
सालाझारशाहीन तात्पुरती माघार घेतली. कानु व्हेर्द (८३७० ४९५१) चो तरफाल 
(Tarefe!) ची राजकीय कैद्या पासत निर्माण केल्ली अंदमान सारकी बंदखण 
बंद करची पडिल्ली. राजकीय कैद्यांक रासवळ माफी दिवंची पडिल्ली. विरोधी 
विचार सरणीच्या लोकांक वेंचणुकेंत आपले वेगळे उमेदवार उबे करूंक दिवंक 
मान्यताय दिवंची पडली आनी संयुक्त लोकशाय चळवळ (Movimento de 
Unidade Democratico) हे संघटनेक मान्यताय दिवप भाग पडलें. हे संघटनेचो 
एक विद्यार्थी फांटो आशिल्लो आनी तिचेवतीन जायतीं असोसिएशन्स तयार 
करपांत आयिल्लीं. हुकुमशांय आडचो प्रचार, हुकुमशाय विरोधी गीतां, लोकशाय 
राजपध्दतीचो प्रचार बी गजाली करपांत ही तरनाटी संघटना फुडाकार घेताली. 
तीन चार वर्सांच्या अल्पकाळांत हे संघटनेचेर बंदी आयली, पूण असोसिएशन्स 
मात उरलीं. पुरोगामी विद्यार्थी असोसिएशन्सच्या बेंचणुकांनी वांटो घेताले, 
म्हत्वाच्यो सुवातो बळकायताले आनी हुकूमशाय विरोधी बालेकिल्ले तातुंतल्यान 
निर्माण करताले. 

कॉलेज कॅम्पसच्या भायर योग्य संदी मेळटाच हुकूमशाय विरोधी 
आंदोलनांत वांटो घेताले. १ मे १९६२ च्या अदमासाक लागीं लागीं दोन हजार 
विद्यार्थ्यांक अटक केल्ली. थोडे दीस बंदखणींत दवरून तांचे फुडारी वगळावन 
हेरांक सोडिल्ले. विद्यार्थ्याच्या उठावाक आडखळ हाडपा खातीर सरकारान तांच्या 
असोसिएन्सांचेर घालो हाडलो. तांची मालमत्ता आपल्या ताब्यांत घेतली. तांची 
लोकशाय घटना बदलून उडयली. विद्यार्थ्यांची चळवळ कांय काळ थंडावली 
पूण पुरायेन चिड्डली ना. १९६५च्या आरंबाक सावन विद्यार्थ्यांची धरपकड 
जावंक लागली. ३ मार्च १९६५ हो तांचो दीस चडूच गाजलो. बंदखणींत आनी 
भायरूय! बंदखणींतलो तांचो आंकडो ५०-६०च्या लागसार आशिल्लो. 
१९६२च्या बैज उठावा उप्रांत हो तांचो आंकडो आनीकय वाडलो. विद्यापीठांत 
शिक्षण घेवपी विद्यार्थी गरीब कुटुंबांतले नाशिल्ले. बंदखणींत पडिल्ल्या 
कितल्याशा विद्यार्थ्यांचे सोयरे सरकारांत वयल्या पदांचेर आशिल्ले. सालझारचे 
नॅशनल असेंब्लीच्या एका वांगड्याचो पुतणयो बंदखणींत पडिल्लो. राष्ट्रीय एकता 
(Unidade 1180101181) ह्या सालाझारच्या पक्षाचो मुखेल आर्थिक आदार 
आशिल्लो गोव्हैय (01४९३) हाचो पुतूय बंदखणींत आशिल्लो. अशीं हीं 
व्हडल्या व्हडल्या लोकांचीं भुरगीं भितर आशिल्ल्यान आदीं मेळनाशिल्ल्यो 
सवलती आतां मेळूंक लागल्यो. शेतकारांच्या पोरांनी ही सवलत मागिल्ली जाल्यार 
खोटांच्या मारानी तांका जाप मेळपाची. ह्या विद्यार्थ्याचे सोयरे कितलेय प्रतिगामी 
आसूं पूण विद्यार्थी मात सद्यातरी पुरोगामी आशिल्ले. अशाच पयकी तीस- 
पस्तीस जाणांचेर एक खटलो घाल्लो आनी ऑगस्ट ६५ सावन ताची सुनावणीय 
सुरू जाल्ली. पयली सुनावणी पुराय जातकच जेन्ना ते आयले तेन्ना तांचे पयकी 
शेजारचे कोठडेत आशिल्ल्या एकान अँडव्होकेट प्रीती कामत हांचे विशीं पयलीं 
म्हाका सांगले. श्री. कामत वकील त्या खटल्याच्या वेळार हाजीर आशिल्ले, 
आनी ताणीं एके विद्यार्थीनीचे वकीलपत्रूय घेतिल्लें. 'ते एक नामनेचे वकील 
जावन आसात आनी कोणाचेंय वकीलपत्र खोसयेन घेतात. तुजेंय घेवपाक ते 
तयार आसात.' असो निरोप आयलो. “रानडेंक वळखतात व्हय?' अशें त्या 
विद्यार्थ्यान जेन्ना कामतींक विचारलें तेन्ना गोंयच्या खबरां पत्रांतल्यान तांचेविशीं 
वाचिल्लें आसा, 'अशें ताणीं म्हणिल्लें. हांवें आईक मे १९६५त बरयल्लें एक 

पत्र गोंयच्या खबरापत्रांत प्रसिध्द जाल्ले खंय आनी एक पुर्तुगेज बायल (मार्कुशची 
घरकान्न) म्हाका मेळपाक आयिल्ल्याची बातमीय तातूंत आशिल्ली. ह. । 
कोणा वकिला कडेन संबंद आयिल्लो आसा व्हय?' ह्या मेक्सिकन राजदूतान | 
मार्च १९६४त विचारिल्ल्या प्रस्नाची म्हाका याद जाली. मेक्सिकन वकिलातीन | 
दिल्ल्या वकिला परस श्री. कामत हे चड बरे तरेन काम करूक शकतले अशी 
म्हजी भावना जाली. तांची तशी तयारी आसा काय हें विचारपाक त्या विद्यार्थ्याक 
हांबें सांगले आनी फुडले सुनावणेक हयकारी जाप श्री. कामतींकडल्यान आयली. 

मेक्सिकन मंत्र्याचो सल्लो विचारतकच ताणें म्हणले, “श्री. कामत 
गोयकार आशिल्ल्यान हांगा ताका पुर्तुगेज वकिला प्रमाण सगळे कडेन येवपा 
वचपाक मान्यताय मेळटली काय हो प्रस्न आसा. घटनेन ते पुर्तगेज नागरीक 
आसत, घटने प्रमाण हांगा वर्णभेद नासत, पूण प्रत्यक्षांत कांय अडचणी पुर्तुगेज 
सरकारा कडल्यान निर्माण करपाची शक्यताय आसा. तुमीय भारतीय आशिल्ल्यान 
ताणी तुमचें वकीलपत्र घेतिल्ल्यान तांचेकडेन पुर्तुगेज सरकार दुबावाचे नदरेन 
पळोवंचें ना व्हय? पुर्तुगेज वकिलाची गजाल सदांच वेगळी आसता आनी दुसरी 
चड म्हत्वाची गजाल अशी की, आमी कामतीचेर विस्वास कसो दवरपाचो? 
पुतुंगालांत आशिल्ल्या गोंयकारांचेर आनी निग्रोंचेर आमचो विस्वास ना. हांगचे 
पुर्तुगेज सरकारची मर्जी संपादन करपा पासत आमचे वकिलातींतलो भारताविशींचो 
एखाद्रो कागद ते पुर्तुगेज सरकाराच्या सुवादीन कित्यावेल्यान करचे नांत?'' अश्यो 
जायत्यो शंका ताणीं उपस्थित केल्यो. आमी कांय दीस विचार करचो आशें तांचें 
मत जाले आनी मुखार ऑक्टोबरांत जेन्ना ते आयले तेन्ना ताणें म्हळें, “रानडे 
हावे हे गजालींचेर बरोच विचार केला आनी धोको आपणावपाचो थारायला. 
कामत करून करून वायट कितें करतले? आमी पुर्तुगेज वकील दिलो, आतां हो 
वकील दिवन पळोवया!'' ते पोलिसखात्यांत गेले आनी ताणीं श्री. कामतीची 
आनी म्हजी भेट जावंची हे पासत मान्यताय घेतली. नोव्हेंबराच्या दुसऱ्या सप्तकांत 
अकस्मात अंडव्होकेट कामत आयलो. ताचें व्यक्तिमत्व पळोवन मन उमेदीन 
भरलें. भेट जाली, उलोवप जालें आनी खऱया अर्थान म्हजे सुटकेचें पर्व सुरू 
जालें. 

श्री. कामत हाची भेट जाल्या-उप्रांत दुसरे दिसा रोखडेंच वकीलपत्र बरोवन 


मेक्सिकन वकिलाती मार्फत ताचेकडेन धाडलें. हांव वकील दितां हें पळोवन 
डायरेक्टरान कार्यालयांत आपोवन वकिलाची आतां गरज किते हो प्रस्न केलोच. 
खटलो जावन केन्नाच ख्यास्त जाल्ली आसा हो मुदूदो ताणें म्हाका आयकयलो. 
बंदखणी भायल्या लोकांकडेन म्हजे चड संबंद वाडचे न्हय ही इत्सा ह्या प्रस्ना 
फाटल्यान लिपिल्ली. मित्र म्हण वो वळखीचो म्हण म्हाका जांची भेट मेळूक 
शकना आशिल्ली, तांची ह्या निमतान भेट घेवपाचो म्हजो डाव आसूंये असो 
दुनाव ताका आयिल्लो. पूण मेक्सिकन वकिलाती मार्फत हें सगळें जाता हे म्हजे 
जापेर तो कांयच उलयलो ना. त्या उप्रांत डिसेंबरांत जेन्ना मेक्सिकन मंत्री म्हाका 
मेळपाक आयले तेन्ना वकिलातींत वचून म्हजे संबंदीचीं सगळीं कागदपत्रां पळोवन 
फावो ती टिपणी श्री. कामत घेवन गेल्ल्याचें ताणीं म्हाका सांगलें. लागीं लागीं स 
बरां तो हे पासत वकिलातींत बशिललो आनी परतून येतां अशेंय म्हणिल्लें. मेक्सिकन 
बकिलातीन नेमिल्ले पुर्तुगेज वकील जुजे मार्कुश दीयश हाणी इतली तत्परताय 
दाखोवंक नाशिलली अशेंय ताणें मुखार म्हळे, “हो मनीस खऱ्यानीच तळमळीन 
काम करतलो' अशेय आपल्याक आतां दिसता अशेंय ताणें म्हणले. कामतीन 
म्हाका डिसेंबर १९-२०च्या सुमाराक परतून येतलों अशें सांगिल्लें. पूण डिसेंबर 
गेलो जानेवारी उलंगलो आनी फेब्रुवारीय ताचे भेटीबगर गेलो. इतले मजगती 
मेक्सिकन मंत्री दोन खेप मेळपाक आयिल्ले. तांचो आनी म्हजो अदमास चुकतलो 
काय कितें अशें दिसूंक लागिल्लें. इतल्यांत मार्च १९६६त श्री. कामत मेळूक 


सतीचे ताण / ३३९ स्वातंत्र्य सैनिकांच्या सहवासांत 





आयलो. तो पोर्तुक गेल्लो आनी थंय दुर्येत पडिल्ल्यान येवंक पावूंक नाशिल्लो. _ 
पुर्तगेज सरकाराक आपणें आनीक एक अर्ज करचो अशें ताचें मत आशिल्ले 
आनी अर्जाचो मसुदोय तो घेवन आयिल्लो. पोरण्या वकिलान १९६४ त तयार 
केल्ल्या अर्जांत अपमानकारक विधानां खंयचीं केल्लीं ताची म्हायती नोव्हेंबराचे 
भेटींतूच अँड. कामतीक हांबें दिल्ली. भारत सरकारान केल्ली सैनिकी कारवाय 
चुकीची आशिल्ली वो केल्ले करणेविशीं म्हाका पश्‍चताप जाता हीं विधानां 
म्हाका केन्नाच मान्य जावपाचीं नांत हें हांवें ताका सांगिल्लें. म्हजे सुटके पासत 
जे कितें अर्ज तुका करपाचे आसात तातूंत म्हज्या स्वाभिमानाक आनी तत्वांक 
धक्को लागपाचो ना हाची काळजी घेयात अशें स्पश्टपणान कामतीक म्हळें. 
ताकाय म्हजी भुमिका पटिल्ली. आनी देखून ताणें हाडिल्ल्या मसुद्यांत अशे 
प्रकारचें एकूय वाक्य नाशिल्लें. म्हजी अर्जाचेर सय घेवन आनी सुटकेचे संदर्भात 
भासाभास करून तो गेलो. 

सतत दोन वर्सा प्रयत्न केल्या उप्रांत एप्रिल १९६५त मार्कुशचे घरकान्नीचे 
भेटीची मान्यताय म्हाका मेळळी. अर्थात सदचेवरी न्हय तर कांय निमतान. म्हजे 
आवयकडेन संपर्क करपाविशीं हांवें तिका सांगिल्लें. कामतीची अचानक म्हाका 
गरज पडल्यार हे भयणीचे भेटीचो म्हाका उपेग जातालो. तिचे कडल्यान हांव 
श्री. कामतीक निरोप धाडी. म्हाका भाव मानून सगळ्यो गजाली ती बायल व्हडा 
मोगान करी. कुटुंबांत मार्कुश हो एकलोच जोडकार, तोच १९५८त बंदखणींत 
पडटकच आपले माणकुले चलयेचे उपजिवीके पासत, घर चलोवपा पासत 
आल्बीनाक एके शाळेंत साफसफायेची नोकरी धरची पडली. मार्कुशावरींच तीय 
हुकूमशायेची सक्रीय विरोधक आशिल्ली. हुकूमशाये विशींचो तांचो तिटकारो 
द्वेश सामको हिसपाभायर पाविल्लो. पुर्तुगालांत २८ मे १९२६त हुकूमशायेची 
प्रस्थापना जाल्ली. ते पासत तो दीस लोकशायवादी काळो दीस मानताले, सुतक 
पाळटाले. ह्या संदर्भात एक दीस तिणें म्हणले, “म्हजे चलयेच्या, अनिताच्या 
वेळार हांव गुरवार आशिल्ले, डॉक्टरांनी २८ मे ही तारीख दिल्ली आनी जणकाय 
म्हजेर मळबूच कोसळ्ळें. २८ मेक म्हज्या भुरग्याचो जल्म जातलो आनी ताच्या 
जल्मदिसा निमतान काय जायना म्हाका काळोकुट्ट २८ मे मनोवंचो पडटलो ही 
कल्पना भयानक आशिल्ली, जीवघेणी आशिल्ली. हांव भोवच अस्वस्थ जालें. 
रातदीस देवाक पराथूंक लागले आनी अखेरेक २७ मे क अनिताचो जल्म जालो. 


स्वातंत्र्य सैनिकांच्या सहवासांत | सतीचे वाण / ३४० 


| 


|| 


म्हाका आनी मार्कुशाक जाल्ली खोस अवर्णनीय आशिल्ली! हुकूमशाये विरूध्दचो 
_ हो तिरस्कार, हो कमालीचो द्वेशूच पर्तुगाल मदल्या लोकशाये पासतच्या संग्रामाची 
मुखेल प्रवर्तक शक्त आशिल्ली, जीव की प्राण आशिल्ली. अनितानूय मुखार 
, आवयच्याच पावलार पावल घाले. तिणेंय हुकूमशाये आड झुंज दिवप्यां वांगडा 
' लग्न केले आनी २५ एप्रिल १९७४ दिसा पुर्तुगालांत क्रांती जाली, ते दिसा मांव 
' आनी जावंय दोगूय कशीयशचे बंदखणींत आशिल्ले. 
१९६६चे जानेवारीत अंगोलांतल्यान चार कैदी आमचे बंदखणींत हाडले. 
' तांतलो एक निग्रो आशिल्लो. एक १८-१९ वर्सांचो हवाईदळांत काम करपी 
युरोपियन आशिल्लो आनी उरिल्ले दोग आफ्रिकन - पुर्तुगेज अशे मिश्र आशिल्ले. 
तांचे वांगडा तीन आफ्रिकन बायलांकय अटक केल्ली. अंगोलांत जाल्ले सशस्त्र 
' चळवळींत मजत करप आनी सशस्त्र आंदोलन चलोवपी एम्‌. पी. एल. ए, हे 
संघटनेचे आपवावुरपी आशिल्ल्याचो आरोप तांचेर आशिल्लो. पुर्तुगालांतल्यान 
कांय गरजेची म्हायती आनी बॉम्ब अंगोलांत पावोवपाचो प्रयत्न करताना तांका 
धरिल्ले. तांतलो जो निग्रो कैदी आशिल्लो ताचें नांव आशिल्लें जुवांव बातिश्त. 
अंगोलाची राजधानी लुआंदा हांगा तो पोस्टमनाची नोकरी करतालो आनी मेळपी 
' इल्ल्याश्या पगारांत णव जाणांचें कुटूंब चलोवपाची जापसालदारकी ताचेर 
आशिल्ली. सात भुरगीं, तो आनी ताची बायल. ताणें केल्ल्या ताच्या घराचे 
वर्णन गोंयांतल्या वो भारतांतल्या हेर वाठारांतल्या गरीब शेतकामत्यांच्या वो 
मजुराचे खोपी परस वेगळें नाशिल्लें. ताच्या जिविताची काणी ही आफ्रिकेतल्या 
सर्वसामान्य दुखेस्त जिविताचें मोस्त्र म्हणू येताले. १९व्या शेकड्याच्या मध्याक 
जरी पुर्तुगेजांनीं कायदेशीरपणान गुलामगीरी बंद केल्या म्हणपाचें जाहीर केल्ले 
तरीय प्रत्यक्षांत ती १९४७ मेरेन उगडपणान चलताली. अंगोलांतल्या कॉफयेच्या 
मळ्यांतल्यान, कापसाच्या शेतांतल्यान सामको ल्हान म्हळ्यार पांच स वर्साचो 
आशिल्लो तेन्ना सावन जुवांवाक जनावरांवरी काम करें पडिल्ले. ताच्या बापायक 
पुर्तुेज वसणुकवादूयांनी जें “उदारपणान, रीण दिल्लें ताचें फारीकपण अशें दुसरे 
पिळगेंतूय चलतालें. ताचे स य भावूय ताचे वरींच लहानपणा सावन राबताले. 
चाबकाचे फटके फाटीर बसताले. सकाळ सावन सांज मेरेन पांच-स वर्साच्या 
सानुल्या जुवांवान काम केल्लें. पूण रीण उणें जाबपा बदला तें वाडतूच आशिल्ले. 
मुखार धा बारा वर्साचो जाले उप्रांत सां तोमे ह्या जुव्यावेले रोगट हवेंत कंत्राटीवेलो 

मजूर म्हण म्हळ्यांत काम करचे पासत ताका धाडलो. १९४५त परिस्थितींत 
मातसो बदल जालो. उगड गुलामगिरी उणी जाली. कित्याक तर हेर देशांकडल्यान 
ताचेर खर टिका जावंक लागिल्ली. ख्यास्तीचो भंय आसुनय जायत्या पुर्तुगेजांनी 
ताचे आड आवाज उठयल्लो. कॅप्टन एरीक गल्व्हांव हे थंय प्रशासक आसतना 
ताणीं बरयल्ल्या वास्तववादी आनी काळजाक पीळ घालपी अहवालाचो उल्लेख 
हे आदीं हांवें केलाच. पुर्तुगेज सरकारान तो अहवाल चेपून उडयलो तरीय हेर 
ाष्ट्रांतल्यान ताचे पडसाद उठलेच. श्री. काश्त्रु सुरु मेन्यु सारकिल्या पुर्तुगेज लेखकान 
आपल्या अंगोलांतल्या अणभवांचेर बरयल्ल्यो ' ते मॉर्त' (मेल्ली भूय) आनी 
व्हिरार्ज (बदल) ह्यो थंयच्या जुलमाचेर बरयल्ल्यो कादंबऱ्यो खूब गाजल्यात. 
गांवगिऱया वाठारांतले शेफ दु पोश्तु (थाणें) निग्रो जनतेक चाबकान फोडून चड़ांत 
चड सारा, खंडणी कशी वसूल करताले हाचे यथार्थ चित्रण करपी ह्यो कादंबर्‍यो 
पुर्तुगालांत जरीय दडपून उड़यल्यो तरीय ताणीं ह्या कादंबऱ्यांनी अंगोलांतली 
गुलामगिरी जगार घाली आनी तिचें दुख्ख थोडें भोव तरी उणें करपाक पुर्तुगेज 
सरकाराक भाग पाडले. आतां ताका चार पांच वर्सा सावन पोस्टमॅनची नोकरी 
मेळिल्ली. पूण सातांतलीं सातूय भुरगीं मात अजूनय व्हाऱयार पडिल्लीं आनी 
ताका थयच्यान काडपाक एकूच उपाय आशिल्लो आनी तो म्हळ्यार अंगोलाची 
मुक्तताय. देखूनच हें स्वातंत्र्य मेळोवपा पासत चलिल्ल्या झुजांत तो वांटेकार 
जाल्लो. 

बंदखणींत ताचे आनी अधिकार्‍्यांचें बरेंच पेट्टालें. ताणें आपले आवय भाशेंत 
आपल्या भुरग्यांक आनी घरकान्नीक बरोवपाचो यत्न केलो. पुर्तुगेज भाशेंतूच 
बरोवंक जाय अशी म्हजे वरींच ताचेरूय सक्ती केली. “परकी भाशेंतल्यान बरोबंक 
येवपाचें ना' हें सांगतकच 'जे भाशेंत हांवें पत्र बरयलां ती भास अंगोलाची. 
अंगोला जर तुमी पुर्तुगालचो वांटो म्हणटात जाल्यार ती भास तुमकां परकी कशी?' 
असो सवाल ताणें केलो. ताका जाप म्हूण धाडूड करून दार बंद केलें आनी हैं 
'तत्वगिन्यान' तुजे लागींच दवर अशें म्हणून अधिकारी उर्मटपणान गेलो. एक 
दिसा सकाळचो ते 'मनरिजवणें' वेळार जुवांव आपल्या एका मिंगेल नांवाच्या 
सांगात्या वांगडा आपले मांयभाशंत “किंबंदु' त उल्यतालो. पारेकाऱ्यान ताका 
मनाय केली. जुवांवान विरोध केलो. दोगांकूय आवारांतल्यान जबरदस्तीन भायर 
काडून कोठडेंत बंद केले. पुर्तुगेजींतूच उलोबंक जाय असो दंडक आशिल्लो. 

'पारेकार्‍्याक तुमी कितें उलयतात तांतलें उतरान उतर कळूंक जाय न्हय! आनी 
खास करून आवारांत आसतना तांचें विशेश लक्ष आसतालें. बावटो चडोवपाचो 
वेळ आनी आवारांत हाडपाचो वेळ जुळून आयलो जाल्यार उबें न रावपाच्या 
म्हज्या निर्णयाकडेन ते चौग सहमत आशिल्ले. ह्या चौगां मदलो एक लेखक 
आनी कवीय आशिल्लो. 'गेर॑ हें ताचें नांव. बंदखणींत जाल्ल्या दरेक लढ्यांत 
ताणींय वांटेकार जावचें अशें थारायल्लें. ४ फेब्रुवारी १९६६ हो अंगोलांतल्या 
उठावाचो ५ वो वाढदीस आमीय मनयलो. पांच वर्सा आदी हेच दिसा लुआंदा 
हांगचे बंदखणीर हल्लो करून राजकीय कैद्यांक सोडोवपाचो प्रयत्न जाल्लो. 
आमकां गेर्रान स्वता केल्ल्यो स्वातंत्र्य आंदोलनावेल्यो कांय कविता म्हणन 
दाखयल्यो. 
तांचे पैकी मिंगेलाचें वकीलपत्र श्री. कामत हाणें घेतिल्लें. ताचोय बचाव 
करूंक ते आंवडेताले. आनी तो ताणें यशस्वीपणान केलोय बी. खटल्यांत हेरांक 
त्रास जायनासतना मिंगेल सुटलो. १९६६ च्या एप्रिलांत सगळ्यांचो निरोप घेवन 
तो गेलो. म्हजेविशीं खूबश्यो गजाली ताणें श्री. कामतीक अभिमानान सांगिल्ल्यो. 
भोवतेक ह्याच सुमाराक लॉर्ड रसेल हांची अंगोल, मोझांबीक बी पुर्तुगेज 
वसणुकेंतली भोंवडी खबरांपत्रांत प्रसिध्द जाली. 'आपल्याक आफ्रिकेत विश्रांती 
घेवपा पासत वचपाचें आसल्यार मोझांबीकाची निवड करीन' अशें भोंवडेच्या 
बर्णनांत ताणें म्हणिल्लें. अंगोल मोझांबीक हांगाची शांतताय आनी सुवेवस्ता 
हाची ताणें तुस्त केल्ली आनी पुर्तुगेज सत्ता थंय अस्तंत संस्कृतायेची राखण 
करता अशें विधान ताणें केल्लें. अर्थात हातूंत नवें अशें कांयच नाशिल्ले. १९६३ 
त ताणें पुर्तुगालांत राजकीय बंदखणींक भेटी दिवन जायतीं 'फटींची विधानां 
केल्ली. आमच्या कशीयश बंदखणीकूय ताणें ते वेळार भेट दिल्ली. श्री. 
मश्करन्यश्‌ हाचे कोठडेंत ते आयले तेन्ना 'पर्तुगालांतूच शिक्षण घेतलां न्हय? ' 
अशें त्रोसां मारून ताणें मश्करन्यशाक म्हळें. ' गोंयांत शिक्षणाची सुविधाय 
नाशिल्ली देखून पुर्तुगालाक येवंचें पडलें” अशी मश्करन्यशान रोखडीच जाप 
दिली. “गोंयांत आतां परिस्थिती कठीण जायत चल्ल्या. पुर्तगेज आशिल्ले तेन्नाच 
थंय सगळें कितें बरें चलतालें'' अशेंय रसेलान १६ जाणां सामकार उलोवपाचें 
धाडस दाखयलें. अल्जुबचे बंदखणींत पळयल्ल्या कोठड्यांचें वर्णन मात ताणें 
खूब अर्दकुटें केल्लें. अल्जुबांतल्यो कोठड्यो इतल्यो ल्हान आसताल्यो, कैद्यांचे 

भाशेंत तांकां आमी मेजाचे खण (ड्रॉवर्स) म्हणटाले. एक खाट अशी तशी मावतली 
इतलीच सुवात थंय आसताली. त्या खणांत धड उबेंय रावंक येना आशिल्ले. 
चवकशी चलता आसतनाचो काळ त्या खणांत सारचो पड5! पोलीस थाण्यांच्या 
कोठड्यांविशीं रसेल हाणें कांयच म्हणूंक नाशिल्लें. कैद्यांचे कबुली जबाब 
सक्तीन वदोवन घेवचे पासत ह्यो कोठड्यो राखून दवरिल्ल्यो. पोलिसांच्या दरेक 
प्रस्माक हय म्हणसर कैद्याक थंय दवरताले. गोंयांतल्या वो आफ्रिकेतल्या 
वसणुकांनी “हय' म्हणलें ना जाल्यार जिवानिशी मारप हाका कोणाचेंच आडपमेळें 
आसनाशिल्लें. कित्याक तर हो सगळो मारफार गोंयांभायल्यांक आसतालो. तांका 
जिवेशीं मारले तरी जाब विचारपी कोण? पुर्तुगालांत मात तो देश चड सुदारिल्लो' 
आशिल्ल्यान यातनांचीं साधनाय 'सुदारिल्लीं , 'सुसभ्य' अशींच आशिल्लीं. 
आपल्या आंगावेले माराचे व्रण भायल्या संवसाराक दाखोवपाची कैद्याक संद 
मेळची न्हय म्हूण काळजी घेताले. हे पासत एकेच सुवातेर उबो करून छळपाची 
पध्दत थंय चड पसंत करताले. आमी हाका 'पुतळो पध्दत' अशें नांव दिल्लें. 
पुतळ्यासारको उबो रावंक लावप, अजिबात न्हिद घेवंक दिवप ना, एकदोन दीस 
आनी गरज पडल्यार चड काळूय अशेच स्थितींत दवरप अशें ते सभ्य' पध्दतीचें 
रूप आशिल्ले. पूण हें कितले क्रूर आसा हाची कल्पना प्रत्यक्ष अणभवानूच 
येवंक शकता. एक दीस उरफाटोच पांय सुजपाक लागतालो, तकली गरगरपाक 
लागताली, भिरांकूळ देखावे दिसूंक लागताले, कानाच्यो शिरो सुजताल्यो, 
फुट्टाल्यो आनी हाचो परिणाम पुराय जल्मभर भोगतालो. परतून हें सगळें दीस 
उलगतकच कोणाकूच सिध्द करून दाखोवंक येना आशिल्ले. म्हजे वांगडा जे 
पुर्तुगेज सांगाती आशिल्ले, त्या सगळ्यांक चार-चार, पांच-पांच दीस ह्या 
दिव्यांतल्यान वचचें पडिल्लें आनी शेवटाक तांकां कबुलीजबाब दिवंचो पडिल्लो. 
हें ताच्या पक्षाच्या शिस्तीआड आशिल्ले. तांचे पयकी एकलो सांगतालो, पयल्या 
दिसा ताका इतलें कांय जाणवंक ना, पूण एक रात न्हीद मेळूंक नाशिल्ल्यान 
आनी एकेच सुवातेर उबो रावंचें पडिल्ल्यान ताका विचित्र दृश्या दिसूंक लागलीं. 
आपले भोंवतणी हुंदीर, जलले भोंबतात अशें ताका दिसूंक लागलें आनी तांका 
मारपाचो तो यत्न करूंक लागलो. पूण पोलिसांच्या दणक्यान तो भानार आयलो. 
त्या चार दिसांच्या काळांत ताचे पांय इतले सुजले की पायांत आशिल्ले पोरणे बूट 
फुटून गेले. पूण अश्यो यातना सोसुनय जबानी दिनासतना रावपाचें व्रत पाळपीय 

कांय जाण आसताले. पांच-स दीस सतत उबे रावल्या उप्रांत डॉक्टराच्या सल्ल्यान 
` पोलिसांनी एकल्याक कोठडेंत बंद करून ताचे यातनेंत खंड उडयलो. पूण त्या 
काळांत एके ब्लेडीन स्वताचे जिबेचें तोंक ताणें कापून उडयलें. आपल्या 
` तोंडांतल्यान उतर भायर सरचें न्हय हे पासत ताणें हें दिव्य केल्लें. हें पारेकाऱर्‍यांच्या 
रोखडेंच ध्यानांत येतकच ताका रूग्णालयांत व्हेलो. जखम शिवली, पूण कापिल्ले 
तोंक मेळळें ना. कित्याक परतून तें जोडटले ह्या भंयान ताणें तें गिळून उडयल्ले. 
रोलीं हें ताचें नांव आनी १९६५च्या आरंबाक ताका पनिशच्यान हाडून आमचेच 
कोठडेंत दवरिल्लो. “ते पोलीस कोठडेंत तुका ब्लेड मेळळी खंयच्यान' हांवें ताका 
विचारलें. “म्हजी जाण्टी आवय म्हाका मेळपाक आयिल्ली तेन्ना हांवें तिचेकडेन 
मागिल्ली. दुसरे दिसा तिणें ब्लेडीचो एक ल्हानसो कुडको पॅन्टीचे शिवणेंत 
बेमालूमपणान लिपोवन धाडलो, ' ताणें म्हळें, “तुज्या हातांत ब्लेड पडटकच तूं 
जिवाचे कितेंय बरें वायट करशी असो दुबाव तिका आयलो ना?' म्हजो प्रस्न, 
“तिका तशी भिरांत दिसली ना. तिका दुबाव मात आयलो. तिच्या दोळ्ळ्यांत, 
तिच्या मुखामळार म्हाका स्पश्टपणान तो दिसलो. भिरांत मात मात्तूय दिसली 
ना.” हें सांगतना ताचें हड्डें अभिमानान भरून आयिल्ले. ध्येयभ्रश्‍टताय आपल्या 
सांगात्यांचो विशवास घात ते वृध्द, निरक्षर बायलेक चड दुखदेणो दिसतालो. 
१९६७त दुसरो एक वाबुरपी ३० दीस हें दिव्य भोगून कोठडेंत आयिल्लो . ह्या 
तीस दिसांत तीन खेप ह्या दिव्यांतल्यान ताका वचचें पडले. सुर्वेक एका फाटल्यान 
१८ दीस ताका उबो केलो आनी तो बेशुध्द पडत, भोवतेक मरतूय अशें पीदच्या 
दोतोरांनी सांगतकच ताका एका दिसाची सुटी दिली, म्हळ्यार ते दिसा ताका 
न्हिदूंक दिलें. उप्रांत परतून आठ दीस उबो केलो आनी परतून दोन दीस न्हिदूंक 
दिल्या उप्रांत स दिसांच्या छळवादाचो तिसरो हप्तो जालो. ताचे कान हिसपा 
भायर सुजिल्ले. पांय सुजिल्ले. भ्रमिश्टावरी तो करूंक लागिल्लो. आनीक कितलेय 
दीस दवरल्यारूय हो तोंडांतल्यान एक उतरूय काडचो ना आनी कदाचीत हाका 
मरणूय येत आनी ताका लागून बोवाळ जायत म्हण ताका थंयच्यान व्हरून 
अल्जुबांत धाडलो. तो यंत्र अभियंतो आशिल्लो. कोर्टात फर 
जाल्ल्या छळाची हकीगत सांगपाक आरंब केलो. पूण ताची 






कोठडेंत उडयलो. ताचे वांगडा कांय म्हयने रावपाचो म्हाका hl आयलो आनी 
पुतळो पध्दतीविशीं आनीक जायत्यो गजाली ताचेकडल्यान #रयकूक मेळ्ळ्यो. 
सतीचे ताण / ३४५ स्वातंत्र्य सैत्निकांच्या सहवासांत 


उबें रावपाक कोणें न्हयकार दिलो आनी जमनीर आंग लोटून दिलें तर तशें करूंक 
दिवंचें न्हय देखून पोलीस थंय आसताले आनी खोटांनी, मुठीनी मारून ते कैद्याक 
उबे करी. ह्या माराकूय जुमानी नासतना पडून रावपांत यश मेळयल्लो एकलो 
म्हाका पळोबंक मेळ्ळो. ताचें नांव लिन्दोल्फु. जे कोठडेंत अश्या यातनांक तोंड 
दिवंक भाग पाडटाले, त्या कोठड्यांविशीं मात लॉर्ड रसेल एकूय उतर उलोवंक 
ना. बाकी तो उलयतलो तरी कसो? ते पासत ताका मुळांत हाडुंकच नाशिल्लें. जे 
आपले वतीनूच उलयतले असल्याच 'बुदवंतांक' पुर्तुगेज सरकार आपल्यो राजकी 
बंदखणी पळोवंक आनी वसणुको पळोवंक आग्रो करताले. हेर युरोपी राष्ट्रांतल्या 
आनी अमेरिकेंतल्या प्रतिगामी वसणुकवादी संसद वांगडी, खबरांपत्रकार आदींक 
आग्रहान निमंत्रणां दिवन आपयताले. तांका मेजवान्यो दिताले. बर्‍यांतल्या बर्‍या 
हॉटेलांनी तांची सरबराय दवरताले. आनी मागीर ताणीं काडिल्ल्या निवेदनांक 
पुर्तुगालांतल्या आनी हेर सुवातांवेल्या सहधर्मी खबरांपत्रांतल्यान ठळक प्रसिध्दी 
दिताले. ते येवपा दिसा बंदखणींत खाशेली वेवस्ता दवरताले. नर्स - डॉक्टरांची 
रांकांची रांक उबी आसताली. वखदांनी भरिल्लीं कपाटां दाखयताले आनी 
थारावीक कैद्यां वांगडा उलोवंकूय दिताले. म्हजे कोठडेंत बो जांका हांव वळखतां 
अशांचे कोठड्यांनी मात हे लोक गेल्ल्याचें म्हाका कळूंक पावलेंना. १९६६त 
नाय म्हळ्यार, तसो योग आयलो खरो. दनपारच्या वेळार 'पीद'चो अधिक्षक 
कार्दोजु आनी बंदखणीचो डायरेक्टर कोठडेंत आयले. तांचे वांगडा एक बायल 
आशिल्ली. तिची वळख ब्राझीलची खबरां पत्रकार म्हण करून दिली. 
मोझाबिकच्या इलूंग नांवाच्या एका निग्रो राजकैद्याक तिणें म्हळें, “हांबूय मूळची 
मोझाबिकाची, फाटलीं वीस वर्सा ब्राझीलाक आसतां, पूण हांव म्हजे मांयभुंयेक 
विसरूक ना. हांव मोझंबिकन देखून हांव पुर्तुगेज. आमी मोझांबिकेंत कांय 
रचनात्मक कार्य करूंक वाबुरतात. तुमच्यावरीं विध्वंसात्मक काम करूंक न्हय” 
बी असलीं मुक्ताफळां तिणें आयकयलीं. ही असली व्यक्ती खंय पुर्तुगेज 
बंदखणींची, पुर्तुगालची पळोवणी करून नि:पक्षपातीपणान नरोवपाची आशिल्ली. 
दुसरे एके कोठडेंत फक्त विद्यार्थी आशिल्ले. थंय ही बया गेली. ते विद्यार्थी कितें 
तरी खायत बशिल्ले. ' इतलें बरें खातात आनी परतून बंदखणीविशीं वायट 
उलयतात'' अशें तिणें आपले अकलेचें प्रदर्शन करतांच, “हें आमच्या घरच्यान 
हाडिल्लें' अशी विद्यार्थ्यांनी जाप दिली आनी तिच्या विधानांचें फटींगपण 

थंयचे थंय तिच्या तोंडार मारले. “तुमी विद्यार्थी आसात. तुमकां पोक्तपणान 
विचार करूक येना'' बी असलें ती म्हणपाक लागतकच ताणीं तिचीं बरी सालपट्टी 
काडली. हांव गोंयांत आसतना आनी थंय स्वातंत्र्य-आंदोलन प्रखरपणान चालू 
आसतना पाकिस्तानच्या सुऱ्हावर्दीनाकूय १९५५च्या ऑक्टोबर-नोव्हेंबरांत ह्याच 
कारणांक लागून पुर्तुगुज सरकारान हाडिल्लो ताची म्हाका याद जाली. 'गोंय 
वसणूक नासून पुर्तुगालचो वांटो आसा. ' अशें जाहीर निवेदन सुऱ्हावर्दीन ते वेळार 
केल्ले. ह्या असल्या लोकांचीं निवेदनां खबरांपत्रांतल्यान उजवाडाक येतालीं, 
तेन्ना म्हाका मेळपाक येवपी मेक्सिकन वकिलातींतले मंत्री तांच्या खरें फटपणा 
विशीं विचारी. पूण मागीर मागीर तेय विचारपाचें ताणीं सोडून दिलें. कारण तांका 
आतां हे विशीं बरोच अणभव येवंक लागिल्लो. म्हजे सुटके पासत १९६४ वर्सा 
केल्ल्या अर्जा बाबतींत चार पांच म्हयने अभ्यास चालू आसा' अशी तोंडी जाप 
मेळटाली आसतना शेवटाक एक औपचारीक वाकयान तोंडाक पानां पुशिल्लीं. 
म्हजे खातीर ते जायतीं पुस्तकां घेवन येताले. पूण तांतलीं कांय खूब खेप सामक्या 
क्षुल्लक कारणावेल्यान परत करताले. अर्थांत खरी कारणां वेगळींच आसतालीं. 
पुर्तुगेज सरकारचे निमंत्रीत सोयरे पुर्तुगेज राजकीय परिस्थितीविशीं धूळफेक 
करपाचो जरी प्रयत्न करताले तरी सत्यस्थिती कळोवपी पत्रकां पुर्तुगालांतल्यो 
बेकायदा लोकशाय संघटना गुपीतपणान प्रत्येक वकीलातींत पावयताल्यो. 
१९६५त विद्यार्थ्यांची लिस्बनांत जाल्लीं निदर्शना मेक्सिकन मंत्र्यांनी स्वताच्या 
दोळ्यांनी पळयल्लीं. “विद्यार्थ्यांच्यो सादयो मागण्यो लेगीत जें सरकार मान्य 
करिना आनी ६१ सावन ६५ मेरेन तब्बल पांच वर्सा सरतकरूय जें सरकार आफ्रिकेत 
लढो चालू दवरपाचो आग्रो धरता, गोंय मुक्त जाल्ले आसतनाय आनी तें 
आपल्याक केन्नाच परतून मेळपाचें ना हाची खात्री आसतना अजुनय तो 
पुर्तुगालाचोच भाग अशें जें सरकार मानता, ताचेर दडपण हाडून कोणाची सुटका 
करप शक्य आसा व्हय'' अशी वास्तव शंका ताणीं १९६४तल्या म्हज्या अर्जाक 
न्हयकार मेळळ्या उप्रांत म्हाका विचारली. १५ ऑगस्ट १९६४त म्हजेच 
कोठडेंतलो एक ब्राझीलियन कैदी सँर्जियु-बातिश्त हो सुटिल्लो. ताका बॉम्ब 
प्रकरणांत अटक जाल्ली. ब्राझीलच्यान ताणें ते बॉम्ब पुर्तुगालाक एके राजकीय 
संघटने मार्फत हाडिल्ले. पांच बर्साची ख्यास्त सोंपपा आदीं ताची सुटका कशी 
जावंक पावली हें ताणीं म्हाका विचारलें. ब्राझीलांत एप्रिल १९६४त लश्करी 

हुकूमशाय प्रस्थापित जावन सालाझारशायेचे मित्र अधिकाराचेर आयिल्ले आनी 
तांचे मध्यस्तीक लागून आनी तांका खूश करपा पासत पुर्तुगालान हें केल्लें. संयुक्‍त 
राष्ट्रसंघटनेंत ब्राझीलचें मत पुर्तुगेज वसणुकेच्या प्रश्‍नार आपलेवटेन पडचें, निदान 
तें आदलेवरीं विरोधी वटेन तरी वचर्चे न्हय हे पासत त्या ब्राझीलच्या नागरीकाची 
सुटका केल्ली. 

आता पुर्तुगेज सरकाराचेर दडपण हाडूं येता आनी पुर्तुगेज सरकारचे इत्सेआडूय 
कैदी सुट्टात हाचीं कांय उदारणां म्हजे लागीं आशिल्लीं. तांतलें एक तर जून 
१९६१चे आशिल्ले. त्या वर्साच्या मे म्हयन्यांत अंगोलच्यान चार अमेरिकन 
मिशनऱ्यांक कैद करून पुर्तुगालाक हाडिल्ले. अंगोलांत फेब्रुवारी-मार्च ६१त 
जाल्ल्या सशस्त्र उठावांत शस्त्रांची, दुडवांची आनी हेर मजत केल्ल्याचो आरोप 
सरकारान ताचेर दवरिल्लो. पुर्तुगेज वर्तमानपत्रांतल्यान सरकारान ते विशीं विस्तृत 
निवेदनाय उजवाडायल्लीं. आमच्या अंतर्गत-कारभारांत ढवळाढवळ करपी त्या 
चौगांक पुर्तुगेज सरकार कडक शासन करतलो अशेंय ते म्हणटाले. पूण शेवटाक 
ती फकत एक पोकळ धमकीच थारली. अल्जुबच्यान तांका आमच्या कशीयश 
बंदखणींत धाडिल्ले. अमेरिकन कौन्सुल तांका जायतेदां भेटूंक येवंक लागलें 
अमेरिकन राजदुतांची मोटार येत सावन फकत चार म्हयन्यांत पूर्तगेज खबरापत्रांत 
पुर्तगेज सरकाराची अती 'कडक' उपाय येवजण प्रसिध्द जाली. “परतून पुर्तुगालाक 
येवपाचें ना, आयल्यार कडक ख्यास्त जातली.' अशें सांगून तांका तांच्या 
मांयदेसात धाडले. १९६३त एक इटालियन कॅथलिक मिशनर्‍याचे बाबतींतूय 
अशेंच जालें. हो मिशनरी पुर्तुगेज गिनीत काम करतालो आनी थंयच्या देशभक्तांक 
ताणीं चलयल्ल्या सशस्त्र आंदोलनांत मजत करतालो. ताकाय धरून कशीयश 
बंदखणींत हाडिल्लो. पर्तुगालांतलो व्हॅटिकनचो प्रतिनिधी आनी इटालियन राजदूत 
हांच्यो पासयो सुरू जाल्यो आनी खटलो भरी नासतना अडेज-तीन म्हयन्यांतूच 
ताका सोडून दिलो. गिनीतल्या सशस्त्र राष्ट्रीय उठावाच्या फुडाऱ्याचो एक भाव 
पाद्री आशिल्लो. ताचो जल्म गिनीत जाल्लो आशिल्ल्यान तो पुर्तुगेज नागरीक 
अशें समजताले तरीय ताका चड काळ बंदखणींत उरचें पडलें ना. व्हॅटिकनचे 
मध्यस्थीक लागून ताची कांय अटींचेर मुक्ताय जाली. हीं सगळीं उदारणां म्हज्या 
विधानाची सत्यताय पटोवन दिवपी आशिल्लीं. मेक्सिकन मत्र्यांकूय तीं पटलीं. 
भारत सरकारानय हे बाबतींत फुडाकार घेतलो जाल्यार हो वावर अदीक बरो 

जावपाचो, ह्या मुद्याचेर साहजिकच ते म्हजेकडेन सहमत जाले. 

ह्याच वर्सा म्हळ्यार १९६६त मेक्सिकन मंत्र्याचे मध्यस्थीन 'केसरी' सारक्या 
“धार्मिकः (!) खबरांपत्राचे कांय अंक मेळळे. सांगलीच्यान बापूराव साठे हाणी 
ते धाडिल्ले. तातूंत म्हजे संबंदी संसदेंत बी केल्ल्या प्रयत्नांचे कांय उल्लेख 
आशिल्ले. हे प्रयत्न आनीक नेटान जावंचे हे पासत म्हजेकडल्यान आनीक कितेंय 
म्हायतीची आवश्यकताय आशिल्ली. डिसेंबर ६४त हांवें जीं पत्रा धाडिल्लीं 
तातुंतल्या सगळ्या पत्रांची दखल नासली तरी दोन चार पत्रांची दखल निश्चीत 
घेतिल्ली. ह्याच ऑगस्टांत ह्याच विशयाक चालना दिवपा पासत श्री. कामत 
मुद्दम पुर्तुगालच्यान इंग्लंडाक गेल्लो. थंयचे भारतीय वकिलातींत वचून ताणें म्हजो 
प्रस्न काडलो. “आमी सगळें कितें करतात' ही थारिल्ल्या साच्यांतली जाप ताका 
मेळळी. अर्थात ते कांयच करिनाशिल्ले. भारता संबंदीचीं कांय पुस्तकां, पोरणीं 
खबरापत्रां आदी वाचन साहित्य धाडून सुटके मेरेनचो कारावास मातसो सुसह्य 
करपाचे नदरेन कितेय आदार करपाची विनवणी कामतीन करतकच हयकारी 
जाप आयली. पूण जितले गतीन ती आयली, तितलेच गतीन ते विसरलेय. कारण 
तांचेकडल्यान केन्ना कांयच आयलेंना. म्हजे सुटकेच्या निर्धारान गेल्ले कामत 
` अँम्नेस्टी इंटरनॅशनल ' च्या कार्यकर्त्यांक वचून मेळळे. अॅम्नेस्टी इंटरनॅशनल ही 
खंयच्याय देशांतल्या राजकी कैद्यांचे सुटके बाबतींत प्रयत्न करपी संस्था. हावें 
सशस्त्र आंदोलनांत वांटो घेतिल्लो आशिल्ल्यान संस्थेचे घटने प्रमाण 
अधिकृ तपणान म्हजे सुटके पासत ते प्रयत्न करूंक शकनाशिल्ले, तरी 
अनधिकृतपणान जें करूं येता तें करपाचें आश्‍वासन ताणीं दिले आनी केलेय. 
अँम्नेस्टी इंटरनॅशनलच्या एका प्रतिनिधीची गांठ लिस्बनांत म्हज्या सहकारी 
राजबंद्या वांगडा जून १९६६त पडिल्ली. म्हजे कोठडेंतले सहकारी आर्किटेक्ट 
आल्मैद हाचेर खटलो चालू आसतना हो निरिक्षक म्हूण न्यायालयांत उपस्थित 
आशिल्लो. म्हजे संबंधीची सगळी म्हायती तांका पावयिल्ली. लंडनांत श्री. 
पुंडलिक गायतोंडे हांका कामत मेळळे आनी थंयच ताका मोहन रानडे विमोचन 
समिती” अशें शिर्शक आशिल्लें एक पत्रक पळोवंक मेळळें. श्री. सुधीर फडक्यांचें 
नांबूय ताका त्या पत्राचेर मेळळें. लंडनांत रानडे हांचे सुटके पासत कितें करू येता 
हे संबंदीची विचारपूस त्या पत्रकांत केल्ली. कामतीन दोन तीन पानांचो विस्तृत 
अहवाल बरोवन दिवन म्हजी सुटका बेगीन कशी करू येता हे संबंदीच्यो सुचोवण्यो 

दिल्यो. सुटकेच्या प्रस्नाक नेटान चालना दिवप, भारतांतल्या नामनेच्या व्यक्तीनी 
पोप सायबाक पत्रां धाडप, पुर्तुगालचेर दडपण हाडपा पासत सरकारान डू 
मित्रराष्ट्रांचो उपेग करून घेवप ह्यो मुखेल सुचोवण्यो आशिल्ल्यो. त्या उप्रांत 
कामत स्पेनाक गेले. थंयचे आपले वकिलातींत वचून म्हजो प्रस्न ताणीं मांडलो 
आनी जाल्ले गजालींचो अहवाल म्हाका कळयलो. 

ह्याच ऑगस्ट ६६त मेक्सिकोच्या राजदुतांची बदली जावन तांचे सुवातेर 
रफएल फुएंतोस हांची नेमणूक जाली. ते वयोवृध्द आशिल्ले. मध्य आनी दक्षिण 
अमेरिकेंत जायत्या देशांतल्या राजनैतीक वावराचो अणभव तांका आशिल्ल्यान 
म्हजो प्रस्न ते सोडोवपाक चड खरायेन प्रयत्न करूंक शकतले अशें मत मेक्सिकन 
मंत्र्यांनी म्हजेकडेन उक्तायलें. 

पुर्तुगेज सरकारान म्हजे आईक आनी भावाक व्हिसा दिवपाक न्हयकार 
दिल्ल्याचें १९६६ च्या डिसेंबरांत मेक्सिकन मंत्र्या कडल्यान म्हाका कळ्ळें. ताका 
खंयरचेंच कारण दाखोवंक नाशिल्लें. म्हजे आईची आनी म्हजी भेट जावंची अशी 
इत्सा हांवें जूनांतूच मंत्र्याकडेन उक्तायल्ली आनी तेन्ना सावन सुरू जाल्ल्या 
प्रयत्नांक पुर्तगेज सरकारान आतां ही जाप दिल्ली. लॉर्ड रसेल आदींचीं निवेदनां 
चूक आसून पुर्तुगेज सरकार आवय-पुताचे भेटेक बंदी घालपाविशीं निश्ठूर आसता 
हें त्या मंत्र्यांक समजुपाक आनी कित्याचीच गरज नाशिल्ली. आईची भेट मागपा 
फाटल्यान जायत्या वर्साची ताटातूट कांय खिणां खातीर तरी सोंपची ही इत्सा 
निश्चितूच आशिल्ली. पूण त्याय परस चड म्हत्वाचो उद्देश्य आशिल्लो, युरोपांत 
ती आयिल्ल्यान म्हजे सुटकेचो प्रस्न पुराय संवसारांत उजवाडाक हाडूंक मेळपाचो 
आनी पुर्तुगेज सरकाराचो अन्याय व्हाऱ्यार पडपाचो. अशें तिका करूंक मेळचें 
ह्या पासत पुर्तुगेज राजकीय संघटने मार्फत फ्रेंच, ब्रिटीश, बेल्जीयम ह्या देशांतल्यो 
महिला संघटनाकडेन संबंद प्रस्थापीत करपाचें काम सुरू जाल्ले. पूण भेटीकूच 
न्हयकार मेळिल्ल्यान हें शक्‍य जालें ना. आपूण प्रयत्न करीन म्हणपाचें मेक्सिकन 
मंत्यान सांगिल्ले. पूण अकस्मात तांची बदली संयुक्त राष्ट्रसंघटनेंत मेक्सिकोच्या 
प्रतिनिधी मंडळांत जाली. पुर्तुगेज सरकारान आईचे भेटीची मान्यताय न्हयकारली, 
आनी वेल्यान ती खबर हांवें म्हज्या सोयऱ्यांक कळोवंची न्हय म्हणपाचें बंधन 
म्हजेर घाले. मुंबयच्या अरूणा सोमण नांवाचे एके चलयेन म्हाका दिवाळेचो 
शुभसंदेश धाडिल्लो. तांतूंत बरयल्ले जापेंत म्हाका आईची आनी भावाची भेट 

न्हयकारिल्ल्याचो उल्लेख केला म्हूण तें पत्र जप्त केले. म्हज्या भावाकूय ह्याच 
अर्थाचें धाडिल्ल्या पत्राविशीं म्हाका कार्यालयांत जाब विचारूक आपयलो. 
'कैद्यान पत्रांत फकत खरें तेंच बरोवंक जाय नातर पत्र वेव्हार पुरायेन बंद करतले' 
अशें डायरेक्टरान म्हळे आनी म्हज्या इंग्रजी पत्राचो पुर्तुगेज अणकार ताणीं वाचून 
दाखयलो. “आईचे भेटेक कोणें बंदी घाल्या? आमकां तरी अजून मेरेन तशा 
प्रकारचो आदेश येवंक ना' डायरेक्टर सायबान साळसुदपणान म्हळें. हांवें 
ब्हिसाविशींची मेक्सिकन मंत्र्यान दिल्ली म्हायती सांगली. तेन्ना हें स्पश्टीकरण 
दिवन हांवें वरिश्ठांक अर्ज करचो अशें म्हाका सांगलें. ते प्रमाण हांवें दुसरे दिसा 
पत्र बरोवन सगळें कळयलें. रोखडीच ताची जाप आयली, 'भेटीचेर बंदी घालूंक 
ना तर पुर्तुगाल प्रवेशाचेर बंदी घाल्या. संबंदीत कैद्याची आवय जर हांगा आशिल्ली 
जाल्यार हेरां प्रमाण तिका ताची भेट केन्नाय मेळूंक शकताली . प्रवेशपत्र (व्हिसा) 
न्हयकारप आनी भेट न्हयकारप ह्यो दोन गजाली सामक्यो वेगळ्यो आसात. पूण 
संबंदीत कैदी जाणा जावन दोनूय गजाली एक करता आनी पुर्तुगेज सरकाराक 
बदनाम करपाचो प्रयत्न करता' ही जाप लिस्बन पोलीस ठाण्यावेल्यान म्हज्या 
वयल्या पत्राक आयली. १९६७च्या में त मेक्सिकोच्या राजदुतांनी पुर्तुगालचे 
परराष्ट्रमंत्री फ्रांकु नुगैर हांका मेळून हे भेटीचो प्रस्न काडलो. ' वा! म्हाका खबरूच 
ना, अशें घडप शक्यूच ना. सोयऱयांची भेट आमी केन्नाच खंयच्याच कैद्याक 
न्हयकारिनांत. तुमकां ती नक्कीच मेळटली, आदेश धाडटां'' अशें सामकें कांयच 
घडूक नाशिल्लेवरी ताणें सांगलें. मेक्सिकन राजदुतांचें मत पुर्तुगालविशीं बरें उरचे 
हे पासत ऑगस्ट १९६८त तो आदेश आयलो. पूण तो आदेश वकिलातींत 
पावता न पावता थंयच आसा, रहूय केलो. 

१९६७च्या मे म्हयन्यांत परराष्ट्रमंत्री श्री. छगला हांचेकडेन बंदखणींतल्या 
सहकाऱ्यांचे मजतीन एक पत्र हांवें धाडिल्लें आनी म्हजे सुटके पासत नेटान प्रयत्न 
करात अशें बरयल्लें. १९६२ सावन घडिल्ल्या सगळ्या घडणुकांचो पाढो, भारत 
सरकारान केल्ल्या चुकांचो पाढो परतून एक खेप वाचिल्लो. १९६२त आयिल्ली 
भांगरासंद भारत सरकारान वगडायल्ली आसली आनी ती परतून येवपा सारकी 
नासली. तरी अजुनय म्हजे सुटकेपासत पुर्तुगेज सरकाराचेर दडपण हाडपाचे मार्ग 
उपलब्ध आसात अशें ह्या पत्रांत हावें बरयल्लें. द्रेशांधतेक बळी वचून पुर्तुगेज 
सरकारान म्हजे आईचे भेटीक न्हयकार दिवन एक खूब चुकीचें पावल घाला. हे 


सतीचे ताण / ३५१ स्तातंत्र्य सैनिकांच्या सहवासांत 


घडणुकेचो फायदो घेवन पुर्तुगेज सरकारा आड रान उठोवं येता, जागतीक टिकेचो 
वणवो भडकावंक येता आनी तातूंत पुर्तुगेज सरकारच्या हट्टांचो गोबर जातलो 
अशें हांवें म्हणिल्लें. सामक्या वसणुकवादी वृत्तीच्या लोकांक लेगीत आवयची 
भेट न्हयकारपी सरकारच्या हेताविशीं दुबाव निर्माण जातलो आनी म्हजें बंदखणींतलें 
वास्तव्य त्या सरकाराक एक मनस्ताप जावन वतलो आनी शेवटाक म्हजे सुटकेच्या 
प्रस्नाचो विचार करप तांका भाग पडटलें अशें मत हांवें ह्या पत्रांत उक्तायल्लें. तें 
पत्र सामकें सांबाळून दिल्ली पावयल्लें. श्री. छगलांच्या हातांतूय तें पडलां म्हणपाचें 
म्हजी मुक्तताय जावन हांव दिल्ली वतकच म्हाका कळळें. पूण हेच वेळार म्हज्या 
हातांतल्यान घडिल्लो निश्काळजीपणा म्हाका भुजलो. पत्राचे कच्चे टाचण 
रोखडेंच नश्ट करिनासतना हावें तें म्हजेकडेनूच दवरलें, आनी जुलायचे अखेरेक 
एक दीस अकस्मात झडटेच्या वेळार पारेकाऱ्याच्या हातांत तें पडले. १ ऑगस्टाक 
कोठडेची चड खरायेन झडटी घेतली. सगळें लेखन-वाचन साहित्य काडून घेतलें. 
सामकी डिक्शनरी लेगीत दवरली ना. म्हाका पयलीं दिसले की, केवळ त्या पत्राक 
लागून हें सगळें आसतलें! पूण त्या वगतार हेर कांय कोठड्यांतल्यान दुबावाच्यो 
हालचाली आनी लिखाण सांपडिल्लें. कांय गुपीत संदेशांचोय सुगावो लागिल्लो . 
१९५६च्या ऑगस्टांत पणजे पोलीस स्टेशनावेले कोठडेंत श्री. शाम सिनारी हांका 
पत्र धाडिल्ल्याची बातमी लागिल्ल्यान जें घडलें ताची याद म्हाका जाली. हे 
दडपशायेचो आमी साहजिकच निशेध करूंक लागले. हय, आमकां निशेध 
करपाचो हक्‍क आशिल्लो. आमकां बंदखणींत दवरप होच अन्याय आशिल्लो 
आनी तो अन्याय पयस करपा पासत गुपीतपणान पत्र धाडप, पळून वचपाचो 
प्रयत्न करप, मुक्तताये पासत जें जें गरजेचें आसा तें तें करप हें न्याय्यच आशिल्ले. 
म्हज्या हातांतल्यान निश्काळजीपणाचो गुन्यांव घडलो तरी ते विशी हेर कैद्यांक 
हांव जापसालदार आशिल्लों. तांची हांवें माफी मागली. तुरूंगाधिकाऱयां आड 
मात निशेध नोंदयत रावलों. झडटेच्या दुसरे दिसा पत्र बरोवपाचें पॅड म्हाका परत 
केले. पूण दरेक पानार क्रमांक बरयल्लो, आनी सोंपयल्ल्या दरेक पानांचो हिशेब 
हांबें तांका दिवपाचो आशिल्लो. त्याच पानाचेर तुरूंगाधिकाऱ्याक पयलीं पत्र 
बरयलें आनी म्हज्यो व्हेल्ल्यो सगळ्यो वस्तू परतून म्हाका परत दिवंच्यो अशी 
मागणी केली. शेजारचे कोठडेंत फ्रांशिश्कु मर्तिश रूद्रीगृश हाणेंय तशाच अर्थाचें 
पत्र बरयले. पूण फकत पत्रां बरोबन डायरेक्टर परिस्थितींत सुदारणा करपाचो 

नाशिल्लो. ते पासत आनीक कितें तरी करप गरजेचें आशिल्ले. घडिल्ले घडणुकेची 
खबर मेक्सिकन वकिलातीक कळोवपाची वेवस्ता हांवें केली. तुरूगाधिकाऱ्याच्या 
वर्तणुकेचो निशेध करपी एक पत्र मेक्सिकन राजदूतांक धाडले तें पोलिसांनी मुखार 
वचूंक दिलें ना आनी जप्त केलें. तशें जातलें हें खबरूच आशिल्ले. तेच पासत तें 
पत्र बरयल्लें अशें म्हळें तरी चूक थारपाचें नाशिल्लें. २२ ऑगस्टाक मेक्सिकन 
वकिलातीचे प्रथम सचिव हुर्तादु हे मेळपाक आयले. हे खेप भेट जाळयेच्या 
आडसाक दिली. जर ही परिस्थीती बदल्लिना जाल्यार प्रत्यक्ष कृतीचें पावल 
उखलतले, मागीर तातूंत अन्न सत्त्याग्रह्य आसतलो आशे हावे सांगले. मेक्सिकन 
वकिलातीन जेन्ना पुर्तुगेज विदेशी मंत्रालयाकडेन संपर्क सादलो आनी हे विशीं 
विचारलें तेन्ना म्हजे एकट्याचेच बाबतींत अशें केल्लें ना, सगळ्या कैद्यांचो 
तातूंत आसपाव आसा आनी एकंदर बंदखण वेवस्थेंतूच बदल केला अशें सांगले. 
बंदखणीचो एखाद्रो कायदो मोडलो म्हणटकच हरशीं खंयचो कायदो मोडला हें 
सांगून ख्यास्त दिताले. तसो कसलोय 'सुवाळो' हे खेप करूंक नाशिल्लो. तुमकां 
ख्यास्त जाल्ली आसा अशेंय सांगूंक नाशिल्लें. तशें सांगनासतनाच हें सगळें 
केल्लें. आनी ताका लागून एका अर्थान म्हजी बाजू चडूच बळकट जाल्ली. १२ 
सप्टेंबराक श्री. हु्तादु हे परतून मेळपाक आयले. हे खेपेक मात जाळयेची आडखळ 
हाडी नासतना पयलींवरींच उकती भेट दिली. पोलिसांचो राग देवलो म्हणपाचें! हे 
खेपेक मात पुर्तगेज भाशेंतूच उलोवपाक सांगले. कारण उपस्थित आशिल्ल्या 
अधिकाऱ्याक दुसरी भास येना आशिल्ली. २ ऑगस्टाक जें सांगिल्ले तेंच हेय 
खेपेक सांगले. दिल्लीच्यान आयिल्लो एक निरोप म्हाका दिलो. 'आमी जें जें 
शक्य आसा तें तें करतात आनी रोखडीच तुमची सुटका जातली, अशी आमकां 
आस्त आसा' अशें भारत सरकार म्हणटालें. त्या निरोपा वांगडा म्हज्या अज्ञात 
भगिनींकडल्यान आयिल्ल्यो दोन राख्योय धाडिल्ल्यो. श्री. छगलांक बरयल्ल्या 
पत्राची भोवतेक ही जाप आसूंये! 

कोठडेंत परत येतकच २५ सप्टेंबर दिसा अन्न सत्याग्रह करपाचो अशें हावें 
थारायलें. ते नदरेन ही बातमी भायर कशी पावतली हाचे तयारेंत हांव आनी म्हजे 
वांगडी लागिल्ले. अन्नसत्याग्रह मात हांव एकटोच करपाचो आशिल्लो. म्हजे 
सुटकेच्या प्रयत्नांक चालना दिवपा पासत कामत पुर्तुगालच्यान मुदम भारतांत 
गेल्लो आनी ह्या सुमाराकूच परत येवपाचो आशिल्लो. अन्न सत्त्याग्रह करपाचो 

निर्णय २४ सप्टेंबर मेरेन कायम आशिल्लो. पूण मागीर सहकाऱ्यांच्या फेरविचारांक 
लागून तो मुखार धुकलचो पडलो. तीन चार दिसां आदीं कांय पुस्तकांय परतून 
मेळ्ळीं. १० ऑक्टोबराक मेक्सिकोचे लिस्बनांतले कौन्सुल मेळूंक आयले. दुसरे 
दिसा श्री. कामत वकिलूय आयलो. म्हजी बदललेलीं परिस्थिती तांका कळयली 
आनी निर्णयाची म्हायतीय तांका दिली. आनीक दोन तीन म्हयनेतरी अन्न सत्याग्रहा 
सारको निर्णय घेवं नये अशेंय ताणें म्हळें. 

भारतांत कामत श्री. सुधीर फडके, बापूराव साठे हांका मेळिल्लो . श्री. सुधीर 
फडके हाणीं स्थापन केल्ल्या विमोचन समितीन जे एकवटीत प्रयत्न केल्ले आनी 
बापूराव साठे आनी सांगलीचे श्री. पंडितराव दांडेकर हाणीं जे वैयक्तिक प्रयत्न 
केल्ले, त्या सगळ्याचो आपरोस ताणें म्हाका सांगलो. पुर्तुगालच्यान येतना 
परराष्ट्रमंत्री छगला हांचीय कामतीन भेट घेवपाचें थारायल्ले. पूण तो भारतांत 
पावलो तेन्ना सप्टेंबराचें दुसरें सप्तक सुरू जाल्ले आनी छगला परराष्ट्रमंत्री उरूक 
नाशिल्ले. पंतप्रधान श्रीमती इंदिरा गांधींची भेट घेवपाचो प्रयत्नूय कामतीन केलो. 
कारणूय सांगिल्लें आनी तेय खूब दिसां आदीं. पूण तांका दुसरे कडेन खंयतरी 
वचपाचें आशिल्ल्यान पांच मिनटां परस चड वेळ त्यो दिवंक शकनाशिल्ल्यो. 
“म्हाका ज्या विशयाचेर उलोवपाचें आसा ताका पांच मिनटां पावपाचीं नांत' 
अशें सांगून कामतीन पंतप्रधानांची ती पांच मिनटांची भेट न्हयकारली. आपूण 
पुर्तुगालच्यान मुदम येतां आनी ह्या देशाच्या प्रधानमंत्र्यांक पंदरा मिनटांय दिवंक 
येनांत हाचो राग ताका येबप साहजिकच आशिल्ले. कामत पुर्तुगालच्यान मुदम 
आयल्यात हाची स्पश्ट कल्पना प्रधानमंत्र्यांक दिल्ली. पूण तांका आपलीं कामां 
आशिल्लीं!.. . 

कामत गोंयांत वचून दासू, शंभू बी म्हज्या वांगड्यांक मेळळो. तेच प्रमाण 
मुंबय अरूणा सोमण आनी विद्या रहाळकर ह्या म्हज्या नव्या भयणांक मेळून 
आयलो. ' तूं केन्ना सुट्टलो, आनी भारतांत परत केन्ना येतलो? कारण तुजे बगर 
आमी भाऊबीज, रक्षाबंधन बी मनोवंक शकनांत. हो आंब्यांचो मोसम आसा. 
हांव जेन्ना आंबो हातांत घेतां तेन्ना म्हजे दोळे दुकांनी भरतात. तुका पयशांची 
गरज आसल्यार बेगोबेग बरय. म्हज्या खाबंक घेवपाच्या दुडवांतल्यान हांव तुका 
धाडीन...'' अश्या मोगान भरिल्ल्या वाक्यांनी म्हजे सारख्या अनवळखी 
भावाकडेन पत्रसंबंद जोडपी सामक्या सोळा-सतरा वर्साच्या विद्या रहाळकराक 

मेळून तिच्या पत्राक लागून भोगपी खोस तिका कळयात म्हणपाचें हांबें कामतीक 
सांगिल्लें. तिचेकडच्यान म्हाका परतून निरोप घेवन कामत आयिल्लो. विद्याचें 
पयलें पत्र म्हाका २२ जून १९६७ दिसा मेळिल्लें आनी दुसरें १८ जुलाय १९६७ 
दिसा मेळिल्लें. ते उप्रांत १ ऑगस्टाक तो झडटेचो प्रकार घडलो. म्हजे कडल्यान 
सगळें काडून व्हेलें. कोठडेंत दारा सावन जनेला मेरेन आनी परतून दाराकडेन 
अश्यो दीसभर पासयो मारपा बदला दुसरो उद्येग नाशिल्लो. आनी हो उद्योगय 
मानसीक नदरेन क्लेशदेणो आशिल्लो. अशे वेळार विद्याचें २२ ऑगस्टाक मेळिल्लें 
पत्र साहजिकच सरभोंबतणचे परिस्थितींतल्यान पयस व्हरपी, भारतांत पावोवपी 
अशें आशिल्ले. तेच वांगडा त्या पत्रांतलें “देशसेवा करप हें म्हर्जे ध्येय आसा. 
आमच्या देशा पासत म्हाका म्हजो प्राण ओंवाळून उडोवपाचो आसा' अश्या 
वाक्यांनी म्हर्जे मनोधैर्य शंबरपटींनीं वाडलें. आनी बंदखणींतल्या त्या लढ्याक 
हांव सज्ज जालों. ह्याच काळांत २० सप्टेंबराक मेळिल्ल्या तिच्या एका दुसऱ्या 
पत्रांत 

"Our ways may change 

But not our hearts, 

Life may have led us far apart 

But memories link us close together" 

ह्यो कवितेच्यो वळी आशिल्ल्यो. त्यो वळी हांव एकटो ना हाची जाणविकाय 
करून दिताल्यो. ह्या आनी असल्या प्रकरच्या सामकें सुटपाचे दीस पावले ते मेरेन 
आयिल्ल्या पत्रांनी म्हाका दिल्लो वांगड मोलादीक आसा. निमणें पत्र ८ जानेवारी 
१९६९क म्हळ्यार सुटपाच्या पंदरा दीस आदीं मेळळें. अश्याच अनपेक्षीत भावार्चे 
नातें जोडपी दुसरी चली म्हळ्यार मुंबयची अरूणा सोमण... 

झडट्यां उप्रांतचो कठीण काळ सुरू जालो. बंदखण अधिकाऱ्यांक ताची 
खरसाण चडूच वाडोवपाची आशिल्ली. हे पासत म्हाका आनी फ्रांसिस्कु रू द्रिगस्‌ 
हांका वेगळे करून एकेच कोठडेंत दवरले. आनी पारोय कडक केलो. फ्रांसिस्कु 
रूद्रीगस्‌ हो आदलो साम्यवादी पक्षाचो म्हत्वाचो कार्यकर्तो. केंद्रीय समितीचो 
कांय काळ तो वांगडीय आशिल्लो. १९६४त ताचे आनी पक्षांतल्या हेर फुडाऱ्यांचे 
मतभेद जाले. पुर्तुगेज साम्यवादी पक्षांत हेर देशांवरींच दुफळी जाली. आयच्या 
रूढ शब्दप्रयोगा प्रमाण फ्रांसिस्कु रूद्रीगश्‌ हो चीनवादी आशिल्लो आनी 

पुर्तुगालाक ताणें आपलो वेगळो साम्यवादी पक्ष स्थापन केल्लो. सशस्त्र मार्गान 
क्रांती करपाची वेळ आयल्या अश्या मत्ताचो तो आशिल्ल्यान शस्त्रां जमोवप, 
शस्त्रांचे शिक्षण दिवप, कांय सुवातार सशस्त्र हल्लेय करप आदी गजालींनी ताणें 
वांटो घेतिल्लो. जानेवारी १९६६त ताका हेरां वांगडा अटक जाल्ली. आतां 
बंदखणींत तीन गट आशिल्ले. मॉस्कोवादी, पेकींगवादी आनी तिसरो दोनाय 
पासून अलिप्त रावप्यांचो गट. हेर देशांतल्यान रशियावादी आनी चीनवादी 
कम्युनीस्ट हांचे भितर जे वाद आसात तेच थंय दिसून येताले. पूण बंदखणींत ते 
बाद मारामारी मेरेन जेन्ना पावताले तेन्ना व्हड कठीण परिस्थिती जाताली. मन 
खीन्न जाताले. ६ नोव्हेंबर १९६६क चीन आदी कम्युनीस्टांनीं मार्क्स, लेनीन, 
स्टॅलीन हांचो जयजयकार करपी घोशणां बरयल्यो आनी ताचे सकयल सोविएट 
युनियनांतली जनता आपल्या प्रतिगामी फुडाऱयांक सकयल खेंचतली अशेंय 
बरयलें. तेन्ना दुसऱ्यांचो राग अनावर जालो आनी तांतल्या एकल्यान हो कागत 
पिंजून उडयलो. मारामारी मेरेन पाळी आयली. पूण पारेकाऱयान दार उगडपाची 
गरज उप्रासाय नासतना कशेय तरेन निभायलें. चीनवादूयांनी आपणाले वेगळे 
दीस मनोवपाक आरंब केले. ५ ऑक्टोबराचो पुर्तुगीज प्रजासत्ताक दीस ते पाळी 
नाशिल्ले. ते पांढरपेशी लोकांचो (3017९९०1५) दीस आसा अशें ते म्हणटाले. 
१ऑक्टोबर हो चिनी क्रांतीचो दीस ते मनयताले. ७ नोव्हेंबरूय ते उक्तेपणी 
मनयताले. पुर्तुगीज साम्यवादी पक्षाचो हाका विरोध आशिल्लो... जे दीस सगळ्या 
कैद्यांक उक्तेपणी पाळूंक येनांत ते पाळचे न्हय, कारण ताका लागून कैद्यां 
मदले मतभेद बंदखणीच्या अधिकाऱ्यांक दिसतलें आनी ताचो ते फायदो घेतले 
अशे तांचें मत आशिल्ले. चीनवादी कम्युनिश्ट १६ जानेवारी हो दीस पाळपाक 
लागले. हे दिसा मरिन्य ग्रान्द ह्या गांवांत १९२२-२४ त कामगारांनी उठाव करून 
थंयची पोलिसचौकी आपल्या ताब्यांत घेवन पयले सोविएट स्थापन केल्लें. पुर्तगेज 
साम्यवादी पक्ष हाका साहसवाद म्हणटाले. १९६८त टायम्स ऑफ इंडियाचे 
काय आंक मेळे. तातूंत भारतांतल्या मार्क्ससिस्ट कम्युनिश्टांनीं सरकार स्थापन 
करपाचें थारायलें म्हणपाचें आयकून चीनवादी कम्युनिश्ट तांका प्रतिगामी म्हणूंक 
लागले. आपले हात बांदपी सरकारांत सामील जावप म्हळ्यार संधीसादुपणा आसा, 
जनते पासून पयस वचप आनी क्रांतीकडेन द्रोह करप अशें ते म्हणऽ! 

१९६२त भारत-चीन वादात पुर्तुगेज साम्यवादी पक्ष चीनची बाजू बरोबर, 

` भारताची चूक अशें म्हण5! १९६३त ह्या विचारांक मातसो फरक पडूंक लागलो. 
` मे १९६३त बर्लिनांत भरिल्ल्या कम्युनिस्ट राष्ट्रांचे परिशदेंत उदेंत जर्मनीच्या 
फुडाऱ्यांनी भारताविशीं काडिल्ले उद्‌गार पुर्तुगीज खबरापत्रांनी उजवाडाक 
. आयिल्ले. “भारत आमचो मित्र. आमी ताच्या फाटल्यान रावूं' हे उद्गार 
साम्यवादयांच्या विचारांत फरक करपी आशिल्ले. १९६४त भारताचेर चीनान 
हल्लो केलो अशें मास्कोवादी उलोवंक लागले. चीनवादी कम्युनिस्ट मात 
आदलीच भुमिका घेवन झगडटाले. फ्रांसिस्कु रूद्रिगश्‌ हांचे वांगडा लागीं लागीं 
देड म्हयनो हांव आशिल्लो. आमच्यो बऱ्योच चर्चा जाताल्यो. मतभेद जाताले. 
पूण तुरूंगाधिकाऱ्यांचे बाबतींत घेवपाक येवपी झुंजार भुमिकेच्या संबंदान आमचे 
मदीं सदांच एकमत आसतालें. ६ ऑक्टोबर १९६७त दक्षिण विभागांतल्यान 
परतून उत्तर विभागांत आमची सगळ्यांची बदली जालीं. पांच वर्सा ह्या दक्षिण 
विभागांत राविल्लो. आता परतून उत्तर विभागांत आनीक कितलीं वर्सा रावचें 
पडत हाचो अदमास नाशिल्लो. फाटल्या पांच वर्सात उत्तर विभागात बरेंच बांदकाम 
जाल्ले. अत्यंत जतनायेन तें केल्लें. एके कोठडेंतल्या केद्यांचो संबंद दुसऱ्या 
कोठडेलागीं कसो येवपाचो ना, सामुदायीक उठाव करपाक कैद्यांक कशें शक्‍य 
जावपाचें ना हाची बारकायेन काळजी बांदकामांत घेतिल्ली. मागीर तातूंत कैद्यांची 
कितें गैरसोय जाता ताचेकडेन मातूय लक्ष दिवंक नाशिल्लें. ताका लागून कैद्यांक 
ह्यो नव्यो इमारती तांच्या हक्कांचेर हावळ हाडपी अशें दिसतालें. जानेवारी १९६८ 
त श्री. कामत वकील मेळपाक आयलो आनी सशर्त मुक्ती पासत करपाच्या 
अर्जाचो नमुनो ताणें वाचून दाखयलो. हांवें ऑक्टोबर १९६५ तच अर्दी ख्यास्त 
पुराय केल्ली आनी आता म्हजी सशर्त सुटका जावंची असो प्रस्ताव न्यायालयांत 
करचो अश्या अर्थाचो एक अर्ज 'पीद'च्या डायरेक्टराक करपाचो हक्क म्हाका 
लाबिल्लो. उरिल्ल्या शिक्षेत सूट मेळची म्हण न्यायमंत्र्यांक दुसरो अर्ज करूक 
शकतालो. हे दोनूय अर्ज करपाचें श्री. कामतीन थारायलें. पयल्या अर्दाच्या मसुद्यात 
हांवें अर्दी ख्यास्त पुराय केल्या आनी म्हजी बंदखणींतली वागणुकय आदर्श 
आसा अश्यो वोळी म्हज्या तोंडांत श्री. कामतीन घाल्यो. हाें अदर्या परस चड 
ख्यास्त भोगिल्ल्याचें न्हयकारप शक्य नाशिल्लें. तें वादातीत गणीत आशिल्ले. 
आदर्श वागणुकेचे बाबतींत हांवें बरयल्ळे तें पुरायेन खरें आशिल्ले. म्हजी वागणूक 
आदर्शच आशिल्ली. बंदखणींतले नेम मोडून ताचे खातीर जायती ख्यास्त जावनूय 

ती आदर्शच आशिल्ली. राजकीय कैदूयान सामान्य गुन्यांवकारा प्रमाण 'जी हुजुर' 
म्हणून दीस काडपाचे नासतात. आदर्श राजकीय कैदी जावपाक बंदखणींतूय 
झूज दिवंची पडटा आनी सहकार्‍्यांचेर अन्याय जालो जाल्यार साहानभूतीय 
दाखोबंची पडटा असो आदर्श कैदी जावपाचो हावें नम्र प्रयत्न केल्लो. कितलें 
यश आयले हें म्हाका खबर ना. पूण असो प्रयत्न करप हेंच मुळांत आदर्श मार्गान 
चलप आशिल्ल्याचें लक्षण हांव मानतालों. ह्या संदर्भात हांव त्या अर्जात म्हजी 
वागणूक आदर्श आशिल्ल्याचें म्हणिल्लें. पोलिसांची कैद्यांच्या आदर्शपणा 
बद्दलची व्याख्या कितें आशिल्ली हाचेकडेन म्हाका देणेघेणे नाशिल्लें. म्हज्या 
बऱ्या वागणुकीची गवाय हांव जांचे वांगडा राविल्लों ते शेकड्यांनी कैदी दिवंक 
शकतात म्हणपाचेंय हावें तातूंत म्हणिल्लें आनी तेंच चड सत्य आशिल्लें. म्हजी 
सुटका जाले उप्रांत जर म्हाका पुर्तुगालांतूच रावपाक सक्ती केली तर म्हज्या 
रावपाची जापसालदारकी मेक्सिकन वकिलात घेतली अशेंय हांवें म्हणिल्लें. म्हजी 
ह्या अर्जाचेर निशाणी घेवन तो प्रत्यक्ष राजदूतानूच 'पीद' च्या अधिकाऱ्यांच्या 
सुवादीन करचो अशें थारिल्लें. पूण आपल्या सरकारान तशी हमी घेवपाची 
मान्यताय दिल्या बगर आपणाक तशें करप जमचें ना अशें मेक्सिकोच्या राजदूतान 
म्हणले आनी तें खरेंय आशिल्लें. कारण हमी दिवपाची आशिल्ली ती मेक्सिकन 
राजदूत ह्या नात्यान दिवपाची आशिल्ली. रफएल फुएतोश ह्या व्यक्तीच्या नांवान 
न्हय. ताणीं बेगोबेग मेक्सिकोच्या परराष्ट्रखात्याक हे विशीं विचारलें आनी ताणीं 
भारताच्या परराष्ट्रखात्याक विचारले. अर्थमंत्री श्री. मोरारजी देसाई हांचे कडेन हैं 
प्रकरण घेवन कांय जाण गेल्ले तेन्ना, “ताका बंदखणींत पड़पाक सांगलेले कोणें?” 
अशें उद्गार ताणीं काडिल्ल्याचें श्री. सुधीर फडके हांचे कडल्यान म्हाका हांव 
भारतांत आयलों तेन्ना कळळें. ही खबर जर खरी आसली जाल्यार निदान म्हाका 
तरी तातूंत अजाप दिसले ना. १५ ऑगस्ट १९५४ त पणजेंतल्या सद्याच्या 
सचिवालया सामकार भारतीय बावटो उबयल्ल्या बद्दल अटक जाल्ल्या हेमंत 
सोमणच्या मर्णाची खबर जेन्ना भारतभर पसरली तेन्ना ते बाबतींत चवकशी करची 
आनी सत्य परिस्थिती म्हायती करून घेवंची हे पासत मुंबय विधानसभेत श्री. 
एस.एम.जोशी हांणी जेन्ना विचारणा केली तेन्नाय श्री. मोरारजी देसाई हाणीं 
वयल्या अर्थाचेच उद्गार काडिल्ले. 

सुट (इदूल्तु) मेळोवपा पासत पुर्तगेज कायद्या प्रमाण ३१ मे आदीं जो अर्ज 

न्यायालयाक उद्देशून करपाचो आसता तो श्री. कामतीन केलो. म्हजे वकील ह्या 
नात्यान स्वताचे निशाणीन तो हो अर्ज करूंक शकतालो. तेन्ना म्हजी सय घेवंक 


_ तुरूंगाधिकार्‍्यांची परवानगी मागप, मागीर ताणीं तो अर्ज पयलीं पळोवप आदी 
` भानगडी करच्यो पडल्योनांत. वयल्या 'इंदुल्तु चो अर्ज करपाक सामकें निमणे 
तारखे मेरेन श्री. कामत कित्याक रावतालो तें म्हाका कळनाशिल्लें. ऑक्टोबरांत 


जेन्ना तो म्हाका मेळिल्लो तेन्ना सावन जायते खेप हांव ताचेकडेन हे बाबतींत 
उलयल्लों. “हय करू या' इतलेंच तो म्हणटालो. जून म्हयन्यांत ताणें म्हाका खरें 
कारण सांगलें. पोपसायबान म्हजे बाबतींत १९६५ च्या मध्याक पुर्तुगेज सरकाराक 
बरयल्लें. मेक्सिकन वकिलाती कडेनूय ही बातमी आयिल्ली. पुर्तुगेज सरकारान 
हे विशीं विचार करतां म्हण सांगिल्लें. लंडनांतले भारतीय खबरापत्रकार श्री.द. 
बि. ताम्हणकर हे व्हॅटिकनाक वचून पोपच्या चिटणिसां लागीं मार्च-एप्रिल 
१९६७च्या अदमासाक म्हजेविशीं उलयल्ले. तेन्ना म्हजी सुटका एक-दोन 
म्हयन्यांत जातली अशी आस्त उक्तायल्ली. ही बातमी कामतीक कळिल्ली. 
तेन्ना अशे आस्तदेणे परिस्थितींत अर्ज करप जो मेरेन टाळू येतालें तो मेरेन ते तो 
टाळटालो. अर्थांत ताणें म्हाका हें सांगूंक नाशिल्लें. ताणें योग्य तेंच केल्ले. 
कारण बंदखणींत एखाद्री गजाल जावपाचो संभव आसा हे बातमेन मनाची स्थिरताय 
भंग पावता आनी ताका लागून जीवीत लागीं लागीं असह्य जाता आनी तो संभव 
आता शक्य ना अशें सिध्द जातकच पदरांत पडपी निराशा खूब खर आसता. 
१९६६च्या मे म्हयन्यांत म्हजे सुटके संबंदी भारतांत आयिल्ले बातमेविशीं तो ते 
वेळार म्हजे वांगडा उलोवंक नाशिल्लो. ही गजाल जून वो जुलयांत ताणें म्हाका 
सांगली. 

हेच दिसांनी म्हाका आनीक एके बायलेची भेट घडली. तिचें नांव आशिल्ले 
मरिअ द लुर्दश कोसेंसांब पशेकु (Maria de Lourdes Conceicao 
P८९८०) आल्बीन बरींच तीय हुकूमशाये आड सक्रीय आशिल्ली. मरीअ द 
लुर्दशचो जल्म गोंयांत जाल्लो. आवय गोंयकार आनी बापूय पुर्तगेज आशिल्लो. 
लग्न एका पुर्तुगेज लश्करी अधिकाऱ्या वांगडा (ब्रिगेडिअर कडेन) जाल्ले. जे 
दिसा ताका अंगोलांतलें मुक्ती आंदोलन चिङ्डून उडोवपा पासत आफ्रिकेत 
धाडलो, सामको त्याच दिसा सावन ती हुकुमशाय आनी वसणूकवाद विरोधी 
आंदोलनांत चडूच सक्रीय जाली. लिस्बनांतल्या एका नामनेचे अमेरिकन कंपनींत 

ती सेक्रेटरी आशिल्ली. पुर्तुगेज हुकूमशायेचीं पाशवी कृत्यां संवसाराचे वेशीर 
लांबोवपाक तिका आपल्या हुद्याचो खूबच उपेग जातालो. आपल्या अमेरिकन 
बॉसच्या छापील पाकिटांचो उपेग ती परदेशी, खास करून फ्रान्स, अल्जेरिया 
आनी उदेंत युरोपांत पाशवी पुर्तुगेज हुकुमशाय आनी तिचे आड चलपी लढ्यांची 
बातमी धाडपा पासत करी. आल्बीन कडल्यान तिका म्हज्या बंदखणी विशी 
कळ्ळें आनी म्हाका मेळपा पासत सरकारी मान्यताय घेवपाक ती यशस्वी जाली. 

एप्रिल १९७४त पुर्तुगालांत क्रांती जावन हुकूमशायेचो पाडाव जाल्या उप्रांत 
म्हाका बरयल्ल्या पत्रांत आपल्यो भावना उक्तेपणी उक्तायताना ती म्हणटा, 

"७111९0९ forget the day when Albina took me to Caxias 
to you. [went on purpose to the hairdresser because I believed 
this was an extremely important occasion in my life. A comrade 
from Portugal with the same ideas of solidarity, taking me to a 
comrade who was 'paying' with years of his life and health just 
because he believed that Goa should be part of the country it 
always pertained to. Mohan, how thrilled and anguished I felt! 
And remember, when I tried to greet you in Konkani, the P. LD. 
E. man at my back warned me to speak Lingua de gente, nao 
linguas selvagens!" (Lingua de gente, nao linguas selvagens 
म्हळ्यार सुसंस्कृत भास, रानटी भास न्हय.) 

मेक्सिकोच्या राजदूतांनी दाखल केल्ल्या अर्जाक 'पीद' न जुलाय म्हयन्यांत 
जाप दिली. “ कैद्यान गरजेच्यो त्यो गजाली आजून पुराय करूंक नाशिल्ल्यान 
ताचे सशर्त सुटकेचो प्रस्ताव आमी न्यायालयाक करूंक शकनांत.'' अशें हे 
जापेंत म्हणिल्लें. गरजेच्यो गजाली दोन आशिल्ल्यो - एक म्हळ्यार किमान अर्द 
ख्यास्त भोगप आनी दुसरी म्हळ्यार बंदखणींतली वागणूक आदर्श आसप. पयली 
अट हांबें पुराय केल्ली. तेन्ना फकत दुसऱया कारणाक लागून हांव सुटकेक पात्र 
आसां अशें 'पीद' क दिसनाशिल्लें आनी तें खरें आशिल्ले. तांका कैदूयां कडल्यान 
अपेक्षीत आशिल्ली वागणूक म्हजी नाशिल्ली. श्री. कामतीन जेन्ना ही बातमी 
सांगली ते वेळार ताणें 'पीद' आपलो निर्णय सदांच कायम दवरता अशें न्हय 
असो दिलासो दिवपाचो प्रयत्न केलो. 

९ ऑगस्टाक पुर्तुगेज खबरापत्रांत सालाझारचेर रूग्णालयांत शस्त्रक्रिया 


' जाल्या म्हणपाची खबर आयली. तिका मुखेल सुवात दिवंक नाशिल्ली. सकाळीं 
_ आराम खुर्चेर बशिल्लो आसतना तिचो दांडो सुटून तो सकयल पडिल्लो. बेगाबेग 


' ताका रूगणालयांत दाखल करून मेंदवार शस्त्रक्रिया केल्ली आनी आतां प्रकृती 


सुदारता अशें खबरेंत म्हणिल्लें. ठळक अक्षरांनी ही बातमी छापी नासतना बारीक 
अक्षरांत ती प्रसिध्द केल्ली. खबरेंत ताची प्रकृती सुदारता अशें म्हणिल्ले तर दुसरे 
कडेन ब्राझीलाक फुटबॉल खेळपाक वचपी पुर्तुगेज टिमीन आपलो कार्यक्रम 


` सालाझारच्या अपघाताक लागून रद्द केल्ल्याची बातमी आशिल्ली. 


कोठडेंत कांय दिसां सावन आमी फकत तीग जाण आशिल्ले. हांव, श्री. 
मश्करन्यश्‌ आनी मोझांबिकांतलो दिनीश मोंडल्यानी हो निग्रो. पोलीस चवकशेंतले 


` मारहाणीक लागून ताचे तकलेर बरोच परिणाम जाल्लो. तेन्ना फकत हार्वे मश्करन्यश्‌ 


हांकाच ती बातमी दाखयली आनी कितेंय तरी गंभीर जाल्ले आसतलें अशें तांचे 
मत जालें. आनी देखून दोगांयकूय खोस जाली. ते गांधीवादी आसुनय तांका 
खोस जाली. दुसरे दिसा मात पयल्या पानाचेर आनी चडूच ठळक अक्षरांत हे 
विशीचीं बातमी आशिल्ली. भलायकी खूबच झपाट्यान सुदारता आनी रोखडेच 
सालाझार आपल्या राबित्याचेर परततले अशी आस्त उक्तायल्ली. विगविंगड 
कडच्यान आयिल्ल्यो शुभेच्छा संदेश उजवाड़ायल्ले. तिसऱ्याय दिसा तेंच 

चोवथ्याय दिसा परतून तेच. पांचव्या दिसा सालाझार सायबान इल्लोसो सोरो 

बेकन आनी आनीक कितें खाल्ल्याची खबर आयली. ताणें कुडींतले कुडींत 
शतपावलीय केल्ली खंय! कांय इश्टां वांगडा ते थोडें उलयिल्लेय. पूण खातनाचें, 
पासयो मारतनाचें, उलयता आसतनाचें एकूय छायाचित्र प्रसिध्द जावंक नाशिल्ले 

राष्ट्राध्यक्ष अमॅरिकु तुमाश हे ताका मेळूंक गेल्ले. दोगूय खंय खूब उलयल्ले. 

ताचो फोटो घेवपाचें मात कोणाक येवजूंक नाशिल्लें वो छायाचित्रकार थंय वेळार 
पावंक नाशिल्लो जावंये! आनी देखुनूच राष्ट्राध्यक्ष कुडीचे भायर आयल्या उप्रांत 
तांचें आनी अर्दकुट्या उक्त्या दाराचे छायाचित्र घेतिल्लें. तेच दिसा तो आपल्या 
घरा वचपाचो आशिल्ल्याची बातमी आशिल्ली. दुसरे दिसा खबरांपत्रांत पयल्याच 
पानार सालाझार अत्यवस्थ आशिल्ल्याची बातमी आयली, घरा गेल्ल्याची न्हय. 
मेंदवांतल्यान रक्तस्त्राव सुरू जाल्लो. अमेरिकन सरकारान आपल्या देशांतल्या 
खंयच्याय सर्वश्रेश्ठ वैजाक धाडपाची तयारी दाखयल्ली. ते प्रमाण सालाझाराची 


सतीचे वाण / ३६१ स्वातंत्र्य सैनिकांच्या सहवासांत 


आतां मेरेन शुश्रुषा करपी वैजकी मंडळान एकाची निवड करून ताका खाशेल्या 
विमानान आपयल्लो. सालाझारचे भलायकेक आराम पडचो म्हूण सगळ्याक 
प्रार्थना सुरु जाल्ल्यो. पुर्तुगालच्या खाची कोंयड्यांतले लोक सालाझाराक 
दवरिल्ल्या रूगणालयाचे दिकेन धावंक लागले आनी ताचे कुडीचें दर्शन घेवन 
परत वचूंक लागले खंय! खबरां पत्रांतल्यान व्हडल्या व्हडल्या लोकांची यादी 
प्रसिध्द जाताली. तांचे मदल्या खूब जाणांचे फोटोय प्रसिध्द जाताले. 

सालाझारचे फोटे मात केन्नाच प्रसिध्द जाले नांत. म्हाका हेच वेळार मेळपाक 
आयिल्ले बायल मनशेन सालाझारच्या दुखण्याविशीं सगळ्यांच्या तोंडार घोळपी 
फुटकळ खबर पारेकाऱ्याक समजपाचें ना अशेतरेन सांगली. पुर्तुगालच्यो सगळ्यो 
आराम खुर्च्या खंय जप्त केल्ल्यो. हो एक चुटकुलो, आराम खुर्च्यांचो वेवसाय 
आता वाढीक लागपाचो आसा अशींय फकाणां चलताली. कारण स्पेनांतल्यान 
ताका जायती मागणी आसा अशें फकाणांनी लोक उलयताले. ' सालाझार 
आशिल्ल्या रूगणालयाचो नकसो जाणे तयार केल्लो त्या आर्किटेक्टाक अटक 
करपाचे आसात हो आनीक एक चुटकुलो. कारण ताणें कूड इतली ल्हान केल्ली 
आसा की आमच्या प्रधानमंत्र्यांक पांय लांब करूंक येनांत'' (पांय लांब करप ह्या 
पुर्तुगेज वाक्प्रचाराचो अर्थ 'मरप' असोय आसा.) 

सालाझारच्या दुयेसाक लागून कोणा कोणाचो फायदो जालो हें म्हाका खबर 
ना. पूण म्हजे मात लुकसाण जाले हें खरें. म्हजे आवयक आनी भावाक पुर्तुगालाक 
येवपाची मान्यताय पुर्तुगेज सरकारान दिल्या म्हणपाची बातमी मेक्सिकन 
वकिलातीन म्हाका जुलाय १९६८ त दिल्ली. ऑगस्टचे आरंबाक म्हज्या भावाचें 
त्याच म्हयन्याच्या १७-१८ तारखेक पुर्तुगालाक येतां म्हणपाचें पत्रूय म्हाका 
आयिल्लें. हांवे तांची वाट पळयली, पूण तांचो पत्तोच नाशिल्लो. आई आनी 
भाव येवंकच नांत. पूण तांचें पत्रूय ना. सप्टेंबरांत जेन्ना कामत म्हाका मेळूंक 
आयलो तेन्ना पुर्तुगेज सरकारान व्हिसा रद्द केल्ल्याचें मेक्सिकन वकिलातीक 
कळयल्ल्याचें म्हाका सांगलें. प्रधानमंत्री दुयेत आशिल्ल्यान अशें करचें पडटा 
म्हणपाचें तातूंत म्हणिल्लें. १९६६ त तांच्या येवपाचेर बंदी घाली ते वेळार 
प्रधानमंत्र्यांक कसलेंच दुयेंस नाशिल्लें. तो सामको धडधाकट आशिल्लो तेन्ना 
मान्यताय दिली ना आनी आता तो दुयेंत देखून दिल्ली मान्यताय रद्द केल्ली 
आदीं मान्यताय न्हयकारप, उप्रांत दिवप, मागीर अकस्मात ती रद्द करप हाचेवेल्यान 

पुर्तुगेज राजनितीचेर बरोच उजवाड पडटा. आपल्या हातांत आशिल्ल्या डावांचो 
दुस्मानाचेर मात करूंक कसो उपेग करपाचो, आपलो जाता तितलो लाव कसो 
करून घेवपाचो हाचो अणभव म्हाका घेवंक मेळ्ळो. १९६६ च्या अखेरेक पुर्तुगेज 
सरकारान पयलीं मान्यताय न्हयकारली. मागीर ही मान्यताय दिवंक एक अट घाली. 
दोगां पुर्तुगेजांक भारतांत प्रवेश करपाक भारत सरकारान मान्यताय दिवंची आनी 
तशी मान्यताय दिली जाल्यारूच ताच्या बदल्याक म्हजे आवयक आनी भावाक 
पुर्तुगालांत प्रवेश करपाची मान्यताय दितले, अशी ती अट आशिल्ली. पुर्तुगालांत 
राविल्ल्या गोंयकारां पयकी जांचो पुर्तुगेज सरकाराकडेन घनिश्ठ संबंद आसतालो, 
भारताची नालस्ती करून पुर्तुगेज-सरकाराक जे मसको लायताले तांका भारतांत 
येवपाक मनाय करपाचें भारत सरकाराचें धोरण आशिल्लें आनी तें रास्तच 
आशिल्ले. पर्तुगालाचें युनो त प्रतिनिधीत्व करपी बोनिफासियु द मिरांद ह्या देशद्रोही 
गोंयकाराच्या दोन कुटुंबियांक गोंयांत येवपाचें आशिल्ले. तांका तशें येवपाक 
मेळचें हे पासत पुर्तुगेज सरकारान म्हजे आवयक आनी भावाक मान्यताय दिवपाचें 
आदीं न्हयकारले आनी उप्रांत भारत सरकारान ही अट मान्य करतकच सप्टेंबर 
६७च्या सुमाराक ही मान्यताय दिली. मुखार कांय कारणांक लागून बो भ॑याक 
लागून बोनिफासियु द मिरांदच्या सोयऱ्यांनी गोंयांत वचपाचो बेत रद्द केलो. ताका 
लागून पुर्तुगालान सालाझारच्या दुयेसाचें निमित्त मुखार करून दिल्ली मान्यताय 
न्हयकारली. १९६२ त आमच्या सरकाराक जी राजनिती कळूंक ना ती पुर्तुगेज 
सरकाराक मात कळटाली आनी ह्या निमतान ताणीं हाचो प्रत्यय हाडून दिलो. 
परतून केन्नातरी दुसरी एखाद्री अदलाबदलीची भेट करपाची संद मेळची हो मुखेल 
उद्देश्य तांचो आशिल्लो. भारतांत तेच वेळार भरिल्ल्या तार आनी टपाल खात्याचे 
आंतराष्ट्रीय परिशदेंत भारत सरकारान दक्षिण आफ्रिकेच्या आनी पुर्तुगालच्या 
प्रतिनिधीक प्रवेश न्हयकारिल्लो तोय राग आशिल्लोच. ताचो निशेध म्हणून तशें 
सांगनासतना म्हज्या आवयच्या आनी भावाच्या येण्याचेर ताणीं बंधन घाले. ह्या 
कारणांक लागून तें आसत जाल्यार म्हाका तरी निदान वायट दिसपाचे कारण ना. 
म्हज्या वैयक्तीक सुखा पासत राष्ट्रान घेतिल्लें रास्त धोरण बदलप केन्नाच योग्य 
नाशिल्लें. १९६२त जर अशाच एखाद्र्या कारणाक लागून म्हाका पुर्तुगालचे 
नंदखणींत रावचें पडिल्लें जाल्यार ताचेंय म्हाका कांयच वायट दिसपाचें नाशिल्ले. 
हातांत सांपडिल्ल्या पुर्तुगेजां पकी: जाणीं देशभक्तांचेर गोंयांत गुळयो घाल्यो, 

भारतीय महिलांची अब्रू घेतिल्ली, तांचेर खटले घालून तांका फाशी दिवपाचें 
आनी तांच्या बदल्याक म्हाका पुर्तुगालचे बंदखणींत मरचें पडिल्ले जाल्यार म्हाका 
ताचें वायट दिसपाचें नाशिल्लें. उरफाटें हांव तें मरण खोशयेन आपणायतलों 
आशिल्लों. पूण तशें कायंच ते वेळार जावंक नाशिल्लें. 

हे खेपेक म्हजी आवय आनी भाव अकरा वर्सांनी म्हाका मेळपाक येवपाचीं 
आशिल्लीं. तो योग असो अचानक गेल्लो देखून मातशें वायट दिसलें. पूण म्हज्या 
देशाच्या सरकारान वसणूकवाद्यांक आपल्या देशांत येवंक न दिवपाचें तें मोल 
आशिल्ले, हें पळोवन मन शांत जालें आनी खोसूय जाली. 

ह्या ऑगस्ट म्हयन्यांत म्हजे सुटके पासत परतून प्रयत्न करपाखातीर कामत 
इंग्लंडाक गेलो. श्री. सुधीर फडकेय त्याच वेळार इंग्लंडाक येवपाचे आशिल्ले. 
तांची गाठभेट घेवन फुडली येवजण थारांव येताली. आदलींच्याच गजालींचेर 
भर दिवंक हांवें तांकां सांगिल्ले. इंग्लंडांत विमोचन समितीची शाखा उबारिल्ली. 
श्री. द. वि. ताम्हणकरांनी हेच वेळार इंग्लंडांत भारताचो अभ्यास करूंक सोदप्यांचें 
एक केंद्र स्थापन केल्लें आनी तातूंत लॉर्ड माउंटबॅटन सारक्यो व्यक्तीय आशिल्ल्यो. 
ताम्हणकर तर त्या कामा निमतान रोमाक वचपाचे आशिल्ले. तेन्ना ताणीं परतून 
एक खेप पोपसायबाची भेट घेवंची अशें थारले. फार्टी तीनचार म्हयन्यां आदीं 
ताणीं पोपच्या चिटणिसांची भेट घेतिल्ली. तमिळनाडूचे मुखेलमंत्री अण्णा दुराई 
हे ह्याच वर्साच्या मे म्हयन्यांत पोपसायबाक प्रत्यक्ष मेळून म्हजेविशीं उलयल्ले 
आनी प्रयत्न करपाचें आश्वासन तांचेकडल्यान ताणीं घेतिल्लें. सप्टेंबरांत वो त्या 
आदींच आनी उप्रांत आनीकय भेटी घेवन प्रकरण खंय मेरेन पावलां हाची विचारपूस 
करप फायद्याचे थारपाचें. अमेरिकेत अध्यक्षीय वेंचणुको रोखड्योच जावपाच्यो 
आशिल्ल्यो. भारतीय खबरांपत्रकारूय थंय वचपाचे आशिल्ले. वेंचून आयिल्ल्या 
अध्यक्षांचे भेटींत हो प्रस्न भारत-अमेरिका मित्रत्वाच्या संदर्भांत थंय काडू येतालो. 
इंग्लंडाक गेल्लो कामत 'अम्नेस्टी इंटनॅशनल', 'अन्टी ऑपरथेड कमिशन' हांच्या 
अधिकाऱ्यांक मेळ्ळो आनी उपरांत जिनिव्हांत इंटरनॅशनल रेडक्रॉस” च्या 
अध्यक्षांक मेळपाक गेलो.  रानड्यांचें नांव आमकां नवें न्हय. भारतांतल्या जायत्या. 
व्यक्तींनी खास करून एस. पी. साठे हाणीं जायते खेप तांचेविशीं आमकां बरयल्लें 
आसा. अशें ताणीं कामतीक म्हळें. रेडक्रॉसचे अध्यक्ष श्री. ज्यॉक रूफ हे निकतेच 
गोंयांत वचून आयिल्ले. गोंय मुक्तीच्या वेळार मारिल्ल्या चार पुर्तुगेजांच्यो अस्थी 

परतून मेळोवपा खातीर पुर्तुगेज सरकारान आंतरराष्ट्रीय रेडक्रॉसचे वतीन प्रयत्न 
= केल्लो. भारत सरकारान त्यो व्हरूंक मान्यताय दिल्ली. त्या अस्थींची पळोवणी 
करपा पासत हे अध्यक्ष गोंयांत गेल्ले. थंयच्यान ते दिल्लीक गेले आनी भारत 
सरकाराच्या संबंदीत मंत्र्या वांगडा वर देड वर उलयले. “ह्या वर-देड वराच्या 
उलोवण्यांत रानडे हांच्या सुटकेचो प्रस्न मंत्री महाशय एक खेप तरी काडटले, तो 
सोडोवपा पासत कितें तरी करप शक्‍य आसा काय अशें विचारतले म्हण हांव वाट 
पळयतालों'' अशें रेडक्रॉसचे अध्यक्ष कामतीक सांगताले. पूण हे विशीं एक 
उतरूय ताणीं काडलें ना. हांव जिनेव्हाक आयलों. भारत सरकाराक धाडपा 
पासत ह्या अस्थीविशीं प्रतिवृत बरयलें आनी तातूंत हांवें आपूण जावन शेवटाक 
ह्या प्रसंगाचो रानडे हांचे सुटके पासत भारत सरकार कितेय उपेग करून घेवंचो ना 
काय, अशें वाक्य बरयलें ह्या परस चड़ हांव कांयच करूक शकना आशिल्लो. 
अशें ताणीं नमळायेन म्हणले. रेडक्रॉसच्या अध्यक्षांची उत्सुकताय आनी भारत 
सरकाराची उपेक्षा वृत्ती हांचें चित्र मोठें दुखदेणें आशिल्ले. कामतीन बेगोबेग 
सांगलीक बापूराव साठ्यांक चीट बरयली आनी ही गजाल कळयली आनी भारत 
सरकारान बेगोबेग हो प्रस्न इंटरनॅशनल रेडक्रॉस' कडेन हे खेप व्हरचो अशें सुचयलें. 
परतून लंडनाक परत येवन श्री. सुधीर फडके हांकाय ही गजाल कामतीन सांगली 
आनी मागीर पुर्तुगालाक परतले आनी सगळी गजाल म्हाका सांगली. 
इंग्लंडाक आसतना बी.बी.सी. वयलो एक वक्तो श्री. सआब्र हाणी कामतीक 
मनमाड हांगचो स्पॅनिश मिशनरी फादर फेरेरा हांचेविशींची म्हायती दिली. फादर 
फेरेरा देशद्रोही हालचाली करतात असो दुबाव आयिल्ल्यान महाराष्ट्र सरकारान 
तांका हद्दपारीचो आदेश दिवंचो अशी शिफारस केंद्र्सरकाराकडेन केल्ली. मागीर 
तो चलणुकेक हाडलो. भारतांतल्यान वतना स्वतंत्र पक्षान चौपाटीचेर भरयल्ले 
निरोपाचे सभेंत म्हजे सुटकेपासत युरोपांत आपूण प्रयत्न करीन अशें जाहीरपणान 
फरेरान सांगिल्लें आनी स्पेनांत येवन ताणें एक समिती स्थापन केल्ली. ताचो उपेग 
करून घेवपाक म्हजी मान्यताय कामतीन मागली. कसल्याच अटींचो स्वीकार 
करिनासतना, म्हजेकडल्यान बदलेक कसलीच हमी मागनासतना सुटका करपा 
पासत जर ते प्रयत्न करूंक इच्छीतात तर जरूर ताचो उपेग करून घेबंचो आनी 
ताचे आभारूय मानचे अशें हांवें सांगलें. अशे रितीन म्हजी मान्यताय मेळव्व्या 
उप्रांत सप्टेंबराचे अखेरेक स्पेनाक:एका खेड्यांत वचून कामत फादर फेरराक 

मेळ्ळो. उद्देश्य सांगतकच फादर फोरेरान जो ह्या कार्यापासत उत्साह दाखयलो 
ताच्या एक शतांशय उत्साह भारतीय मंत्र्यांनी दाखोवक नाशिल्लो. मंत्री आनी 
केंद्र सरकारचे वो स्पेन-इंग्लंडांतल्या भारतीय वकिलातींतले अधिकारी कदेलांचेर 
लोढेताले आनी वयलेतराचे प्रस्न तितले विचारताले. फेरॅरा हाणें मात सामको 
लागशिल्लो मित्र जितले तळमळीन, उत्साहान, उत्सुकतायेन विचारतलो ते प्रमाण 
म्हजे संबंदी कामतीक विचारिल्ले. भारतांतल्यान आयल्या उप्रांत जून ६८त फादर 
फेरेरा लिस्बनाक म्हजे पासत प्रयत्न करपाक म्हण गेलो. पूण थंय तो ज्या 
गोंयकारांक मेळळो ते मात सगळे घरबुडवे, देशद्रोही गोंयकार आशिल्ले. 'एराल्दु' 
ह्या गोयच्या पुर्तुगेजां काळच्या खबरापत्रांचे संपादक सान्त रीत व्हाश हांका मेळळो . 
ताणें फेरेराक आपले घर बंद केलें. ह्या फेरेराक भारतांतल्यान हद्दपार केल्लो तेन्ना 
ते घरबुडवे, पुर्तुगेज सरकार आनी खबरां पत्रां फादर फेर्रेराचे वटेन उलयताले हें 
मतींत दवरप गरजेचें. भारतांतल्यान भायर सरतना दिल्लींतले व्हॅटिकनचे 
वकिलातींत फेरेरा मे म्हयन्यांत गेल्लो आसतना म्हजी सुटका १५-२० दिसा 
भितर जावपाची शक्यताय आशिल्ल्याचें व्हॅटिकनच्या प्रतिनिधीन उलोवन 
दाखयल्ल्याचें फेरेरान कामतीक सांगलें. नोव्हेंबर म्हयन्यांत ताणें लिस्बनाक येवचें 
आनी कामतीच्या मार्गदर्शना खाल वेगवेगळे कडेन वचून प्रयत्न करपाचे अशें 
थारले. फेर्ररान पोपची भेट घेवपाचीय थारलें. हीं सगळीं उलोवणी माद्रीदच्यान 
दोनशें अडेचशें मैल पयस आशिल्ल्या एका गांवांत जालीं. दुसरे दिसा कामत 
माद्रिदाक परतले आनी भारतीय वकिलातींतल्या एका इश्टाक मेळळे. फादर फेरेंरा 
हाका आंध्रांत रावपाची मान्यताय भारत सरकारान दिल्या म्हणपाची जाप आयली. 
कामतीन फादर फेरराक बेगोबेग ती बातमी कळयली . 

सुटके पासत सगळ्यांचो हातभार लागपाक प्रारंभ जाल्लो आनी तितल्यांत 
जिनेव्हाच्या इंटरनॅशनल ज्युरिस्टस्‌ असोसिएशन कडल्यानूय मजतीचो हात मुखार 
आयलो. सुटकेचे दिकेन हालचाली आदले परसूय जलद गतीन जावंक लागल्यो. 
म्हजी सुटका आतां म्हज्या हितचिंतकांक नदरेलागीं दिसूंक लागली. पूण म्हाका 
मात आजून ताची खात्री पटपाची आशिल्ली . 

२७. सुटका आनी प्रयाण 


पुर्दुगेज खबरापत्रां आतां सालाझारच्या दुयेंसाविशींच्या खबरांपत्रांनी भरून 


गेल्लीं आसतालीं. तांका मेळूंक येवपी वचप्यांचीं छायाचित्रां, पत्रा, संदेश बी 
गजाली दुयेंसाचे सुरबातीक जश्यो छापून येताल्यो तश्योच सप्टेंबरांतूय चालूच 
आशिल्ल्यो. फुडाराविशीं मात कोणूच उलयनाशिल्ले. खबरांपत्रांतल्यान तशे 
करपाची मान्यताय नाशिल्ली. मुखार कितें जातलें, हें एक कुवाडेंच आशिल्ले. 
२७ सप्टेंबराक तें सुटलें. मर्सेलु कायतानो (27८९० ९4९470) हांणीं 
सालाझारची सुवात घेतली. पयलीं खबरांपत्रांतल्यान सदांच येवपी सालाझाराचीं 
छायाचित्रां तो दुयेंत पडटकच बंद जाल्लीं. हे दिसा मात ताचें एक खूब आदलींचे 
आकर्शक छायाचित्र प्रसिध्द जालें. सत्ताग्रहणा वेळार मर्सेलु कायतानोन 
वेगवेगळ्या थरांतल्या पुर्तुगीजांमदीं बरेपणाचे संबंद प्रस्थापीत करपाची आस्त 
उक्तायली तरी वसणुकी झुजाचे बाबतींत मात ताणें सालाझारच्या कठोर 
धोरणाचोच पुनरुच्चार केलो. पुर्तुगालाक लोकशाय आनी व्यक्तीस्वातंत्रय परतून 
एक खेप प्रस्थापीत करचें अशें आपणाक दिसता, पूण देश सद्या झुंजांत घुस्पल्लो 
आशिल्ल्यान (म्हळ्यार साम्राज्यवाद झुजात घुस्पल्लो आशिल्ल्यान) तशे करप 
अशक्य आशिल्ल्याचें ताणें म्हणिल्लें. पुर्तुगालांत लोकशाय आनी व्यक्तीस्वातंत्र 
अस्तित्वात आशिल्ले जाल्यार म्हज्या वो हेर राजबंदूयांचे सुटकेचो प्रस्न सुटावो 
जावपाक खूब आदार जावपाचो! “वेगवेगळ्या थरांतल्या पुर्तुगेजांच्या सलोख्यांचे 
संबंद' प्रस्थापीत करपाच्यो नव्या घोशणांच्या धोरणान पुर्तुगेज राजबंद्यांचे सुटकेचो 
प्रस्न सुटावो जावपाचो संभव आशिल्लो. पूण हांव, मश्करन्यश वो शेकड्यांनी 

आफ्रिकन कैदी हे पुर्तुगेजांच्या खंयच्याच थरांत बसूंक शकनाशिल्ले. वसणुकेचे 
बाबतींतले आदलींचे कठोरतायेचें वर्तन तशेंच कायम रावपाचें आशिल्ले आनी 
देखूनच आमचे सुटके पासत चडांत चड प्रयत्न जावपाची, पुर्तुगेज सरकाराचेर 
दडपण हाडपाची, आवश्यकताय अजूनय आशिल्ली. 

ऑक्टोबरच्या पयल्या सप्तकांत आमचे कोठडेंतलो दिनीश मोंडल्यांनी ह्या 
मोझंनीकन वांगड्याची सुटका जाली. साडेसात वर्सा हो वांगडी बंदखणींत 
आशिल्लो. तो दक्षिण आफ्रिकेत रावतालो आनी पुर्तुगेज सरकाराचे विनवणेवेल्यान 
दक्षिण आफ्रिकन पोलिसांनी ताका आनी तुमाश न्यन्युम्बु नांवाच्या ताच्या 
सहकाऱ्याक धरून मोझांबिकांतल्या पुर्तुगेज पोलिसांचे सुवादीन केल्ले. थंय ताका 
बेदम मारपेट करून १९६१च्या एप्रिलांत पुर्तुगालाक धाडिल्लो. कोर्टान ताका 
चार वर्सांची ख्यास्त मारिल्ली. पूण ताका एकूण साडेसात वर्सा बंदखणींत काडचीं 
पडलीं. कित्याक तर खटल्याचो निकाल लागमेरेनच्या एका वर्साचे 
बंदखणख्यास्तीचे स म्हयने कायद्या प्रमाण हिशेबांत धरूक नाशिल्ले. चार वर्सांची 
ख्यास्त भोगल्या उप्रांत सुरक्षा कायद्याखाल आनीक तीन वर्सा ताका चेपून 
दवरिल्लो आनी पुर्तुगेज राजकारणांत वांटो घेवंचो ना' हे अटीचेर आतां सोडून 
दिल्लो. पूण पुर्तुगाळच्या भायर वचपाची ताका मान्यताय नाशिल्ली. साडेसात 
वर्सा उप्रांतूय आपल्या मांयदेसांत तो परतूंक शकनाशिल्लो. ह्या म्हयन्याचे अखेरेक 
आमचे कोठडेच्या सामके वयले कोठडेंत २०-२१ वर्साचो दानिएल तैशेर हो 
तरनाटो विद्यार्थी मेलो. अर्थात पोलिसी प्रथेप्रमाण तो ह्या पोलिसी बंदखणींत 
मेलो अशें दाखयनासतना रूग्णालयांत मेलो अशें दाखयल्लें. पुर्तुगालचे सगळेच 
राजबंदी सदांच रूगणालयांतूच मरताले. बेल्जमांतल्या लेव्हानच्या कॅथोलिक 
विद्यापीठांत तो शिकतालो. हुकूमशाये आड झुंजपा पासत हेर कांय तरनाट्यां 
सहकाऱ्या वांगडा तोय विद्यापीठ सोडून लेखणी सुवातेर बंदूक घेवन आयिल्लो.. 
कांय चुकाक लागून हेरांवरींच तोय पोलिसांच्या हातांत पडलो आनी ताका 
आमच्या वयल्या माळयेवेले कोठडेंत चवकशे पासत एकांतवासांत दवरिल्लो. 
आठ-धा दिसां सावन ताका हिसपा भायली खोकली मारिल्ली. एक सारको तो 
खोकतालो. श्वासोच्छवासाक आडखळ जाताली आनी एक दीस सकाळीं ताणें 
दार धोडावंक आरंब केलें. खोकली चालूच आशिल्ली. कांय वेळान दार धोडावप 

थांबलें आनी तो जमनीर पडिल्ल्याचो आवाज शेजराचे कोठड्यांनी आनी आमचेय 
कोठडेंत स्पश्टपणान आयकूंक आयलो. मागीर मात कोठडेंत दार उगडले. 
धांवपळीचें नाटक सुरू जालें. डॉक्टर्स, कंपाऊंडर्स दिसूंक लागले आनी ताका 
रूग्णालयांत हालयलो. थंय अर्देवराभितर सगळे तरेचे उपचार चलता आसतना 
लेगीत? ताका मरण आयलें. म्हणटकच तो रूग्णालयांत मेलो हें पोलिसांचें म्हणणें 
आशिल्लेंच. ताच्या शेजराक कोठडेंतलो ताच्या वांगडा धरिल्लो दुसरो एक तरनाटो 
विद्यार्थी जेन्ना आमचे कोठडेंत आयलो तेन्ना ताणें सगळें कितें सांगले. ताचें 
मडेंच कोठडेंतल्यान हालयल्लें. रूगणालयांतल्या कैद्यांचेंय अशेंच म्हणणें 
आशिल्लें. हो विद्यार्थी प्रतिश्ठीत्‌ घराब्यांतलो आशिल्लो. पोलिसांनी दिल्ल्या 
दोन-तीन वाक्यांचो खुलासो आयकून ते वोगी रावले नांत. 'वेगवेगळ्या थरांतल्या 
पर्तुगेजांमदीं सलोखो नंदवपाची ही पळयात नवे राजवटीची रीत' अश्या उतरांनी 
हे खनरेचेर सगळ्याक टिका जावंक लागली. पुर्तुगाला भायर चलिल्ले हे टिकेक 
भिवून आनी कितेय तरी चड खुलासो दिवप गरजेचें देखून पोलिसांनी १५-२० 
वोळींचो खुलासो खबरां पत्रांतल्यान उजवाडायलो. तातूंत, 'हो भुरगो भायल्यान 
रोग घेवन आयिल्लो, पिरायेच्या अकराव्या वर्सा सावन ताका दमो जाल्लो आनी 
बंदखणींत बऱ्यांतलीं बरीं वखदां करूनय तो बरो जावंक पावलो ना, कित्याक तर 
ताच्या दुयेंसाची खरायूच खूब चड आशिल्ली.' अशीं कारणां दिल्लीं. हांगा 
सादो प्रस्न असो आशिल्लो की, इतल्या दुर्येत मनशाक पोलिसांनी एकांतवासांत 
कित्याक दबरलो? वो ताचो दमो बरो जावपाचेर तोच एक बरो उपाय आशिल्लो? 

हें दम्याचें पुराण सांगल्या उप्रांत दुसऱया परिच्छेदांत हो भुरगो पुर्तुगालाक 
कित्याक परतल्लो, सशस्त्र चळवळ करपाचो ताचो विचार कसो आशिल्लो, 
पुर्तुगालांत अराजकतायेची रोवणी करपाक तो तयार कित्याक जाल्लो आनी 
ताका लागून पुराय पुर्तुगालाची हानी कशी जावपाची, हाचें वर्णन केल्ले. हे सगळे 
आरोप ताणींच केल्ले आनी पुर्तुगालांतल्या पोलिसीन्यायालयातूय ते आजून सिध्द 
जावंक नाशिल्ले. पूण अशें आसतनाय ते त्या आरोपांक जणकाय ते सिध्दूच 
जाल्यात अशे तरेन सरकार जाहीर करताले. एका तरूण सुटके झुजाऱ्याच्या 
अमानवी खुनाचेर फटींची मलमपट्टी लायताले. तो मेलो हातूंत कांय वायट जालें 
ना, हेंच तांका सांगपाचें आशिल्ले. पूण ह्या पोलिसी स्पश्टीकरणाचें वादळ थंडावले 

ना. टिकेचो भडीमार तसोच चालू उरलो आनी शेवटाक न्यायमंत्रालयाक आनीक 
एक बरोच विस्तारान खुलासो करचो पडलो. 

हो राजबंदी एक सादो विद्यार्थी. तातूंत प्रतिश्ठीत घराण्यांतलो आशिल्ल्यान, 
पुर्तुगालच्या भायरूय ताच्या खुनाची बातमी पावयल्ल्यान सुसंघटीतपणान निशेध 
तरी जावंक पावलो. तोच जर गरीब आसता, एखाद्रया सामान्य खेड्यांतलो आसता 
जाल्यार ताच्या मरणाचे खबरेचें एकूय उतर प्रसिध्द जावंक शकपा नाशिल्लें. 
सामकें म्हजेच कोठडेंत अशे तरेचें मरण जानेवारी १९६८त घडिल्लें. डिसेंबर 
१९६७चे अखेरेक म्हाका कोठडेचो मुखेली नेमिल्लो. धा पुर्तुगेजांचेर हांव सत्ता 
गाजोवंक शकतालों! “तुमी साडेचारशीं वर्सा आमचेर तुमचो गव्हर्नर जनरल 
धाडलो. तुरूगाधिकाऱ्यांकूय हो वर्णभेद योग्य दिसलोना आनी तार्णी पुर्तुगेजांचेर 
अधिकार गाजोवपा पासत म्हाका हें बंदखणींतलें गव्हर्नर जनरल पद' दिलें आनी 
साडेचारशे वर्साच्या अन्यायाचो सूड घेवपाची संद म्हाका दिल्ली आसा. तेन्ना हे 
मुखार हांव म्हणन ताका “सीं सिन्योर म्हणत मान बागोवंक जाय.' अशें हांवें 
जेन्ना सगळ्यांक विनोदान सांगलें तेन्ना एका आवाजांत सगळ्यांनी “सीं सिन्योर, 
म्हणलेंय बी! ताचे उप्रांत हें 'अधिकारसूत्र' हातांत घेवन स-सात दीस जातात 
थंयच आसतना म्हळ्यार ४ जानेवारी, १९६८त फेर्मिनु (7811110) नांवाचो 
अलेन्तेजु (^।९॥९]०) मदलो एकलो शेतकार मजूर अत्यवस्थ जालो. दोन तारखे 
सावन ताका बरें दिसनाशिल्लें आनी तो न्हिदून आशिल्लो. कोठडेंतल्या सगळ्यांनी 
आनी हांव तांचो फुडारी म्हण चड नेटान ताचेर उपचार करचे म्हूण आग्रो धरलो. 
कंपाउंडर जायते खेप येवन गेलो आनी कांय गुळयो दिल्यो. पूण दुयेंत वाडतच 
गेलें. चार तारखेक ताणें छातयेंतल्यान कळो येतात आनी श्वासोच्छासाक 
आडखळ जाता अशें सांगळे. आमी दार धोडायले तेन्ना पारेकार आयलो. आमची 
एकंदर तयारी पळोवन ताणें कंपाउंडराक हाडलो. फर्मीनुक चलयत डॉक्टराकडेन 
व्हेलो. ताणें ताका तपासलो. परतून ताका कोठडेंत हाडलो आनी अर्दवराभितर 
ताका रूग्णालयात व्हेलो. एक दोन दिसांनीच तो मेलो. रूग्णालयांत व्हरतकच 
ताका शेगीत प्राणवायू दिवपाची गरज आशिल्ली. ताचो कितलो मेरेन पुरवठो 
केलो हें आमकां कळळें ना. तो केन्ना मेलो हें बंदखणी भायरूय खूबच उण्या 
लोकांक कळ्ळें आसतलें. १५ जानेवारीच्या सुमाराक आमकां ताच्या मरणाची 

खबर कळ्ळी. बेगोबेग हेर कोठड्यांक आमच्या “तारायंत्रां मार्फत आमी ती 
कळयली आनी बंदखणीन दाखयल्ल्या निशकाळजीपणाचो निशेध म्हण ते दिसा 
मेकळे हवेंत बचपाक न्हयकार दिलो. पुराय दीस दुखवटो उक्तावपी काळ्यो फिती 
आमी लायल्यो. दुर्दैवान ह्याय परस चड उग्र प्रतिक्रिया आमी उक्तावंक 
शकनाशिल्ले. ताच्या रक्‍ताचो बदलो घेवंक शकनाशिल्ले. त्या विद्यार्थ्यांक मरण 
आयले तेन्नाय आमकां, निदान म्हजे कोठडेक तरी हेय परस चड कांयच करूंक 
आयले ना. कित्याक तर त्या वेळार म्हजे कोठडेचे हेरांकडले संबंद पुरायेन तुटिल्ले. 

फर्मिनुचें मरण सालाझार आसतना घडिल्लें आनी दानिएल तैशैराचें मरण 
सालाझार बेशुध्द जावन मरणा तणीक लागल्या उप्रांत आनी ताची सुवात मर्सेलु 
कायतानो हाणें घेतल्या उप्रांत एक म्हयन्यान घडिल्लें. सालाझारचे सुवातेर फकत 
दुसरो कोणूय आयिल्ल्यान विशेश फरक पडूंक नाशिल्लो. आनी देखून म्हजे 
सुटके पासत आदलींवरींच नेटाच्या प्रयत्नाची गरज आशिल्ली. मेक्सिकोचो 
राजदूत श्री. रफएल फुएंतोस हो ह्याच म्हयन्यांत म्हाका मेळूंक आयलो. ताका 
खूश करपा खातीर तुरूंगाधिकाऱ्यांनी सगळीं बंदना पयस करून, म्हाका ताचे 
वांगडा निवांतपणी उलोवंक दिलें. “आमी आतां आमच्या निमण्या हल्ल्याची 
येवजण अशे रितीन आखुंया' ह्या उतरांनी ताणें उलोवप सुरू केलें. युध्द, हल्लो 
आदी उतरां म्हजे सुटकेच्या संदर्भात ताणें उच्चारिल्ल्यान आपूण सपानाळो न्हय 
तर वास्तववादी आसां म्हणपाचें सिध्द केलें. ताणें परत एक खेप “पीद च्या 
डायरेक्टराक, तशेंच पुर्तुगाळच्या राष्ट्राध्यक्षाक मेळपाचें आनी थोडे दीस रावून 
प्रत्यक्ष कायतानोक मेळून म्हजे सुटके संबंदी उलोवपाचें थारायलें. श्री. कामत हे 
वकील ह्या नात्यान कितें करूंक शकतले, कोणाची गाठ-भेट घेबंक शकतले हे 
बिशींय निर्णय जालो आनी मुलाखत सोंपली. पावलां सडसडीत पडूक लागलीं. 
फादर फेरेर पुर्तुगालाक येवन गेले. पूण तांच्या “मिशन'चो निकाल कळचे आदींच 
श्री. कामतीन ऑक्टोबर अखेरेक आसदेणी खबर हाडली. न्यायमंत्र्याक केल्ले 
आवेदन ताणीं न्यायालयाकडेन धाडिल्लें. आनी न्यायालयान म्हजे वागणुकीविशीं 
“पीद'चें मत विचारिल्लें. साडेतीन-चार “हयन्यापयलीं म्हजी वागणूक सारकी 
ना अशें म्हणपी खात्यान आयज ती सारकी आसा आनी उरिल्ले ख्यास्तीची सूट 
मेळपाक ती पात्र आसा अशें मत दिलें. आनीक कांय मुद्यांचे स्पश्टीकरण 

जावपाखातीर न्यायालयान कागदपत्रां परतून 'पीद' कडेन धाडिल्लीं. आनी 'पीद' 
ताका १०-१५ दिसांत म्हळ्यार नोव्हेंबरच्या दुसर्‍या तिसऱया सुमानां भितर जाप 
दिवपाचे आशिल्ले. हो सगळो देखावो आशिल्लो. हुकूमशाय राजवटींत आदीं 
पोलीस निर्णय घेतात आनी तांचे संमतीनूच मागीर हेर मंत्रालयां आनी न्यायालयां 
हांचीं चक्रां फिरूक लागतात. म्हजे सुटके संबंदीचो अर्ज श्री. कामतीन मे अखेरेक 
“पीद'च्या डायरेक्टराच्या हातांत दिल्लो. तो थंयच दवरून निकतोच म्हळ्यार 
सप्टेंबरांत न्यायलयाकडेन धाडिल्लो. आनी सर्वदारणपणान पोलिसांचे मत अनुकूल 
आसले तरच न्यायालयाकडेन तो अर्ज धाडपाची तजवीज करताले. म्हजी सुटका 
करपाचो निर्णय ताणीं घेतिल्लो आनी म्हजे सुटके पासत हांवें तें दिवप गरजेचेंय 
आशिल्ले. आनी हेच संदर्भात २९ नोव्हेंबर १९६८ दिसा 'पीद' चे एजंट बंदखणीत 
आयले आनी म्हाका प्रस्न विचारूक लागले. म्हजें निवेदन ताणीं घेतलें. पयलो 
प्रस्न सुटके उप्रांत पोटापाणयाचो आशिल्लो. “तुमची सुटका जाली जाल्यार कशे 
तरेन उदरनिर्वाह करतलो?' अशे विचारतकच हांबें म्हळें, ““मांयदेशाक वचूंक 
दिलें जाल्यार उपजिविकेचें म्हर्जे साधन सुरक्षीत आसा. आदलींचो शिक्षकाचो 
पेशा हांव परतून पत्करीन. पूण पुर्तुगाला भायर वचूंक दिलें ना तर मेक्सिकोची 
वकिलात म्हज्या पोटापाणयाची हमी घेतली?” दुसरो प्रस्न राजकारणाविशीं 
आशिल्लो. “सुटका जाली जाल्यार पुर्तुगेज राजकारणांत वांटो घेवंचो ना.' अशी 
जाप दितकच तिसरो प्रस्न विचारलो 'पुर्तुगालचें नांव परराष्ट्रांत बदनाम जातलें 
अशी कसलीय कृती करतलो?' ताका 'ना' अशी जाप दिली. “हें सगळें 
आपस्फूर्तीन आनी प्रामाणिकपणान सांगता व्हय? अशें देवाक स्मरून खरें सांग 
अशे तरेचो चवथो प्रस्न विचारलो. ताकाय हयकार दिवन मेकळो जालों. ह्या 
निवेदनाचेर म्हजी स्वाक्षरी घेतलो. पुर्तुगालांतले लोकशायवादी बंदी सुटकेच्या 
वेळार अशाच निवेदनाचेर सह्यो करताले. सह्यो दिवपी आनी सह्यो घेवपीय ह्यो 
पाळपा सारख्यो अटी आसात अशें मनांतल्यान मानी नासले. निवेदनाचेर निशाणी 
करतनाय अटी मोडपाच्यो अशें हांवें थारायल्लें. आनी ह्यो अटी हांव पाळचोना हें 
म्हजी स्वाक्षरी घेवपी ह्या तुरूगाधिकाऱ्यांकूय बरें खबर आशिल्ले. म्हजी बंदखण 
आनी तांचेकडेन आशिल्लो ऋणानुबंध सोंपिल्लो इतलोच हाचो अर्थ आशिल्लो. 

म्हाका भारतांत लंडन मार्गान वचूंक दिवंचें अशी मागणी मेक्सिकोच्या राजदूतां 

मार्फत हांबें पुर्तगेज सत्ते मुखार दवरिल्ली. पूण ती रोखडीच फाफडून उडयली. 
ताचें कारणय ताणीं उक्तेपणी सांगले. “हो मनीस लंडनाक आमचे आड 
उलयतलो. भारतांत थेट वचूंक येता असो दुसरो मार्ग निवड. '' अशें सरळ सांगले. 
तेन्ना रोमवटेन धाडपाचें थारलें. ह्या अटींचें पालन करूंक मेक्सिकोचे राजदूत वो 
अँड. कामत वो हेर कोणाकूच तोंडी वो लेखी हमी दिवंची पडूक नाशिल्ली. 

२५ डिसेंबराक श्री. कामत म्हाका मेळपाक आयलो. हांवें ताका घडिल्ली 
गजाल सांगली. म्हजेकडल्यान एक निवेदन घेतलें म्हणपाची म्हायती ताणे दिल्ली. 
न्यायालयान धाडिल्ल्या प्रस्मांक जाप दितना “पीद'न संबंदीत कैद्यांची वागणूक 
सुदारत गेल्या आनी तो सूट मेळ्पाक पात्र आसा अशें परतून एक खेप नेटान 
सांगले आनी आमी ताची सशर्त सुटका जावपा पासत फावो तो उपाय येवजण 
करून हें प्रकरण न्यायालयाकडेन रोखडेच धाडटात अशेंय जापेंत म्हणिल्लें. 
“तुमची सुटका आतां ह्या म्हयन्यांत वो फुडल्या म्हयन्यांत जातली.' आशे श्री. 
कामतीन म्हळें आनी तो तेन्ना सावन दर आठ दिसांनी म्हाका मेळपाक 'पीद' 
कडल्यान मान्यताय घेतलों आनी प्रगतीची म्हायती दितलों अशें म्हळें. बिनशर्त 
सुटका जावंची हे पासत न्यायमंत्रालयाकडेन जो अर्ज मे अखेरेक केल्लो ताचो 
निकाल २३ डिसेंबर दिसा लागपाचो आशिल्लो. पूण तो अर्ज मंजूर जावंक ना. 
सालाझारान खुर्ची रिकामी केल्ल्यान धोरणांत बदल जावंक ना हो एकूच अर्थ ह्या 
निर्णयाचो आशिल्लो. न्यायालयान दिल्ली ख्यास्त सरकारान बदलली असो ताचो 
अर्थ लागूं येतालो. तो तसो लागचो न्हय म्हूण न्यायालयान ख्यास्त दिल्ली आनी 
न्यायालयानूच योग्य वेळ येतकच कैद्याचे 'बरें' वर्तन पळोवन ताची सशर्त सुटका 
केली असो भास तांका कायम दवरपाचो आशिल्लो. सशर्त सुटकेच्या मार्गाचो 
खटाटोप हेच पासत केल्लो. 

२५ डिसेंबराक श्री. कामतीन म्हज्या वाढदिसा निमतान म्हाका शुभेच्छा संदेश 
धाडिल्लो. “कारु अमीगु' (प्रिय मित्र) ह्या उतरांनी ताची सुरवात केल्ली. म्हजी 
सुटका जावपाचें निश्चित कळटकरूच हें उतर ताणें वापरिल्लें. ताका म्हाका 
मेळपाची मान्यताय जरी काडून घेतिल्ली आसली तरी आतां ताका म्हजे सुटकेचे 
संदर्भात म्हत्व नाशिल्लें. जानेवारीच्या पयल्या सप्तकांत मेक्सिकन वकिलातीन 
म्हजीं स छायाचित्रां तुरूगाधिकाऱ्यां मार्फत काडून घेतिल्लीं. सुटका जाली जाल्यार 

पासपोर्ट तयार आसचो हो उद्देश्य त्या फाटल्यान आशिल्लो. त्यां पासत गरजेची 
ती उंचाय, दोळ्यांचो रंग, कातीचो रंग, कुडीवेली एखाद्री ठळक खूण आदी 
गजाली ताणें बरोवन घेतिल्ल्यो. जानेवारी २० तारकेक भायर घालपाक गरजेचे 
ते कपडे मेक्सिकन वकिलातीचे कायदेशीर सल्लागार आनी शार्ज दाफेर श्री. 
अल्फोन्सो साल्सेदो घेवन आयले २२ जानेवारीक तीन वरांचेर श्री. कामत मेळूंक 
आयले. “आयज सांजवेळार निकाल लागतलो आनी तो हयकारी आसतलो' 
अशें आयल्या बराबर ताणें म्हळें. ह्या निर्णया उप्रांत हांव तात्वीक नदरेन कैदी 
उरचो नाशिल्लो आनी श्री. कामत म्हजो वकील उरचो नाशिल्लो. ' म्हाकां 
भोवतेक तुका मेळूंक मेळचेंना. विमानतळार येवपाक परवानगी मागिल्ली आसा. 
ती मेळळीना जाल्यार भोवतेक ही निमणी भेट थारतली. '' अशें कामतीन भरिल्ल्या 
आवाजान म्हळे. साफल्य आनी वियोग ह्या दोनांचेंय मिश्रण ताच्या आवाजात 
आशिल्ले. ते दिसा मागीर आमी मनसोक्त उलयले. हांव स्वदेशाक परत वचपाचों. 
प्रीती कामत कायद्यान पुर्तुगेज नागरीक आशिल्लो. पूण भारतांतूच तो ल्हानाचो 
व्हड जाल्लो. तेच पासत ताचें मन गोंयांत घुस्पल्लें. 

२३ जानेवारीक दनपरां बारा वरांचेर आमी कैदी जेवता आसतना एक ल्हानशें 
पाकीट दिवपा पासत पारेकाऱ्यान म्हाका उलो मारलो. आपल्या व्हिजिटींग 
कार्डचेरूच कामतीन पुर्तुगेजींत म्हजे सुटकेची खोसदेणी खबर मोजक्याच उतरांनी 
म्हाका कळयिल्ली. हाबें हेरांक ती खबर वाचून दाखयली. सगळ्यांनी जेवणाच्यो 
थाळयो खिणांत कुशीक दवरल्यो आनी गर्जन करीत म्हाका वेंग मारूक ते मुखार 
आयले. कोठडेंत हे दिसा आमी पांच जाणूच आशिल्ले. तातूंत बेल्जियमच्या 
लोव्हां बिद्यापीठांतलो एक विद्यार्थी आशिल्लो. सालाझारचे हुकूमशाये आड 
लढपा पासत अभ्यासक्रम अरदुर्यार उडोवन तो मांयदेशांत परतल्लो. निकतीच 
चार वर्सांची ख्यास्त जाल्लो दुसरो एक विद्यार्थी आनी सान्त मारिया बोटीचे 
प्रकरणांत वांटो घेतिल्ले बद्दल २० वर्साची ख्यास्त मेळिल्लो एक शेतकार हे 
म्हजे दोन सांगाती आशिल्ले. ख्यास्त फर्मायल्या उपरांत तो अचानक पोलिसांच्या 
हाताक सांपडिल्लो. आनी पांचवो सांगाती आशिल्लो गोंयचो सुटके झुंजारी श्री. 
मश्करन्यश. हेर तिगांचो निरोप घेवप सोपें आशिल्लें. पूण श्री. मश्करन्यश हांचो 
निरोप घेवप कठीण आशिल्लें. हर्श-खेदाचे शीमेर आमी सगळेच उबे आशिल्ले. 

आमचे पयकी एकाच्या तरी कपलांतली गुलामगिरी सोंपली म्हण सगळेच खोशी 
जाल्ले. एकठांय राविल्ल्यान आमचे स्नेहसंबंद निर्माण जाल्ले. एकेच सत्तेआड 
आमी पांचूयजाण लढटाले. उद्देश्य एक आशिल्लो. त्यागूय समान आशिल्लो. 
हांव भायर वचपाचो आशिल्लो, पूण ते सळयां आड उरपाचे. २९ नोव्हेंबराक 
त्या निवेदनाचेर हांवें सय केली तेन्ना श्री. मश्करन्यश हाकां मनाथावन हावें एक 
आश्वासन दिल्लें. म्हज्या हातांतल्यान तुमचे सुटके पासत जें जें करता येवपा 
सारके आसा तें हांव करीन. एक भारतीय म्हण, एक मनीस म्हूण म्हजे तें कर्तव्य 
आसा.' अशें हावें तांका म्हणिल्ले. तांच्या आरोपत्राची, न्यायालयांत ताणीं 
केल्ल्या निवेदनाची टिपणां काडून म्हज्या मनाच्या स्मृतीपटलाचेर हांव तीं कोरातून 
दवरतालों. कारण बंदखणींतल्यान भायर सरतना म्हजेकडचो कपट्यान कपटो 
काडून घेतले हाची म्हाका कल्पना आशिल्ली. पूण म्हज्या स्मृतीपटलावेलीं अक्षरां 
तांका पुसून काड़प केन्नाच शक्‍य नाशिल्लें. तांचो निरोप घेतना तांका हांवे जे 
अलिंगन दिलें तातूंत म्हज्यो ह्यो सगळ्यो भावना एकवटिल्ल्यो आशिल्ल्यो. थंय 
उतरांची गरज उरूक नाशिल्ली. दुसरे दिसा सकाळीं २४ जानेवारीक सांजच्या 
पांच वरांचेर म्हजे सगळे सामान वेवस्तीत बांदून दवरपा पासत म्हाका बंदखणीच्या 
कोठाराकडेन आपयलो. भितर येवंक दिवंक नाशिल्लीं पुस्तकां, १ ऑगस्ट 
१९६८त काडून घेतिल्ल्यो बह्यो, कागदपत्रां सगळें कितें थंय आशिल्ले. तें सगळें 
बांदून दवरले आनी कोठडेंत परतलो. म्हजेकडेन आशिल्ले सामान रातीं ९ वाज 
मेरेन भायर दवरपाचो हुकूम आयिल्लो. ते राती न्हीद आयली ना. तरांतरांच्या 
भावनांचो कल्लोळ मनांत जाल्लो. २५ तारखेक सकाळीं साडेसातांक शेवटाक 
म्हाका भायर काडलो. सगळे कपडे काडून पुरायेन झडटी घेतली. 'पीद'चे एजंट 
दारांत उबे आशिल्ले. चार दिसां आदींच हाडिल्ली बॅग, कपडे आनी कांय कागदां 
इतल्योच गजाली वांगडा दिल्यो. प्रवेशदार उगडचे आदीं पोलिसाच्या हाताकडे 
पळयलें. आयज बेड़यो हाडूक नाशिल्ल्यो. म्हजे हात मात नकळत बेडी घालतले 
म्हण वाट पळयत आशिल्ले. साडेतेरा वर्सांची सवंय आशिल्ली न्हय! मुक्त करपा 
पासत म्हाका भायर काडटात हें लक्षांतूच उरूक नाशिल्लें. म्हाका व्हरपा पासत 
जी मोटार हाडिल्ली ती मात आदले वरींच बंद आशिल्ली. 'रम्य' पुर्तुगाल म्हाका 
मातूय दिसचें न्हय हे पासत ही येवजण आशिल्ली! 

विमानतळार णव सव्वाणवांक पाविल्लों आसन. 'पीद' चें थंयचें थाणें म्हजी 
वाट पळयतालें. थंय मात आयज बसपाक सोफा आनी खुर्च्या आशिल्ल्यो. कारण 
थंयच मेक्सिकन बकिलातींतल्या अधिकाऱ्यांकय नसपाचें आशिल्ले. कायदो 
सल्लागार श्री. अल्फोन्सो एरर साल्सेदो आनी मेक्सिकोचे व्हायस कोन्सुल श्री. 
ईऊल अव्हलेयरा हे थोड्याच वेळान आयले. म्हाका इमजरन्सी सर्टिफिकेट दिलें. 
लिस्बन तें रोम मेरेनचो विमान तिकेट आनी खर्चा पासत पयशेय साल्सेदो हांणी 
दिले. कामतूय थंय पावले आपले घरकान्नीकूय हाडिल्ली. अर्थांत कामतांची 
घरकान्न म्हणूच तिका येवंक मेळिल्लें. साडे स वर्सा बंदखणींत काडिल्लो म्हजो 
लोकशायवादी मित्र मार्कुश सकाळ सावन आपले घरकान्नी सयत विमानतळार 
येवन उबो आशिल्लो. कशीयश बंदखणींत म्हजे भेटी पासत मुद्दाम येवपी ती 
म्हजी सोयरींच आशिल्ली. मार्कुशची घरकान्न म्हाका भाव मानताली. तिका 
लेगीत म्हजेवांगडा सादीं चार उतरां उलोवपाची मान्यताय पुर्तुगाल सोडून हांव 
वता आसतना दिवंक ना. मार्कृशाक तर पोलिसांनी विमानतळा वेल्यान धांवडावन 
घालो. विमानाची वेळ ९-४५ आशिल्ली तेन्ना जेमतेम अर्दवरूच म्हाका थंय 
मेळचें ह्या हिशेबान म्हाका बंदखणींतल्यान भायर काडिल्लें. पूण तांचें दुर्दैव्य 
अशें की विमान ९-४५ क येवचे बदला उसरां म्हळ्यार ११क येवपाचें आशिल्ले. 
ताका लागून विमान यो मेरेन म्हाका मेक्सिकन अधिकारी आनी अँड. कामत 
हांचे वांगडा गजाली मारपाची संद मेळळी. तेच वेळार भायर ताटकळत उबी 
आशिल्ले म्हजे हे पुर्तुगेज भगिनीची परतून परतून जावपी याद म्हाका अस्वस्थ 
करताली. अखेरेक श्री. कामत हाणें 'पीद'च्या अधिकाऱयांक परतपरत विनवणी 
केल्या उप्रात विमानाकडेन वचपाच्या वेळार तिचे वांगडा एक मिनिट उलोवपाची 
मान्यताय मेळळी. विमानाची वेळ जाली. 'अदेउश अ ती इ आ तूअ मांय' 
(तुका आनी तुजे आवयक नमस्कार) इतलेंच ती म्हजी भयण म्हाका म्हणूंक 
पावली. हांवेंय तिका नमस्कार केलो. कामतींक नमस्कार केलो. मेक्सिकन 
अधिकाऱ्याचो कृतज्ञतायेन निरोप घेतलो आनी “पीद'चे दोन एजंट म्हाका मदीं 
दवरून विमानकडेन घेवन गेले. विमानांत चडचे आदीं “परतून पुर्तुगालाक पांय 
दवरप ना' अशें फर्मायलें. हांवें कायंच जाप दिली ना, तो इशारो हांवें आयकला 
अशेय दाखयनासतना शिडयेची सोपणां चडून विमानांत प्रवेश केलो. ते दोगूय 

पोलीस मात शिडयेच्या सकयलूच उबे आशिल्ले. विमान जर पुर्तुगेज कंपनीचे 
आसतें तर ते नक्कीच भितर येवपाचे.हांव म्हजे सुवातेर बसलों आनी ५-१० 
मिनटांतूच विमानान उड्डाण केलें आनी थोड्याच वेळान पुर्तुगालची शीम वलांडून 
बिमानान स्पेनांत प्रवेश केलो. आता मात पुर्तुगेजांचे तावडींतल्यान हांव पुरायेन 
मुक्त जाल्लों. आता मनांत आयलें तरीय ते परतून विमान फाटल्यान आपोवंक 
शकनाशिल्ले. 

म्हजेलागी बशिल्ल्या प्रवाशान हांव खंयच्यान आयलां म्हण विचारलें. जाप 
दिली, “लिस्बनच्यान..' 

“खंय रावतालो?'' 

“लिस्बना लागींच.'' 

“खूब वर्सा राविल्ले पुर्तुगालाक?'' 

“साडे आठ वर्सा. 

“किते करतालो?'' 

“कांय ना, ओग्गी बसून आशिल्लो. 

“म्हळ्यार? '' 

“बंदखणींत आशिल्लो! ' 

निमणी जाप आयकून तो अजापलो आनी मागीर थंयच्यान बंदखणीची गजाल 
सुरु जाली. ऑक्टोंबरांत भायर पडिल्ल्या त्या विद्यार्थ्याची खबर, जानेवारी १९६८ 
तली त्या शेतकाराची गजाल, बंदखणींतल्यो यादी, काळखाकुडींतली 
ख्यास्त, धरपकडीचें सत्र, अंगोल-मोझांबिकांत चालू आशिल्ले युध्द, गोंयचें 
मुक्ती आंदोलन सगळें कितें म्हज्या तोंडातल्यान भराभर भायर पडूंक लागलें. तो 
बारकायेन आयकतालो. बरोच वेळ उलयल्या उप्रांत म्हज्या ध्यानांत आयले, 
आमी खऱ्यानीच बरोच वेळ उलयले आनी हांवें ताची माफी मागली. खूब वेळ 
उलोवन ताका फकत श्रोत्याची भुमिका करपाक हांवें भाग पाडिल्लें. साडे तेरा 
वर्सा उप्रांत कोणाचीच म्हजेर नदर नासतना, अडथळो नासतना हांव उलोवंक 
शकतालो हो अणभव नवो आशिल्लो, ताका लागून हांव सारखो उलयत सुटलों. 
अर्थात ताका श्रोत्याची भूमिका करपाक कांयच वायट दिसलेना. उरफाटी खोसूच 
जाली. बंदखणीचे परिस्थिती विशीं. ताणें खूबशे प्रस्न विचारले. आमी इंग्रजीत 

उलयताले. तो पुर्तुगेज-जर्मन असो मिश्र आशिल्लो. सद्या तो पुर्तुगालाक रावतालो. 
पूण ताचें शिक्षण अमेरिकेक जाल्लें आनी थोड्याच काळांत तो मद्रासाक वचपाचो 
आशिल्लो. भारतावेलें एक पुस्तक तो वाचतालो. म्हाका ताणें आपलो नामो 
दिलो. आमी गजाली मारताले. इतल्यांत अकस्मात तो थांबलो आनी मुखार 
हळुहळू आवाजांत ताणें उलोवंक आरंब केलो. तीन चार सीटांच्या पलतडच्या 
सीटाकडेन दोळ्यांनी खुणायत ताणें म्हळें, थंय बशिल्लो एक मनीस आमचेकडेन 
एक सारको पळयत आसा, हळू उलयल्लें बरें. आनी खरेंच आशिल्ले तें. म्हाका 
पुर्तुगालाक रावपाचें नाशिल्लें. पूण ताका थंयच परतुवपाचें आशिल्लें आनी 
देखून सावधगिरी बाळगप गरजेची आशिल्ली 'पीद' चे एजंट सगळ्याक आसतात 
हाचो प्रत्यय आयलो. देड-दोनच्या सुमाराक माद्रीदचो विमानतळ आयलो.तो 
विमानांतल्यान देंवून एक पासय मारपाक म्हण गेलो.म्हाका मात सुवात सोडपाक 
भिरांत दिसताली. तरी शेवटाक धाडस करून हांव विमानांतल्यान देंवलों, पूण ते 
धाडस थंयच सोंपलें, परतून विमानांत चडून म्हजे सुवातेर बसलो आनी मागीर 
मात रोम ये म्हणसर हाल्लो ना. पांचांक सुमार विमान रोमाक पावलें. ह्या आमच्या 
पुर्तुगेज जर्मन वळखिच्यान म्हाका गेटीकडेन हाडलो आनी तो गेलो. आता खंय 
वचपाचें हो विचार करीत आसतनाच एके मार्गदर्शिकेचे मजतीन एक उंच असो 
गृहस्थ, 'तुमी रानडे व्हय? म्हण विचारतालो. हांवें 'हय' म्हणटकच आपूण 
आर्तुर ओर्तीगोसा अशी ताणें आपली वळख करून दिली. रोमांतल्या मेक्सिकन 
वकिलातींतल्या मंत्र्याच्या दर्जाचे हे अधिकारी आशिल्ले. लिस्बनच्यान भायर 
सरतना श्री. साल्सेदो हांणी म्हाका तांची म्हायती दिल्ली. आनी विमानतळार 
देंबोबन घेवपाक ते येतले अशेंय म्हणिल्लें. ते प्रमाण सामकें थारिल्ल्या वेळार 
थंय ते आयले आनी विमान उसरां येवपाचें आसा अशें कळ्ळ्या उप्रांतूय ते थंयच 
रावले. थंय भारतीय वकिलातींतलो लेगीत कोणतरी निश्‍चितपणान रोम 
विमानतळार येतलो अशेंय साल्सेदोन लिस्बनच्यान वतना म्हाका म्हणिल्लें. पूण 
कोणूच थंय दिसलो ना. श्री. ओतींगोसा हांका विचारतकच ताणें म्हणले, “ हांव. 
वकिलातींतल्यान भायर सरतना तांका फोन केल्लो आनी तांणी येतां’ अशें 
म्हणिल्ले. हांगा येतकच हांवें तांका सोदलो. पूण कोणूच दिसलो ना.'' उलयत 
उलयत आमी गेटी भायर आयले. ताणीं म्हाका एके सुवातेर उबो केलो आनी 

आपूण परतून ताका सोदून हाडपाचो प्रयत्न करतां अशें म्हणून ते गेले. ५-१० 
मिनटांनी ते परतले. पूण एकटेच. “खंयच दिसनांत, कितें करपाचें?'' ताणीं 
म्हळें. आमी दोगूय थंयच उबे रावले. म्हजे विनवणेवेल्यान ताणीं 'ल माँद' ह्या 
खबरां पत्राचो अंक म्हाका लागशिल्ल्या काऊंटरवेल्यान हाडून दिलो. बंदखणींत 
जायतेजाण ह्या फ्रेंच खबरांपत्रा संबंदी उलयताले आनी पुर्तुगेज हुकूमशाये विरूध्द 
हातूंत खूबखेप लेख बरयताले. देखून म्हाका तें घेन दिसले. लागीं लागीं १५- 
२० मिनटां वाट पळोवन आमी उबगले आनी ओर्तीगोसान आपले गाडयेंतल्यान 
म्हाका वकिलातीकडेन व्हरपाचें थारायलें. मोटारींत बसून भायर सरले आनी इतल्यांत 
भारतीय वकिलातींतले सद्गृहस्थ दिसले. एक खाड वांडयल्लो आनी दुसरो मोटवो. 
ओतींगोसा जेन्ना तांका सोदूंक गेल्ले तेन्ना तांतुतली मोटवी आनी लठ्ठ व्यक्ती 
म्हजे मुखावेल्यान तीन चार खेप म्हजेकडेन पळयत गेल्ली. म्हजेकडेन म्हर्जे सामान 
आशिल्ले. म्हज्या वणविल्यान आनी मुखामळावेल्यान हांव भारतीय म्हणपाचें 
वळखप कठीण नाशिल्लें. सामानावेल्यान हांव खंयच्यान तरी आयिल्लों आसा हैं 
समजप सोपें आशिल्ले. आनी अश्याच एका भारतीयाक देवोवन घेवपा पासत ते 
मुद्दाम आयिल्ले आसतना ताणीं म्हाका विचारप सामकें गरजेचे आशिल्ले. पूण 
भारतीय वकिलातीक इतली आत्मियता खंयची? विमानतळार घोशणा दिवन 
मनशां सोदून काडू येतात. तांणी तेय केलें ना. पूण शेवटाक गाठ पडिल्ली. म्हाका 
तांचे सुवादीन करून ओतीगोसांन म्हजो निरोप घेतलो. 

म्हाका थंयच्यान सरळ हॉटेलांत व्हेलो. मोटारींत हांवे लागीं लागी मौन 
आपणायल्लें. उलोवपाची इत्साच नाशिल्ली. म्हजे कुडींत पावतकच, सामान 
बी थंय दवरतच रस्त्यावेल्यान एक पासय मारची आनी स्वतत्रतायेचो उपभोग 
घेवंचो ह्या विचारान तांतल्या एकल्यान म्हाका भायर भोंवपाक व्हेलो. रस्त्यार 
गेलों मात, कशें कशेंच दिसूंक लागलें. इतलो लोक, असंख्य मोटारी, सामके 
वेगळें विशव म्हजे मुखार जादूचे नगरी प्रमाण उगडिल्लें. साडे तेरा वर्सात हांवें 
हातुंतले कांयच पळोवंक नाशिल्लें. म्हाका चलपाक येना, रस्तो कसो हुपपाचो हें 
समजना. जी व्यक्ती म्हाका व्हरताली तिचो हात एखाद्रया ल्हान भुरग्यावरी धरून 
हांव चलूंक लागलों. जीव गुदमरूक लागलो आनी परतून हॉटेलाकडेन व्हरपाक 
ताका सांगले. कोठडेंत, न्हय कु्डीत आयलो आनी दार लावन घेतले. भायल्या 

संवसाराचो संबंद तोडलो आनी कॉटीचोर पडलों. ज्या स्वतंत्रतायेची इतले 
अधीरतायेन वाट पळयल्ली ती मेळटांच मात हांव भिवून गेलों आनी कुडीची 
कोठडी केली. म्हज्या हातांनी हांवें बंदखण तयार केली आनी हांव म्हजो पारेकार 
जालों. 

इटलीत म्हाका चडांत चड सात दीस रावपाची मान्यताय मेळिल्ली. लिस्बनांत 
मेक्सिकन वकिलातीन जे वेळार इटालियन वकिलातीकडेन म्हाका थंय रावपा 
पासत व्हिसा मेळोवपा बाबतींत अर्ज केलो तेन्ना सुर्वेक तो न्हयकारलो. पुर्तुगाल 
आनी इटली हाच्यांत आशिल्ले इश्टागतीचे संबंद आड आयिल्ले. पूण मागीर 
तीन दिसां पुरतो तो दिवपाची तयारी दाखयली. मेक्सिकन राजदुतांनी अदीक 
आग्रो धरतकच सात दिसांचो व्हिसा दिलो. इटालींत म्हजें एकूच काम आशिल्लें 
आनी तें म्हळ्यार थय देवून जिनेव्हाक, उप्रांत लंडनाक वचप आनी सात आठ 
दिसा उप्रात भारतांत परतप. जिनेव्हाक आनी लंडनाक म्हाका भोंवडी करूक 
वचपाचें नाशिल्लें. इंटरनॅशनल रेडक्रॉसच्या अध्यक्षांचे जिनेव्हांत वचून उपकार 
मानचे आनी मश्करन्यश हांचे सुटकेचो प्रस्न तांचे मुखार दवरून तो सुटावो करपा 
पासत तांकां विनंती करची असो म्हजो बेत आशिल्लो. लंडनाक वचून म्हाका 
हेंच करपाचें आशिल्लें. म्हजे वतीन श्री. कामत जेन्ना थंय गेल्लो तेन्ना जाणीं 
जाणी म्हजे सुटके पासत मजतीचो हात मुखार केल्लो, तांचे आभार मानचे पासत 
आनी बंदखणींत उरिल्ल्या भारतीयांचे सुटके पासत प्रयत्न करचे ही विनवणी 
करपा खातीर हांव वचपाचों आशिल्लों. श्री. मश्करन्यश णव वर्सा बंदखणींत 
आशिल्ले, पूण तांचे विशींची म्हायती मात दुर्दैबान कोणाक नाशिल्ली. 

दुसरे दिसा रोमच्या राजदुतांच्या निवासस्थानार प्रजासत्ताक दिन मनयलो. रोमांत 
आशिल्ले २५०-३०० भारतीय एकठांय जमिल्ले. भारत स्वतंत्र जावन २२ वर्सा 
जाल्लीं आसतना आनी आमची वकिलात जायतीं वर्सा थंय आसतना सामकें 
पयलेच खेप सगळ्या भारतीयांक हाजीर रावपाचें खंय आमंत्रण मेळिल्लें. म्हज्या 
बंदखणी विशीं म्हाका प्रस्न विचारले. हांवें तांका सविस्तर जापो दिल्यो. आनी 
वीर मश्करन्यश हांचे सुटकेपासत प्रयत्न करपाचें तांका आवाहन केलें. रोमच्या 
भारतीयांक खंयच्यो खंयच्यो गजाली करूं येताल्यो हाची रूपरेशा हांबें तांका 
सांगली. व्हॅटिकनची मध्यस्थी ही खूब म्हत्वाची आशिल्ली. थंय रोमांतले भारतीय 

मिरवणुकेन वचून पोपांक निवेदन भेटोबंक शकताळ. 1जानव्हा रामाक लागा 
आशिल्ले. इंटरनॅशनल रेडक्रॉस, इंटरनॅशनल ज्युरिस्टस असोसिएशन, अँम्नेस्टी 
इंटरनॅशनल आनी युरोपांतल्या साम्राज्यवाद विरोधी संघटनांकडेन ते संपर्क सादूंक 
शकताले. पुर्तुगालाचेर ताका लागून दबाव पडूंक शकतालो . जायत्या भारतीयांनी 
म्हाका म्हणले, “तुमी आदीं ते राजदूतांक सांगात. आमी सरकारी नोकर. भारत 
सरकारान पांचवो बावटो दाखयलो जाल्यार आमी खूब प्रयत्न करू. कारण 
खर्‍्यानीच आमकां जायत्यो गजाली करप शक्य आसा. कितल्यो तरी इटालियन 
संघटना आमकां हे पासत उक्त्या काळजान मजत करतल्यो. '' भारताचे स्वतंत्रताये 
पासत झुंजलेल्या आनी शत्रुचे बंदखणींत कुसत पडिल्ल्या भारतीय देशभक्तांचे 
सुटके पासत प्रयत्न करपाकूय आमच्याच सरकाराची मान्यताय लागची पडप ह्या 
सारखी दुसरी दुख्खाची गजाल खंयचीच नाशिल्ली. अर्थात रोमांतल्या भारतीयांचो 
हो दोश नाशिल्लो. इंग्रजांचो वारसो चलोवपी दिल्लीपदस्थांचो तो गुन्यांव 
आशिल्लो. देशभक्ती उक्तावपाकूय मान्यताय मागची पडटाली . 

२७ तारखेक सकाळीं भारतीय राजदूतांक हें सगळें हांवें सांगले. म्हजेकडेन 
फकत इमर्जन्सी पासपोर्ट आशिल्लो. तो इटालिक आनी भारतांत येवपा पुरतोच 
आशिल्लो. “हेर सुवातेर वचपाक मान्यताय दिवपाचें म्हज्या हातांत आशिल्ले 
जाल्यार हांव ती रोखडीच दितलों आशिल्लो.” अशें ताणीं म्हळें. आपूण रोखड्या 
रोखडी हे विर्शी दिल्लीक तार करतां आनी मान्यताय घेतां अशेंय ताणीं म्हळें. 
हांबें हयकार दिवन परतून हॉटेलांत परतपा खातीर वचूक लागलो. इतल्यांत श्री.सुधीर 
फडके हाणी हांव भारतांत परत केन्ना येतलो, हें विचारपा पासत केल्ली तार 
मेळळी. जिनेव्हाक आनी इंग्लंडाक वचपा विशीं भारत सरकारान जाप दिले बगर 
हांव कांयच कळोवंक शकनाशिल्लों. दुसरे दिसा सकाळीं बशिल्लो आसतना 
फोन वाजलो. रिसिव्हर हातांत घेतां थंयच आसां सुधीर फड़क्यांचो फोन 
आशिल्ल्याचें कळळें. जिनेव्हा आनी लंडन हे विशींच्या म्हज्या कार्यक्रमा संबंदात 
हावें तांका सांगले. राजदूतान दिल्ल्या जापेची तांका म्हायती दिली आनी भारत 
सरकाराचेर हे बाबतींत दडपण हाडपाक सांगलें. कारण म्हजो तरी सरकारावेलो 
विस्वास उडिल्लो. 

२९ तारखेक सकाळीं एअर इंडियाच्या रोमांतल्या कार्यालयांतल्यान म्हाका 
एक फोन आयलो. दिल्लीच्यान घरमंत्रालया वतीन म्हाका निरोप आशिल्ल्याचें 
ताणें सांगळे. हांवें भारतांत रोखडेंच परतुंवचें आनी उप्रांत थंयच्यान परतून जिनेव्हा, 
इंग्लंडाक वो हेर खंय वचपाचें आसल्यार वचून श्री. मश्करन्यश हांचे सुटके पासत 

प्रयत्न करचो. हांवें अर्थांत ताका न्हयकारी जाप दिली. कित्याक तर भारतांत 
वचून परतून युरोपांत परत येवन दुडवांचो कारणा बगर इबाड करप म्हाका अजिबात 
मान्य नाशिल्लें. हो पयसो म्हज्या बोल्सांतल्यान वचपाचो नाशिल्लो देखून ही 
उधळपट्टी स्वीकारपाक हांव तयार नाशिल्लो. तशें हांवें स्पश्ट कळयलें आनी 
“भारत सरकाराक श्री. मश्करन्यश हांचे सुटके पासत हांवेंय प्रयत्न करचे न्हय 
अशें दिसता आसत जाल्यार गजाल वेगळी. '' अशें सांगून उडयलें. अर्शी विधानां 
प्रतिविधानां चलिल्लीं आनी अखेरेक दुसर्‍या पलतडच्यान समारोपा विशीं म्हाका 
विचारले. “मागीर येता न्हय ३१ तारखेक भारतांत परत?'' हें. म्हजे इत्सेचेर 
अवलंबून ना. ३१ तारखेक म्हजो इटालीत रावपाचो व्हिसाच सोंपता आशिल्ल्यान 
म्हाका भायर सरचेंच पडटलें. म्हजेकडेन आशिल्लो पासपोर्ट इटलींतल्यान भायर 
पडटकच म्हाका फकत भारतांत वचूक दिवपाचो आशिल्ल्यान म्हाका भायर 
सरप भाग आसा. '' हांवें जाप दिली आनी रिसीव्हर सकयल दवरलो. २९ तारखेक 
दनपरां साडेचारांच्या सुमाराक भारतीय वकिलातीचे सांस्कृतीक आनी म्हायती 
विभागाचे मुखेली श्री. एम. गजू हांच्या घरा हांव बशिल्लों आसतना वकिलातीन 
फोनावेल्यान श्री. सुधीर फडकेंची तार वाचून दाखयली. “घरमंत्री श्री. यशवंतराव 
चव्हाण, गोंयचे मुख्यमंत्री श्री. बांदोडकर, “मोहन रानडे विमोचन समिती' आनी 
म्हजे स्वताचें मत तूं पयलीं हांगा येंवचें मागीर हांगच्यान सगळ्यांच्या पाठिंब्यान 
परतून थंय वचचें.'' 

हांवे श्री. गजूंचें वैयक्तीक मत विचारलें. ताणीं हांवें हयकार दिवंचो अशें 
सुचयले. सकाळच्या फोनाविशीं हावें तांका सांगिल्लें आनी म्हजे भुमिकेचें ताणीं 
समर्थनूय केल्लें. पूण श्री. श्रीधर फडके आनी विमोचन समितीचे मत म्हाका 
म्हत्वाचें दिसले, आनी ते प्रमाणे ३१क भारतांत परतुवपाक हयकार दिलो. तशें 
तांका कळोवपाक श्री. गजू हांका हांवे सांगले. 

३० तारखेक सांजवेळा दिल्लीच्यान अजून जाप येवंक ना अशें वकिलातीन 
सांगळे. अर्थात ताका आता म्हत्व नाशिल्ले. कारण ३१ तारखेक दनपरांच्या 
विमानान वचपाचें हांवें थारायल्लें. ३१ तारखेक सकाळीं धा च्या सुमाराक 
वकिलातींतल्यान टेलिफोन आयलो आनी जिनेव्हा वो इंग्लंड अथवा हेर खंयीय 
वचपाक भारत सरकाराची कसलीच आडखळ ना अशें म्हाका सांगले. २७ 
जानेवारीक राजदूतांनी केल्ले तातडीचे तारेक जाप मेळटाली आनी तीय हांव 
वचूक भायर सरचे चार वरां आदीं. म्हजी वचपाची वेळ, विमान आदी म्हायती 
भारतात आदींच कळयल्ली. म्हाका उसरां दिवपाचे केल्ले हे मान्यतायेविशीं हांवे 

आभार मानले आनी आता तिची गरज ना अशें सांगळे. तीन साडे तिनांक 
विमानतळार पावलों. अन्सा ह्या इटालियन वृतसंस्थेचो प्रतिनिधी थंय हाजीर 
आशिल्लो. ताणें म्हजी आनीक एक खेप मुलाखत घेतली. दोन दिसां आदीं 
हॉटेलांत ताणें हे आदींच म्हजी मुलाखत घेतिल्ली. तेन्ना हांव चड स्पश्टपणान 
उलोवंक शकूक नाशिल्लों. हांव रोमांत पावलों. ताच्या तिसरे दिसा रॉयटरचे 
प्रतिनिधी श्री. मेंदोसा मुलाखत घेवन गेल्ले. त्या वेळारूय वयल्या विशयाचेर 
उलोवंक नाशिल्लों. इटालियन सरकार आनी पुर्तुगेज सरकार हांचे मदले इश्टागतीचे 
संबंद, म्हाका थय खोशयेन करूंक दिल्लो प्रवेश आनी सात दीस रावपाक दिल्ली 
मान्यताय, जिनेव्हाक वो इग्लडाक वचपाक भारत सरकारा कडल्यान मान्यताय 
मेळ मेरेन रोमांत रावपाची महाका आशिल्ली गरज ह्या गजालींचो विचार 
वार्ताहरांकडेन उलयतना हावें केल्लो. बंदखणींतली परिस्थिती, सुटकेक लागून 
म्हाका जाल्ली खोस, फुडाराचो कार्यक्रम, श्री. मश्करन्यश हांची स्थिती, तांचे 
सुटकेचो मार्ग आदी गजालींविशीं आनी तेय लेगीत थोडेभितर हांव उलयलों. 
विमानतळाचेर हांव चड स्पश्ट उलयलों... पुर्तुगालची हुकूमशाय, थंयच्या 
लोकशायवाद्यांचो लढो, बंदखणींतली स्थिती, पुर्तुगेज वसाहतवाद हे संबंदी 
स्पश्ट विचार हावें मांडले. पुर्तुगालाक भेट दिवन, थय मेजवान्यो खावन अनुकूल 
वर्णना बरोबपी आनी लोकांच्या दोळ्यांक धुल्ल उडोबपी भाडोत्री वृत्तसंस्था, 
खबरांकार आनी बुध्दीवंत हांचेर हांवें टिका केली. तेच वांगडा पुर्तुगेज 
बंदखणींतल्यान सुटिल्ल्या म्हज्या सारख्या एका सामान्य कैद्याची भेट घेतले 
बद्दल आनी सत्य परिस्थिती जाणून घेवपाची इत्सा दाखयल्या बद्दल तांका धन्यवाद 
दिले. मुसोलिनीच्या हकूमशायेन होरपळून गेल्ली इटालियन जनता भाडोत्री 
पत्रकारांनी दिल्ल्या फटकिऱ्या बातम्यांचे भकीक पडपाची ना, असो विस्वास 
उक्तावन ही मुलाखत हांवें सोपयली. विमानाची वेळूय जाल्ली. विमान खरें म्हळ्यार 
चार बरांचेर येवपाचें, पूण अर्दवर उसरां आयिल्ल्यान इतलें उलोवंक मेळिल्लें. 
विमानान उड्डाण केले. भारतीय वेळेप्रमाण आतां रातचीं धा जाल्लीं. आनीक 
सात वरांनी म्हळ्यार फांतोडेच्या पांच वरांचेर भारताचे पवित्र भूयेक परतून एकदां 
हांव स्पर्श करपाचो. सगळेजाण ते वेळार फांतोडेचे साखर न्हिदेचो उपभोग घेवपांत 
दंग आसतले. श्री. सुधीर फडके आनी मुंबयचे sR कांय मित्र म्हाका ० 


मांयभुयेंत परतुपाचे खोसयेंत प्रवासाची सात वरां कशीं 
निमणीं दोन वरां तर न्हीद येबंक लागिल्ली. सांताक्रूज 


2 
सतीचे वाण / ३८३ सुटका आनी प्रयाण 


न 
२ 






आसा आनी पट्टे बांदपाची सुचना एअर हॉस्टेसीन दितांच हांव भानार आयलों. 
विमानतळार खरेंच आयिल्लो आसत काय कोणूय? असो विचारूय मनाक स्पर्शून 
गेलो. विमान थांबले. म्हाका देंवपाची घाई जाल्ली. रोमाच्या भारतीय 
बकिलातींतल्यान दिल्ली बदली जाल्ले एक अधिकारी त्याच विमानांत आशिल्ले. 
म्हाका मजत करपाच्या हेतून ताणीं म्हजेकडली बॅग हातांत धरली आनी आमी 
शिडयेच्या लागी आयले. तेच वेळार शिडी चडून वयर येवपी एके व्यक्तीन 'रानडे 
कोण?' म्हण विचारलें. 'हांवच' अशी जाप ताका मेळटकच तो फाटल्यान 
वळ्ळो, कांय पावलां मुखार गेलो हातान ताणें खूण केली आनी 'भारत माता की 
जय!' ही गर्जना म्हाका आयकूक आयली. सहस्त्र मुखांतल्यान ती भायर 
आयिल्ली, हांबेंय ते गर्जनेक प्रतिसाद दिवपाचो यत्न केलो. त्या सहस्त्रावधींच्या 
आवाजा परस चड मोठ्या आवाजान म्हज्या तोंडांतल्यान ती पवित्र गर्जना भायर 
पडची असो प्रयत्न हांव करतालों. साडेतेरा वर्सा आदीं १५ ऑगस्ट १९५५ क 
गोंयचे शीमेलागसार हीच गर्जना सहस्त्र मुखांतल्यान आयकल्ली. भारतमातेचे 
मुक्तताये पासत आपल्या पंच प्राणांचो होम करपा खातीर गोंमंतकाचे रणभुंयेर 
वचूक भायर सरिल्ल्या झुजाऱ्यांच्या मुखांतल्यान भायर सरिल्ली ती युध्दगर्जना 
आशिल्ली. ते वेळार हांवेंय ते गर्जनेक तांकी प्रमाण प्रतिसाद दिल्लो. आयज 
प्रसंग वेगळो आशिल्लो. पूण म्हज्या तोंडांतल्यान मात गर्जना भायर पडटना १५ 
ऑगस्ट १९५५च्या दिसाचीच भावना आशिल्ली. भारतभुंयेर हांव परतल्लों. 
गोमंतक भूमीय मुक्त जाल्ली. आमचो देश स्वतंत्र जाल्लो. भारतान राजकीय 
स्वातत्र्याचो लढो जिकिल्लो. पूण आर्थिक स्वातंत्र्याचो लढो अजूनय जिकपाचो 
आसा. 

कशीयशचे बंदखणीन म्हाका भारता पुरतें दवरूं नाशिल्ले. सगळ्या पुर्तुगेज 
वसणुकांचें स्वातंत्र म्हजे नदरेमुखार दिसताले. पुर्तुगालच्या लोकशायवाद्यांक तो 
अमानुष सत्तेआडचो लढो जैतिवंत केन्ना जातलो हाची स्मृती भारताचे आनी 
उप्रात भारतांत विलीन जाल्ले गोंयचे भुयेंर पावल दवरताना म्हाका जाताली. 

भारत माता की जय!' अशी गरड घालीतूच हांव त्या सहस्त्रावधी बांधवांत 
सामील जालों. ताच्यांतूच आसपावन गेलों. 

“१ ,,भावा ओऔघवती आह. शैली अत्यंत प्रांनळ आहे. 
मी जैव्छा पुस्तक वाचून हातावेगके केले तेव्हा माझ्या 
डीळ्त्यातून अक्षरशः जआश्रुंच्या धारा वाहू लागल्या... 
तुमचे हैँ पुस्तक वाचून हा "आमच्या स्वातंत्र्य- 
संग्रामाच्या इतिहासाचा एक मूल्यवान दस्तएँवन 
आहे” असे माझी मत बनली... त्याची भाषांतरे 
जगातील प्रमुख भाषांतून प्रसिद्ध व्हावीत असे मला 
उत्कटतेने वाटत... 


- रवीन्द्र केकैकर 


ज्येशठ मराठी उनी व्छोंव्छणी साहित्यीव्छ, तशेच ाधीवादी 
ज्ञनपीठव्छार श्री. रवीन्द्र कळेळेळार हांचे लेखव्छाळ ३१.०१. १९७० 
त्रखेळ धाडिल्लें उत्स्फूर्त पत्रांतलो वांटो. 





प्रकाशन 


